

تېببىي نىسبەتلىرى

(پەيغەمبەر تىبابىتى)

ئىمام ئىبنى قەييۇم جەۋزى (رەھىمەھۇللاھ)

طب النبوي

للإمام المحدث المفسر الفقيه ابن القيم الجوزية

ئۇيغۇر تەرجىمە مەركىزى

مۇندەرىجە

- 6 قەلب كېسەللىكلىرى
- 7 جىسمانىي كېسەللىكلەر
- 10 قەلبنى داۋالاش
- 11 جىسمانىي داۋالاش
- 13 پەيغەمبىرىمىز مۇھەممەد ئەلەيھىسسالامنىڭ سوۋغاتلىرىدىن
- 17 داۋالىنىش ۋە كېسەلگە سەۋەب قىلىش
- قورساق ئېسىلىپ كەتكۈدەك ھاجەتتىن تاشقىرى كۆپ يېيىشىدىن پەرھىز
- 23 قىلىش ۋە يېمەك - ئىچمەك قائىدە - قانۇنلىرىغا رىئايە قىلىش
- 31 بىرىنچى بۆلۈم
- 31 تەبىئى دورىلار بىلەن داۋالاش
- 31 1 - تەپ (بەزگەك) كېسىلىنى داۋالاش
- 38 قورساق ئاغرىقىنى داۋالاش
- 42 ۋابا ۋە ئۇنى داۋالاش ھەمدە ئۇنىڭدىن ھەزەر قىلىش توغرىسىدا
- سۇلۇق ئىششىق (قورساق بوشلىقىغا سۇ يىغىلىش) كېسىلى ۋە ئۇنى
- 50 داۋالاش
- 53 جاراھەتنى داۋالاش
- 54 ھەسەل ئىچىش، قان ئېلىش ۋە داغماللاش ئارقىلىق داۋالىنىش
- 60 لوڭقا قويىدىغان (قان ئالىدىغان) ۋاقتلار
- 65 قان تومۇرنى كېسىش ۋە ئۇنى داغلاش
- 67 تۇتقاقلق كېسىلىنى داۋالاش
- 72 ئولتۇرغۇچ نېرۋا ئاغرىقى
- ئادەم تەبىئىتىنىڭ قۇرۇپ كېتىشى ۋە ئۇنىڭ نورماللىشىشىغا
- 73 ئېھتىياجلىق دورىلار
- 74 قىچىشىش ۋە پىت پەيدا قىلىدىغان نەرسىلەردىن داۋالىنىش
- 77 كۆكرەك پەردە ياللۇغى
- 80 باش ئاغرىقى ۋە شەققەتنى داۋالاش
- كېسەللەر ياققۇرمايدىغان تاماقلارنى ئۇلارغا بەرمەسلىك ۋە ئۇلارنى يېمەك
- 84 - ئىچمەككە زورلىماسلىق ئارقىلىق داۋالاش
- 88 كاناي ياللۇغى ۋە ئۇنى بۇرۇن ئارقىلىق تېمىتىپ داۋالاش
- 89 يۈرەك كېسىلىنى داۋالاش
- 94 يېمەكلىك ۋە مېۋىلەرنىڭ زىيانلىق تەرىپىنى يوقىتىش ئۇسۇلى
- 95 كېسەلنىڭ ئالدىنى ئېلىش

- يېمەكلىك ۋە ھەرىكەتلەرنى ئازلىتىش ئارقىلىق كۆز كېسىلىنى داۋالاش ۋە
 99 كۆز كېسىلىنى قوزغايدىغان نەرسىلەردىن پەرھىز قىلىش
 103 پۈتۈن بەدەن قېتىپ، سەزگۈرلۈكنى يوقىتىش كېسىلى
 چۈشۈپ كەتكەن تاماقنى بىر تەرەپ قىلىش ۋە زەھەرنىڭ تەسىرىنى
 103 ئۇنىڭ ئەكسى بىلەن قايتۇرۇش
 105 يارا (جاراھەت) نى داۋالاش
 106 كېسىپ ياكى تېشىپ داۋالايدىغان ئىششىق جاراھەتلەر
 108 كېسەللەرنىڭ روھىنى كۆتۈرۈپ، كۆڭلىنى خۇش ئېتىپ داۋالاش
 دورا - دەرمەك ۋە يېمەك - ئىچمەكلەرنىڭ بەدەن ئادەتلەنگەنلىرى بىلەنلا
 109 كېسەل داۋالاش
 كېسەلنى غىزالاندۇرغاندا ئۇ ئادەتلەنگەن يېمەكلىكلەرنىڭ ئەڭ
 111 مۇۋاپىقلىرىنى بېرىش
 113 خەيىەردە يەھۇدى سالغان زەھەرنى داۋالىغانلىق
 115 يەھۇدى ئايالنىڭ قىلغان سېھرىنى داۋالىغانلىق ھەققىدە
 119 قەي (ياندۇرۇش) ئارقىلىق ناچار ماددىلارنى چىقىرىپ تاشلاش
 124 كېسەلنى ھەقىقىي ئۇستا تىۋىپلارغا كۆرسىتىش
 ساختا تىۋىپنىڭ تىۋىپلىق قىلىپ كىشىلەرگە سالغان زىيىنىنى ئۆزىنىڭ
 126 تۈلەيدىغانلىقى
 يۇقۇملۇق كېسەللىكتىن ھەزەر قىلىش ۋە ساغلاملارنىڭ ئۇلارغا
 يېقىنلىشىشىنى چەكلەش
 135 ھارام نەرسىلەر بىلەن داۋالاش
 142 باش ۋە بەدەندىكى پىتلارنى يوقىتىش
 146 2 - قىسىم
 148 روھى ۋە ئىلاھى دورىلار بىلەن داۋالاش ياكى ئۇنىڭغا تەبىئى دورىلارنى
 148 كۆز تېگىش كېسىلىنى داۋالاش
 159 ھەرقانداق كېسەلگە ئىلاھى دەم سېلىپ داۋالاش ھەققىدە
 161 بىر نەرسە چېقىۋالغان ئادەمگە <فاتىھە> ئوقۇپ دەم سېلىپ داۋالاش ..
 166 چايان چېقىۋالغان جايغا دەم سېلىپ داۋالاش
 170 بېقىندىكى جاراھەتنى داۋالاش
 170 يىلان چېقىۋالغانغا دەم سېلىش ھەققىدە
 171 يىرنىڭ ۋە جاراھەتلەرنى دەم سېلىپ داۋالاش
 173 دەم سېلىش ئارقىلىق ئاغرىق توختىتىش
 174 مۇسبەتنىڭ ئاچچىقى ۋە ئۇنىڭ ئەندىشىسىنى داۋالاش
 183 قىيىنچىلىق، خاپىلىق ۋە غەم - ئەندىشىلەرنى داۋالاش
 يۇقىرىقى (مۇسبەت ۋە غەم - ئەندىشە قاتارلىق) كېسەللەرگە بۇ
 187 (ئىلاھى) دورىلارنىڭ تەسىر قىلىش تەرەپلىرى

- 198 ئۇيقۇسىزلىقنى داۋالاش
- 198 ئوت ئاپىتى ۋە ئۇنى ئۆچۈرۈش
- 199 سالامەتلىكنى ئاسراش
- 204 3 - قىسىم
- 204 يېمەك - ئىچمەك
- 207 تاماق يېيىشتىكى توغرا بولغان ئولتۇرۇش شەكلى
- 210 ئوسسۇزلۇق ئىچىش
- 220 كىيىم - كېچەك
- 222 تۇرالغۇ جاي
- 223 ئۇيقۇ ۋە ئويغاقلىق
- 232 جىما (جىنسىي مۇناسىۋەت)
- 245 خۇشبۇي بىلەن ساغلاملىقنى ساقلاش
- 247 كۆزنى ئاسراش
- 249 4 - قىسىم
- پەيغەمبەر ئەلەيھىسسالامنىڭ تىلى ئارقىلىق بايان قىلىنغان يالغۇز دورا
- 249 ۋە يالغۇز يېمەكلىكلەر

بسم الله الرحمن الرحيم

پۈتۈن ئالەمنىڭ پەرۋەردىگارى ئاللاھ تائالاغا ھەمدۇسانالار بولسۇن! سۆيۈملۈك پەيغەمبىرىمىز مۇھەممەد ئەلەيھىسسالامغا دۇرۇت ۋە سالاملار بولسۇن! ئائىلە - تاۋابىئاتلىرىغا، ساھابىلىرىگە ۋە بارلىق مۇسۇلمانلارغا رەھمەت ۋە مەغپىرەتلەر بولسۇن!

قەدىرلىك كىتابخان! قوللىغۇزدىكى بۇ كىتاب داڭلىق مۇھەددىس ۋە سەلەپ ئالىملىرىدىن ئىمام ئىبنى قەييۇم جەۋزىنىڭ قىممەتلىك ئەسەرلىرىدىن بىرى بولغان ”پەيغەمبەر تىبابىتى“ ناملىق كىتابى بولۇپ، دۇنيادىكى ھەرقايسى تىللارغا ئاساسەن تەرجىمە قىلىنىپ تارقىتىلغان. مانا بۈگۈن ئاللاھ تائالانىڭ پەزلى مەرھەمىتى ۋە قېرىندىشلارنىڭ خالىس تىرىشچانلىقى ئاستىدا ئۇيغۇر ئوقۇرمەنلىرى بىلەن يۈز كۆرۈشمەكتە... كەرەملىك ئاللاھقا شۈكۈرلەر بولسۇن!

تەرجىمە بەزى نوقسانلاردىن خالىي بولماسلىقى تەبىئىي. شۇڭا بۇ كىتابنى نەشىر قىلىشتىن ئىلگىرى تورداشلارنىڭ ھوزۇرىغا سۇندۇق. قېرىنداشلارنىڭ ھەرقانداق قىممەتلىك تەلەپ - پىكىرلىرىنى ئايماسلىقىنى ئۈمىد قىلىمىز!...

بۇ مۇناسىۋەت بىلەن كىتابنىڭ تەرجىمىسىنى تولۇق تەكشۈرۈپ، بېكىتىشتە يېقىندىن ياردەم بولغان قېرىندىشىمىز مۇھەممەد يۈسۈف قارىمغا ئالاھىدە رەھمەت ئېيتىمىز!...

ئاخىرىدا بۇ كىتابنى تەرجىمە قىلىش جەريانىدا خالىسانە ئەمگىكىنى ئايمىغان بارلىق قېرىنداشلارغا ئۇلۇغ ئاللاھ تائالادىن چەكسىز رەھمەت ۋە مەغپىرەت تىلەيمىز.

ھۆرمەت بىلەن:

ئۇيغۇر تەرجىمە مەركىزى

ھىجرىيە 1427 - يىل رەبىئۇلئاخىر

مىلادى 2006 - يىل ماي

بسم الله الرحمن الرحيم

بارلىق ھەمدۇسانالار ئالەملەرنىڭ پەرۋەردىگارى ئاللاھ تائالاغا خاستۇر، ئۇنىڭ چەكسىز رەھمەتلىرى پەيغەمبەرلەرنىڭ تۈگەنچىسى بولغان مۇھەممەد ئەلەيھىسسالامغا، ساھابىلىرىغا ۋە ئۇنىڭ يولىغا ئەگەشكەن مۆمىنلەرگە بولغاي!

تۆۋەندە بىز مۇھەممەد ئەلەيھىسسالامنىڭ ئۆزى داۋالغان ياكى باشقىلارغا ئېيتىپ بەرگەن تىببىي تەلىماتىنى ۋە ئەڭ داڭلىق تەۋبىپلارنىڭمۇ ئەقلى لال بولغۇدەك ئۇ تەلىماتلاردىكى ھېكمەتلەرنى بايان قىلىمىز... ئاللاھنىڭ قۇۋۋىتى ۋە ياردىمىگە تايىنىپ سۆزىمىزنى باشلايمىز:

قەلب كېسەللىكلىرى

كېسەللىك ئىككى خىل بولىدۇ، بىرى: مەنئۇي (روھى) كېسەللىك، يەنە بىرى: جىسمانىي كېسەللىك. بۇ ئىككى كېسەللىك قۇرئان كەرىمدە تىلغا ئېلىنغان.

مەنئۇي كېسەللىك ئىككى خىل بولىدۇ: بىرى شۈبھە ۋە گۇمانلىنىش كېسەلى. يەنە بىرى شەھۋەت ۋە ئازغۇنلۇق كېسەلى. بۇ ئىككى خىل كېسەللىكمۇ ئوخشاشلا قۇرئان كەرىمدە تىلغا ئېلىنغان.

شۈبھە ۋە گۇمانلىنىش كېسەلى ھەققىدە ئاللاھ تائالا مۇنداق دېدى: ﴿ئۇلارنىڭ دىللىرىدا كېسەل (يەنى مۇناپىقلىق ۋە شەكىلىنىش) بار، ئاللاھ ئۇلارنىڭ كېسەللىكىنى كۈچەيتتۈۋەتتى﴾ [سۇرە «بەقەرە» 10 - ئايەتنىڭ بىر قىسمى]. ﴿دىللىرىدا كېسەل بارلار (يەنى مۇناپىقلار)، كاپىرلار: بۇ مىسالدىن ئاللاھ نېمىنى ئىرادە قىلىدۇ؟ دەيدۇ﴾ [سۇرە «مۇدەسسەر» 31 - ئايەتنىڭ بىر قىسمى].

قۇرئان كەرىم ۋە پەيغەمبەر ئەلەيھىسسالامنىڭ سۈننىتى بىلەن ھۆكۈم قىلىشقا چاقىرىلسا ئۇنىڭغا ئۇنىماي، قۇرئان كەرىم ۋە سۈننەتتىن يۈز ئۆرگەن ئادەم ھەققىدە ئاللاھ تائالا قۇرئان كەرىمدە مۇنداق دېدى: ﴿ئۇلارنىڭ ئارىسىدا (پەيغەمبەر) ھۆكۈم چىقىرىش

ئۈچۈن، ئۇلار ئاللاھنىڭ ۋە پەيغەمبەرنىڭ (ھۆكۈمگە چاقىرىلسا، ئۇلاردىن بىر جامائە (پەيغەمبەرنىڭ ئالدىغا ھازىر بولۇشتىن) باش تارتىدۇ. ئەگەر ھەقىقەت ئۇلار تەرىپىدە بولىدىغان بولسا (پەيغەمبەر ئەلەيھىسسالامنىڭ ھەق ھۆكۈم چىقىرىدىغانلىقىنى بىلىدىغانلىقىلىرى ئۈچۈن، پەيغەمبەرگە بويسۇنغان ھالدا كېلىشىدۇ). ئۇلارنىڭ دىللىرىدا (مۇناپىقلىق) كېسىلى بارمۇ؟ يا (پەيغەمبەر ئەلەيھىسسالامنىڭ پەيغەمبەرلىكىدىن) گۇمانلىنامدۇ؟ يا ئاللاھنىڭ ۋە ئۇنىڭ پەيغەمبىرىنىڭ ئۇلارغا ئادىل بولماسلىقىدىن قورقاردۇ؟ ياق! ئۇلار (رەسۇلۇللاھنىڭ ھۆكۈمىدىن باش تارتقانلىقىلىرى ئۈچۈن) زالىمدۇر! [سۈرە «نۇر» 48 — 50 - ئايەتلەر]. مانا بۇلار شۈبھەلىنىش ۋە گۇمانلىنىش كېسىلىدۇر.

ئەمما شەھۋانىي ۋە ئازغۇنلۇق كېسىلى ھەققىدە ئاللاھ تائالا مۇنداق دېدى: ﴿ئى پەيغەمبەرنىڭ ئاياللىرى! سىلەر باشقا ئاياللارنىڭ ھېچ بىرىگە ئوخشىمايسىلەر، سىلەر يات ئەرلەرگە سۆز قىلغاندا نازاكەت بىلەن سۆز قىلماڭلار، دىلىدا كېسەل (نفاق) بار ئادەم (سىلەرگە قارىتا) تەمەدە بولۇپ قالىدۇ﴾ [سۈرە «ئەھزاب» 32 - ئايەتنىڭ بىر قىسمى]. مانا بۇ زىنا ۋە شەھۋانىيلىق كېسىلىدۇر.

جىسمانىي كېسەللىكلەر

ئەمما جىسمانىي كېسەللىكنى تىلغا ئېلىپ ئاللاھ تائالا مۇنداق دېدى: ﴿جىھادقا چىقالمىسا) ئەمما گۇناھ يوقتۇر، توكۇرغا گۇناھ يوقتۇر، كېسەلگە گۇناھ يوقتۇر﴾ [سۈرە «نۇر» 61 - ئايەتنىڭ بىر قىسمى].

ئاللاھ تائالا ھەج، روزا، تاھارەت ھەققىدىكى ئايەتلەردە جىسمانىي كېسەللىكلەرنى ئاجايىپ بەدىئىي بىر ھېكمەت ئۈچۈن بايان قىلدى. بۇ ھېكمەت سىزگە قۇرئان كەرىمنىڭ بۈيۈكلىكىنى ۋە چۈشەنگەن، ئاقىل ئادەمگە قۇرئان كەرىمنىڭ ئۆزىلا كۇپايە قىلىدىغانلىقىنى بايان قىلىدۇ.

بۇنىڭ تەپسىلاتى مۇنداق: بەدەننى داۋالاشتا ئۈچ قائىدە بار:

1 - سالامەتلىكنى ئاسراش .

2 - زىيانلىق نەرسىلەردىن پەرھىز قىلىش .

3 - بۇزۇق خىلىتلارنى چىقىرىپ تاشلاش . ئاللاھ تائالا بۇ ئۈچ ئاساسنى ئۈچ ئايەتتە ئايرىم - ئايرىم تىلغا ئالدى .

ئاللاھ تائالا روزا تۇتۇش ھەققىدىكى ئايەتتە مۇنداق دېدى: ﴿سەلەردىن كىمكى كېسەل ياكى سەپەر ئۈستىدە بولۇپ روزا تۇتمىغان بولسا تۇتمىغان كۈنلەرنى يەنى قازاسىنى باشقا كۈنلەردە تۇتسۇن﴾ [سۈرە «بەقەرە» 184 - ئايەتنىڭ بىر قىسمى]. سەپەر قىلغۇچىنىڭ سالامەتلىكىنى ۋە كۈچ قۇۋۋىتىنى ئاسراش ئۈچۈن ئۇنىڭمۇ روزا تۇتماسلىقىغا رۇخسەت قىلدى . چۈنكى سەپەردە روزا تۇتۇلسا بەدەندىكى قۇۋۋەت خوراش بىلەن بىرگە قاتتىق ھەرىكەت بولىدۇ، ئاشقازاندا يېمەكلىكنىڭ بولماسلىقى پارچىلانغان ماددىلارنىڭ ئورنىنى تولۇقلاش ئىمكانىيىتىنى بەرمەيدۇ، بۇنىڭ بىلەن كۈچ - قۇۋۋەت خوراپ، بەدەن ئاجىزلايدۇ . شۇڭا سەپەر قىلغۇچىنىڭ سالامەتلىكىنى، كۈچ - قۇۋۋىتىنى ئاسراش ئۈچۈن روزا تۇتماسلىققا رۇخسەت قىلىنغان .

ئاللاھ تائالا ھەج توغرىسىدىكى ئايەتتە مۇنداق دەيدۇ: ﴿سەلەردىن كىمكى كېسەل (يەنى چېچىنى چۈشۈرسە زىيان قىلىدىغان كېسەل) ياكى بېشىدا ئىللەت (يەنى باش ئاغرىقى، پىتقا ئوخشاشلار) بولۇپ (بېشىنى چۈشۈرمىسە)، فەدىيە قىلىش يۈزىسىدىن (ئۈچ كۈن) روزا تۇتسۇن، ياكى (ئالتە مىسكىنگە ئۈچ سا) سەدىقە بەرسۇن، ياكى (بىرەر مال) قۇربانلىق قىلسۇن﴾ [سۈرە «بەقەرە» 196 - ئايەتنىڭ بىر قىسمى].

ئاللاھ تائالا بۇ ئايەتتە ھەجگە ئېھرام باغلىغان ئادەم كېسەل بولسا ياكى باش قىسمىدا ئۇ ئادەمگە ئەزىيەت بېرىدىغان نەرسە بولسا (مەسىلەن: پىت ياكى قىچىشقا ئوخشاش) ئۇنداق ئادەمنىڭ ئېھرام ئىچىدىمۇ چېچىنى چۈشۈرۈشكە رۇخسەت قىلدى، سەۋەبى: باش ئەزاسىغا ئەزىيەت بەرگەن نەرسىلەرنى ۋە چاچ ئاستىدا توسۇلۇپ قالغان ناچار ھورلارنى بەدەندىن چىقىرىۋېتىش دۇر . چاچ چۈشۈرۈلسە، تەر تۆشۈكچىلىرى ئېچىلسا، يۇقىرىقى ناچار ھورلار ئۇ تۆشۈكچىلەردىن چىقىپ كېتىدۇ . بۇ بەدەننى ناچار خىلىتلاردىن

بوشۇتۇش بولۇپ، توسۇلۇپ قالسا بەدەنگە ئەزىيەت بېرىدىغان ھەرقانداق بوشىتىشنى يۇقىرىقىغا قىياس قىلىشقا بولىدۇ.

توسۇلۇپ قالسا بەدەنگە ئەزىيەت بېرىدىغان نەرسىلەر جەمئى ئون:

1 - قان جىددى ئايلا نسا

2 - مەنىي (ئىسپىرما) ئادەتتىن تاشقىرى يىغىلىپ قالسا

3 - سۈيدۈك

4 - چوڭ تەرەت

5 - يەل

6 - قەي قىلىش (قۇسۇش)

7 - چۈشكۈرۈش

8 - ئۇيقۇ

9 - ئاچلىق

10 - ئۇسسۇزلۇق .

ئەگەر مەزكۇر ئون نەرسىنىڭ ھەربىرى توسۇلۇپ قالسا بىردىن كېسەل پەيدا قىلىدۇ. ئاللاھ تائالا يۇقىرىقى ئايەتتە كېيىن چىقارماق تەس بولغان (كېسەل) دىن ھازىر چىقارماق ئاسان بولغان نەرسىنى چىقىرىۋېتىشكە ئاگاھلاندۇردى. زېمىندىكى ئەڭ ئاددى نەرسىلەرگە دىققەتنى بۇراش قۇرئان كەرىمنىڭ تۇتقان يولىدۇر.

ئاللاھ تائالا تاھارەت ھەققىدىكى ئايەتتە مۇنداق دەيدۇ: ﴿ئەگەر كېسەل (يەنى كېسەلگە سۇزىيان قىلىدىغان بولسا) ياكى سەپەر ئۈستىدە بولساڭلار، ياكى ئاياللار بىلەن مۇناسىۋەت ئۆتكۈزسەڭلار (مۇشۇنداق ئەھۋال ئاستىدا) سۇ تاپالمىساڭلار پاك تۇپراقنى قولۇڭلارغا، يۈزۈڭلارغا سۈرتۈپ تەيەممۇم قىلىڭلار﴾ [سۈرە <نسا> 43 - ئايەتنىڭ بىر قىسمى].

بۇ ئايەتتە بەدەنگە سۇ تەككەن سەۋەبىدىن يېتىدىغان ئەزىيەت (كېسەللىك) نىڭ ئالدىنى ئېلىپ، سۇ ئورنىدا توپا ئىشلىتىشكە

رۇخسەت قىلدى. مانا بۇ ئايەتتە بەدەنگە ئەزىيەت (كېسەل) يەتكۈزىدىغان ئىچكى - تاشقى ئامىللاردىن ساقلىنىشقا، پەرھىز قىلىشقا ئاگاھلاندىرۇش باردۇر. ئاللاھ تائالا بەندىلىرىگە تىببىي ئاساسلار ۋە قائىدە - قانۇنىيەت توپلانمىللىرىنى كۆرسىتىپ بەردى. تۆۋەندە بىز پەيغەمبىرىمىز مۇھەممەد ئەلەيھىسسالامنىڭ بۇ ھەقتىكى سوۋغىسى ھەققىدە توختىلىمىز ۋە ئۇنىڭ سوۋغىسىنىڭ ئەڭ مۇكەممەل سوۋغا ئىكەنلىكىنى بايان قىلىمىز.

قەلبىنى داۋالاش

ئەزەلدىن مەنئىي كېسەللەرنى داۋالاش پەيغەمبەرلەرگە تاپشۇرۇلغان ئىشتۇر، بۇ خىل كېسەللىكنىڭ داۋاسىنى پەقەت شۇلارنىڭ قولىدىنلا ئېلىش مۇمكىن. (مەنئىي كېسەللىك - قەلبىي كېسەللىكمۇ دېيىلىدۇ، بۇ ئىنسان تېنىدىكى يۈرەك كېسىلى ئەمەس - ت).

قەلبنىڭ ساغلاملىق ئالامەتلىرى شۇكى: ئۇ ئۆزىنى ياراتقان ئېگىسىنى تونۇشى، ئۇنىڭ ئىسىم ۋە سۈپەتلىرىنى بىلىشى، ئۇنىڭ ئىش - ھەرىكەت ۋە ھۆكۈملىرىنى چۈشىنىشى لازىم. يەنە ياراتقۇچىسىنىڭ رازى بولىدىغان، ياخشى كۆرىدىغان نەرسىلىرى ئۈچۈن ھەممىدىن ۋاز كېچەلەيدىغان، ياراتقۇچىسى تۇسقان، غەزەپلىنىدىغان نەرسىلەردىن يىراق تۇرالايدىغان بولۇشى كېرەك. قەلبنىڭ ھاياتلىقى، ساغلاملىقى پەقەت ئەنە شۇنىڭدا داۋاملىشىدۇ. قەلب كېسەللىكىنىڭ داۋاسىنى پەقەت پەيغەمبەرلەر تەرىپىدىنلا ئېلىش مۇمكىن، پەيغەمبەرلەرسىز قەلبكە داۋا تاپمەن دېيىش زور خاتالىققا يول قويغانلىقتۇر. پەيغەمبەرلەرگە ئەگەشمەي تۇرۇپ قەلبكە داۋا ئىزدەش شەھۋانىيلىققا تولغان ھايۋانىي نەپسنىڭ ئىشىدۇر. ئۇنىڭ ساغلاملىقى ۋە كۈچ - قۇۋۋىتىمۇ شۇنىڭدەكتۇر. قەلبنىڭ ھاياتى، ساغلاملىقى ۋە كۈچ قۇۋۋىتى يوشۇرۇندۇر. يۇقىرىقى ئىككى خىل قەلبنىڭ پەرقىنى ئايرىيالمىغان ئادەم ئۆز قەلبىنىڭ ھاياتىغا يىغلىشى كېرەك! چۈنكى ئۇ قەلب ئۆلۈكتۇر. ئۇ قەلبنىڭ يوقالغان نۇرىغا يىغلىشى كېرەك! چۈنكى ئۇ نۇر قاراڭغۇلۇق دېڭىزىغا چۆكۈپ

كەتكەندۇر.

جىسمانىي داۋالاش

جىسمانىي داۋالاش ئىككى تۈرلۈك بولىدۇ: بىرى ئاللاھ تائالا جانلىقلار (ئادەم ۋە ھايۋاناتلار) نىڭ تەبىئىتىگە سىڭدۈرۈۋەتكەن (تەبىئىي بىلەن بىرگە يارىتىۋەتكەن) داۋالاشتۇر. بۇخىل داۋالاش تىۋىپنىڭ داۋالىشىغا موھتاج ئەمەس. مەسىلەن: ئاچلىق، ئۆسسۈزلۈك، توڭلاش، چارچاش... لارنى ئۇلارنىڭ ئەكسى (قارمۇ - قارشىسى) بىلەن داۋالغانغا ئوخشاش. يەنە بىرى: ئويلىنىش ۋە تەپەككۈر قىلىشقا ئېھتىياجلىق، مەسىلەن:

1 - ئىسسىق، سوغۇق، ھۆل، قۇرۇق قاتارلىق مىزاجلارنىڭ ئۆزگىرىش سەۋەبىدىن كېلىپ چىققان كېسەللىكلەرگە ئوخشاش.

2 - يۇقىرىقى مىزاجلارنىڭ مۇرەككەپ بولۇشىدىن كېلىپ چىققان كېسەللەرگە ئوخشاش. بۇخىل كېسەللىك ئىككى خىل بولىدۇ: بىرى ماددا (خىلىت) سەۋەبىدىن، يەنە بىرى: ماددا كەلتۈرگەن خارەكتېر سەۋەبىدىن بولىدۇ. يەنى: بىرى ماددىنىڭ قۇيۇلۇش ياكى سىرتتىن كىرىشى سەۋەبىدىن، يەنە بىرى خارەكتېر (كەيپىيات) نىڭ پەيدا بولۇشىدىن ھاسىل بولىدۇ. بۇ ئىككىسىنىڭ پەرقى مۇنداق: خارەكتېر كېسەللىكلىرى شۇ كېسەلنى پەيدا قىلغان ماددا يوقالغاندىن كېيىن پەيدا بولىدۇ، يەنى شۇ كېسەلگە تەسىر قىلغان ماددا يوقىلىپ ئۇنىڭ تەسىرى خارەكتېر ھالەتتە مىزاجدا قېلىپ قالىدۇ. ماددا كېسەللىرىنىڭ (خىلىت سەۋەبى بىلەن بولغاچقا) كېسەللىك سەۋەبلىرى تەڭلا مەۋجۇت بولۇپ تۇرىدۇ، بۇ ھالەتتە دەسلەپ قىلىپ سەۋەبىنى تېپىش، ئاندىن كېسەلنى كۈزىتىش، ئاندىن داۋالاش كېرەك.

3 - ئەزالار كېسەللىكلىرىگە ئوخشاش، يەنى: ئادەم بەدىنىدىكى بىرەر ئەزانىڭ ئۆز ھالىتىدىن چىقىپ كېتىشى. بۇ، شەكىلدە، بوشلۇقتا، ئايلىنىش يوللىرىدا، يىرىكلىك - يۇمشاقلىقتا، ساندا، چوڭ - كىچىكلىكتە... كۆرىلىدۇ. ئەگەر بۇ ئەزالار ئۆزئارا ماسلىشىپ

بىرىكسە، بۇ ھالەتتە بەدەن ئۆز ئارا ئالاقىدە بولىدۇ. ئەگەر بىرەر ئەزا نورمالسىز بولسا ئۇ ئەزانىڭ ئالاقىسىدىن كاشىلا چىققان بولىدۇ.

4 - ئومۇمىي كېسەللىكلەر: بۇ، مىزاجلارنىڭ ئۆزگىرىش كېسەللىكلىرى ۋە ئەزا كېسەللىكلىرىنى ئۆز ئىچىگە ئالىدۇ.

ئوخشاش شەكىللىك كېسەللىكلەر (يەنى مىزاجنىڭ نورمالسىزلىقىدىن بولغان كېسەللىكلەر) بەدەندە ئەمەلىي (ھېسسىي) زىيان كۆرسەتكەندىن كېيىن «كېسەل» دەپ قارىلىدۇ. بۇ سەككىز خىل ھالەتتە ئىككى تۈرلۈك بولىدۇ. بىرى: ئاددىي، يەنە بىرى: مۇرەككەپ. ئاددىسى: سوغۇق، ئىسسىق، ھۆل، قۇرۇق، مۇرەككەپ بولغىنى: ھۆل ئىسسىق، قۇرۇق ئىسسىق، ھۆل سوغۇق، قۇرۇق سوغۇق. بۇ كېسەللىكلەر بىرخىل نامەلۇم ماددىنىڭ بەدەنگە كىرىشى بىلەن بولىدۇ، گاھدا كىرمەيمۇ بولىدۇ.

كېسەللىك بەدەنگە ئەمەلىي زىيان كۆرسەتمىسە ئۇنى سالامەت ھالەتتىكى بەدەننىڭ نورمالسىزلىقى دېيىلىدۇ.

بەدەننىڭ ئۈچ خىل ھالىتى بار: بىرى تەبىئى ھالەت، يەنە بىرى تەبىئىتىدىن چىقىپ كەتكەن ھالەت، ئۈچىنچىسى يۇقىرىقى ئىككى خىل ھالەتنىڭ ئوتتۇرىسىدىكى ھالەت.

بىرىنچى ھالەتتە: بەدەن سالامەت دەپ قارىلىدۇ. ئىككىنچى ھالەتتە: بەدەننى كېسەل دەيمىز. ئۈچىنچى ھالەتتە: بەدەن يۇقىرىقى ئىككى خىل ھالەت ئوتتۇرىسىدا بولۇپ، ئۆزئارا قارمۇقارشى نەرسىلەر پەقەت ۋاسىتە ئارقىلىق بىر - بىرىگە يۆتكىلىدۇ دەپ قارايمىز.

بەدەننىڭ ئۆز تەبىئىتىدىن چىقىپ كېتىش سەۋەبى يا ئىچىدىن بولىدۇ (چۈنكى ئۇ ئىسسىق، سوغۇق، ھۆل، قۇرۇقلاردىن تەركىپ تاپقان بولىدۇ)، ياكى سىرتىدىن بولىدۇ (چۈنكى بەدەن سىرتىدىن قوبۇل قىلغان نەرسە تەبىئەتكە مۇۋاپىق كېلىدۇ ياكى كەلمەيدۇ). ئىنسان يوللىقىدىغان كېسەللىكلەر گاھدا مىزاجنىڭ بىنورماللىقىغا ئوخشاش مىزاجنىڭ ناچارلىشىشىدىنمۇ بولىدۇ، گاھدا ئەزالارنىڭ بۇزۇلىشىدىنمۇ بولىدۇ، گاھدا بولسا روھى ياكى جىسمانى ئاجىزلىقتىن بولىدۇ. بۇلارنىڭ ھەممىسى بەدەن نورماللىقى زىيادە بولماسلىقىنى

تەلەپ قىلىدىغان نەرسىنىڭ زىيادە بولۇپ كېتىشىدىن، كەملەپ كەتمەسلىكى تەلەپ قىلىنىدىغان نەرسىنىڭ كەملەپ كېتىشىدىن، ئۈزۈلمەسلىكى تەلەپ قىلىنغان نەرسىنىڭ ئۈزۈلۈپ كېتىشىدىن، ئايرىلىپ تۇرىشى تەلەپ قىلىنغان نەرسىنىڭ قوشۇلۇپ كېتىشىدىن، قىسقىراش تەلەپ قىلىنغان نەرسىنىڭ ئۇزۇراپ كېتىشىدىن، ياكى شەكىل ۋە ھالەتنىڭ ئۆز ھالىتى ۋە شەكىلىدىن چىقىپ كېتىشى سەۋەبىدىن پەيدا بولىدۇ.

ھەقىقىي تىۋىپ (دوختۇر) ئىنسانغا بەدەندە جۇغلاننىش زىيان قىلىدىغان نەرسىلەرنى پارچىلىۋېتىدۇ، ئايرىلىش زىيان قىلىدىغان نەرسىنى جۇغلايدۇ، ئارتۇقى زىيان قىلىدىغان نەرسىنى كەملىتىدۇ، كەملىكى زىيان قىلىدىغان نەرسىنى تولۇقلايدۇ، شۇنىڭ بىلەن يوقالغان ساغلاملىقنى قايتۇرۇپ كېلىدۇ، ياكى شەكىلنى ۋە ھالىتىنى ساقلاپ قالىدۇ. بەدەندە بار ئىللەتنى ئەكسى بىلەن يوقىتىدۇ ياكى چىقىرىپ تاشلايدۇ ۋە ياكى كېسەلگە قارشى تۇرۇش (پەرھىز قىلىش) ئۇسۇلى بىلەن ئۇنىڭ پەيدا بولۇشىنىڭ ئالدىنى ئالىدۇ. بۇلارنىڭ ھەممىسىنى تۆۋەندە پەيغەمبىرىمىز مۇھەممەد ئەلەيھىسسالامنىڭ سوۋغاتلىرىدا (ئاللاھنىڭ ياردىمى، پەزلى ۋە مەرھىمىتى بىلەن...) تولۇق، تەپسىلى، يېتەرلىك كۆرسىتىلگەن.

پەيغەمبىرىمىز مۇھەممەد ئەلەيھىسسالامنىڭ سوۋغاتلىرىدىن

ئۆزىدە داۋالاش ئېلىپ بېرىش ھەمدە ئائىلە ۋە ساھابىلىرى ئارىسىدا كېسەل بولغانلارنى داۋالاشقا بۇيرۇشىدۇر. ئەمما <فارماكولوگىيە> (مۇرەككەپ دورىلار تەتقىقاتى) ياساپ چىققان مۇرەككەپ دورىلارنى ئىستېمال قىلىش - پەيغەمبەر ئەلەيھىسسالامنىڭمۇ، ساھابىلىرىنىڭمۇ كۆرسەتمىسى ئەمەس. ئەكسىچە ئۇلارنىڭ كۆپىنچە دورىلىرى يالغۇز (مۇرەككەپ بولمىغان) دورىلار ئىدى. ئېھتىمال ئۇلار شۇ يالغۇز نەرسىنىڭ ئورنىدا تۇرىدىغان ياكى ئۇنىڭ سەلبى رولىنى ئاجىزلاشتۇرىدىغان نەرسىنى يالغۇز دورىلىرىغا قوشقان بولۇشى مۇمكىن. بۇ خىل قوشۇپ ياساش ئەرەب ۋە تۈركلەرگە ئوخشاش ھەرخىل مىللەتلەر تىبابىتىنىڭ

ئىشىدۇر. رۇم ۋە يۇنانلىقلار مۇرەككەپ دورىلارغا بەكرەك كۆڭۈل بۆلىدۇ. ھېندى تىبابىتىدىكى دورىلار ئاساسەن يالغۇز (تەنھا) دورىلاردۇر.

تۈپىلار (دوختۇرلار) شۇنىڭغا بىرلىككە كەلدىكى: يېمەكلىك بىلەن داۋالاش مۇمكىن بولسا دورا ئىشلەتمەسلىك، ئاددى ئۇسۇل بىلەن داۋالاش مۇمكىن بولسا مۇرەككەپ ئۇسۇللارنى ئىشلەتمەسلىك لازىم. ئۇلار مۇنداق قارايدۇ: ھەرقانداق كېسەللىكنى يوقىتىشقا يېمەكلىك ۋە ئالدىنى ئېلىش (پەرھىز قىلىش) ئۇسۇلنى قوللىنىش مۇمكىن بولسا ئۇنى دورا بىلەن يوقىتىشقا ئۇرۇنماسلىق كېرەك. ئۇلار يەنە مۇنداق قارايدۇ: تۈپ دورا ئىچكۈزۈشكە قىزىقماسلىقى لازىم، چۈنكى دورا بەدەندە داۋالغۇدەك كېسەللىك تاپالمىسا ياكى كېسەللىك بولسىمۇ ئۆزى مۇۋاپىق كەلگۈدەك كېسەللىك بولمىسا ۋە ياكى مۇۋاپىق كېسەللىك بولسىمۇ دورا مىقدارى ياكى ئۇسۇلى ئېشىپ كەتسە بەدەنگە كېسەللىك تارقىتىدۇ، بۇ ساغلاملىققا سەل قارىغانلىق بولىدۇ.

تۈپىلارنىڭ تەجرىبىلىك ئەربابلىرى داۋالاش ئېلىپ بارغاندا كۆپىنچە مۇرەككەپ بولمىغان دورىلارنى ئىشلىتىدۇ. ئۇلار ئۈچ خىل داۋالاش مەزھەبلىرىنىڭ بىرىدۇر. بۇنىڭ تەپسىلاتى مۇنداق: دورا - يېمەكلىكلەر تەركىبىدىن بولىدۇ، يېمەكلىكى مۇرەككەپ بولمىغان مىللەتلەرنىڭ كېسەللىرىمۇ ئاز بولىدۇ، ئۇلارنىڭ داۋالاشىمۇ مۇرەككەپ دورا بولمايدۇ. شەھەر ئاھالىلىرى كۆپىنچە مۇرەككەپ ئۇزۇقلىنىدۇ، ئۇلار مۇرەككەپ دورىلارغا موھتاج بولىدۇ، چۈنكى ئۇلارنىڭ كېسەللىرى مۇرەككەپ بولىدۇ، ئۇلارغا مۇرەككەپ دورىلار ئەڭ ئۈنۈملۈك بولىدۇ. يېزا - قىشلاق خەلقىنىڭ كېسەللىرى مۇرەككەپ ئەمەس، داۋالاشىمۇ مۇرەككەپ دورا ئىشلەتمەيدۇ، مانا بۇلار تىببىي ياسالمىلارغا دەلىل ئىسپاتتۇر.

بىز دەيمىزكى: بۇ يەردە مۇنداق بىر ئىش بار، بۇنى تۈپىلارنىڭ ئەڭ ئۆتكۈرلىرى، پېشىۋالىرى ئېتىراپ قىلغان ئىش. ئۇ بولسىمۇ - تىببىي ئىلىم نەدىن كەلگەن؟ دېگەن سوئالنىڭ جاۋابى... بەزىلەر: قىياس (تەخمىن) قىلىنغان دېسە، بەزىلەر: تەجرىبىدىن كەلگەن دەيدۇ. يەنە بەزىلەر: ئىلھام قىلىنغان (دىلىغا كەچكەن)، چۈشىدە

كۆرگەن، ئۇدۇل كېلىپ قالغان دەيدۇ. يەنە بەزىلەر بولسا: ھايۋاناتلاردىن ئۆگەنگەن دەپ قارايدۇ. ئۇلارنىڭ قارىشىچە: مۇشۇكلەر زەھەرلىك ئولجىلارنى يەۋالسا چىراقنى ئورنۇپتىن ئۇنىڭدىكى ماي بىلەن داۋالىنىدۇ. يىلانمۇ يەر ئاستىدىن چىققاندا كۆزى تورلىشىپ كۆرمەس بولۇپ قالسا (رازىيانچ) نىڭ ياپرىقىنى كۆزىگە سۈرىدۇ. ھەتتا بەزى قۇشلارنىڭ تەبىئىتى تۇتۇلۇپ قالسا دېڭىز سۈيىنى ئىستېمال قىلىدۇ. تىبابەت پىرىنسىپلىرىدا بايان قىلىنغان مۇنداق مىساللار ناھايىتى كۆپتۇر.

بۇنداق گەپلەر پايدا - زىيان قىلىش جەھەتتە ئاللاھنىڭ ئۆز پەيغەمبىرىگە قىلغان ۋەھىسى ئالدىدا نەلەردە قالىدۇ؟ ئۇلارنىڭ تىبابىتىنى مۇشۇ ۋەھىيگە مەنسۇپ قىلىش ئۇلارنىڭ باشقا بىلىملىرىنى پەيغەمبەرلەرگە ۋەھىي قىلىنغان ھەقىقەتلەرگە نىسبەت بەرگەنگە ئوخشاش. بەلكى بۇ يەردە شۇنداق دورىلارمۇ باركى ئۇ دورىلارنىڭ داۋالاش ئۈنۈمىگە ئەڭ ئۈستى تۇپىلارنىڭ پېشۋالىرىنىڭ دورىلىرى، بىلىملىرى، تەجىربىلىرى، قىياسلىرىمۇ يېتەلمىگەن! ئۇ دورىلار - قەلب دورىسى، روھ دورىسى، قەلبنى كۈچلەندۈرگۈچى دورا! ئاللاھقىلا يۈلىنىدىغان دورا، ئۇنىڭغىلا تەۋەككۈل قىلىدىغان دورا، ئۇنىڭغىلا ئىلتىجا قىلىدىغان دورا، ئۇنىڭ ئالدىدا كەمتەر بولىدىغان، خار بولىدىغان دورا، ياخشىلىق قىلىدىغان، دۇئا قىلىدىغان دورا، تەۋبە قىلىدىغان، ئاللاھتىن كەچۈرۈم سورايدىغان دورا، جانلىقلارغا ياخشىلىق قىلىدىغان، دەرتىمەننى قۇتقۇزىدىغان، ھاجەتمەننىڭ ھاجىتىدىن چىقىدىغان دورا!... بۇ دورىلارنى ئىلگىرىكى ھەرخىل مىللەت ۋە ھەرخىل دىندىكى كىشىلەر كۆپلەپ تەجرىبە قىلىشقان ۋە ئۇنىڭ تىببىي ئىلىم ساھەسىدە ھېچقانداق تۈپەننىڭ تەجرىبىسى، قىياسى يەتمىگەن ئاجايىپ شىپالىق رولىنى بىلىشكەن...

بۇ ھەقتە (ئىلاھى ۋەھىيلەر بىلەن داۋالىنىش ھەققىدە) بىز ۋە باشقىلار كۆپ تەجرىبە قىلغان. تەجرىبە شۇنى ئىسپاتلىدىكى: ماددىي دورىلار قىلالىمىغان ئىشلارنى يۇقىرىقى دورىلار قىلالايدۇ، بەلكى ماددىي دورىلار ئۇ دورىلار ئالدىدا تۇرۇقىيە دورىلىرىغا ئوخشاپ قالغان، بۇ ئىشلار ئىلاھىي ھېكمەت قانۇنىدا تىلغا ئېلىنغان، ھەرگىزمۇ ئۇنىڭ سىرتىدا ئەمەس.

ئۇنداقتا نېمە ئۈچۈن ئۇ دورىلار بەزىلەرگە مەنپەئەت قىلمايدۇ؟

سەۋەبلەر تۈرلۈك: قەلب قاچانكى كائىناتنىڭ ئىگىسى، كېسەل ۋە دورىنى ياراتقۇچى، تەبىئەتنىڭ ئىشلىرىنى خالىغانچە باشقۇرغۇچى - ئاللاھ بىلەن ياخشى ئالاقىدە بولسا، ئۇنىڭغا (ئاللاھتىن يىراق، ئۇنىڭدىن يۈز ئۆرگەن قەلب ئىشلىتىدىغان دورا ئەمەس) باشقا بىرخىل دورا داۋا بولىدۇ.

ھەممىگە مەلۇم روھ كۈچەيسە كېسەللىككە قارشى تۇرۇش ئۈچۈن ئىنساننىڭ نەپسى ۋە تەبىئىتىمۇ كۈچىيىدۇ. تەبىئىتى ۋە نەپسى كۈچەيگەن ئىنساننىڭ روھى ئۆز پەرۋەردىگارىغا يېقىن بولغانلىقىدىن، ئۇنىڭ بىلەن مۇگداشقانلىقىدىن، ئۇنى دوست تۇتقانلىقىدىن ئۆزىگە بەرگەن نېمەتلىرىنى ئەسلىگە ئىلىكىدىن، ئۆز قۇۋۋەتلىرىنىڭ ھەممىسىنىڭ ئۇنىڭغا قايتىدىغانلىقىدىن، ئۇنىڭدىنلا ياردەم تەلەپ قىلىدىغانلىقىدىن، ئۇنىڭغا تەۋەككۈل قىلىدىغانلىقىدىن نەقەدەر خوشال بولىدىغانلىقىنى، بۇلارنىڭ ھەممىسى ئۇ ئىنسان ئۈچۈن ئۆزىدىكى بارلىق كېسەللىكلەرنى يوقىتىدىغان قۇۋۋەت ئىكەنلىكىنى، ئەڭ ياخشى دورا ئىكەنلىكىنى قانداقمۇ ئىنكار قىلغىلى بولسۇن؟ بۇلارنى پەقەت ئەڭ نادان، ئەڭ مەنئىي قارغۇ، ئەڭ يۈزى قېلىن، ئاللاھتىن ئەڭ يىراق، ھەقىقىي ئىنسانلىقتىن ئەڭ يىراق ئادەملەرلا ئىنكار قىلىدۇ. بىز ئالدىمىزدا - ئاللاھ خالىسا - سۈرە «فاتىھە» ئوقۇش ئارقىلىق (يىلان - چايان) چېقىۋالغان جايىنىڭ ساقايغانلىقىنى، ماغدۇرسىزلىنىشىنىڭمۇ يوقالغانلىقىنى بايان قىلىمىز. (ئاللاھنىڭ ياردىمى بىلەن) كۈچىمىزنىڭ، ئازغىنە ئىلمىمىزنىڭ، يوقاپ كېتىۋاتقان مەرىپىتىمىزنىڭ يېتىشىچە بۇ ئىككى خىل (ماددىي ۋە روھىي) پەيغەمبەرلىك تىبابىتى ھەققىدە توختىلىمىز.

بۇ جەرياندا ھەممىنى بارلىق ياخشىلىق ئۆز ئىلكىدە بولغان ئاللاھقا تاپشۇرىمىز، ئۇنىڭ پەزىلىتىدىن مەدەت تەلەپ قىلىمىز، چۈنكى ئۇ ھەممىگە قادىر ۋە ئايىماي بەرگۈچىدۇر.

داۋالاننىش ۋە كېسەلگە سەۋەب قىلىش

«سەھھە مۇسلىم» دا: جابىر ئىبنى ئابدۇللاھ رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ھەر قانداق كېسەللىكنىڭ بىر دورىسى بار، دورا كېسەلگە توغرا كەلسلا ئاللاھنىڭ ئىزنى (رۇخىستى) بىلەن ئۇ كېسەل ساقىيىدۇ».

[2204 - ھەدىس]

«سەھھە بۇخارى» ۋە «سەھھە مۇسلىم» دا: ئەبۇ ھۇرەيرە رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئاللاھ بىر كېسەللىك چۈشۈرسىلا ئۇنىڭ شىپاسىنىمۇ چۈشىرىدۇ». [بۇخارى 5678 - ھەدىس]

«مۇسنەدى ئەھمەد» تە ئۇسامە ئىبنى شۇرەيك رەزىيەللاھۇ ئەنھۇ مۇنداق دېگەن: مەن پەيغەمبەر ئەلەيھىسسالام بىلەن بىرگە ئىدىم، سەھرالىق ئەرەبلەر كېلىپ: يا رەسۇلۇللاھ! داۋالانساق بولامدۇ؟ دېيىشتى، پەيغەمبەر ئەلەيھىسسالام: «ئى ئاللاھنىڭ بەندىلىرى داۋالاننىڭلار! ئاللاھ بىر كېسەللىكنى بەرگەنلا بولسا چوقۇم ئۇنىڭ شىپاسىنىمۇ بىرگە بەرگەن. پەقەت بىرلا كېسەللىككە دورا يوق!» دېدى، ئۇلار: يا رەسۇلۇللاھ! ئۇ قايسى كېسەل دېۋىدى، پەيغەمبەر ئەلەيھىسسالام: «ئۇ قېرىلىق» دېدى.

يەنە بىر رىۋايەتتە پەيغەمبەر ئەلەيھىسسالام مۇنداق دېگەن: «ئاللاھ بىر كېسەللىكنى بەرسە ئۇنىڭ شىپاسىنىمۇ چوقۇم بېرىدۇ، بىلەنلىگەنلەر بىلىدۇ، بىلەنلىگەنلەر بىلمەيدۇ». [278/4 - ھەدىس]

«مۇسنەدى ئەھمەد» تە: ئابدۇللاھ ئىبنى مەسئۇد رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئاللاھ بىر كېسەللىكنى چۈشەرسە ئۇنىڭ شىپاسىنىمۇ چوقۇم چۈشۈرىدۇ، ئۇنى بىلەنلىگەنلەر بىلىدۇ، بىلمىگەنلەر بىلمەيدۇ».

[443/1 - 446 - ھەدىس]

«مۇسنەدى ئەھمەد» تە ئەبۇ خىزامە رەزىيەللاھۇ ئەنھۇ مۇنداق دەيدۇ: مەن يا رەسۇلۇللاھ! بىز سېلىۋاتقان دەم، داۋالاننىۋاتقان دورا، ئالدىنى ئېلىۋاتقان ئىشلار... ئاللاھنىڭ تەقدىرىدىن بىرەر نەرسىنى

قايتۇرالامدۇ؟ دېسەم، پەيغەمبەر ئەلەيھىسسالام: «ئەشۇ ئىشلارمۇ ئاللاھنىڭ تەقدىرىدىن» دېدى. [421/3 - ھەدىس]

يۇقىرىقى ھەدىسلەر سەۋەبلەر ۋە سەۋەب قىلىنغۇچىلارنى ئېتىراپ قىلىش ھەمدە ئۇنى ئىنكار قىلغانلارنىڭ سۆزىگە رەددىيە قايتۇرۇش قاتارلىق مەزمۇنلارنى ئۆز ئىچىگە ئالغان.

بىرىنچى: «ھەر كېسەلنىڭ دورىسى بار» دېگەن سۆزدىن مۇتلەق مەنا ئېلىشقا بولىدۇ (يەنى ھەر قانداق كېسەللىكنىڭ شىپاسى بار دېمەكچى). بۇ ھالدا ئۆلۈمگە ئېلىپ بارىدىغان كېسەللىكلەر، تىۋىپلار داۋالىيالىمايدىغان كېسەللىكلەرمۇ بۇ سۆزنىڭ ئىچىگە كىرىدۇ. تىۋىپلار داۋالىيالىمايدىغان كېسەللىكلەر بولسا ئاللاھ ئۇنىڭ دورىسىنى ياراتقان، ئەمما خەلققە بىلدۈرمىگەن بولىدۇ، چۈنكى مەخلۇقاتلار ئاللاھ بىلدۈرگەننىلا بىلەلەيدۇ. شۇنىڭ ئۈچۈن پەيغەمبەر ئەلەيھىسسالام كېسەللىكنىڭ «شىپا» تېپىشىنى - دورىنىڭ كېسەللىككە توغرا كېلىشىگە باغلىدى، چۈنكى ھەرقانداق مەخلۇقات (يارالمىش نەرسىلەر) نىڭ قارمۇقارشى (ئەكسى) بار، ھەرقانداق كېسەللىكنىڭ زىددى (ئەكسى) شىپالىق دورا! دېمەك: كېسەللىككە شۇ كېسەللىكنىڭ ئەكسى بىلەن قارشى تۇرىلىدۇ. پەيغەمبەر ئەلەيھىسسالام يەنە «ساقىيىش» نى كېسەللىكنىڭ دورىغا توغرا كېلىشىگە باغلىدى. بىر قارىماققا بۇ ئۇشۇق سۆزدەك بولسىمۇ ئەمما تەھلىل قىلساق: ھەرقانداق دورا - مىقداردا ياكى ھالەتتە چەكتىن ئېشىپ كەتسە (كۆپ بولۇپ كەتسە) باشقا بىر كېسەللىك پەيدا قىلىدۇ، ئەگەر كەم بولۇپ قالسا كېسەللىككە قارشى كۈچى ئاجىزلاپ، داۋالاشتا ئاجىزلىق كېلىپ چىقىدۇ. قاچانكى تىۋىپ دورىنى تاپالمىسا كېسەللىك شىپا تاپالمايدۇ. ئەگەر دورىغا ۋاقىت مۇۋاپىق كەلمىسە دورا مەنپەئەت قىلمايدۇ، بەدەن دورىنى قوبۇل قىلالمىسا ياكى ئۇ دورىنى كۆترەلمىسە ياكى باشقا بىر تىۋىپ دورىنىڭ تەسىرىنى توسۇپ قويسا «ساقىيىش» ئەمەلگە ئاشمايدۇ، چۈنكى بۇ ھالدا «كېسەللىك دورىغا توغرا كەلمىگەن» بولىدۇ. قاچانكى دورىغا توغرا كەلسە ساقايماي چارە يوق، مانا بۇ يۇقىرىقى ھەدىسكە بېرىلگەن ئىككى ئىزاھاتنىڭ ئەڭ مۇۋاپىق ئىزاھاتى.

ئىككىنچى: يۇقىرىقى ھەدىسىدىن ئومۇمىيلىق تىلغا ئېلىنىپ خوسۇسلىق (خاسلىق) مەقسەت قىلىنغان، بولۇپمۇ ھەدىس ئۆز ئىچىگە مەنا ئۆز ئىچىگە ئالمىغان مەنادىن نەچچە ھەسسە كۆپ. بۇ خىل ئىپادىلەش ھەر قانداق تىلدا ئىستېمال قىلىندۇ. بۇ ھالەتتە مەنا مۇنداق بولىدۇ: «ئاللاھ تائالا دورىنى قوبۇل قىلىدىغان كېسەللىك چۈشەرسىلا دورىسىنىمۇ بىرگە چۈشۈرىدۇ». دېمەك: «دورىنى قوبۇل قىلمايدىغان كېسەللىكلەر بۇنىڭ سىرتىدا». بۇ خۇددى ئاللاھ تائالانىڭ ئاد قەۋمى ھەققىدە چۈشۈرگەن مۇنۇ ئايىتىگە ئوخشايدۇ: ﴿ئۇ (بوران) پەرۋەردىگارىنىڭ بىر ئەمرى بىلەن ھەممە نەرسىنى ھالاك قىلىدۇ﴾ [سۇرە «ئەھقاف» 25 - ئايەتنىڭ بىر قىسمى] يەنى بوران بەربات بولۇشنى قوبۇل قىلىدىغان ھەر قانداق نەرسىنى بەربات قىلىدۇ... بۇنداق مىساللار كۆپ.

دۇنيادىكى زىتلىق (قارمۇقارشىلىقى) نى، ئۇلارنىڭ ئۆز ئارا قارشىلىق كۆرسىتىشىنى، بىر - بىرىنى يوقىتىشىنى، بىر بىرىنى بويسۇندۇرىشىنى تەھلىل قىلىپ، تەپەككۈر قىلغان ئادەم ئاللاھ تائالانىڭ قۇدرىتىنىڭ، ھېكمىتىنىڭ، يارىتىش جەريانىدىكى پۇختىلىقىنىڭ كامالەتكە يەتكەنلىكىنى بىلىدۇ... يەنە ئاللاھ تائالانىڭ تەربىيە تېجىلىكتە، تەنھالىقتا، قەھرى - غەزەپتە يىگانە ئىكەنلىكىنى بىلىدۇ. بارلىق نەرسىلەر ئۇنىڭ قارشىسىدا (ئەكسىدە) بولىدۇ، دېمەك ئۇ يەككە يىگانە، ھەممىدىن بەھاجەت ئۇنىڭدىن باشقا ھەممە نەرسە ئۇنىڭغا موھتاج...

بۇ ھەدىسلەردە مۇنداق بىرقانچە مەسىلە بايان قىلىنغان:

بىرى داۋالنىشقا بۇيرۇق قىلىنغان، داۋالنىش - تەۋەككۈلغا قارشى گەپ ئەمەس، بۇ خۇددى ئاچلىق، ئوسسۇزلۇق، ئىسسىق، سوغۇقلارغا ئۇلارنىڭ ئەكسى بىلەن قارشى تۇرۇپ يوقاتقانغا ئوخشاشتۇر. تەۋھىدنىڭ ھەقىقىتى پەقەت تەقدىردىمۇ، شەرىئەتتىمۇ بەلگىلەنگەن سەۋەب قىلىنىدىغان نەرسىلەرنىڭ سەۋەبلىرىنى بىۋاسىتە ئەمەلگە ئاشۇرۇش بىلەن تولۇقلىنىدۇ، ئۇ سەۋەبلەرگە سەل قاراش تەۋەككۈلنىڭ ئۆزىگە نۇقسان كەلتۈرىدۇ، ئاللاھنىڭ ۋە پەيغەمبەرنىڭ ھېكمىتىگىمۇ ۋە بۇيرىقىنى ئىجرا قىلىشقىمۇ نۇقسان كەلتۈرىدۇ.

شەرئەت تەكىتلىگەن تەۋەككۈل ئەسلى مۇنداق: «بەندىگە دىنىدا ۋە دۇنيالىقىدا مەنپەئەت يېتىدىغان نەرسىلەرنى ھاسىل قىلىش ۋە ئۇنىڭغا دىنىدا، دۇنياسىدا زىيان بولىدىغان نەرسىلەرنى يوقىتىش ھەققىدە چىن قەلبىدىن ئاللاھقا تايىنىش!»

ئەگەر بىر ئادەم ئاجىزلىق قىلىپ «سەۋەب قىلمايلا سېۋەتتە سۇ توختىتىمەن» دېسە دەل بىز يۇقىرىدا دېگەن تەۋەككۈلغا قارشى تۇرغان بولىدۇ. تەۋەككۈل قىلىپ ئاللاھقا تايىنىش ئۈچۈنمۇ چوقۇم سەۋەبلەرنى سۈرۈشتە قىلىپ ھەر ئىشقا لايىقىدا سەۋەب قىلماق لازىمدۇر. ئۇنداق بولمايدىكەن ئۇنداق ئادەملەر ئاللاھنىڭ ھېكمىتىگە، شەرئەتكە ئىشەنمەيدىغان ئادەملەردۇر. بەندىنىڭ ئاجىزلىقى تەۋەككۈل ئەمەس، ئۇنىڭ تەۋەككۈلى ئاجىزلىق ئەمەس.

مەزكۇر ھەدىستە يەنە داۋالىنىشنى ئىنكار قىلغان كىشىلەرگە قاتتىق رەددىيە بار، ئۇلار (داۋالىنىشنى ئىنكار قىلغان كىشىلەر) مۇنداق دەيدۇ: ئەگەر تەقدىردە شىپالىق پۈتۈلگەن بولسا داۋالىنىشنىڭ پايدىسى يوق، ئەگەر پۈتۈلمىگەن بولسا دېمەك ئۇ تەقدىر.

يەنە مۇنداق قارىشىدۇ: كېسەللىك ئاللاھنىڭ تەقدىرى بىلەن ھاسىل بولدى، ئاللاھنىڭ تەقدىرى قايتۇرۇلمايدۇ... بۇلارنىڭ يۇقىرىقى گېپى دەل سەھراللىق ئەرەبلەرنىڭ پەيغەمبەر ئەلەيھىسسالامدىن سورىغان سوئاللىرىدۇر. پەيغەمبەر ئەلەيھىسسالامنىڭ ئەتراپىدىكى بۈيۈك ساھابىلەر بۇنداق سوئالنى ھەرگىزمۇ سورىمايدۇ، چۈنكى ئۇلار ئاللاھنى، ئۇنىڭ ھېكمەتلىرىنى، سۈپەتلىرىنى ياخشى بىلىدۇ.

پەيغەمبەر ئەلەيھىسسالام ھېلىقى سەھراللىق ئەرەبلەرگە ئاجايىپ تولۇق، چۈشەنچىلىك يېتەرلىك جاۋاب بەردى... ئۇ مۇنداق دېدى: بۇ دورىلار، دەم سېلىشلار، ئالدىنى ئېلىشلار... ئاللاھنىڭ تەقدىرىدىن، ھېچقانداق نەرسە ئۇنىڭ تەقدىرى سىرتىدا ئەمەس، بەلكى ئۇنىڭ بەلگىلىگەن تەقدىرى يەنە ئۇنىڭ تەقدىرى بىلەن قايتۇرىلىدۇ، بۇ قايتۇرۇش يەنە ئۇنىڭ تەقدىرىدۇر، ئۇنىڭ تەقدىرىدىن ھېچقانداق يول بىلەن چىقىپ كەتكىلى بولمايدۇ، بۇ خۇددى ئاچلىق، ئۇسسۇزلۇق، ئىسسىق، سوغۇق... قاتارلىق تەقدىرلەرنى ئۇلارنىڭ ئەكسى غىزالىنىش، سۇ ئىچىش، ئىسسىنىش، سالقىنداش قاتارلىق تەقدىرلەر

بىلەن قايتۇرغانغا ئوخشاش. ياكى دۈشمەننىڭ تاجاۋۇزچىلىق تەقدىرىنى ئۇرۇش قىلىش دېگەن تەقدىر بىلەن قايتۇرغانغا ئوخشاش...

دېمەك، توسقۇچى، توسۇلغۇچى، توسۇش ھەممىسى ئاللاھ تائالانىڭ تەقدىرىدۇر.

بۇ يەردە مۇنداق بىر سوئال قويىلىدۇ: يۇقىرىقى گەپ بويىچە بولغاندا مەنپەئەت كەلتۈرىدىغان ياكى زىياننى يوقىتىدىغان سەۋەبلەرنى ئىزدىمىسىمۇ بولىدىكەن، چۈنكى مەنپەئەت ياكى زىيان تەقدىر قىلىنغان بولسا، ئۇ چوقۇم پەيدا بولىدۇ. تەقدىر قىلىنمىغان بولسا، ئۇنىڭ ۋۇجۇتقا كېلىشىگە ھېچقانداق يول يوق... مانا بۇ گەپ دىنى ۋە دۇنيالىقنى خاراپ قىلىدىغان گەپ، دۇنيانى بۇزىدىغان گەپ، بۇنى پەقەت ھەقنى توسىدىغان، ھەققە ھەقىقىي ئۈچ ئادەملەرلا دەيدۇ. بۇنداق ئادەملەر ھەقىقەتەن ئىگىلىرىنى توسۇش ئۈچۈن تەقدىرنى كۆتۈرۈپ چىقىدۇ، ئۇلارنىڭ گېپى قۇرئان كەرىمدىكى مۇشرىكلارنىڭ دېگەن مۇنۇ گېپىگە ئوخشايدۇ: ﴿مۇشرىكلار ئەگەر ئاللاھ خالىسا ئىدى، بىز ۋە ئاتا بوۋىلىرىمىز شېرىك كەلتۈرمەيتتۇق ۋە ھېچ نەرسىنى ھارام قىلمايتتۇق﴾ دەيدۇ [سۈرە ئەنئام] 148 - ئايەتنىڭ بىر قىسمى] ۋە ﴿مۇشرىكلار: ﴿مۇبادا ئاللاھ خالىغان بولسا، بىز ۋە بىزنىڭ ئاتا بوۋىلىرىمىز ئاللاھنى قويۇپ ھېچ نەرسىگە ئىبادەت قىلمىغان بولاتتۇق... دەيدى﴾ [سۈرە نەھل] 35 - ئايەتنىڭ بىر قىسمى].

ئۇلار يۇقىرىقى گەپنى پەيغەمبەرلەرنىڭ ھۆججىتىنى توسۇش ۋە ئۇنىڭغا قارشى تۇرۇش ئۈچۈنلا دېگەن، ئۇلارنىڭ تەقدىرچىلىك سوئالىغا مۇنداق جاۋاب بېرىش ھەم مۇمكىن: ئاللاھ مۇنداق... مۇنداق... ئىشنى پالانى سەۋەب بىلەن تەقدىر قىلدى، ئەگەر سەۋەبى مەيدانغا چىقىرساڭ تەقدىر قىلىنغان ئىش ھاسىل بولىدۇ، سەۋەب مەيدانغا كەلمىسە تەقدىر قىلىنغان ئىش ھاسىل بولمايدۇ... دېيىلسە، سەن ئۇنىڭ جاۋابىدا «سەۋەب تەقدىر قىلىنغان بولسا قىلمەن، سەۋەب تەقدىر قىلىنمىغان بولسا قىلمايمەن...» دەپلا تۇرساڭ بولامدۇ؟... ئى ئىنسان! بۇ گەپنى قۇلۇڭ، بالاڭ، ياكى

خىزمەتكارىڭ دېسە توغرا كۆرەمسەن؟ يەنى: سەن ئۇلارنى بىر ئىشقا بۇيرىساڭ ياكى توسساڭ، ئۇ خىلاپلىق قىلسا، سەن ئەگەر بۇنىمۇ تەقدىردىن كۆرسەڭ... ئۇنداقتا - ساڭا بويسۇنمىغاننى ئەيىبلەمسىلىكىڭ، مېلىڭنى ئېلىپ، ئابرويىڭنى تۆكۈپ، ھەق - ھوقۇقلىرىڭنى زايلاسا، گەپ قىلماسلىقىڭ كېرەك! بۇنى قوبۇل قىلالامسەن؟ ئەگەر قوبۇل قىلالامساڭ ئۇنداقتا ئاللاھنىڭ ھەق - ھوقۇقلىرىنى توسۇش (يوقتىش) ئۈچۈن يۇقىرىدا دېگەن گېپىڭنى قانداقمۇ قوبۇل قىلغىلى بولىسۇن؟!

ئىسرائىلىيات ھىكايەتلىرىدە مۇنداق دېيىلگەن: ئىبراھىم خەلىل ئەلەيھىسسالام مۇنداق دېدى: يارەب! كېسەللىك كىمدىن؟ ئاللاھ دېدى: مەندىن، ئىبراھىم دېدى: دورا كىمدىن؟ ئاللاھ دېدى: مەندىن، ئىبراھىم دېدى: ئۇنداقتا تىۋىپ نېمە ئىش قىلىدۇ؟ ئاللاھ دېدى: ئۇ دورا ئەۋەتىلگەن ئادەم.

پەيغەمبەر ئەلەيھىسسالامنىڭ «ھەرقانداق كېسەللىكنىڭ دەۋاسى بار» دېگەن سۆزىدە كېسەلنىڭ ۋە تىۋىپنىڭ روھىنى كۈچلەندۈرۈش ۋە شۇ كېسەللىكنىڭ داۋاسىنى ئىزدەشكە ئىلھاملاندۇرۇش مەزمۇنىمۇ بار. چۈنكى كېسەل ئادەم كېسىلىگە شىپالىق دورىنىڭ بارلىقىنى بىلسە ئۇنىڭ قەلبى ئۈمىد روھىغا تولدۇ، نا ئۈمىدلىك ھارارىتى پەسلىدۇ، ئۈمىد ئىشىكلىرى ئېچىلىدۇ، ئۇ كېسەلنىڭ روھى كۈچلەنسە بەدەن تېمپېراتۇرىسى تەڭشىلىدۇ، بۇنىڭ بىلەن ئۇنىڭ ھاياتى، نەپسانى ۋە تەبىئىي روھلىرى كۈچلىنىدۇ. قاچانكى بۇ روھلار كۈچلەنسە شۇ روھلارنى كۆتۈرۈپ تۇرغان قۇۋۋەت ئاشىدۇ - دە، كېسەللىكنى قوغلاپ چىقىرىدۇ. شۇنىڭدەك تىۋىپ كېسەللىكنىڭ دورىسىنى بىلسە ئۇنى تېپىش ئۇنىڭغا ئاسانغا چۈشىدۇ.

بەدەن كېسەللىكلىرى قەلب كېسەللىكلىرىگە قارىتا بولىدۇ، ئاللاھ قەلبى كېسەللىكىدىن بىرنى بەرسە ئۇنىڭ ئەكسى بىلەن داۋالايدىغان شىپانمۇ بىرگە بېرىدۇ.

ئەگەر كېسەل ئادەم شۇ شىپانى بىلسە ۋە ئىستېمال قىلسا، ئاندىن ئۇ دورا ئۇنىڭ قەلب كېسىلىگە مۇۋاپىق كەلسە، ئاللاھنىڭ ئىزى بىلەن ئۇ ئادەم شۇ كېسەلدىن ساقىيىدۇ.

قورساق ئېسىلىپ كەتكۈدەك ھەبەتتىن تاشقىرى كۆپ يېيىشنىن پەرھىز قىلىش ۋە يېمەك - ئىچمەك قائىدە - قانۇنلىرىغا رىئايە قىلىش

پەيغەمبەر ئەلەيھىسسالام مۇنداق دېگەن: «ئادەم بالىسى قورسىقىدەك يامان قاچىنى تولدۇرمىدى، ئەسلىدە ئادەمگە ئۆرە تۇرغىدەك نەچچە لوقما بولسىلا كۇپايە قىلاتتى، زادى يېگۈسى كەلسە قۇرسىقىنىڭ ئۈچتىن بىرىنى تاامغا، ئۈچتىن بىرىنى ئىچمىلىككە، ھەنە ئۈچتىن بىرىنى نەپەس ئېلىش ئۈچۈن بوش قويۇش لازىم».

كېسەللىك ئىككى خىل بولىدۇ:

بىرى - ماددىي كېسەللىك، بۇ بەدەندىكى مەلۇم ماددىنىڭ زىيادە بولۇپ كېتىشىدىن بولىدۇ. ئۇ زىيادە ماددا بەدەننىڭ تەبىئى ھەرىكەتلىرىگە زىيان سالدۇ. بۇنداق كېسەللىكلەر ناھايىتى كۆپ.

بەدەندە مەلۇم ماددىنىڭ زىيادە كۆپىيىپ كېتىشىنىڭ ئاساسلىق سەۋەبلىرى: ئالدىنقىسى ھەزىم بولماي تۇرۇپ بەدەنگە كۆپلەپ تاام كىرگۈزۈش، بەدەنگە ئېھتىياجلىق مىقداردىن ئاشۇرۇۋېتىش، مەنپەئەتى ئاز، ھەزىم قىلىش قىيىن يېمەكلىكلەرنى يېيىش، تەركىبى تۈرلۈك بولغان ھەرخىل يېمەكلىكلەرنى كۆپ يېيىش... قاتارلىقلار.

ئەگەر بىر ئىنسان قورسىقىنى ئەنە شۇنداق يېمەكلىكلەرگە توشقۇزىۋەتسە ۋە شۇنىڭغا ئادەتلەنسە ئۇ ئادەمدە ئاستا ئۆلۈم ياكى تويۇقسىز ئۆلۈمگە ئوخشاش تۈرلۈك كېسەللىكلەر پەيدا بولىدۇ.

ئەگەر يېمەكلىكلەر ئوتتۇراھال بولسا، ھاجەتكە چۈشلۈك يېسە، مىقدارى ۋە خارەكتېرى نورمال بولسا - ئۇنىڭ بەدەنگە بولىدىغان مەنپەئەتى كۆپ يېگەندىن زور دەرىجىدە ياخشى.

يېمەكلىك مەرتىۋىلىرى (دەرىجىلىرى) ئۈچ خىل بولىدۇ:

- 1 - ئېھتىياج مەرتىۋىسى.
- 2 - كۇپايىلىنىش مەرتىۋىسى.
- 3 - ئارتۇق يېۋېلىش مەرتىۋىسى.

پەيغەمبەر ئەلەيھىسسالام ئىنسانغا ئۆرە تۇرغىدەك بىر نەچچە لوقما يېمەكلىكنىڭ كۇپايە قىلىدىغانلىقىنى، ئەگەر كۆپرەك يېمەكچى بولسا قورسىقىنىڭ ئۇچتىن بىرىگە يېيىش كېرەكلىكىنى، قالغان قىسمىنى ئىچمىلىك ۋە نەپسىگە تەگدىن قالدۇرۇپ قويۇش كېرەكلىكىنى ئوتتۇرىغا قويدۇ. بۇ بەدەنگە ۋە قەلبكە ناھايىتى پايدىلىق. چۈنكى: ئەگەر قورساق يېمەكلىك بىلەن تولۇپ كەتسە سۇغا ئورۇن يوق، ئەگەر سۇنىمۇ ئىچىۋەتسە نەپسى تارلىشىدۇ، چارچاش ۋە قىيىنچىلىق ھېس قىلىدۇ. ئېغىر يۈكنى ئۆزىگە يۈكلەۋالغاندەك بولىدۇ. شۇنىڭ بىلەن بىرگە قەلب بۇزىلىدۇ، بەدەن ئىبادەتكە سۇسلىق قىلىدۇ، توقلىقتىن كېلىپ چىققان ھاۋايى - ھەۋەس شەھۋەتلىرى قوزغىلىدۇ.

دائىم قورساقنى بەك تويغۇزۇۋېلىش قەلبكە ۋە بەدەنگە ناھايىتى زىيانلىق. ئەمما گامىدا، بىرە - بىرە بولۇپ قالسا كېرەك يوق. ئەبۇ ھۇرەيرە رەزىيەللاھۇ ئەنھۇ پەيغەمبەر ئەلەيھىسسالام ھۇزۇرىدا سۈتنى شۇنداق بىر ئىچتىكى ئاخىرى «ئۆزلىرىنى ھەق بىلەن ئەۋەتكەن ئاللاھ بىلەن قەسەمكى ئەمدى ئىچىدىغان يەر يوق» دېدى. باشقا ساھابىلەرمۇ پەيغەمبەر ئەلەيھىسسالام ھۇزۇرىدا نەچچە رەت تويغىدەك تاماق يېيىشتى.

مولچىلىق بولدى دەپ ھەددىدىن زىيادە كۆپ يەۋېلىش قۇۋۋەتنى ۋە بەدەننى ئاجىزلاشتۇرىدۇ، بەدەننىڭ كۈچلىنىشى ئۇ بەدەننىڭ يېمەكلىكىنى كۆپ يېيىش بىلەن ئەمەس، ئۇنى قوبۇل قىلىش مىقدارى بىلەن بولىدۇ. ئىنساندا تۇپراق، ھاۋا، سۇ تەقسىماتى بولغاچقا پەيغەمبەر ئەلەيھىسسالام بەدەننى تاماق، سۇ، نەپىس دەپ ئۈچكە بۆلدى.

ئەگەر ئادەمدە يەنە ئوت قىسمىمۇ بار ئۇنىڭ نېپسۋىسى قېنى؟ دېيىلسە جاۋاب شۇكى: تۇپىلار بۇ مەسىلە ھەققىدە توختالغان، ئۇلارنىڭ بەزىلىرى مۇنداق قارايدۇ: «بەدەندە ھەقىقەتەن ئوت ماددىسى بار، ئۇ بەدەننىڭ بىر تەركىۋى ۋە ئاساسى». بۇ ھەقتە ھەقىقىي ئەقىللىق تۇپىلار، ئۇلار بىلەن مۇنازىرە قىلىشىپ دەيدۇكى: «بەدەندە ئوت ماددىسى ئەسلا يوق!» بۇنىڭ دەلىلى:

1 - بەدەندە ھەقىقەتەن ئوت ماددىسى بار، ئۇ بەدەننىڭ بىر تەركىۋى ۋە ئاساسىي دېيىلسە، ئوت قىسمىنى بوشلۇقتىن چۈشۈپ، سۇ ۋە تۇپراق قىسمىغا ئارىلاشتى دېيىشكە ياكى ئۆزلىكىدىن كۆپىيىپ مۇرەككەپ بولىدۇ دېيىشكە توغرا كېلىدۇ. ئالدىنقىسى ئىككى يول بىلەن ئەمەلىيەتتىن يىراق: بىرىنچى - ئوتنىڭ تەبىئىتى يۇقىرىغا ئۆرلەش، ئەگەر ئۇنى چۈشتى دېيىلسە ئۇنى ئۆز مەركىزىدىن زېمىنغا مەجبۇرى چۈشۈرۈلگەن، دېيىشكە توغرا كېلىدۇ. ئىككىنچى - ئوت قىسمىنىڭ چۈشىشى ئۈچۈن ھەددىدىن زىيادە سوغۇق بولغان (زەمھەرىيىر) پىلاننى (پىلوتۇن) دىن ئۆتۈشكە توغرا كېلىدۇ، بىز بۇ ئالەمدە كۆرىمىزكى بۈيۈك ئوتلارنى ئازغىنە سۇ بىلەن ئۆچۈرگىلى بولىدۇ، بىز دەۋاتقان ئەشۇ كىچىككىنە ئوت قىسمى (زەمھەرىيىر) دەك سوغۇق پىلاندىن ئۆتسە ئەلۋەتتە ئۆچۈپ قالىدۇ.

ئەمما كېيىنكىسى (ئوت مۇشۇ يەردە ئۆزلىكىدىن مۇرەككەپ بولۇپ مەيدانغا كەلدى دېيىش) تېخىمۇ ئەقىلدىن يىراق!

چۈنكى ھاياتلىقنىڭ ئاساسى تۆت خىل ماددا بولغاچقا ئوتقا ئايلىنىدىغان جىسىم ئوتقا ئايلىنىشىدىن ئىلگىرى يا تۇپراق، ياكى سۇ ۋە ياكى ھاۋا بولىدۇ. ئوت پەيدا بولىدىغان جىسىم چوقۇمكى يۇقىرىقى ئۈچ خىل (ئوتتىن باشقا) جىسىملارغا ئارىلاشقان بولىدۇ. ئوت بولمايدىغان جىسىم ئوت ئەمەس جىسىملارغا ئارىلاشسا ياكى ئۇ جىسىملارنىڭ بىرەرسىگە ئارىلاشسا ئۇ جىسىم ھەرگىزمۇ ئوت بولالمايدۇ. چۈنكى ئۇ ئۆزى ئوت ئەمەس، ئۇ ئارىلاشقان جىسىملار سوغۇق، ئۇ قانداق ئوتقا ئايلىنىدۇ؟

ئەگەردە ئۆزئارا ئارىلىشىپ ئەشۇ جىسىملارنى ئوتقا ئايلاندۇرۇۋېتىدىغان ئوت پارچىلىرى نېمە ئۈچۈن يوق؟ دېيىلسە، جاۋاب: ئوت پارچىلىرىنىڭ ھاسىل بولۇشى ھەققىدىكى جاۋابىمىز دەسلەپكى گېپىمىزگە ئوخشاش.

يەنە : ھاكتا سۇ قويۇلسا ئۇنىڭدىن ئوت ئايرىلىپ چىقىدىغۇ؟ ۋە يەنە كىرىستال كۈن نۇرىغا تۇتۇلسا ئوت كۆرىنىدىغۇ؟ تاشنى تۆمۈرگە سۈركىسەك ئوت پەيدا بولىدىغۇ؟ مۇشۇ ئوتلارنىڭ ھەممىسى ئارىلاشقاندىن كېيىن پەيدا بولىدىغۇ؟ مانا بۇ بىرىنچى قېتىمدا قارار

قىلغان سەپسەتەڭلارنى بېكار قىلىدۇ... دېيىلسە، جاۋاب: بىز قاتتىق سۈركىلىشتىن ئوت پەيدا بولىدىغاننى ئىنكار قىلمايمىز، خۇددى تاشنى تۆمۈرگە سۈركىگەندەك، ياكى كۈن نۇرىنى قىزىتىپ ئوت چىقارغاندەك. لېكىن بىز دەۋاتقان نەرسە ئۆسۈملۈك ۋە (سۆزلەيدىغان ياكى سۆزلىمەيدىغان) ھايۋاناتلاردىكى مەسىلە. چۈنكى ئۇلار تېنىدە ئوت پەيدا قىلىدىغان سۈركىلىش يوق، ياكى كىرىستالغا ئوخشاش ساپلىق، پارقىراقلىق يوق. ئۇنىڭ ئۈستىگە كۈن نۇرى ئۇلارنىڭ سىرتىغا چۈشىدۇ، ئۇلارنىڭ ئىچىگە ئۆتكەن نۇر ئوت چىقىرالامدۇ؟

2 - تۈپپىلار ھاراقنىڭ تەبىئىي ھالدا قىزىقلىقىنى بىردەك ئېتىراپ قىلىدۇ، ئەگەر ھاراقدىكى قىزىقلىق ئوت جىسىمنىڭ سەۋەبىدىن دەپ قارالسا تولىمۇ بىمەنىلىك بولىدۇ، چۈنكى ئۇنىڭدىكى ئوت قىسمى ناھايىتى ئاز بولىدۇ، ئاساسلىق قىسمى سۇ بولغان نەرسىدە ئوت قىسىم قانداق قىلىپ ئۈچمەي ئۇزاق زامانلارغىچە تۇرالايدۇ؟ شۇنچە زور ئوتلارنى ئازراقلا سۇ بىلەن ئۆچۈرەلەيدىغان تۇرساق؟!

3 - جانلىقلاردا ھەقىقەتەن ئوت خىلىتى بار دېيىلسە ئۇلاردىكى سۇ خىلىتلىرى ئۇلارنى مەغلۇپ قىلغان، ئوت خىلىتلىرى قوغلانغان بولاتتى.

تەبىئەت ۋە خىلىتلارنىڭ ئۆز ئارا غالىپ كېلىدىغانلىقى ۋە مەغلۇپ تەبىئەتنىڭ غالىپ تەبىئەتكە ئۆزگىرىپ كېتىدىغانلىقى ھەممىگە مەلۇم، بۇ ھالدا ئازغىنە ئوت خىلىتلىرىنىڭ ئۆزىدىن كۆپ بولغان ۋە ئەكسى بولغان سۇ خىلىتلىرىغا ئايلىنىپ كېتىشى زۆرۈر بولىدۇ.

4 - ئاللاھ تائالا ئۆز كىتابىدا ئىنساننىڭ يارالمىش ۋەقەلىكىنى بىر قانچە جايلاردا تىلغا ئالىدۇ، بەزى يەرلەردە ئۇنى (ئىنساننى) سۇدىن ياراتقانلىقىنى، بەزى يەرلەردە توپىدىن ياراتقانلىقىنى ۋە بەزى جايلاردا ئۇ ئىككىسىنىڭ مۇرەككەپلىكىدىن (لايدىن) ياراتقانلىقىنى، يەنە بەزى جايلاردا جىرىڭلاپ تۇرغان سېغىز لايدىن ياراتقانلىقىنى خەۋەر قىلىدۇ. جىرىڭلاپ تۇرغان سېغىز لاي ئۇ كۈن نۇرى ۋە شامالدا كوزىدەك بولۇپ كەتكەن لايدۇر. ئەمما ئاللاھ تائالا بىرمۇ جايدا

ئىنساننى ئوتتىن ياراتقانلىقىنى ئېيتمايدۇ. بەلكى ئۇنى (ئوتنى) ئىسسىقلىق خۇسۇسىيىتى قىلدى. «سەھىھە مۇسلىم» دا پەيغەمبەر ئەلەيھىسسالام مۇنداق دېگەن: «پەرىشتىلەر نۇردىن يارىتىلغان، ئېلىس يالتىراپ تۇرغان ئوتتىن يارىتىلغان، ئادەم سىلەرگە دېيىلگەن نەرسە (توپا) دىن يارىتىلغان». [7420 - ھەدىس]

بىزگە دېيىلگەن (سۈپەتلەنگەن) نەرسە قۇرئان كەرىمدە ناھايىتى ئوچۇقتۇر، ئاللاھ تائالا قۇرئان كەرىمدە ئىنساننى ئوتتىن ياراتقان ياكى ئۇنىڭ خىلىتلىرىدا ئوت بار دەپ سۈپەتلىمىدى.

5 - جانلىقلاردا ئوت ماددىسى بار دېگۈچىلەرنىڭ ئەڭ چوڭ دەلىلى:

جانلىقلار بەدىنىدىكى ھارارەت ئۇلارنىڭ ئوت بۆلىكىگە دەلىلدۇر. ئۇلارنىڭ بۇ گېپى ئاساسسىز! چۈنكى ھارارەتنىڭ سەۋەبلىرى ئوتتىنمۇ ئومۇمراق... قارىمامسىز! ھارارەت گامىدا ئوتتىن - گامىدا ھەرىكەتتىن، گامىدا كۈن نۇرىدىن، گامىدا ھاۋانىڭ قىزىقلىقىدىن، گامىدا ئوتقا يېقىن تۇرغاندىن بولىدۇ. بۇ يەنە ھاۋانىڭ قىزىقلىقى ۋاسىتىسى بىلەن بولىدۇ، يەنە باشقا سەۋەبلەرمۇ بار... ھارارەتنى ئوت پەيدا قىلىدۇ دېيىش كەتمەيدۇ.

ئوتنىڭ ئىگىلىرى (جانلىقلاردا ئوت ماددىسى بار دېگۈچىلەر) مۇنداق دەيدۇ:

سۇ بىلەن تۇپراق ئارىلاشسا ئۇ ئىككىسىنى پىشۇرىدىغان ۋە ئارىلاشتۇرىدىغان ھارارەت بولمىسا بولمايدۇ، ئۇنداق بولمىغاندا تۇپراق بىلەن سۇ بىرلەشمەيدۇ، ئارىلاشمايدۇ. شۇڭا بىرتال ئۇرۇقنى ھاۋامۇ، كۈن نۇرىمۇ تەگمەيدىغان لايغا تاشلاپ قويساق ئۇ ئۇرۇق بۇزىلىدۇ.

مۇرەككەپ (باشقا نەرسىدىن تەركىپ تاپقان) جىسمىدا چوقۇم تەبىئىي ھالدا جىسىملار ئارىسىنى ھىملاشتۇرىدىغان، بىرىكتۈرىدىغان ماددا ھاسىل بولىدۇ، ياكى بولمايدۇ، ھاسىل بولسا ئۇ ئوت، ھاسىل بولمىسا ئۇ مۇرەككەپ جىسىم، قىزىمايدۇ ۋە ئۆز ئارا بېرىكمەيدۇ. ئەگەر قىزىسىمۇ ۋاقىتلىق قىزىيدۇ، ۋاقىتلىق قىزىش تۈگىگەندىن كېيىن ئۇ نەرسىنىڭ تەبىئىتىدە ۋە خارەكتېرىتىدە قىزىقلىق قالمايدۇ،

ھەمدە مۇتلەق سوغۇق بولدى، لېكىن يېمەكلىك ۋە دورىلاردا تەبىئى ئىسسىق نەرسىلەر بار، دېمەك ئۇنىڭدا ھارارەت بار چۈنكى ئۇنىڭ ماھىيىتى ئوت.

ئۇلار يەنە مۇنداق دەيدۇ: ئەگەر بەدەندە قىزىتىدىغان جۈزى بولمىسا بەدەن چوقۇمكى ناھايىتى سوغۇق بولىدۇ، چۈنكى تەبىئەت سوغۇقنى تەقەززا قىلسا، ياردەمچى ۋە قارشىلاشقۇچىدىن خالى بولسا ئۇ ھالدا سوغۇق ناھايىتى يۇقىرى پەللىگە چىققان بولىدۇ، ئەگەر شۇنداق بولسا بەدەن سوغۇقنى سەزمەيدۇ. چۈنكى ئۇزۇلمەي بولۇۋاتقان سوغۇق يۇقىرى پەللىگە چىقسا تەن بىلەن ئوخشاش بولۇپ كېتىدۇ. بىر شەيئى ئۆزىگە ئوخشاش شەيئىگە تەسىر قىلمايدۇ، تەسىر قىلمىسا ھېس قىلمايدۇ، ھېس قىلمىسا ئاغرىمايدۇ. ئەگەر سوغۇق تەن بىلەن ئوخشاش بولمىسا تەسىر قىلىشى تۇرغانلا گەپ، ئەگەر بەدەندە بەدەننى قىزىتقۇچى جۈزى بولمىسا بەدەن سوغۇقنى سەزمەيتتى ۋە ئاغرىمايتتى.

ئۇلار يەنە مۇنداق دەيدۇ:

سىلەرنىڭ دەلىللىگىلار: ئەشۇ مۇرەككەپ ماددىلاردىكى ئوت بار جۈزىلەر ئۆز ھالى ۋە ئوت تەبىئىتى بىلەن قالدۇ دېگۈچىلەرنىڭ سۆزىنى بېكار قىلىدۇ، بىز ئۇنداق دېمەيمىز، بىز دەيمىز: مۇرەككەپ ماددىلار مۇرەككەپ بولغاندا ئوتنىڭ شەكىل ئالاھىدىلىكى يوقىلىدۇ.

يۇقىرىقىلارغا مۇنداق جاۋاب بېرىلىدۇ: تۇپراق، سۇ، ھاۋا ئارىلاشسا ئۇلارنى بىرىكتۈرىدىغان پىشۇرىدىغان ھارارەت قۇياش ۋە باشقا پىلانلارنىڭ ھارارىتىدۇر، ئاندىن بۇ مۇرەككەپ جىسىم پىشىپ يېتىلگەندە مەيلى ئۆسۈملۈك، مەيلى ھايۋان، مەيلى تاغ جىنىسلىرى بولسۇن ئىسسىقلىق ۋاستىسى بىلەن مۇرەككەپ شەكىلنى قوبۇل قىلىشقا تەييار بولىدۇ. ئۇنداقتا شۇ مۇرەككەپ جىسىمدىكى ھارارەت ۋە ئىسسىقلىق - جىسىملار مۇرەككەپ بولغان چاغدا ئاللاھ تائالا پەيدا قىلىدىغان خۇسۇسىيەت ۋە قۇۋۋەت سەۋەبىدىن بولۇپ ھەقىقىي ئوتنىڭ تەركىبى قىسمى ئەمەس دېيىشكە نېمە توسقۇنلۇق قىلىدۇ؟

ئەمما بەدەننىڭ سوغۇقنى ھېس قىلىشىغا كەلسەك:

بەدەننىڭ سوغۇقنى ھېس قىلىشى بەدەندە ئىسسىقلىق ۋە ھارارەتنىڭ بارلىقىنى بىلدۈرىدۇ، بۇنى كىممۇ ئىنكار قىلسۇن؟ لېكىن بەدەننى قىزىتقۇچى چوقۇم ئوت دېيىشكە نېمە ئاساس بار؟ گەرچە ھەرقانداق ئوت قىزىتسىمۇ بۇ مەسىلىنىڭ ھەممە تەرىپىنى تولۇق يورۇتۇپ بېرەلمەيدۇ. بەلكى ئۇنىڭ ئەكسىچە <ئوت قىزىتقۇچىلار جۈملىسىدىندۇر>.

يەنە: <ماددىلار مۇرەككەپ بولغاندا ئوتنىڭ شەكىل ئالاھىدىلىكى يوقىلىدۇ> دېگەن گەپكە كەلسەك: بۇ سۆزنىڭ خاتالىقىغا مۇسۇلمان پەلسەپەچىلەرنىڭ پىشۋاسى ئىبنى سىنا ئۆزىنىڭ <شىفا> ناملىق كىتابىدا بايان بەردى ۋە مۇرەككەپ ھالەتلەردىمۇ ھەر بىر ماددا ئۆز ھالىتىدە قالدۇرغانلىقىنى (باشقا كۆپچىلىك تۈپلارغا ئوخشاش) ئىسپاتلىدى.

پەيغەمبەر ئەلەيھىسسالامنىڭ كېسەل داۋالىشى ئۈچ خىل

- 1 - تەبىئى دورىلار بىلەن داۋالاش.
- 2 - ئىلاھى دورىلار بىلەن داۋالاش.
- 3 - ئۆ ئىككىسىنى بىرلەشتۈرۈپ داۋالاش.

بىز تۆۋەندە پەيغەمبەر ئەلەيھىسسالامنىڭ بۇ ھەقتىكى مەزكۇر ئۈچ تۈرلۈك سوۋغاتلىرىنى بايان قىلىمىز، گەپنى پەيغەمبەر ئەلەيھىسسالام سۈپەتلىگەن ۋە ئىشلەتكەن تەبىئى دورىلىرىدىن باشلايمىز. ئاندىن ئىلاھى دورىلارنى، ئاندىن مۇرەككەپ دورىلارنى بايان قىلىمىز. بۇ شۇنىڭغا ئىشارەتكى پەيغەمبەر ئەلەيھىسسالام ھەقىقەتكە باشلىغۇچى، ئاللاھقا ۋە جەننەتكە چاقىرغۇچى، ئاللاھنى تونۇتقۇچى ۋە ئۈممەتكە ئاللاھ رازى بولىدىغان ئىشلارنى بايان قىلغۇچى ۋە ئۇنىڭغا بۇيرىغۇچى ۋە ئۇلارنى توسقۇچى شۇنداقلا ئىلگىرى ئۆتكەن پەيغەمبەرلەر ۋە ئۇلارنىڭ ئۈممىتىنىڭ ۋەقەلىرىنى، ئەھۋاللىرىنى، دۇنيانىڭ يارالمىش خەۋەرلىرىنى، باشلىنىش ۋە ئاخىرلىشىش ئىشلىرىنى خەۋەر قىلغۇچى، ئىنسان نەپسىنىڭ شەقاۋىتى ۋە بەخت - سائادىتىنى كۆرسەتكۈچى پەيغەمبەر قىلىپ ئەۋەتىلدى.

بەدەننى داۋالاش ئۇنىڭ (پەيغەمبەر ئەلەيھىسسالامنىڭ) شەرىئىتىنىڭ تولۇقلىمىسىدۇر. بەدەننى داۋالاش باشقا مەقسەت ئۈچۈندۇر، يەنى ھاجەت چۈشكەندە ئىستېمال قىلىندۇ، بەھاجەت بولۇش ئىمكانىيىتى بولسا پۈتۈن ھىممەت ۋە غەيرەتنى قەلب ۋە روھلانى داۋالاشقا، قەلب ۋە روھلارنىڭ سالامەتلىكىنى ئاسراشقا، بار كېسەللىكلەرنى يوقىتىپ، بولغۇسى كېسەللىكلەرنىڭ ئالدىنى ئېلىشقا يۈزلىنىش - بۇ بىرىنچى ۋە ئەسلى مەقسەتتۇر.

قەلبنى ساقايتماي تۇرۇپ بەدەننى ساقايتىش مەنپەئەتسىز بىر ئىشتۇر. قەلب ياخشىلانسا جىسمانى كېسەللىكلەر ئانچە چوڭ زىيانلارنى سالالمايدۇ. قەلبى ساق بولغان جىسمانى كېسەللىك - يوقىلىدىغان كېسەللىكتۇر.. ئۇنىڭ ئارقىدىن تولۇق، دائىملىق مەنپەئەت كېلىدۇ.

بىرىنچى بۆلۈم

تەبىئىي دورىلار بىلەن داۋالاش

1. تەپ (بەزەكە) كېسىلىنى داۋالاش پەقەتە

«سەھىھ بۇخارى» ۋە «سەھىھ مۇسلىم» دا ئابدۇللاھ ئىبنى ئومەر (رەزىيەللاھۇ ئەنھۇ) پەيغەمبەر ئەلەيھىسسالامنىڭ مۇنداق دېگەنلىكىنى رىئايەت قىلىدۇ: «تەپ ياكى تەپنىڭ قىزىقلىرى جەھەننەمنىڭ قىزىقلىقىدىندۇر، ئۇنى سۇ بىلەن سۇۋۇتۇڭلار». [بۇخارى 5723 -، مۇسلىم 5716 - ھەدىس]

كۆپلىگەن تىۋىپلارغا بۇ ھەدىس مۇجمەل چۈشىنىكسىز تۇيۇلىدۇ ۋە بۇ ھەدىسنى تەپ كېسىلىگە ۋە ئۇنى داۋالاشقا قارىمۇقارشى ھەدىس دەپ چۈشىنىدۇ. بىز ئاللاھنىڭ ياردىمى بىلەن بۇ ھەدىسنىڭ مەقسىتىنى ۋە ئەھكاملىرىنى بايان قىلىمىز: پەيغەمبەر ئەلەيھىسسالامنىڭ خىتابى ئىككى تۈرلۈك: بىرى - پۈتۈن زېمىن خەلقىگە ئام (ئومۇم)، يەنە بىرى - بەزى كىشىلەرگە خاس. ئىككىنچى تۈرلۈك خىتابنىڭ مىسالى: پەيغەمبەر ئەلەيھىسسالامنىڭ مەدىنە ۋە ئۇنىڭ ئەتراپىدىكى كىشىلەرگە قىلغان مۇنۇ خىتابى: «قىبلىگە قاراپ ياكى ئارقاڭلارنى قىلىپ چوڭ - كىچىك تەرەت قىلماڭلار، لېكىن شەرققە ياكى غەربكە قاراڭلار». [بۇخارى 394 -، مۇسلىم 608] بۇ خىتاب مەشرىق، مەغرب، ئىراق ئەھلىگە قىلىنغان خىتاب ئەمەس.

يەنە بىر مىسالى: پەيغەمبەر ئەلەيھىسسالامنىڭ «مەغرب بىلەن مەشرىق ئارىلىقى قىبلە». [تىرمىزى 342 -، 344 - ھەدىس] دېگەن سۆزدۇر.

يۇقىرىقى قائىدە ياخشى چۈشىنىلسە پەيغەمبەر ئەلەيھىسسالامنىڭ «تەپ» ھەققىدىكى ھەدىسى ياخشى چۈشىنىلىدۇ. ئۇ ھەدىس ئەرەب يېرىم ئارىلىدىكى كىشىلەرگە قارىتىلغان، چۈنكى ئەينى ۋاقىتتا ئۇلار

يولۇققان بەزگەك (تەپ) قۇياشنىڭ قاتتىق ھارارىتىدىن پەيدا بولغان، ھەر كۈنى ئۇچراپ تۇرىدىغان تۇيۇقسىز يولىقىدىغان بىر تۈرلۈك بەزگەك ئىدى. ئۇ خىل بەزگەككە سوغۇق سۇ پايدا قىلىدۇ، ئىچسىمۇ، يۇيۇنسىمۇ بولىۋېرىدۇ. بەزگەك بىرخىل ئالاھىدە ھارارەت بولۇپ، يۈرەك ھارارەتتىن يالقۇنجايدۇ. بۇ خىل بەزگەك يۈرەكتىن قان ۋە روھنىڭ ۋاستىسى بىلەن قان تومۇرلار ئارقىلىق ھەممە بەدەنگە تارايىدۇ، پۈتۈن بەدەن ئوت - كاۋاپ بولۇپ تەبىئى ھەرىكەتلەرگە ئېغىر زىيان يېتىدۇ.

بەزگەك (تەپ) ئىككى قىسىم بولىدۇ: بىرى - <تاسادىپىي بەزگەك>. بۇ ئاساسەن: ئىششىق، ئۆسمە ياكى ھەرىكەت ۋە ياكى ئىسسىق ئۆتۈپ كېتىش... قاتارلىق سەۋەبلەردىن پەيدا بولىدۇ. يەنە بىرى - <كېسەللىك بەزگەك>. بۇ ئۈچ تۈرلۈك بولۇپ، بۇنداق بەزگەك ئاساسەن تۇنجى ماددىدا بولىدۇ، ئاندىن پۈتۈن بەدەننى قىزىتىدۇ. ئەگەر ئۇ قىزىتما روھقا مۇناسىۋەتلىك بولسا ئۇنى <بىر كۈنلۈك بەزگەك> دېيىلىدۇ، چۈنكى ئۇ كۆپۈنچە ھاللاردا بىر كۈندە ساقىيىدۇ، ئۇزاق بولسا ئۈچ كۈن كېتىدۇ. ئەگەر قىزىتما ئارىلاشمىغا مۇناسىۋەتلىك بولسا ئۇنى <چىرىتما بەزگەك> دېيىلىدۇ. ئۇ تۆت خىل: سەپرادىن، سەۋدادىن، قاندىن، بەلغەمدىن. ئەگەر مۇستەھكەم ئەسلى ئەزالارغا مۇناسىۋەتلىك بولسا ئۇنى <ئىنچىكە بەزگەك> دەيمىز. بۇخىل بەزگەك (قىزىتما) نىڭ تۈرلىرى ناھايىتى كۆپ.

بەدەن گاھىدا قىزىتمىدىن دورا ئارقىلىق ئېرىشەلمەيدىغان مەنپەئەتلەرگە ئېرىشىدۇ. كۆپ ھاللاردا قىسقا بەزگەك (بىر كۈنلۈك بەزگەك) ۋە چىرىتما بەزگەكلەر بۇزۇق ماددىلارنىڭ پىشىپ تەييار بولۇشىغا سەۋەب بولىدۇ. ئەگەر شۇ خىل بەزگەك بولمىسا ئۇ ماددىلار ئېغىز ئېلىپ تەييار بولمايدۇ، ئۇ بەزگەكلەر (قىزىتمىلار) يەنە دورا ئارقىلىق ئاچقىلى بولمايدىغان توسالغۇلارنىمۇ ئاچىدۇ. يېڭى - كونا كۆز ئاغرىقلىرىمۇ ھەيران قالارلىق سۈرئەتتە ساقىيىدۇ. ئۇ (بەزگەك) يەنە پارالىچ، يۈز نېرىۋا پارالىچ، تومۇرغا قان توشۇپ قالغان سەۋەبتىن تارتىشىپ قېلىش... قاتارلىق ئارتۇق، بۇزۇق ماددىلار سەۋەبىدىن كېلىپ چىققان كېسەللەرگە مەنپەئەت قىلىدۇ.

بەزى پىشقەدەم تىۋىپلار ماڭا مۇنداق دېدى: كۆپىنچە كېسەللەر قىزىسا ساقايغاندەك خوشال بولىمىز، قىزىتما دورا ئىچكەندىن كۆپ ياخشى، ئۇ ئىنسانغا زىيانلىق ئارىلاشما ۋە بۇزۇق ماددىلارنى پىشۇرىدۇ. شۇ خىل ماددىلار پىشىپ دورغا ئۇدۇل كەلسە ئۇ ماددىلار بەدەندىن چىقىپ كېتىشكە تەييار بولىدۇ، چىقىپلا كەتسە شىپالىق دېگەن شۇ! يۇقىرىقىلارنى ياخشى چۈشەنگەندىن كېيىن مۇنداق دېيىشىمىز مۇمكىن:

يۇقىرىقى ھەدىستىكى قىزىتما <تاسادىپىي قىزىتما> (بەزىگەك) بولۇپ، ئۇ سوغۇق سۇغا چۆمۈلۈش ياكى توڭلىتىلغان سوغۇق سۇنى ئىچىش ئارقىلىق مەلۇم جايلاردا يوقىلىدۇ. ئۇ خىل كېسەل باشقا خىل داۋالانمىسىمۇ بولىدۇ. ئۇ پەقەت خارەكتېردىكى روھقا مۇناسىۋەتلىك قىزىتما بولۇپ سوغۇق ھالەتكە ئۇچرىسىلا ساقىيىپ، ھارارەت پەسلىيدۇ. بىرەر خىل ماددىنى چىقىرىشقا ياكى پىشۇرىشقا ئېھتىياج بولمايدۇ.

يەنە بىر تەرەپتىن ھەدىستە دېيىلگەن قىزىتمىنى بارلىق قىزىتمىلارنى ئۆز ئىچىگە ئالىدۇ دېسىمۇ بولىدۇ:

تىۋىپلارنىڭ پىشقەدەمى جالنىس: قىزىتمىغا سوغۇق سۇنىڭ پايدا قىلىدىغانلىقىنى ئېتىراپ قىلىپ <ساقىيىش ھىيلىسى> دېگەن كىتابنىڭ 10 - ماقالىسىدا مۇنداق دەيدۇ: ئەگەر كېسەل ياش بولسا، بەك ئورۇق بولمىسا، بەدەنلىرى چىڭ بولسا، ھاۋا ئەڭ ئىسسىق ۋاقىتتا، قىزىتما پەللىسىگە چىققاندا سۇنى ئىستېمال قىلسا ئەلۋەتتە پايدا قىلىدۇ. لېكىن بەدەندە ئىششىق بولماسلىقى، سوغۇق سۇ بىلەن يۇيۇنمىغان بولۇشى، يا سۇ ئۆزىمگەن بولۇشى كېرەك. شۇنداق بولغاندا ئىككىلەنمەستىن سۇ ئىستېمال قىلىشقا بۇيرۇيمىز.

ئىمام رازى ئۆزىنىڭ <تەپسىر كەبىر> دېگەن كىتابىدا مۇنداق دەيدۇ: كۈچلۈك قۇۋۋەت بولسا، قىزىتما پەللىسىگە يەتسە، پىشقانلىقى ئېنىق بولسا، قورساققا ئىششىق ياكى جاراھەت بولمىسا سوغۇق سۇنى ئىچىش مەنپەئەت قىلىدۇ. ئەگەر كېسەل كىچىك بالا ياكى قېرى ئادەم بولمىسا، ھاۋا ئىسسىق بولسا، بەدەن سىرتىدىن سۇ ئىشلىتىشكە ئادەتلەنگەن بولسا ئۇنىڭ سوغۇق سۇ ئىچىشىگە رۇخسەت قىلىنىدۇ.

پەيغەمبەر ئەلەيھىسسالامنىڭ «قىزىتما (بەزگەك) دوزاخنىڭ قىزىقلىرىدىن» دېگەن سۆزىنىڭ ئىككى ئېھتىماللىقى بار:

بىرى - ئۇ ئاللاھ تائالا بەندىلەرگە كۆرسىتىپ ئىبرەت قىلىش ئۈچۈن دوزاخدىن ئۆلگە خارەكتېرلىك ئېلىپ چىققان ئوت بولۇپ، ئاللاھ تائالا ئۇنىڭ مەيدانغا كېلىشىنى مەلۇم سەۋەبلەرگە باغلاپ قويغان... خۇددى روھلۇق بولۇش، خۇشاللىق ۋە لەززەتنى جەننەتتىن ئېلىپ چىققاندا... ئاللاھ تائالا بۇ خوشاللىق ۋە لەززەتلەرنى مۇشۇ دۇنيادا ئىبرەت ۋە دەلىل قىلىپ، مەيدانغا كەلتۈرۈش سەۋەبلىرى ھازىر بولغاندا مەيدانغا كەلتۈرۈشنى تەقدىر قىلدى.

ئىككىنچىسى - بۇ سۆزدە ئوخشىتىش بار... قىزىتمىنىڭ قاتتىقلىقىنى دوزاخنىڭ قىزىقلىقىغا ئوخشىتىلغان بولۇپ، بۇ دۇزاخ ئازابىنىڭ قاتتىقلىقىغا، بۇ ئوتقا يېقىن كەلگەن ئادەمنىڭ ئاپەتكە يولۇقىدىغانلىقىغا ئاگاھلاندۇرۇش ئۈچۈندۇر.

پەيغەمبەر ئەلەيھىسسالامنىڭ «سۇ بىلەن» دېگەن سۆزىنىڭمۇ ئىككى خىل ئېھتىماللىقى بار:

بىرى - «ھەرقانداق سۇ» بۇ توغرا تەرەپ.

يەنە بىرى - «زەمزەم سۈيى».

ئىككىنچى پىكىردىكىلەر «سەھىھ بوخارى» دىكى ئەبۇ جەمرە نەسر ئىبنى ئىمران رەزىيەللاھۇ ئەنھۇنىڭ ھەدىسىنى دەلىل قىلىشىدۇ، ئۇ (ئەبۇ جەمرە) مۇنداق دەيدۇ: مەن ئىبنى ئابباس رەزىيەللاھۇ ئەنھۇ بىلەن مەككىدە ئولتۇراتتىم، تويۇقسىز مېنى قىزىتما تۇتتى. ئىبنى ئابباس رەزىيەللاھۇ ئەنھۇ ماڭا: زەمزەم سۈيى بىلەن ئۆزىڭنى يۇيىۋەت! پەيغەمبەر ئەلەيھىسسالام: «قىزىتما جەھەننەمنىڭ قىزىقلىرىدىن بولۇپ ئۇنى سۇ بىلەن (ياكى زەمزەم سۈيى بىلەن) سۇۋۇتىڭلار» دېگەن دەپى. [بوخارى 3261 - ھەدىس]

بۇ ھەدىستە رىۋايەتچى سۇ بىلەن ياكى زەمزەم سۈيى بىلەن دەپ ئىككى خىل ئىبارىنىڭ بىرىنى جەزمىلەشتۈرەلمىگەن، ئەگەر زەمزەمگە جەزمىلەشتۈرسە بۇ ھەدىس مەككە خەلقىگە خاس بولاتتى، باشقىلارغا قانداقلا سۇ بولسا بولۇپ تەبىئىي.

بۇ ھەدىسىدە يەنە بىر ئىختىلاپ بار: پەيغەمبەرنىڭ «سۇ بىلەن» دېگىنى «سۇنى ئىستېمال قىلىپ» دېگىنىمۇ ياكى «سۇنى سەدىقە قىلىپ» دېگىنىمۇ؟ بۇنىڭدىمۇ ئىككى خىل كۆز قاراش بار: توغرىسى: سۇنى ئىستېمال قىلىش.

گۇمانىچە: «سۇ بىلەن» دېگىنى «سۇنى سەدىقە قىلىپ» دېگىنى دەپ قارىغانلارغا قىزىتمىغا سۇ ئىشلىتىش مەسىلىسى مۇجىمەل تۇيۇلۇپ، ھەدىسىنىڭ ھەقىقىي سەۋەبىنى چۈشىنىشكە، رەت قىلاي دېسە ئېتىقادقا خىلاپ، شۇڭا ئۇنى ئۆزلىرىچە «سەدىقە» تەرەپكە بۇرىغان گەپ.

ئەمما ئۇلارنىڭ گېپىنىڭ يەنە بىر تەرەپتىن ئاساسىي بار. چۈنكى مۇكاپات - قىلغان ئىشقا قارىتا بولىدۇ. ئۇ (كېسەل) - ئۆسۈزلارنىڭ يالقۇنچاپ تۇرغان ئۆسۈزلۈقنى مۇزدەك سۇ بىلەن پەسەيتسە ئاللاھ تائالا ئۇنىڭ قىزىتمىسىنىڭ يالقۇنچاپ تۇرغان ئوتىنى پەسەيتىدۇ.

خۇلاسىلانغاندا: بۇ ھەدىسىدىكى «سۇ بىلەن» دېگىنى «سۇنى ئىستېمال قىلىپ» دېگىنىدۇر.

ئەنە س ئىبنى مالىك رەزىيەللاھۇ ئەنھۇنىڭ ھەدىسىدىمۇ پەيغەمبەر ئەلەيھىسسالام مۇنداق دېگەن: «ئەگەر بىرىڭلار قىزىپ قالسا ئۇنىڭغا ئۈچ كېچە سەھەردە سوغۇق سۇ سېپىڭلار» [مۇستەدرەك 200/4]

ئەبۇ ھۇرەيرە رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «قىزىتما - جەھەننەمدىن پۈۋلەپ چىقىرىلغان، ئۇنى سوغۇق سۇ بىلەن ئۆچۈرىڭلار». [ئىبنى ماجە 3475]

سەمۇرە ئىبنى جۇندۇب رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام مۇنداق دېگەن: «قىزىتما (تەپ) دوزاخ ئوتىدىن بىر پارچىدۇر، ئۇنى سوغۇق سۇ بىلەن سۇۋۇتۇڭلار. پەيغەمبەر ئەلەيھىسسالام قىزىپ قالسا بىر تۇلۇم سۇ ئەكەلدۈرۈپ بېشىغا قويۇۋاتتى ۋە يۇيۇۋاتتى». [مەجمە ئۆز زەۋائىد 94/5]

ئەبۇ ھۇرەيرە رەزىيەللاھۇ ئەنھۇنىڭ ھەدىسىدە مۇنداق دېيىلگەن: پەيغەمبەر ئەلەيھىسسالام بار سورۇندا قىزىتما (تەپ) كېسىلىنىڭ

پارىڭى بولۇپ قالدى، بىر ئادەم ئۇ كېسەلنى تىلاپ سۆكتى، پەيغەمبەر ئەلەيھىسسالام: «ئۇ (قىزىتما) نى سۆكمەڭلار، خۇددى ئوت تۆمۈرنىڭ كىرىنى يوقاتقاندا بەزگەك (تەپ) گۇناھلارنى يوقىتىدۇ» دېدى. [ئىبنى ماجە 3469]

قىزىتما بولغان ئادەم ناچار يېمەكلىكلەر يېمەي، مەنپەئەتلىك دورا ۋە ياخشى يېمەكلىكلەرنى يەيدۇ. بۇنىڭ بىلەن بەدەن بىر قېتىم ئارتۇق، مەينەت، كېرەكسىز ماددىلاردىن تازىلىنىدۇ، بۇ خۇددى تۆمۈر ئوتقا تاشلانغاندىن كېيىن ئۆزىدىكى ئارتۇق نەرسىلەرنى تاشلاپ ساپلاشقاندا بىر ئىش. بۇ يەردە ئاجايىپ بىر ئوخشىتىش بار: مەزكۇر كېسەل سەۋەبىدىن بەدەننىڭ قانداق تازىلىنىدىغانلىقى تەۋپىلارغا مەخپىي ئەمەس. بۇ كېسەلنىڭ قەلبنى قانداق تازىلايدىغانلىقىنى قەلب دوختۇرلىرى خۇددى پەيغەمبەر ئەلەيھىسسالام خەۋەر بەرگەندەك ناھايىتى ئوبدان بىلىدۇ. ئەگەر قەلب كېسىلى كېسەلدىن ساقىيىشقا كۆزى يەتمەي مەيۈسلەنگەندە بۇخىل ئىلاج پايدا قىلمايدۇ.

قىزىتما بەدەنگىمۇ، قەلب (روھ) گىمۇ مەنپەئەت قىلىدۇ. ئۇنى سۆكۈش ھەددىدىن ئاشقانلىق ۋە ئۆز-ئۆزىگە زۇلۇم قىلغانلىق... مەن قىزىتما بولۇپ يېتىپ قالغاندا بەزى شائىرلارنىڭ قىزىتمىنى سۆكۈپ يازغان مۇنۇ شېئىرنى ئەسلەپ قالدۇم:

گۇناھلارنى يوقاتقۇچى قىلدى مېنى زىيارەت،

قۇرۇپ كەتسۇن زىيارىتىڭ سالىدىڭ ماڭا رىيازەت!

دېدى ماڭا قايتاشدا: بارمۇ گەپ - سۆز ئامانەت؟

دېدىم: قايتا يولمىغىن، خۇدايمغا ئامانەت!

مەن دەيمەن: شۇ شائىر قۇرۇپ كەتسۇن! چۈنكى ئۇ پەيغەمبەر ئەلەيھىسسالام سۆكۈشتىن چەكلىگەن نەرسىنى سۆكتى، ئەسلىدە ئۇ مۇنداق دېيىش كېرەك ئىدى:

گۇناھلارنى يوقاتقۇچى قىلدى مېنى زىيارەت،

مەرھابا خۇش كېلىپسىز، كەلمىگىز ئادالەت!

دېدى ماڭا قايتاشدا: بارمۇ گەپ - سۆز ئامانەت؟

دېدىم: بۇنچە ئالدىراپسىز، يەتمىگەندۇ مالا مەت؟

شۇندىلا كېسىلى تېز ساقىياتتى، مەنمۇ تېزلا ساقايدىم.

ساغلاملىق دەرىجىسى ماڭا مەلۇم بولمىغان بىر ھەدىسىدە: «بىر كۈنلۈك بەزگەك - بىر يىللىق گۇناھقا كەففارەت بولىدۇ» دېيىلگەن. بۇ ھەدىسىنىڭ ئىككى خىل ئېھتىماللىقى بار:

بىرى - قىزىتما - ئادەم بەدىنىدىكى بارلىق ئەزا ۋە ئۆيلەرگە كىرىدۇ، ئۇلارنىڭ سانى ئۈچ يۈز ئاتمىش، دېمەك: ھەربىر ئەزا ئۈچۈن بىر كۈنلۈك گۇناھ كەففارەت بولىدۇ.

ئىككىنچىسى - قىزىتمىنىڭ تەسىرى بىر يىلغىچە بەدەندىن چىقىپ كەتمەيدۇ، خۇددى پەيغەمبەر ئەلەيھىسسالام بىر ھەدىستە ئېيتقاندەك: «ھاراق ئىچكەن ئادەمنىڭ قىرىق كۈنلۈك نامىزى قوبۇل بولمايدۇ». [ئىبنى ماجە 3377] (سەۋەبى: ھاراقنىڭ تەسىرى بەدەندە قىرىق كۈندە ئاران يوقىلىدۇ - ت).

ئەبۇ ھۈرەيرە رەزىيەللاھۇ ئەنھۇ مۇنداق دېگەن: مەن كېسەللىكلەر ئارىسىدا قىزىتمىنى ئەڭ ياخشى كۆرىمەن، چۈنكى ئۇ ھەر بىر ئەزايمغا كىرىدۇ، شۇنىڭ بىلەن ئاللاھ تائالا ھەر بىر ئەزايمغا تېگىشلىك ئەجرىنى بېرىدۇ.

«تەرمىزى» دا رافئى ئىبنى خەدىج رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئەگەر بىرىڭلارغا قىزىتما (بەزگەك) تەگسە - قىزىتما دوزاق ئوتىدىن بىر پارچە ئوت - ئۇنى سوغۇق سۇ بىلەن ئۆچۈرسۇن، بامداتتىن كېيىن قۇياش كۆتۈرۈلۈشىدىن ئىلگىرى، ئاللاھنىڭ نامى بىلەن: «ئى ئاللاھ! بەندەڭگە شىپالىق بەر، پەيغەمبىرىڭنىڭ راستلىقىنى ئىسپاتلا!» دېسۇن، ئاندىن ئۈچ كۈن سۇغا ئۈچ قېتىم چۈمۈلسۇن، ساقىيدۇ، ساقىيالمىسا بەش كۈن، بەش كۈندە ساقايمىسا يەتتە كۈن، يەتتە كۈندە ئاللاھنىڭ ئىزنى بىلەن ساقىيدۇ». [تەرمىزى 1860 - ھەدىس]

مەن دەيمەن: بۇنداق قىلىش ياز ۋاقتىدا، ئىسسىق رايونلاردا، يۇقىرىقى شەرتلەر بىلەن مەنپەئەت قىلىدۇ. سەھەر ۋاقتىدا سۇ ئەڭ

سوغۇق بولىدۇ، چۈنكى ئۇ سۇ ئۇ ۋاقتتا كۈنى كۆرمىگەن، يەنە بىر تەرەپتىن بەدەندىكى قۇۋۋەت بۇ ۋاقتتا تولۇق بولىدۇ، ئۇيىقا جايدا، جاھان تىنچ، ھاۋا سوغۇق، دېمەك، كېسەلگە قارشى تۇرۇش كۈچى ۋە دورا كۈچى (سوغۇق سۇ) بىر يەرگە كەلگەندە ئۇشتۇمتۇت (تاسادىپىي) قىزىتمىنى ئۆچۈرۈپ تاشلايدۇ، بۇنىڭ ئۈچۈن چوقۇم بەدەندە ئىششىق، ناچار خىلىتلار، بۇزۇق ماددىلار بولماسلىقى كېرەك. ھەمدە ھەدىستە تىلغا ئېلىنغان كۈنلەرنىڭ بىرىدە بولۇشى كېرەك، چۈنكى ئۇ كۈنلەردە جىددىي كېسەللەردە بىردىنلا ئۆزگىرىش بولىدىغان كۈنلەردۇر، بولۇپمۇ يۇقىرىدا تىلغا ئېلىنغان رايونلاردا. سەۋەبى: ئۇ رايون كىشىلىرىنىڭ ئارىلاشما خىلىتلىرى زىل، مەنپەئەتلىك دورىلارنىڭ تەسىر قىلىنىشى تېز.

قورساق ئاغرىقىنى داۋالاش

«سەھىھ بۇخارى» ۋە «سەھىھ مۇسلىم» دا ئەبۇ سەئىد خۇدرى رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالامنىڭ يېنىغا بىر ئادەم كېلىپ: قېرىندىشىم قورسقىدىن شىكايەت قىلىۋاتىدۇ، دېدى. يەنە بىر رىۋايەتتە: قېرىندىشىمنىڭ قورسقى ئاغرىپ كەتتى دېدى، پەيغەمبەر ئەلەيھىسسالام: «ئۇنىڭغا ھەسەل ئىچكۈز!» دېدى، ئۇ ئادەم قايتىپ كېتىپ، كېيىن كەلدى ۋە ھەسەل بەرسەم ساقايمىدى، دېدى. يەنە بىر رىۋايەتتە: ھەسەل بەرسەم تېخىمۇ ئاغرىپ كەتتى، دېدى. ئۇ ئىككى ئۈچ قېتىم كەلدى. ھەر قېتىمدا پەيغەمبەر ئەلەيھىسسالام: «ھەسەل ئىچكۈز» دېدى. ئۇ يەنە ئۈچىنچى - تۆتىنچى قېتىم كېلىۋېدى پەيغەمبەر ئەلەيھىسسالام: «ئاللاھ راست گەپ قىلىدۇ، قېرىندىشىڭنىڭ قورسقى يالغانچىكەن» دېدى. «سەھىھ مۇسلىم» رىۋايىتىدە «قېرىندىشىمنىڭ ئاشقازىنى بۇزۇلۇپ، ھەزىم قىلىشى ناچارلاشتى دېدى» دېيىلگەن. [بۇخارى 5684 -، مۇسلىم 5781 - ھەدىس]

ھەسەلنىڭ مەنپەئەتى ناھايىتى كۆپتۇر، ئۇ تومۇر ۋە ئۈچەيلەردىكى پاسكىنا نەرسىلەرنى تازىلايدۇ، ئۇ يېسىمۇ، بەدەنگە سۇرسىمۇ بەدەنگە ھۆللۈك تاراتقۇچىدۇر. ياشانغانلارغا، بەلغەم مىزاجلارغا ۋە مىزاجى

ھۆل سوغۇقلارغا مەنپەئەت قىلىدۇ. ئۇ يەنە تەبئەتنى يۇمشىتىپ، ئارىلاشما قۇۋۋەتنى مۇھاپىزەت قىلىدۇ، يەنە ناچار دورىلارنىڭ تەسىرىنى كەتكۈزگۈچىدۇر. جىگەر ۋە كۆكرەكنى تازىلىغۇچىدۇر، سۈيدۈكنى راۋانلاشتۇرغۇچىدۇر. بەلغەمدىن بولغان يۆتەلگە مەنپەئەت قىلىدۇ، قىزىلگۈلنىڭ جەۋھىرى بىلەن قىزىق ئىچسە ھاشارەت چاققانغا ۋە ئەپيۇن خۇمارغا پايدا قىلىدۇ.

ئۇنى سۇ بىلەن ئارىلاشتۇرۇپ ئىچسە غالجىر كېسىلىگە، باكتىرىيەسىمان جانلىقلارنى (ياكى مۇخ) يەۋالغانلارغا مەنپەئەت قىلىدۇ. ئەگەر ئۇنىڭغا يۇمشاق گۆشنى ئارىلاشتۇرۇپ يېسە تېرىنىڭ يۇمرانلىقىنى ئۈچ ئاي ساقلايدۇ، ئەگەر ئۇنىڭغا تەرخەمەك، كاۋا ۋە پىدىگانى (چەيزە) نى ئارىلاشتۇرسا مېۋىلەرگە قارىغاندا ئالتە ئاي ئۇزاق ساقلايدۇ. جەسەتلەرنى ئۇنىڭ بىلەن يەنە ساقلىغىلى بولىدۇ، ئەگەر ھەسەلنى چاچقا ياكى بەدەنگە سۈرسە پىت ۋە سىركىنى يوقىتىدۇ. چاچنى ئۇزۇن، يۇمران، پارقىراق قىلىدۇ. كۆزگە سۈرمە قىلىپ سۈرىلسە كۆز قاراڭغۇلىشىشنى يوقىتىدۇ، ئۇنىڭ بىلەن چىش تازىلىسا چىش ئاقىرىپ، پارقىرايدۇ، چىش ۋە ئۇنىڭ مىلكىلىرىنى ئاسرايدۇ، ئۇ يەنە تومۇرلارنى ئاچىدۇ، ھەيزنى راۋانلاشتۇرىدۇ. ئۇنى يالاپ بەرسە شۆلگەيگە پايدا قىلىدۇ ۋە بەلغەمنى يوقىتىدۇ. ئاشقازاننىڭ سۇسلاپ كېتىشىنى ياخشىلايدۇ، ئۇنىڭدىكى ئارتۇق ماددىلارنى يوقىتىدۇ، ئاشقازاننى نورمال ھالەتتە قىزىتىدۇ. توسالغۇلارنى ئاچىدۇ، جىگەر، ئۆپكە، بۆرەكلەرگىمۇ مەنپەئەت قىلىدۇ، ئۇ جىگەر ۋە تالنىڭ توسۇلۇپ قېلىشىنى پەيدا قىلىدىغان تاتلىق نەرسىلەر ئىچىدە زىيىنى ئەڭ ئاز بولغان تاتلىق يېمەكلىكتۇر.

ئۇنىڭ زىيىنى ئاز، ئاپەتسىز، سەپرا مىزاجلەرگە زىيان قىلىدۇ، ئۇنىڭ چارىسى: ئاچچىقسۇ ئىستېمال قىلىش (سەپرا مىزاجلار ھەسەل يېسە ئاچچىقسۇ ئىچىشى كېرەك).

ئۇ (ھەسەل) يېمەكلىكلەر بىلەن يېمەكلىك، دورىلار بىلەن دورا، ئىچمىلىكلەر بىلەن ئىچمىلىك، تاتلىقلار بىلەن تاتلىق، مايلا (بەدەنگە سۈرىدىغان) بىلەن ماي، مۇپەررىھلار بىلەن مۇپەررىھتۇر، بىزگە ئۇنىڭدەك ئونئۆپرەسەل مەنپەئەتتىكى بار نەرسە بۇ ساھەدە

يارتىلمىدى، قەدىمقىلارغىمۇ پەقەت ھەسەللا يۆلەنچۈك بولدى، قەدىمقىلار كىتابىدا پەقەت ھەسەللا بار، شېكەرنىڭ گېپى يوق، چۈنكى شېكەر يېقىنقى زاماندا پەيدا بولغان.

پەيغەمبەر ئەلەيھىسسالام: ئېغىزغا سۇ يىغىلىدىغان بولۇپ قالسا ھەسەل ئىچەتتى، سالامەتلىكنى ئاسراشتا بۇنىڭ بەدىئىي بىر سىرى بولۇپ بۇنى پەقەت ئەقىل ئىگىلىرىلا بىلەلەيدۇ. ئاللاھ خالىسا بىز بۇنى سالامەتلىكنى ئاسراش پەسىلىدە بايان قىلىمىز.

ئەبۇ ھۇرەيرە رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «بىر ئادەم ھەر ئايدا ئۈچ قېتىم ئەتىگەندە ھەسەل يىلاپ بەرسە چوڭ كېسەللەرگە قالمايدۇ» [ئىبنى ماجە 3450 - ھەدىس]

يەنە بىر ھەدىسدە: «سىلەر ئىككى شىپانى چىڭ تۇتۇڭلار، بىرى ھەسەل، يەنە بىرى قۇرئان». [ئىبنى ماجە 3452 - ھەدىس]

بۇ يەردە پەيغەمبەر ئەلەيھىسسالام ئىنسانىي داۋالاش بىلەن ئىلاھىي داۋالاشنى، بەدەننى داۋالاش بىلەن روھنى داۋالاشنى، يەرنىڭ دورىسى بىلەن ئاسماننىڭ دورىسىنى بىرلەشتۈردى!...

يۇقىرىقىلارنى تەپسىلىي بىلگەن بولسىڭىز، پەيغەمبەر ئەلەيھىسسالام ھەسەل بۇيرۇپ بەرگەن ھېلىقى كېسەلنىڭ قورسىقى كۆپۈپ ئېسىلىپ كەتكەن، پەيغەمبەر ئەلەيھىسسالام ئۇنىڭ ئۈچەي ۋە ئاشقازىنىدىكى يىغىلىپ قالغان ئارتۇق نەرسىلەرنى يوقىتىش ئۈچۈن ھەسەل ئىچىشكە بۇيرىغان. چۈنكى ھەسەلنىڭ ھەيدەش ۋە يوقىتىش ئالاھىدىلىكى بار، ئۇ ئادەمنىڭ ئاشقازىنىدا شىلمىسىمان ئارىلاشمىلار بولۇپ، شىلمىسىمان ئارىلاشما ئاشقازاندا يېمەكلىكنىڭ ئورۇن ئېلىشىنى چەكلەيدۇ، ئۇچاغدا ئاشقازان لۇگىگە ئۇخشاش ساڭگىلايدۇ، ئۇنداق ئاشقازانغا شىلمىسىمان ئارىلاشما قوشۇلسا ئاشقازاننىمۇ بۇزىدۇ، ئۇنىڭدىكى يېمەكلىكنىمۇ (ھەزىم قىلىنماي تۇرۇپ) بۇزىدۇ... بۇ ئارىلاشمىلارنى ھەيدەپ چىقىرىش ئۈچۈن، ھەسەل ئەڭ ياخشى دورا بولىدۇ، بولۇپمۇ قايناقسۇ بىلەن ئارىلاشتۇرۇلسا.

پەيغەمبەر ئەلەيھىسسالامنىڭ قايتا - قايتا ھەسەل ئىچىشكە بۇيرۇشىدا يەنە بىر بەدئىي ھېكمەت بار، ئۇ بولسىمۇ: كېسەللىك ئەھۋالىغا قاراپ دورىنىڭ مىقدارى بولۇشى كېرەك. دورا ئاز بولۇپ قالسا كېسەللىك يوقالمايدۇ. دورا جىق بولۇپ كەتسە ئادەمنى ماغدۇرسىز قىلىپ قويدۇ، ئاندىن يېڭى بىرخىل كېسەلگە گىرىپتار قىلىپ قويدۇ. پەيغەمبەر ئەلەيھىسسالام ئۇنى ھەسەل ئىچىشكە بۇيرىغاندا ئۇ كېسەلگە قارشى تۇرالغۇدەك مىقداردا بەرمەي ئاز بېرىپ قويغان، ئۇ پەيغەمبەر ئەلەيھىسسالامنىڭ يېنىغا كەلگەندە پەيغەمبەر ئەلەيھىسسالام ئۇنىڭ ئاز بېرىپ قويغانلىقىنى بىلگەن ۋە يەنە بېرىشنى بۇيرىغان، ئۇنىڭ قايتا - قايتا سورىشىدىن پەيغەمبەر ئەلەيھىسسالام ئۇنىڭغا كېسەلنى بىر تەرەپ قىلغۇدەك دەرىجىدە دورا مىقدارىنى دەپ بەردى. كېسەللىك مىقدارى بىلەن دورا ئىچىلىۋېدى ئۇ كېسەلدىن ساقايدى. دورىلارنىڭ مىقدارى ۋە خارەكتېرىنى، كېسەللىك ۋە كېسەلنىڭ قۇۋۋەت مىقدارىنى ئېتىبارغا ئېلىش - تىبابەتتىكى ئەڭ چوڭ قائىدىلەرنىڭ بىرى.

پەيغەمبەر ئەلەيھىسسالامنىڭ «ئاللاھ راست ئېيتتى، قېرىندىشىڭنىڭ قورسىقى يالغانچى ئىكەن» دېگىنى مەزكۇر دورىنىڭ مەنپەئەت قىلىدىغانلىقىغا ئىشارەت. ئۇ ئادەمدە قالغان كېسەل دورىنىڭ ناچارلىقىدىن ئەمەس بەلكى «قورساقنىڭ يالغانچىلىقى» دىندۇر، يەنى: قورسىقىدا بۇزۇق ماددىلارنىڭ كۆپلىگىدىندۇر، ماددا كۆپ بولغاچقا دورىنى تەكرار بۇيرىدى.

پەيغەمبەر ئەلەيھىسسالامنىڭ داۋالىشى باشقا تۇپىلارنىڭ داۋالىشىغا ئوخشىمايدۇ. پەيغەمبەر ئەلەيھىسسالام قەتئىي ئىلاھى ئىشەنچ بىلەن داۋالايدۇ. چۈنكى ئۇنىڭ دورىلىرى ۋەھى ئىلاھىدىن سادىر بولغان، پەيغەمبەرلىك چىرىقىدىن ۋە كامىل ئەقلىدىن ئېلىنغان دورىلاردۇر. باشقىلارنىڭ داۋالىشى تولراق تەخمىن، گۇمان ۋە تەجرىبە بىلەندۇر.

پەيغەمبەرلىك داۋالاشنىڭ ئۈنۈمىنى كۆرەلمەيدىغانلارنىڭ كۆپ بولۇشى ئەجەپلىنەرلىك ئەمەس، چۈنكى بۇ دورىلاردىن ئۇ پەيغەمبەرنى ئېتىراپ قىلغان، دورىسىنىڭ شىپالىقىغا ئېتىقاد قىلغان

تولۇق ئىمان ۋە بويىسۇنۇش بىلەن قوبۇل قىلغان ئادەملەرلا مەنپەئەت ئالدى، مانا بۇ قۇرئان (قەلبلەردىكى ھەممىگە شىپا) يۇقىرىقىدەك قوبۇل قىلىنمىسا قەلبلەرگە ھەرگىزمۇ شىپا بولمايدۇ. بەلكى مۇناپىقلارنىڭ نىجىسلىقىغا نىجىسلىق قوشىدۇ، كېسەللەرگە كېسەل قوشىدۇ، بۇ ئۇلۇغ قۇرئان روھى كېسەللەرگە ئېتىقادسىز مەنپەئەت قىلمىغان يەردە جىسمانى كېسەللەرگە قانداقمۇ مەنپەئەت قىلسۇن؟ پەيغەمبەرلىك تىبابىتى پەقەت پاكىز تەنلەرگىلا مۇناسىب كېلىدۇ، خۇددى قۇرئانمۇ پاكىز روھلارغا، ئويغاق قەلبلەرگە مۇناسىب كەلگەندەك.

كىشىلەرنىڭ پەيغەمبەرلىك تىبابىتىدىن يۈز ئۆرۈشى - شىپالىق قۇرئان بىلەن شىپا تېپىشىدىن يۈز ئۆرۈشىگە ئوخشاشتۇر. بۇلارنىڭ ھەممىسىدە دورىنىڭ كەمچىلىكى يوق! بەلكى ئۇلارنىڭ تەبىئەتلىرى نىجىس، داۋالاش ئورنى بۇزۇق، قوبۇل قىلىش ئىقتىدارى يوقالغان. پەيغەمبەر ئەلەيھىسسالامنىڭ «ئاللاھ راست ئېيتتى» دېگىنى مۇنۇ ئايەتكە ئىشارەت: ﴿ئۇنىڭ (يەنى ھەسەل ھەرىسىنىڭ) قارىندىن ئىنسانلارغا شىپا بولىدىغان خىلمۇ - خىل رەڭلىك ئىچىملىك (يەنى ھەسەل) چىقىدۇ﴾ [سۈرە نەھل 69 - ئايەتنىڭ بىر قىسمى]

ۋابا ۋە ئۇنى داۋالاش ھەققىدە ئۇنىڭدىن بېھزەر قىلىش توغرىسىدا

«سەھىھ بۇخارى» ۋە «سەھىھ مۇسلىم» دا ئامىر ئىبنى سەئىد ئىبنى ئەبى رەزىيەللاھۇ ئەنھۇ دادىسىنىڭ ئۇسامە ئىبنى زەيد رەزىيەللاھۇ ئەنھۇدىن مۇنداق سورىغانلىغىنى ئاڭلىغان: پەيغەمبەر ئەلەيھىسسالامدىن ۋابا ھەققىدە نېمىنى ئاڭلىدىڭ؟ ئۇسامە مۇنداق دېدى: پەيغەمبەر ئەلەيھىسسالام مۇنداق دېگەن: «ۋابا يەھۇدىلاردىن بىر تائىپىگە ۋە سىلەردىن ئىلگىرىكى كىشىلەرگە ئەۋەتىلگەن بالا - قازا. بىرەر جايدا ۋابا بارلىقىنى ئاڭلىساڭلار ئۇ يەرگە كىرمەڭلار، ئەگەر سىلەر بار يەردە ۋابا بولۇپ قالسا ئۇ يەردىن قېچىپ چىقىماڭلار».

[بۇخارى 3473 -، مۇسلىم 5733]

يەنە «سەھىھ بۇخارى» ۋە «سەھىھ مۇسلىم» دا ئەنەس ئىبنى

مالىك رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ۋابا ھەر بىر مۇسۇلمان ئۈچۈن شېھىتلىق مەقامىنى بېرىدۇ». [بۇخارى 5732 -، مۇسلىم 4921 - ھەدىس]

تۈپلەر نەزىرىدە ۋابانىڭ ئالامەتلىرى مۇنداق: ئۇ ئادەم ئۆلىدىغان يامان سۈپەتلىك ئىششىق بولۇپ، پۈتۈن بەدەن قىزىپ قاتتىق ئاغرىدۇ، ئادەتتىكىدىن ئالاھىدە ئىششىق كېتىدۇ، ئەتراپىدىكى نەرسىلەر قارا، يىشىل ۋە رەڭسىز بولۇپ كۆرىنىدۇ. بەدەن تېشىلىپ، جاراھەت پەيدا بولىدۇ، ئاساسەن ئۈچ جاي يىرىگىدايدۇ: قولىتۇق، بۇرۇننىڭ ئۈچى ۋە گەردەن (پاتاڭ).

ئائىشە رەزىيەللاھۇ ئەنھۇنىڭ ھەدىسىدە ئۇ پەيغەمبەر ئەلەيھىسسالامدىن سورىغان: ۋابا دېگەن نېمە؟ پەيغەمبەر ئەلەيھىسسالام جاۋاب بېرىپ: «ئۇ تۈگىنىڭ بېزىگە ئوخشاش بىر بەز بولۇپ، قورساق پەردىسى ۋە قولىتۇقتا پەيدا بولىدۇ» دېگەن. [مۇسنىەدى ئەھمەد 145/6 ۋە 255]

تۈپلەر مۇنداق قارايدۇ: گەردەن، قۇلاقنىڭ ئارقى، بۇرۇننىڭ ئۈچىغا يىرىگىلىق بىر نەرسە چىقسا ھەممىسىلا بۇزۇق جىنىس بولسا، بۇ - ۋابادۇر. ئۇنىڭ سەۋەبى: قان بۇزۇلۇپ چىرىشكە باشلىغانلىقىدىندۇر، ئۇ ئەتراپنى بۇزۇپ ماڭدۇ، كېسەللىك باكتېرىيىسى قان ۋە يىرىگىنى تاللايدۇ، يۈرەكنى ناچار ھالەتكە ئەكېلىدۇ، شۇنىڭ بىلەن ياندۇرۇش، يۈرەك تېز سوقۇش، ھۇشىدىن كېتىش قاتارلىقلار يۈز بېرىدۇ.

ۋابا گەرچە يامان ھالەتكە ئۆزگەرگەن ئىششىقلارنى ھەتتا ئۆلۈم خەۋىپىنى كەلتۈرگەن كېسەللەرنىڭ ھەممىسىگە قارىتىلغان بولسىمۇ لېكىن ئۇ بەزىلىك گۆشلەردە پەيدا بولىدۇ. ئۇنىڭ ناچار ھالىتى تۈپەيلى ئۇنى پەقەت كېسەلگە قارشى تۇرۇش كۈچى ئاجىز ئەزالارلا قوبۇل قىلىدۇ. قولىتۇق ۋە قۇلاقنىڭ ئارقىسىدا پەيدا بولغىنى (باشقا يېقىن بولغاچقا) ئەڭ يامىندۇر. بۇ كېسەللەردە قىزارغىنى سەل ياخشىراق، ئاندىن قالسا سارغايغىنى، ئەمما قارىدىسا ئۇنىڭدىن ھېچكىم قۇتۇلالمايدۇ.

ۋابادا يامان خارەكتېرلىك يىرىڭلاش، جاراھەت، ئىششىق...لار يۇقىرىدا بىز دەپ ئۆتكەن جايلاردا پەيدا بولىدۇ. يۇقىرىقى ئالامەتلەر ۋابا ئۆزى بولماستىن ۋابانىڭ تەسىرىدۇر. تىۋىپلار ۋابانىڭ سىرتقى ئالامەتلىرىنى كۆرۈپ ماھىيىتىنى بىلەلمىگەچكە ئۇنى ۋابا دەپ ئاتاشقان.

ۋابادىن ئۈچ نەرسە كۆزدە تۇتۇلغان:

1. يۇقىرىدا تىلغا ئېلىنغان سىرتقى ئالامەتلەر.
 2. ئۆكپەسىدىن پەيدا بولغان ئۆلۈم. شۇڭا ھەدىسىدە «ۋابا ھەربىر مۇسۇلمان ئۈچۈن شېھىتىلىك مەقامى بېرىدۇ» دېيىلگەن.
 3. مۇشۇ كېسەلنى كەلتۈرۈپ چىقارغان ئەمەلىي سەۋەب.
- سەھىھ ھەدىسلەردە شۇنداق دېيىلىدۇ: «ۋابا يەھۇدىيلارغا ئەۋەتىلگەن بالانىڭ قالدۇقى» [بۇخارى 3473 -، مۇسلىم 5733]، «ۋابا جىننىڭ سانجىقىنى» [مۇسنەدى ئەھمەد 395/4]، «ۋابا مەلۇم پەيغەمبەرنىڭ دۇئايى بەد قىلغىنى»...

مەزكۇر سەۋەبلەرنى تىۋىپلار رەت قىلىدىغان ياكى قوبۇل قىلىدىغان دەلىللەرگە ئىگە ئەمەس، پەقەت پەيغەمبەرلەرلا غايىبىتىن خەۋەر قىلالايدۇ. ۋابا ھەققىدىكى ھەدىسلەردە روھنىڭ مۇناسىۋىتىنى ئىنكار قىلىدىغان گەپ يوق، روھلارنىڭ ئادەم تەبىئىتىگە، كېسەللىكلەرگە، ھالاكەتكە تەسىر قىلىدىغانلىقىنى پەقەت روھ، بەدەن ۋە ئۇنىڭ ئادەم تەبىئىتىگە بولغان تەسىرىنى بىلمەيدىغان نادان ئادەملەرلا ئىنكار قىلىدۇ.

ۋابا پەيدا بولسا، ھاۋا بۇزۇلسا ئاللاھ تائالا ئادەم بەدىنىدە روھلارنىڭ ھەرىكەت قىلىش ھوقوقىنى بېرىدۇ. يەنە ناچار ھالەت شەكىللەندۈرىدىغان ناچار ماددىلار پەيدا بولغاندا روھلارغا ئاللاھدە ھەرىكەت ئىقتىدارى بېرىلىدۇ. بولۇپمۇ قان، سەپرا ۋە ئىسپىرما (مەنىي) دولقۇنلانسا (روھلانسا) شەيتانى روھلار ئۆز ساھىبىغا ئەنە شۇنداق يامان ئىللەتلەرنى كەلتۈرەلەيدۇ... بۇنىڭ ئۈچۈن، ئاللاھنى ئەسلىش، دۇئا قىلىش، ئاللاھقا يېلىنىش، تەزەررۇد قىلىش، سەدىقە قىلىش ۋە قۇرئان كەرىم ئوقۇش ئارقىلىق كۈچلۈك مۇداپىئە سېپى

قۇرۇش لازىم، شۇنداق قىلغاندا پەرىشتەۋى روھلار چۈشىدۇ ۋە نىجىس روھلارنى قوغلايدۇ. ئۇلارنىڭ يامانلىقىنى بېكار قىلىدۇ، تەسىرىنى يوقىتىدۇ. (ئاللاھ سانىنى بىلىدۇ) بىز نۇرغۇن قېتىم تەجرىبە قىلدۇقكى ئىنسان تەبىئىتىنى كۈچلەندۈرۈش ۋە ناچار خىلىتلارنى ھەيدەش جەھەتتە ياخشى روھلارنىڭ چۈشىشى ۋە يېقىنلىشىشىنىڭ ناھايىتى چوڭ تەسىرى بار... بۇ خىل داۋالاش ئۈنۈمى روھلار كۈچلىنىپ كەتمەستىن ئىلگىرى بولىدۇ. ئاللاھ تەۋپىق بەرگەن ئادەم يامانلىقنىڭ سەۋەبلىرىنى سەزگەن ھامان، يامانلىقتىن مۇداپىئەلىنىشكە ئالدىرايدۇ... «ئالدىنى ئېلىش ئەڭ ياخشى چارە» دۇر.

ئاللاھ تائالا ئۆز ئىرادىسى ۋە تەقدىرىنى ئەمەلگە ئاشۇرماقچى بولسا، بەندىنىڭ قەلبىنى ئۇنداق دورىلارنى تۇتۇشتىن، تەسەۋۋۇر قىلىشتىن ۋە غەيرەتكە كېلىشتىن غاپىل قىلىدۇ... ئۇ ھېچنىمىنى سەزمەيدۇ ۋە خالىمايدۇ، ئاللاھ ئىرادە قىلغان ئىش چوقۇم بولىدۇ.

بىز بۇ مەنالارنى ئاللاھ خالىسا دۇئا ۋە دەم سېلىش ۋە ياخشى ئىشلارنى قىلىش بىلەن كېسەل داۋالاش دېگەن بايتا تەپسىلى، ئوچۇق بايان قىلىمىز. بىز يەنە ئىنسان تەبىئىتىنىڭ روھلار تەسىرىگە قاتتىق ئۇچرايدىغانلىقىنى، دەم سېلىش، دۇئا، ئايەتلەرنىڭ ئەڭ كۈچلۈك دورا ئىكەنلىكىنى ھەتتا ئۆلۈمگە ئېلىپ بارىدىغان زەھەرنىڭمۇ قۇۋۋىتىدىن ئۈستۈن تۇرىدىغانلىقىنى بايان قىلىمىز.

مەقسەتكە كەلسەك: ھاۋانىڭ بۇزۇلۇشى ۋابا كېسىلىنىڭ مۇھىم ۋە ئەمەلى سەۋەبلىرىدىندۇر. ھاۋانىڭ ئەسلى جەۋھىرىنىڭ بۇزۇلۇشى ۋابانى كەلتۈرۈپ چىقىرىدۇ. ھاۋانىڭ بۇزۇلۇشى ئۇنىڭ جەۋھىرىنىڭ ناچارلىققا يۈزلىنىشىگە توسقۇنلۇق قىلىدۇ، چۈنكى ئۇنىڭغا چىرىش، سېسىش ۋە زەھەرلىنىش قاتارلىق ناچار خارەكتېر غالىپ كەلگەن. بۇ بىر يىلنىڭ ھەرقانداق ۋاقتىدا يۈز بېرىۋىرىدۇ. يازنىڭ ئاخىرى، كۈزدە كۆپرەك بولىدۇ، چۈنكى يازدا ئۆتكۈر ئۆتكۈنچى ئاجرالما ماددىلار بەدەندە يىغىلىپ قالىدۇ ۋە دەرھال تارالمايدۇ. كۈزدە ھاۋا سوغۇق، ياز ۋاقتى تارىلىشقا تېگىشلىك ئاجرالما ۋە ھورلارنىڭ تارالماسلىقى سەۋەبىدىن ئۇ نەرسىلەر بەدەندە قىزىپ، چىرىدۇ... شۇنىڭ بىلەن

چىرىتما كېسەللىكلەر پەيدا بولىدۇ. بولۇپمۇ چىرىندى ماددا قوبۇل قىلىشقا تەييار، ئەۋرىشىم، ھەرىكىتى ئاز، ماددىلىرى كۆپ بەدەنگە يولۇقسا يوقىلىش قىيىنغا توختايدۇ... ۋابادىن سالامەت قالىدىغان ئەڭ ياخشى پەسىل ئەتىياز پەسىلىدۇر.

بۇقرا تەبىئىيەت دېگەن: كۈزدە كېسەللىكلەر قاتتىق بولىدۇ، ھەتتا ئۆلۈمنى كەلتۈرىدۇ، ئەمما ئەتىياز بولسا ئەڭ ياخشى ۋاقىت، ئۆلۈممۇ ئاز بولىدۇ.

شۇڭا دورىخانا ۋە ئۆلۈك ئۈزۈتۈش خادىملىرى ئەتىياز ۋە يازدا كۈزدە بېرىش شەرتى بىلەن قەرز ئالىدۇ، كۈز پەسلى ئۇلار ئۈچۈن باھار بولىدۇ، ئۇلار كۈزنى تەقەززالىق بىلەن كۈتىدۇ.

ھەدىستە «يۇلتۇز چىقسا ھەرقانداق شەھەردىن ئاپەت كۆتىرىلىدۇ» [ئىسپىھان تارىخى 121/1] دېيىلگەن. بۇ ھەدىستىكى يۇلتۇز «ئۆكەر يۇلتۇزى» دەپ قارالدى. بەزىلەر: ئەتىيازدا ئۆسۈملۈكلەرنىڭ چىقىشى دەپ قارايدۇ. ئايەتتە مۇنداق دەپ كەلگەن: ﴿ئوت - چۆپلەر، دەل - دەرەخلەر سەجدە قىلىدۇ (يەنى ئاللاھنىڭ ئىرادىسىگە بويسۇنىدۇ)﴾ [سۇرە «رەھمان» 6 - ئايەت]. ئۆسۈملۈك بىخىلايدىغان ۋاقىت دەل ئەتىياز پەسلى بولۇپ، باھار پەسلى كېسەللىكلەر يوقىلىدىغان چاغدۇر. ئەمما سەھەردە ئۆكەر چىقىدىغان چاغ بولسا كېسەللىك ئەڭ كۆپىيىدىغان چاغدۇر.

تەمىمىي «مەڭگۈ ياشاش ئاساسى» دېگەن كىتابىدا مۇنداق دەيدۇ: بىر يىل ئىچىدە بەدەنگە ئاپەت كېلىدىغان ئەڭ قاتتىق ۋە يامان ئىككى ۋاقىت بار. بىرى - سەھەر ۋاقتىدا ئۆكەر يوقىلىدىغان چاغ، يەنە بىرى - ئۆكەرنىڭ كۈن چىقىش ئالدىدا شەرىق تەرەپتىن ئاي چىقىدىغان ئورۇندىن چىقىدىغان ۋاقتى، لېكىن ئۆكەرنىڭ چىققان چىغىدىكى ئاپىتى ئولتۇرغان چىغىدىكى ئاپىتىدىن ئازراق بولىدۇ.

ئەبۇ مۇھەممەد ئىبنى قۇتەيبە مۇنداق دېگەن: ئۆكەر كىشىلەرگە ئاپەت يەتكەندىلا كۆتىرىلىدۇ ياكى يىراقلىشىدۇ، تۆگە (يۇلتۇز نامى) نىڭ ئولتۇرىشى چىقىشىدىن ئاپەتلىك. ھەدىستە ئۈچىنچى كۆز قاراش بار: ئېھتىمال ئەڭ توغرىسى شۇ بولسا كېرەك: «يۇلتۇز» دىن ئۆكەر ئىرادە قىلىنغان، «ئاپەت» دىن قىش ۋە ئەتىيازنىڭ بېشىدا زىرائەت ۋە

مېۋىلەر ئۇچرايدىغان ئاپەت كۆزدە تۇتۇلغان .

دېمەك ، مەزكۇر ۋاقىتلاردا ئۆكەر چىقسا خاتىرجەملىك ھاسىل بولدى ، شۇنىڭ ئۈچۈن پەيغەمبەر ئەلەيھىسسالام مېۋىلەرنى پىششىقتىن ئىلگىرى سېتىش ۋە سېتىۋېلىشنى چەكلىدى . (سۆزىمىز پەيغەمبەر ئەلەيھىسسالامنىڭ ۋابا تارالغاندىكى سۆزى ھەققىدە كېتىۋاتىدۇ .)

پەيغەمبەر ئەلەيھىسسالام يۇقىرىقى ھەدىستە ئۆممەتنى ئىككى ئىشتىن قاتتىق توستى ، بىرى : ۋابا تارالغان يەرگە كىرمەسلىك ، يەنە بىرى : ۋابا تارالغان جايدىن چىقماسلىق . چۈنكى ۋابا بار يەرگە كىرىش ئۆزىنى بالاغا تۇتۇپ بېرىش ، ئۆزىنىڭ زىيىنىغا ياردەم بېرىش بولۇپ ھېسابلىنىدۇ . بۇ شەرىئەتكە ۋە ئەقىلغا خىلاپ . ۋابا بار يەرگە كىرمەسلىك ئاللاھ تائالا كۆرسەتكەن كېسەللىكنىڭ ئالدىنى ئېلىش بولۇپ ھېسابلىنىدۇ . ئەمما ۋابا تارالغان يەردىن چىقماسلىق ئىككى مەقسەت ئۈچۈندۇر : بىرى - ئاللاھقا ئىشەنچ قىلىش ، تەۋەككۈل قىلىش ، ئۇنىڭ ھۆكۈمىگە رازى بولۇش . ئىككىنچىسى - تىبابەتنىڭ يول باشچىلىرى مۇنداق دەيدۇ : ۋابادىن ئېھتىيات قىلغان ھەرقانداق ئادەمگە شۇ زۆرۈر بولىدۇكى : بەدەندىن ئارتۇق ھۆلۈكنى چىقىرىۋەتكەن ، تاماقنى ئازلاتقاي ، ھەرخىل چارىلەر بىلەن بەدەننى قۇرۇتۇشقا ئورۇنغاي ، بولۇپمۇ چارچاش ۋە ھامامغا كىرىشتىن ھەزەر قىلغاي . . . چۈنكى بەدەندە يۇشۇرۇن كېسەل باكتېرىيىلىرى بولۇشى مۇمكىن ، ئۇ بەدەن چارچىغاندا ياكى يۇيۇنغاندا قوزغىلىدۇ ، چارچاش ياكى يۇيۇنۇش ئۇ باكتېرىيىنى ياخشى ئىمكانىيەت بىلەن تەمىن ئېتىدۇ ، بۇ چوڭ بىر ئىللەتنى سۆرەپ كېلىدۇ ، شۇڭا ۋابا تارالغاندا يۇرۇش - تۇرۇش ، ھەرىكەتلەرنى ئازايتىش كېرەك . خىلىتلارنىڭ نورمالسىزلىقىنى توختىتىش كېرەك . . . ھەممىگە مەلۇم ئاز ھەرىكەتلەر بىلەن ۋابا بار يەردىن چىقىپ كەتكىلى بولمايدۇ ، بۇ ھالەتتە قاتتىق ھەرىكەت ناھايىتى زىيانلىقتۇر .

بۇ سۆزلەر پىشقىدەم تۈپپىلار ۋە كېيىنكى ئالىملارنىڭ سۆزىدۇر . مانا ئەمدى ھەدىس شىرىپتىكى قەلب ۋە تەننى داۋالاش ۋە ياخشىلاشتىكى تىببى مەنا ئاشكارا بولدى .

پەيغەمبەر ئەلەيھىسسالامنىڭ «ۋابادىن قىچىپ چىقماڭلار» دېگەن سۆزى يۇقىرىدا دېيىلگەن گەپلەرنى بېكار قىلمايدۇ؟ ئۇ سۆزدە مەلۇم سەۋەبلەر تۈپەيلى چىقماقچى بولغانلارنى توسايدىغان ياكى سەپەر قىلغۇچىنىڭ سەپىرىنى داۋاملاشتۇرىشىنى چەكلەيدىغان سۆز ياكى مەنا يوققۇ؟ دېيىلسە - جاۋاب شۇكى: ھېچقانداق تىۋىپ ياكى باشقا بىراۋ: ئادەملەر ۋابا تارالغاندا بارلىق ھەرىكەتلىرىنى توختىتىپ، جانسىزلارغا ئوخشاش مىدىرلىماي تۇرسۇن دېمىدى... پەقەت ئىمكانىيەتنىڭ بېرىچە ھەرىكەتنى ئاز قىلسۇن، ۋابادىن قاچقان ئادەمنى ھەرىكەتلەندۈرۈۋاتقان نەرسە پەقەت قىچىش! ئۇنىڭ كۆپ ھەرىكەتلەرنى تاشلاپ جىم تۇرىشى ئۇنىڭ قەلبىگىمۇ، بەدىنىگىمۇ پايدىلىق. ئاللاھقا تەۋەككۈل قىلىشقا، ئۇنىڭ ھۆكۈمىگە تەسلىم بولۇشقا ئەڭ يېقىن، دېدى. ئەمما سەپەر قىلغۇچى، ھۈنەرۋەنلەردەك ھەرىكەت قىلمىسا بولمايدىغان كىشىلەرگە: ھەممە ھەرىكەتلىرىنى تاشلاڭلار دېيىلمەيدۇ. لېكىن ئارتۇق، ھاجەتسىز ھەرىكەتلەرنى تاشلاڭلار دېيىلسە بولىدۇ.

ۋابا تارالغان جايغا كىرىشنى چەكلەشتە بىر قانچە ھېكمەت بار:

- 1 - زىيانلىق سەۋەبلەردىن يىراق بولۇش.
- 2 - ھايات ۋە تۇرمۇشنىڭ ئاساسى بولغان سالامەتلىك ۋە خاتىرجەملىكنى چىڭ تۇتۇش.
- 3 - چىرىگەن ۋە بۇزۇلغان ھاۋانى سۈمۈرۈۋالمىغاي، بولمىسا كېسەل بولىدۇ.
- 4 - ۋابا تارالغان ئادەملەر بىلەن بىرگە بولسا ئۇلارنىڭ كېسىلىدەك كېسەلگە گىرىپتار بولۇپ قېلىشى مۇمكىن. ھەدىستە: «ۋاباغا يېقىن جايدا نابۇتلۇق بار» [ئەبۇ داۋۇد 3923 - ھەدىس] دېگەن.
- 5 - يۇقۇملىنىش ۋە يامان پال ئېلىشنىڭ ئالدىنى ئېلىش ئۈچۈن.

يىغىپ ئېيتقاندا ۋابا تارالغان يەرگە كىرىشتىن توساش، ئېھتىيات ۋە ئالدىنى ئېلىش، نابۇت بولىدىغان ئىشلارغا يولۇقماسلىق ئۈچۈندۇر.

ۋابا تارالغان جايدىن چىقىشتىن توساش بولسا - تەۋەككۈل قىلىش، رازى بولۇش، ئاللاھقا ھەممە ئىشنى تاپشۇرۇشقا بۇيرۇشتۇر. ئالدىنقىسى تەلىم - تەربىيە، كېيىنكىسى ئاللاھقا ئۆزىنى تاپشۇرۇشتۇر.

«سەھىھ بۇخارى» دا مۇنداق ھەدىس بار: ئۆمەر ئىبنى خەتتاب رەزىيەللاھۇ ئەنھۇ شامغا چىقتى، ئۇ «سەرغ» دېگەن يەرگە كەلگەندە ئەبۇ ئۆبەيدە ئىبنى جەرراھ رەزىيەللاھۇ ئەنھۇ ھەمراھلىرى بىلەن ئۇچرىدى ۋە شامدا ۋابا تارالغانلىقىنى خەۋەر قىلىشتى. ئۇلار شامغا كىرىش - كىرمەسلىك ھەققىدە تالاش - تارتىش قىلىشتى، ئۆمەر ئىبنى خەتتاب رەزىيەللاھۇ ئەنھۇ ئابدۇللاھ ئىبنى ئابباس رەزىيەللاھۇ ئەنھۇغا: دەسلەپكى مۇھاجىرلارنى چاقىرىغىن، دېدى. ئۇلارنى چاقىرىپ كەلدى، مەسلىھەت سورىدى، ئۇلارنىڭمۇ بەزىسى: نىيەت قىلغان ئىكەنمىز قايتمايلى دېسە، بەزىسى: سەن بىلەن باشقا ئادەملەرمۇ بار، ئۇلار پەيغەمبەر ئەلەيھىسسالامنىڭ ساھابىلىرى، ئۇلارنى بۇ ۋاباغا ئىتتەرمەيلى دېيىشتى... ئۆمەر: تارقىلىڭلار، دېدى. ئاندىن ماگا: ئەنسارىلارنى چاقىرىڭلار دېدى، ئابدۇللاھ ئىبنى ئابباس ئۇلارنى چاقىردى، مەسلىھەت سالدى، ئۇلارمۇ مۇھاجىرلاردەك تالاش - تارتىش قىلىشتى. ئۆمەر رەزىيەللاھۇ ئەنھۇ ئۇلارنىمۇ تارقىتىۋەتتى ۋە ماگا: قۇرەيشنىڭ پىشقەدەملىرىنى چاقىرىڭلار، دېدى. ئۇلار ئىختىلاپسىز ھالدا بىردەك: كىشىلەر بىلەن قايتقىن، بۇ ۋاباغا ئۇلارنى ئىتتىرمە دېيىشتى.. ئۆمەر رەزىيەللاھۇ ئەنھۇ كىشىلەرنى چاقىرىپ: مەن ئارقىمغا قايتتىمەن، سىلەرمۇ قايتتىڭلار، دېدى. ئەبۇ ئۆبەيدە ئىبنى جەرراھ رەزىيەللاھۇ ئەنھۇ: ئىي مۆئمىنلەرنىڭ ئەمرى! ئاللاھنىڭ تەقدىرىدىن قاچامسەن؟ دېدى، ئۆمەر: بۈگۈنكى باشقا بىرسى دەپ قالغان بولسا ئىي ئەبۇ ئۆبەيدە! ھەئە! ئاللاھنىڭ تەقدىرىدىن ئاللاھنىڭ تەقدىرىگە قاچىمىز، ئۇيلاپ باق! ئەگەر تۈگەڭ بىلەن بىر يەرگە چۈشسەڭ، ئۇ يەردە ئىككى پارچە يەر بار، بىرى مول ئوت بار، يەنە بىرى قۇرۇق يەر، سەن ئەگەر تۈگەڭنى ئوت بار يەردە باقساڭ ئاللاھنىڭ تەقدىرى بىلەن باقسەن، قۇرغاق يەردە باقساڭمۇ ئاللاھنىڭ تەقدىرى بىلەن باقسەن ئەمەسمۇ؟! دېدى. شۇ ئارىدا ئابدۇراھمان ئىبنى ئەۋىن رەزىيەللاھۇ ئەنھۇ كەلدى، ئۇ بىر ئىش ئۈچۈن

نەق مەيداندا يوق ئىدى. ئۇ كېلىپ مۇنداق دېدى: بۇ ھەقتە مەندە ئىلىم بار، مەن پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىغان: ئەگەر ۋابا سىلەر بار يەردە بولسا ئۇنىڭدىن قېچىپ چىقماڭلار، ئەگەر بىر يەردە ۋابا بارلىقىنى ئاڭلىساڭلار ئۇ يەرگە بارماڭلار. [بۇخارى 5729 - ھەدىس]

سۇلۇق ئىششىق (قورساق بوشلىقىغا سۇ يىغىلىش) كېسىلى ۋە ئۇنى داۋالاش

«سەھھە بۇخارى» ۋە «سەھھە مۇسلىم» دا ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: «ئۆرەينە» ۋە «ئۆكەل» قەبىلىسىدىن بىر توپ كىشىلەر پەيغەمبەر ئەلەيھىسسالامنىڭ يېنىغا كەلدى، ئاندىن مەدىنىدىن زېرىككەندەك بولدى، (ئۇلارغا كېسەل تەككەن ئىدى) ئۇلار پەيغەمبەر ئەلەيھىسسالامغا بۇ ئەھۋالنى شىكايەت قىلدى، پەيغەمبەر ئەلەيھىسسالام: ئۇنداق بولسا سەدىقە تۈگىلەرنى باقىدىغان جايغا بېرىڭلار ۋە ئۇنىڭ سۈيىدۈكلىرىدىن، سۈتلىرىدىن ئىچىڭلار! دېدى. ئۇلار پەيغەمبەر ئەلەيھىسسالام دېگەندەك قىلىپ ساقىيىۋالغاندىن كېيىن تۈگە باققۇچىلارنى ئۆلتۈرۈپ تۈگىلەرنى ھەيدەپ كەتتى، ھەمدە ئاللاھ ۋە ئۇنىڭ پەيغەمبىرىگە ئۇرۇش ئېلان قىلدى. پەيغەمبەر ئەلەيھىسسالام ئۇلارنىڭ ئىزىدىن ئادەم ئەۋەتتى، ئۇلار تۇتۇلدى، قوللىرى ۋە پۇتلىرى كېسىلدى، كۆزى ئۇيۇلدى ۋە ئۆلۈپ كەتكۈچە ئاپتاپقا تاشلاندى». [بۇخارى 5685 -، مۇسلىم 4329]

يۇقىرىدىكى كېسەللىك قورسىقىدا سۇ يىغىلىپ قېلىش كېسىلى ئىدى، چۈنكى «سەھھە مۇسلىم» رىۋايىتىدە «ئۇلار: بىز مەدىنىدىن زېرىكتۇق، قورساقلىرىمىز كۆپۈپ كەتتى، بەدەنلىرىمىز تىترەشكە باشلىدى» دېگەن ئىبارە بار.

سۇلۇق ئىششىق كېسىلى - خىلىتلىق كېسەل بولۇپ، ئۇنىڭ سەۋەبى: سوغۇق، غەيرى خىلىتلار ئەزالار ئارىسىغا كىرىدۇ - دە، شۇ يەرلەردە كۆپىيىدۇ، ئۇنىڭ كۆپىيىشى يا سىرتقى ئەزالارنىڭ ھەممىسىدە ياكى يېمەكلىك ۋە خىلىتلارنى بىر تەرەپ قىلىش ئورۇنلىرىدىن باشقا

يەرلەردە بولىدۇ. ئۇ ئۈچ قىسىم بولىدۇ:

- 1 - پۈتۈن بەدەنلىك سۇلۇق ئىششىق، بۇ ئەڭ يامىنى.
- 2 - قورساققا سۇ چۈشۈش.
- 3 - يەللىك ئىستىسقا كېسىلى.

بۇ كېسەللىكنى داۋالاشتا ئېھتىياجلىق بولغان دورىلار نورمال يۈرۈشتۈرۈش ۋە راۋانلاشتۇرۇشنى تەقەززا قىلىدىغان دورىلار بولغاچقا (بۇ خۇسۇسىيەت تۈگىنىڭ سۈيدۈك ۋە سۈتلىرىدە بار) پەيغەمبەر ئەلەيھىسسالام ئۇلارنى تۈگىنىڭ سۈيدۈكى ۋە سۈتىنى ئىچىشكە بۇيرىدى، چۈنكى سۈتلۈك تۈگىنىڭ سۈتى ھەيدەش، يۇمشىتىش، راۋانلاشتۇرۇش ۋە توسالغۇلارنى ئېچىش... ئالاھىدىلىكىگە ئىگە. بولۇپمۇ ئۇ ئەمەن، مايچىچەك، غاچچا، ئىزخىر...لارغا ئوخشاش ئىستىسقاغا پايدىلىق دورا ئۆسۈملۈكلىرىنى يېگەن تۈگە بولسا... بۇ كېسەللىك پەقەت جىگەردە چاتاق چىققاندىلا ئاندىن پەيدا بولىدۇ، ئۇنىڭ ئاساسلىقى توسۇلۇپ قېلىشىدىن بولىدۇ. ئەرەب سۈتلۈك تۈگىنىڭ توسالغۇلارنى ئېچىشتا رولى ناھايىتى چوڭ.

ئىمام رازى مۇنداق دەيدۇ: سۈتلۈك تۈگىنىڭ سۈتى جىگەر ئاغرىقى ۋە بۇزۇلغان مىزاجغا ناھايىتى پايدىلىق. ئىسرائىلى مۇنداق دەيدۇ: سۈتلۈك تۈگىنىڭ سۈتى سىڭىشلىك، كۆپ قىسمى سۇ، ئازراق قىسمى ئوزۇقلۇق، شۇڭا ئۇنىڭ ئارتۇق خىلىتلارنى سىلىقلاش، قورقساقنى بوشۇتۇش، توسالغۇلارنى ئېچىش ئالاھىدىلىكى بار. بۇنىڭ ئاساسى شۇكى - تەبىئى جانلىقلىق ھارارىتىنى ئاشۇرۇش ئۈچۈن ئۇ سۈت ئازغىنە تۇزلۇق، شۇڭا ئۇ جىگەرنى يۇمشىتىش، توسالغۇلارنى ئېچىش، تائامنىڭ قاتتىقلىرىنى (ئاشقازانغا يېڭى كىرگەن بولسا) پارچىلاش رولىغا ئىگە. ئۇ سۈتنىڭ ئىستىسقاغا پايدا قىلىدىغىنى يېڭى سېغىلىپ ئىسسىق چېغىدا بوتۇلاقنىڭ سۈيدۈكى بىلەن قوشۇلۇپ ئىچىلگىندۇر. بۇ بەدەندىكى تۇز تەركىبىنى ئاشۇرۇپ، ئارتۇق ماددىلارنى پارچىلاپ، قورساقنى بوشىتىدۇ. ئەگەر ئۇنىڭدىمۇ پەسلىمىسە (قويۇپ بەرمىسە) سۈرگە دورىلىرى ئىشلىتىش لازىم.

ئىبنى سىنا مۇنداق دەيدۇ: «سۈتنىڭ تەبىئىتى ئىستىسقانى

داۋالاشقا ئۇيغۇن كەلمەيدۇ دېيىش خاتا! تۆگە سۈتى پايدىلىق دورا، ئەگەر بىر ئادەم سۇ ۋە تاماق ئورنىدا تۆگە سۈتى ئىچسە ئورگانىزم سۇ ۋە تاماقتىن تەلەپ قىلغان نەرسىلەرنى مۇشۇ سۈتتىن تاپالايدۇ. بۇ بىر گۈرۈھ كىشىلەر ئىچىدە تەجرىبە قىلىنغان، ئۇلار زۆرۈرىيەت جەھەتتىن ئەرەب رايونلىرىغا بېرىپ ساقايغان... ئەڭ مەنپەئەتلىك سۈيدۈك - سەھرا تۆگىلىرىنىڭ سۈيدىكى. ئۇ تۆگىلەر ئەڭ ئالىي دەرىجىلىك تۆگىلەردۇر.

يۇقىرىقى ۋەقەلىك شۇنىڭغا دەلىللىكى: گۆشى يېيىلىدىغان ھايۋانلارنىڭ سۈيدىكى پاكىز ۋە ئۇنىڭ بىلەن داۋالىنىشقا بولىدۇ. چۈنكى ھارام نەرسىلەر بىلەن داۋالىنىش دۇرۇس ئەمەس. پەيغەمبەر ئەلەيھىسسالام ئۇلارنىڭ ئېغىزىنى (سۈيدۈكنى ئىچكەندىن كېيىن) چاقاشقا، كىيىم - كېچەكلىرىنىڭ سۈيدۈك تەككەن جايلىرىنى يۇيۇشقا بۇيرىمىدى... بايان قىلىشقا ھاجەت چۈشكەندە ئۇنى كېچىكتۈرۈش توغرا ئەمەس.

يەنە بۇ ۋەقەدىن: جىنايەتچىگە قىلغان جىنايەتكە ئۇخشاش جازا بېرىش كېرەك دېگەن ھۆكۈم چىقىدۇ، چۈنكى ئۇلار تۆگە باققۇچىلارنى ئۆلتۈرۈپ، كۆزلىرىنى ئويىۋالغان ئىدى.

يەنە بۇ ۋەقەدىن: بىر ئادەمنى توپلىشىپ ئۆلتۈرگەن بولسا، ھەممىسىگە جازا بېرىش كېرەك دېگەن مەنا چىقىدۇ.

يەنە بۇ ۋەقەدىن: بىر جىنايەتچىگە قىساس ۋە ھەد (ئۇرۇپ جازالاش) بىردەك كەلسە، ئىككىلىسى ئىجرا قىلىنىدۇ. چۈنكى پەيغەمبەر ئەلەيھىسسالام ئۇلارنىڭ پۇت - قولىنى كەستى، بۇ ئۇلارنىڭ ئاللاھ ۋە پەيغەمبەرگە قىلغان جۇرئىتى ئۈچۈن ئىدى. كېيىن ئۇنى ئۆلتۈردى، چۈنكى ئۇلار تۆگە باققۇچىنى ئۆلتۈرگەن ئىدى.

يەنە بۇ ۋەقەدىن: ئەگەر دۈشمەن مالنى ئېلىپ، ئادەمنى ئۆلتۈرسە، پۇت قولى بىرلا ۋاقىتتا كېسىلىدۇ ۋە ئۆلتۈرىلىدۇ دېگەن ھۆكۈم بار.

يەنە بۇ ۋەقەدىن: جىنايەت كۆپ خىللاشسا جازا ئېغىرلىتىلىدۇ دېگەن ھۆكۈم بار. چۈنكى ئۇلار مۇسۇلمان بولغاندىن كېيىن دىندىن

ياندى (مۇرتەد بولدى)، ئادەم ئۆلتۈردى، ئۇنىڭ كۆزلىرىنى ئويدى، مېلىنى ئالدى، ئاشكارا ئۇرۇش ئېلان قىلدى.

يەنە بۇ ۋەقەدىن: ئاللاھ ۋە پەيغەمبەرگە قارشى تۇرغان مۇرتەدلەرگە بىۋاسىتە ھۆكۈم چىقىرىلدى. چۈنكى ئۇلارنىڭ ھەممىسىلا ئادەم ئۆلتۈرۈشكە قاتناشمىغان، پەيغەمبەر ئەلەيھىسسالاممۇ ئۇلاردىن: قايسىڭ ئۆلتۈردۈڭ؟ دەپ سورىمىغان.

يەنە بۇ ۋەقەدىن: سۈيىقەست بىلەن ئادەم ئۆلتۈرسىمۇ ئاشكارا ھالدا ھەد قىلىپ ئۆلتۈرۈلدى. بۇ ئەھلى مەدىنە، ئەھمەد ۋە ئىبنى تەيمىيەلەرنىڭ مەزھىبىدۇر. [شەرئى سىياسەت 69]

جاراھەتتىن داۋالاش

«سەھىھ بۇخارى» ۋە «سەھىھ مۇسلىم» دا: ئەبۇ ھازىم (ئاللاھ ئۇنىڭغا رەھمەت قىلسۇن) سەھل ئىبنى سەئىد رەزىيەللاھۇ ئەنھۇدىن: ئوھود جېڭىدە پەيغەمبەر ئەلەيھىسسالامنىڭ جاراھەتتىگە قانداق دورا ئىشلىتىلگەن؟ دەپ سورىغاندا سەھل ئىبنى سەئىد رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالامنىڭ يۈزى جاراھەتلەندى، ئوتتۇرا چىشى سۇنۇپ كەتتى، بېشىنىڭ تېرىسى سۇيۇلۇپ كەتتى، بۇ چاغدا پەيغەمبەر ئەلەيھىسسالامنىڭ قىزى فاتىمە رەزىيەللاھۇ ئەنھا قاننى يۇدى، كۈيۈغلى ئەلى ئىبنى ئەبۇ تالىب رەزىيەللاھۇ ئەنھۇ قالقان بىلەن سۇ قۇيىدى. فاتىمە رەزىيەللاھۇ ئەنھا قاننىڭ توختىمايۋاتقانلىغىنى كۆرۈپ، بىر پارچە بورىنى ئېلىپ كۆيدۈردى، ئۇ كۈل بولغاندىن كېيىن جاراھەت ئېغىزغا قويدى، قان توختىدى. [بۇخارى 5722 -، مۇسلىم 4619 - ھەدىس]

ئۇ بورا «بەرەدى» دەيدىغان قەغەز ئۆسۈملۈكىدىن ياسالغان بولۇپ، قەدىمقى مىسىرلىقلار ئۇنىڭدىن قەغەز ياسايتتى، ئۇنىڭ قان توختىتىشتا كۈچلۈك رولى بار، چۈنكى ئۇ قۇرۇتۇش ۋە كۆيۈكنى ئازايتتىش خۇسۇسىيىتىگە ئىگە. قۇرۇتۇش كۈچلۈك ئەمما كۆيۈكنى ئازايتالمايدىغان دورىلار قاننى تېخىمۇ كۆپ چىقىرىۋېتىدۇ. كۈلنى ئاچچىق سۇ بىلەن بىرلەشتۈرۈپ، بۇرنى قانايدىغان ئادەمنىڭ بۇرنىغا

پۈۋلەنسە، بۇرنى قاناش توختايدۇ.

ئىبنى سىنا مۇنداق دەيدۇ: «بەرەدى» قان توختىتىشقا پايدا قىلىدۇ، يېڭى جاراھەتكە چېپىلسا قاننى توختىتىدۇ، قەدىمدە مىسىرلىقلار ئۇنىڭدىن قەغەز ياسايتتى، ئۇنىڭ مىزاجى: قۇرۇق سوغۇق. كۈلى: «ئېغىز چاقىسى»غا پايدا قىلىدۇ، قان توختىتىدۇ، يامان خارەكتېرلىك جاراھەتلەرنىڭ كېڭىيىپ كېتىشىنىڭ ئالدىنى ئالىدۇ.

پەسەل ئېچىش، قان ئېلىش ۋە داغماللاش ئارقىلىق داۋالاش

«سەھىھ بۇخارى» دا ئابدۇللاھ ئىبنى ئابباس رەزىيەللاھۇ پەيغەمبەر ئەلەيھىسسالامنىڭ مۇنداق دېگەنلىكى رىۋايەت قىلىنغان: شىپا ئۈچ نەرسىدە: ھەسەل ئېچىش، لوڭقا قويۇش، ئوت بىلەن داغماللاش، مەن ئۈممىتىمنى داغماللاشتىن توسمەن. [بۇخارى 5680 - ھەدىس]

ئەبۇ ئابدۇللا مازەرىي مۇنداق دەيدۇ: تۇشۇپ ئېشىپ كېتىش كېسەللىكلەر يا قاندا، يا سەپرادا، يا بەلغەمدە، يا سەۋادا بولىدۇ. ئەگەر قاندا بولسا ئۇنىڭ دورىسى ئوشۇق قاننى چىقىرىۋېتىش. قالغان ئۈچ قىسىمدا بولسا ئۇلارنىڭ دورىسى ھەر قىسىمغا مۇۋاپىق كېلىدىغان سۈرگە بىلەن داۋالاش.

پەيغەمبەر ئەلەيھىسسالامنىڭ يۇقىرىقى سۆزىدە ھەسەلنى سۈرگە دورىلىرىغا، لوڭقنى قان ئېلىشقا ئىشلىتىشكە ئىشارەت بار.

داغماللاشقا كەلسەك پەيغەمبەر ئەلەيھىسسالام ئۇنى دورىلار قاتارىدا تىلغا ئالدى. چۈنكى ئۇنى دورىنىڭ كۈچىدىن تەبىئىيەتنىڭ كۈچى غالىپ كەلگەندە ئىشلىتىلىدۇ. يەنە ئىچكەن دورا پايدا قىلمىسا داغماللىماي ئامال يوق. پەيغەمبەر ئەلەيھىسسالامنىڭ: «مەن ئۈممىتىمنىڭ داغمال ئىشلىتىشىنى توسايمەن» دېگەن سۆزى، يەنە بىر ھەدىستە «مەن داغماللاشنى ياخشى كۆرمەيمەن» دەپ كەلگەن. بۇ ئامال بار داغماللاشنى كېچىكتۈرۈش، باشقا ئۇسۇللار بىلەن داۋالاش ئىمكانىيىتى بولسا داغمال ئىشلەتمەسلىك دېگەن مەنانى بىلدۈرىدۇ.

چۈنكى داغماللىغاندا ئاغرىقنى توختىتمەن دەپ ئۇنىڭدىنمۇ يامان ئازاب (داغماللاش) قا سالسا قانداق بولىدۇ؟

بەزى تىۋىپلار مۇنداق دەيدۇ: مىزاج خارەكتېرلىك كېسەللەر ماددا سەۋەبىدىن بولىدۇ ياكى ماددىسىز بولىدۇ. ماددا سەۋەبىدىن بولغانلىرى يا ئىسسىق يا سوغۇق يا ھۆل يا قۇرۇق يا ئۆزئارا تەركىپ تاپقان بولىدۇ. بۇ تۆت خىل خارەكتېردىن ئىككىسى تەسىر قىلىش كۈچىگە ئېگە. ئۇ ئىككىسى: ھارارەت ۋە سوغۇقلۇق. يەنە ئىككى خىلى تەسىرلىنىش كۈچىگە ئىگە. ئۇ ئىككىسى: ھۆللۈك ۋە قۇرغاقلىق. تەسىر قىلىش كۈچىگە ئىگە ئىككى خىل خارەكتېرنىڭ بىرى تەسىرلىنىش غالىپ كېلىدۇ. مۇشۇنىڭغا ئوخشاش بەدەندىكى بارلىق خىلىتلار ئىككى خىل خارەكتېرگە ئىگە. بىرى: تەسىر قىلىش، يەنە بىرى: تەسىرلىنىش.

خۇلاسىلىغاندا: مىزاج خارەكتېرلىك كېسەللەر خىلىت خارەكتېرنىڭ كۈچلىكىگە ئەگىشىدۇ. ئۇ قىزىقلىق ۋە سوغۇقلۇق. پەيغەمبەر ئەلەيھىسسالامنىڭ سۆزى كېسەللىكنى داۋالاش ئەسلى بولغان قىزىقلىق ۋە سوغۇقلۇق ھەققىدە بولۇپ مىسال خارەكتېرلىك دېيىلگەن.

كېسەللىك ئىسسىقتىن بولسا قاننى چىقىرىپ داۋالايمىز، چۈنكى بۇنىڭدا ئوشۇق ماددىلارنى چىقىرىپ تاشلاش ۋە مىزاجنى سۇۋۇتۇش بار. ئەگەر سوغۇقتىن بولسا، قىزىتىپ داۋالايمىز. بۇ قىزىتىش ھەسەلدە بار، ئەگەر كېسەللىك سوغۇق ماددىلارنى چىقىرىۋېتىشكە ئېھتىياجلىق بولسا يەنە ھەسەل ئىشلىتىمىز، چۈنكى ھەسەلدە پىشۇرۇش، پارچىلاش، يۇمشىتىش، راۋانلاشتۇرۇش... ئالاھىدىلىكى بار. دېمەك: ھەسەل بىلەن ئەشۇ ماددىلارنى كۈچلۈك سۈرگە دورىلىرىنىڭ جاپاسىدىن خاتىرجەم چىقىرىپ تاشلىغىلى بولىدۇ.

داغماللاشقا كەلسەك: ماددا خارەكتېرلىك كېسەللەر - يا جىددى خارەكتېرلىك بولىدۇ، بۇ خىلى دەرھال بىر تەرەپ بولىدۇ (يا ساقىيىدۇ يا ئۆلىدۇ)، ئۇنىڭغا داغماللاش كەتمەيدۇ. يەنە بىر خىلى: سۇزۇلما خارەكتېرلىك بولىدۇ، ئۇنى داۋالاشنىڭ ئەڭ ياخشى چارىسى: بۇزۇق

ماددىلارنى چىقىرىپ تاشلىغاندىن كېيىن داغماللاشقا بولىدىغان جايلارنى داغماللاشتۇر! چۈنكى بۇ خىل كېسەللىكنىڭ سوزۇلما خارەكتېرلىك بولۇشى سوغۇق، قاتتىق ماددىنىڭ بەدەندە مۇستەھكەم ئورناپ كەتكەن سەۋەبىدىندۇر. شۇڭا ئۇ مىزاجنى بۇزۇپ، ئۇنىڭغا يەتكەن ھەرقانداق نەرسىنى ئۆزىنىڭ مۇھىم تەركىبىگە يۆتكەيدۇ، شۇنىڭ بىلەن ئۇ يەردە كېسەللىك قوزغىلىدۇ... ئۇنداق ۋاقىتتا داغماللانسا بۇزۇق ماددا جايىدىن يوقىلىدۇ.

بىز بۇ ھەدىستىن ماددا خارەكتېرلىك كېسەللەرنى داۋالاشنى ئۆگىنىۋالدىق. پەيغەمبەر ئەلەيھىسسالامنىڭ «قىزىتما جەھەننەمنىڭ قىزىقىدىن، ئۇنى سۇ بىلەن سۇۋۇتىڭلار» دېگەن سۆزىدىن ئاددىي كېسەللەرنى داۋالاشنى ئۆگىنىۋالدىق.

ئەمما لوڭقا قويۇشتا ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام مۇنداق دېگەن: «مىئراج كېچىسى ھەرقانداق بىر جامائەگە ئۆتسەم ئۇلار: ئى مۇھەممەد! ئۇمىتىڭگە ئېيتقىن! ئۇلار لوڭقا قويسۇن (قان ئالسۇن) دېدى. [تىرمىزى 2052، ئىبنى ماجە 3479 - ھەدىسلەر]

ئابدۇللاھ ئىبنى ئابباس رەزىيەللاھۇ ئەنھۇنىڭ ھەدىسىدە: ئى مۇھەممەد! لوڭقا قويۇشنى لازىم تۇت! دېيىلگەن. [تىرمىزى 2052 - ھەدىس]

«سەھىھ بۇخارى» ۋە «سەھىھ مۇسلىم» دا: ئابدۇللاھ ئىبنى ئابباس رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام لوڭقا قۇيدۇرۇپ لوڭقىچىغا ئىش ھەققىنى بەردى. [بۇخارى 5691 -، مۇسلىم 5713 - ھەدىسلەر]

«سەھىھ بۇخارى» ۋە «سەھىھ مۇسلىم» دا ئابدۇللاھ ئىبنى ئابباس رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالامغا ئەبۇتەيبە رەزىيەللاھۇ ئەنھۇ لوڭقا قۇيدى. پەيغەمبەر ئەلەيھىسسالام ئۇنىڭغا ئىككى سا (بىر سا 2.700 گرامغا تەڭ) يېمەكلىك بەردى. ئۇ (ئەبۇ تەيبە) ئازاد قىلغان قۇلىنىڭ تۆلەيدىغان خىراج بېجى ھەققىدە گەپ

قىلىۋېدى، ئۇنىڭ بېجىنى ئازلاتتى، پەيغەمبەر ئەلەيھىسسالام: لوڭقا قويۇش ياخشى داۋالاش ئۇسۇلىدۇر دېدى. [بۇخارى 5696 - ھەدىس]

ئىكرەمە (ئاللاھ رەھمەت قىلسۇن) مۇنداق دەيدۇ: ئابدۇللاھ ئىبنى ئابباس رەزىيەللاھۇ ئەنھۇنىڭ لوڭقىچى ئۈچ خىزمەتكارى بار ئىدى. ئۇلاردىن ئىككىسى باشقىلارغا لوڭقا قويۇپ غەللىنى ئابدۇللاھ ئىبنى ئابباس رەزىيەللاھۇ ئەنھۇغا ياكى ئۇنىڭ ئائىلىسىدىكىلەرگە بېرەتتى، بىرسى ئۇنىڭغا ۋە ئائىلىسىدىكىلەرگە لوڭقا قوياتتى. ئابدۇللاھ ئىبنى ئابباس رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «لوڭقا قۇيغۇچى نېمىدېگەن ياخشى بەندە - ھە! ناچار قاننى چىقىرىۋىتىدۇ. بەدەننى يەڭگىلەشتۈرىدۇ، كۆزنى روشەن قىلىدۇ». ئابدۇللاھ ئىبنى ئابباس رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام مىئراجغا چىققاندا ئۇچرىغانلا پەرىشتىلەر: «لوڭقا قويدۇر» دېيىشتى. ئابدۇللاھ ئىبنى ئابباس رەزىيەللاھۇ ئەنھۇ يەنە مۇنداق دېدى: «ئايىنىڭ ئۇن يەتتە، ئون توققۇز، يىگىرمە بىرى لوڭقا قويۇش ناھايىتى ياخشى». ئۇ يەنە مۇنداق دېدى: «بۇرۇنغا دورا تېمىتىش، ئېغىزغا دورا تېمىتىش، قان ئېلىش (لوڭقا قويۇش)، پىيادە مېڭىش... سىلەرنىڭ ئەڭ ياخشى دوراڭلار، پەيغەمبەر ئەلەيھىسسالامنىڭ ئېغىزىغا دورا قۇيۇلغاندا ئابباستىن باشقا ھەممە ئادەم ھەمكارلاشتى». [تىرمىزى 2053، ئىبنى ماجە 3478 - ھەدىسلەر]

لوڭقا قويغاننىڭ پايدىلىرى: بەدەن سىرتىنى بۇزۇق قاندىن پاكىزلايدۇ، قان ئېلىش بەدەننىڭ چوڭقۇرىدىن بولغىنى ياخشى. لوڭقا قويۇش تېرە ئەتراپىدىكى قاننى چىقىرىپ تاشلايدۇ. لوڭقا قويۇش ۋە قان ئېلىش ئىشلىرى زامان ۋە ماكان ئېتىبارى بىلەن ئوخشاشمايدۇ. شۇنداقلا ياش، مىزاج، رايون، ۋاقىت... لارنىڭ ئوخشاشماسلىقى تۈپەيلىدىن قان ئېلىشمۇ ئوخشاشمايدۇ. ئىسسىق مىزاجلارنىڭ قېنى ناھايىتى پىشقان بولىدۇ، شۇڭا لوڭقا قويۇش ناھايىتى مەنپەئەتلىك. چۈنكى قان پىشسا سۈزىلىدۇ ئاندىن بەدەن يۈزىگە (سىرتقا) ئۆرلەيدۇ.

بەزى تۆپىلار مۇنداق قارايدۇ: ئىسسىق رايونلاردا لوڭقا قويۇش ناھايىتى مەنپەئەتلىك. ئەڭ ياخشىسى ئاينىڭ ئوتتۇرىسى ياكى ئوتتۇرىسىدىن كېيىن بولغاي. ئاينىڭ ئۈچىنچى تۆتتىن بىرى بولسا ناھايىتى ياخشى. چۈنكى قان ئاي بېشىدا دولقۇنلىمايدۇ، ئاخىرىدا سۇسلايدۇ، ئەمما ئوتتۇرىسىدا ياكى ئوتتۇرىدىن سەل كېيىن ئەڭ زىيادە بولىدىغان چاغدۇر.

ئىبنى سىنا مۇنداق دەيدۇ: ئاي بېشىدا لوڭقا قويماستىنلا بۇيرۇلىدۇ، چۈنكى خىلىتلار ئۇ ۋاقىتتا ھەرىكەتلەنمىگەن بولىدۇ، ئاي ئاخىرىمۇ بولمايدۇ، چۈنكى ئۇ ۋاقىتتا خىلىتلار كەملەيدۇ. بەلكى ئاينىڭ ئوتتۇرىسى بولىدۇ، ئۇ ۋاقىتتا خىلىتلار ھەرىكەتلىنىپ ئاينىڭ ھەممىسى تولغانسىمۇ قانلار كۆپەيگەن ۋاقىتتۇر.

پەيغەمبەر ئەلەيھىسسالامنىڭ (لوڭقا قويۇش ئەڭ ياخشى دوراڭلار) دېگىنى - ئەرەب يېرىم ئارىلىغا ئوخشاش ئىسسىق رايونلارغا قارىتىلغان. چۈنكى ئۇلارنىڭ قېنى سۇيۇق، ئۇنداق قان ئۆزىدىن چىقىۋاتقان ھارارەتنى بەدەن سىرتىغا تارتىش ئۈچۈن بەدەن سىرتىغا مايىلراق. يەنە بىر تەرەپتىن بەدەننىڭ تەر تۈشۈكچىلىرى كەڭرى، كۈچى شالاڭ بولىدۇ، لوڭقا قويۇش قان تۇمۇرلارنى تولۇق بوشتىدىغان، ئۈزۈلدۈرمەي، مەقسەتلىك قان ئايرىشىدۇر.

لوڭقىنى مۆرىگە قويغاندا دولا ۋە گال ئاغرىقىغا مەنپەئەت قىلىدۇ.

پاتاڭنىڭ ئىككى تەرەپىدىكى قان تومۇرغا لوڭقا قويغاندا باش كېسەللىكلەرگە، يۈز، چىش، قۇلاق ۋە كۆز، بۇرۇن، گال... قاتارلىق ئەزالارغا مەنپەئەت قىلىدۇ، ئەگەر مەزكۇر ئەزالار قان كۆپلۈك ياكى قان بۇزۇلغان سەۋەبتىن ئاغرىغان بولسا.

ئەنەس رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام پاتاڭ تومۇرىغا ۋە مۆرىسىگە لوڭقا قويغۇزاتتى. [تىرمىزى 2051 - ھەدىس]

ئۇ يەنە مۇنداق دەيدۇ: پەيغەمبەر ئەلەيھىسسالام ئۈچ يەرگە لوڭقا قويغۇزاتتى: بىرى مۆرىگە، ئىككىسى پاتاڭغا. [ئىبنى ماجە 3483 - ھەدىس]

ئۇ يەنە مۇنداق دەيدۇ: پەيغەمبەر ئەلەيھىسسالامنىڭ بېشى ئاغرىپ كېتىپ ئېھرامدىكى چاغدىمۇ لوڭقا قويدۇرغان. [بۇخارى 5701 - ھەدىس]

ئەلى ئىبنى ئەبۇ تالب رەزىيەللاھۇ ئەنھۇ مۇنداق دەيدۇ: جىبرىئىل ئەلەيھىسسالام پەيغەمبەر ئەلەيھىسسالامغا پاتاك ۋە مۆرگە لوڭقا قويۇشقا ۋەھى ئېلىپ چۈشتى. [ئىبنى ماجە 3482 - ھەدىس]

جابر ئىبنى ئابدۇللاھ رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام چارچىغاندا پەللەككە (كاسغا) لوڭقا قويدۇردى. [ئەبۇ داۋۇد 3863 - ھەدىس]

تۈپلەر تاڭلاينىڭ ئويما يېرىگە لوڭقا قويۇش ھەققىدە بىرلىككە كېلەلمىدى.

ئەبۇ نۇئەيىم (پەيغەمبەر تىبابىتى) دېگەن كىتابىدا پەيغەمبەر ئەلەيھىسسالامنىڭ مۇنۇ سۆزىنى ئەسلەپ ئۆتتى: كەينى دوقاڭلىنىڭ ئويىمىغا لوڭقا قويۇڭلار ئۇ بەش خىل كېسەللىككە شىپا بولىدۇ. (ئاق كېسەلنى شۇ قاتارىدا ساندى).

يەنە بىر ھەدىستە: كەينى دوقاڭلىنىڭ ئويىمىغا لوڭقا قويۇڭلار! ئۇ يەتمىش ئىككى خىل كېسەللىككە شىپا دېيىلگەن.

بەزىلەر بۇ گەپنى ناھايىتى تەستىقلىدى ۋە مۇنداق دېدى: ئۇ كۆز پولىتىيىپ چىقىشقا، ئىششىپ قالغان كۆزگە ۋە باشقا كۆز كېسەللىكلەرگە، قاش - كىرىپىك ئېغىرلىشىپ ساڭگىلىۋالغانغا پايدا قىلىدۇ.

ئەمما ئەھمەد ئىبنى ھەنبەل لوڭقا قويۇشقا ئېھتىياجلىق بولغاندا ئارقا دوقىسىغا قويدۇرمىدى بەلكى ئارقا دوقىسىنىڭ ئىككى تەرىپىگە قويغۇزدى.

ئارقا دوقىغا لوڭقا قويۇشنى توغرا تاپمايدىغانلاردىن بىرى ئىبنى سىنادۇر. ئۇ مۇنداق دەيدۇ: ئارقا دوقىغا لوڭقا قويۇش ئادەمنى ئۇنتۇلغان قىلىپ قويدۇ. خۇددى پەيغەمبەرىمىز مۇھەممەد ئەلەيھىسسالام

ئېيتقاندەك. چۈنكى مېڭىنىڭ ئارقا تەرىپى قوغدىلىدىغان جاي لوڭقا ئۇنى بېكار قىلىدۇ.

باشقىلار ئۇنىڭغا رەددىيە قايتۇرۇپ مۇنداق دېدى: يۇقىرىقى ھەدىس سەھىھ (ساغلام) ھەدىس ئەمەس، ئەگەر ساغلام بولسا زۆرۈرىيەتسىز لوڭقا قويسا ئارقا مېڭىنى ئاجىزلاشتۇرۇۋېتىدۇ. ئەمما قان راستىنلا غالىپ كەلسە، ئۇ شەرىئەت ۋە تىبابەت قائىدىسىگە ئۇيغۇن. نۇرغۇن ھەدىسلەردە پەيغەمبەر ئەلەيھىسسالام ئەھۋالغا قاراپ ئارقا دوقىسىغا بىر قانچە قېتىم لوڭقا قويغان، ئۇ يەنە ئېھتىياجغا قاراپ باشقا جايلىرىغىمۇ لوڭقا قويغان دېيىلگەن.

ئېگەكنىڭ ئاستىغا لوڭقا - قويۇش دەل ۋاقتىدا بولسا چىش، يۈز، گال... ئاغرىقلىرىغا پايدا قىلىدۇ. باش ۋە ئالقانى پاكىزلەيدۇ.

پۇتنىڭ ئالقىنىغا لوڭقا قويۇش - ئوشۇققا، يوتا ۋە پاچاقنىڭ جاراھىتىگە پايدا قىلىدۇ. ئۇ يەنە ھەيز قالايمىقانلىشىش ۋە تاش بۆرەك قىچىشىلارغىمۇ مەنپەئەت قىلىدۇ.

كۆكرەك ئاستىغا لوڭقا قويۇش - يوتىنىڭ جاراھىتىگە، قىچىشىشقا، ۋە سوغۇق يارىلارغا پايدا قىلىدۇ، يەنى: بۇغۇم ياللۇغىغا، بۇۋاسىرغا، قاققا مەنپەئەتلىكتۇر.

لوڭقا قويىدىغان (قان ئالىدىغان) ۋاقتلار

ئابدۇللاھ ئىبنى ئابباس رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دەيدۇ: ئاينىڭ ئون يەتتىنچى، ئون تۇققۇزىنچى، يىگىرمە بىرىنچى كۈنلىرى لوڭقا قويۇشىڭلار ناھايىتى ياخشى. [ترمىزى 2503 - ھەدىس]

ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام پاتىڭغا، مۆرىسىگە ئاينىڭ ئون يەتتە، ئون تۇققۇز، يىگىرمە بىرىنچى كۈنى لوڭقا قوياتتى... قان ئېتىلىپ چىقىپ كەتسۇن بولمىسا ئۆلتۈرۈپ قويدۇ. [ئىبنى ماجە 3486 - ھەدىس]

ئەبۇ ھۇرەيرە رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دەيدۇ: ئاينىڭ ئون يەتتە، ئون توققۇز، يىگىرمە بىرىنچى كۈنلىرى لوڭقا قۇيغان ئادەمگە ھەرقانداق كېسەلدىن شىپالىق بولىدۇ. (بۇ يەردە قان غالىپ كەلگەن ھەرقانداق كېسەل دېمەكچى) [ئەبۇ داۋۇد 3861 - ھەدىس]

بۇ ھەدىسلەر تىۋىپلار بىرلىككە كەلگەن نەرسىگە ئۇيغۇن كېلىدۇ، ئۇ بولسىمۇ: لوڭقا قويۇش ئاينىڭ ئىككىنچى يېرىمىدا ياكى ئۈچىنچى تۆتتىن بىرىدە بولسا، باش ۋە ئاخىرىغا قارىغاندا ئەڭ مەنپەئەتلىك بولىدۇ. ئەمما ھاجەت چۈشكەندە قانداقلا ۋاقىتتا لوڭقا قويسا بولىۋېرىدۇ.

ئىمام خەللال: ئەھمەد ئىبنى ھەنبەل قايسى ۋاقىتتا قېنى ئۆرلىسە شۇ ۋاقىتتا لوڭقا قويدۇراتتى دېگەن.

ئىبنى سىنا مۇنداق دەيدۇ: كۈندۈزى لوڭقا قويدىغان ۋاقىت سائەت ئىككى ياكى ئۈچ. قان ئېلىش چوقۇم يۇيۇنغاندىن كېيىن بولۇشى كېرەك. قېنى قويۇق بولغان ئادەملەر يويۇنۇپ بىرەر سائەت يۈگىنىپ ئاندىن لوڭقا قويدۇرسۇن.

تىۋىپلار توق قورساق لوڭقا قويۇشنى توغرا كۆرمەيدۇ، چۈنكى ئۇ تومۇرلارنىڭ توسۇلۇپ قېلىشىنى ياكى ناچار كېسەللەرنى پەيدا قىلىشى مۇمكىن، بولۇپمۇ يېپىلگەن تاماق ئېغىر، قاتتىق بولسا.

قان ئېلىش شۈلگەيگە داۋا، توق قورساققا كېسەللىك ئېلىپ كېلىدۇ، ئاينىڭ ئون يەتتىنچى كۈنى بولسا شىپا ئېلىپ كېلىدۇ.

لوڭقا قويۇشقا بۇ ۋاقىتلارنى تاللاش كېسەل بولۇپ قېلىشتىن ئېھتىيات قىلغان ۋە سالامەتلىكنى ئاسرىغان ئاساستا دېيىلدى، ئەمما كېسەللىك داۋاملاشسا قانداقلا چاغدا لوڭقا قويسا بولىۋېرىدۇ.

ھەپتىنىڭ قايسى كۈنلىرى لوڭقا قويۇش كېرەك؟

ھەرب ئىبنى ئىسمائىل مۇنداق دەيدۇ: مەن ئىمام ئەھمەدتىن سورىدىم: لوڭقا قويۇش ياخشى ئەمەس كۈنلەرمۇ بارمۇ؟ ئىمام ئەھمەد

جاۋاب بېرىپ: چارشەنبە ۋە شەنبە كۈنلىرى ھەققىدە خەۋەر بار دېدى.

ھۈسەين ئىبنى ھەسسانمۇ ئىمام ئەھمەدنىڭ شۇنداق سورىۋېدى، ئىمامى ئەھمەد: چارشەنبە ھەققىدە خەۋەر بار، بەزىلەر جۈمە كۈنى دەيدىكەن دېدى.

ئەبۇ ھۈرەيرە رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: چارشەنبە، شەنبە كۈنى لوڭقا قويۇرغان ئادەم ئاق كېسەل بولۇپ قالسا ئۆزىنىلا مالا مەت قىلسۇن. [بەيھەقىي 340/9 - ھەدىس]

ئىمام ئەھمەدتىن چارشەنبە، شەنبە كۈنلىرى بەدەندىكى مويىلارنى ئېلىش ۋە لوڭقا قويۇرۇش ھەققىدە سورالغاندا، ئۇ كۈنلەردە ئۇنداق قىلىشنى مۇۋاپىق كۆرمىدى ۋە مۇنداق دېدى: ماڭا بىر ئادەمنىڭ خەۋىرى كەلدىكى ئۇ ئادەم چارشەنبە كۈنى مويىلىرىنى تازىلاپ لوڭقا قويۇرۇۋاپتۇ، مەن خەۋەرچىگە ئۇ ئادەم ھەدىسىنى سەل چاغلىغان ئىكەندە دېسەم ئۇ: ھەئە! دېدى.

دارىقۇتنىنىڭ <ئەفراد> دېگەن كىتابىدا نەفىئى مۇنداق دەيدۇ: ئابدۇللا ئىبنى ئۆمەر رەزىيەللاھۇ ئەنھۇما ماڭا مۇنداق دېدى: قېنىم قىزىپ كەتتى، ماڭا بىر لوڭقىچى تېپىپ كەلگىن، كىچىك بالا بولمىسۇن، مەن پەيغەمبەر ئەلەيھىسسالامدىن ئاڭلىدىم: لوڭقا قويۇش ئەستە تۇتۇش قابىلىيىتىنى ئۆستۈرىدۇ، ئەقىللىققا ئەقىل قوشىدۇ، ئاللاھنىڭ نامى بىلەن لوڭقا قويۇڭلار، پەيشەنبە كۈنى قويۇڭلار، ماخاۋ ۋە ئاق كېسەللىكلەر چارشەنبە كۈنى چۈشىدۇ. [ئىبنى ماجە 3487 - ھەدىس]

يەنە بىر ھەدىستە: دۈشەنبە، سەيشەنبە لوڭقا قويۇڭلار، چارشەنبە كۈنى قويماڭلار! دېيىلگەن.

<ئەبۇ داۋۇد> تا مۇنداق دېيىلگەن: ئەبۇ بەكرى رەزىيەللاھۇ ئەنھۇ سەيشەنبە لوڭقا قويۇشنى ياقتۇرمايتتى ۋە مۇنداق دەيتتى: پەيغەمبەر ئەلەيھىسسالام مۇنداق دېگەن: سەيشەنبە كۈنى قاننىڭ كۈنى، ئۇ كۈندە قان توختىمايدىغان بىر ۋاقىت بار. [3862 - ھەدىس]

يۇقىرىقى ھەدىسلەر مەزمۇنىدىن يەنە مۇنداق مەزمۇن چىقىدۇ:
داۋالىنىشىنىڭ مۇستەھەبلىكى، لوڭقا قويۇش (قان ئېلىش) نىگمۇ
مۇستەھەبلىكى، لوڭقىنى ئەھۋال تەقەززا قىلغان جايغا قويۇش
كېرەكلىكى، ئېھرام باغلىغان ئادەممۇ لوڭقا قويسا بولۇپرىدىغانلىقى،
زۆرۈر تېپىلسا چېچىدىن مەلۇم مىقداردا ئېلىپ تاشلانسا ھەم
بولدىغانلىقى... قاتارلىقلار.

ئەمما ئۇنىڭ ئۈچۈن فىدىيە (تۆلەم) تۆلەمدۇ؟ بۇنى ئۇيلىنىپ
بېقىش كېرەك.

روزىدار لوڭقا قويدۇرسا بولىدۇ (سەھىھ بۇخارى) دا: پەيغەمبەر
ئەلەيھىسسالام روزىدار تۇرۇپ لوڭقا قويدۇرغان. [بۇخارى 1938 -
ھەدىس]

لېكىن روزىسى بۇزۇلامدۇ - يوق؟ بۇ بىر مەسىلە، توغرىسى: روزا
بۇزىلىدۇ. ئۇ ئادەم ئىپتار قىلىدۇ، چۈنكى پەيغەمبەر ئەلەيھىسسالاممۇ
شۇنداق قىلغان. بۇ سۆزگە قايىل بولمايدىغانلار يۇقىرىقى ھەدىسنى
دەلىل قىلىپ پەيغەمبەر ئەلەيھىسسالام روزىدار ھالەتتە لوڭقا
قويدۇرغان دېيىشىدۇ. لېكىن بۇ ھەدىس پەيغەمبەر ئەلەيھىسسالامنىڭ
ئىپتار قىلمىغىنىغا (روزىنى بۇزمىغىنىغا) دالالەت قىلمايدۇ، ئەمما
توۋەندىكىدەك تۆت شەرت بولۇپ قالسا پەيغەمبەر ئەلەيھىسسالام
راست شۇ قېتىمقى روزىنى بۇزىدى دەيمىز:

1 - روزا پەرز روزا بولسا

2 - ئۇ (پەيغەمبەر ئەلەيھىسسالام) مۇقىم بولسا (سەپەر ئۈستىدە
بولمىسا)

3 - لوڭقا قويۇشقا موھتاج بولغىدەك كېسەل بولمىسا

4 - بۇ ھەدىس پەيغەمبەر ئەلەيھىسسالامنىڭ: لوڭقا قويغۇچى ۋە
قويدۇرغۇچىنىڭ روزىسى بۇزىلىدۇ (ئىپتار قىلىدۇ) دېگەن ھەدىسدىن
كېيىن بولسا.

يۇقىرىقى تۆت شەرت ئىسپاتلانسا پەيغەمبەر ئەلەيھىسسالام لوڭقا

قويدۇرۇپمۇ يەنە روزىسىنى داۋاملاشتۇرغان بولىدۇ. ئەگەر ئۇ شەرتلەر ئىسپاتلانمىسا پەيغەمبەر ئەلەيھىسسالام نەپلە روزا تۇتۇپ، لوڭقا قويدۇرغاندىن كېيىن روزىسىنى بۇزىۋەتسە نىمىشقا بولمايدىكەن؟ ياكى رامزان بولۇپ پەيغەمبەر ئەلەيھىسسالام سەپەر ئۈستىدە بولۇپ قالسا لوڭقىدىن كېيىن روزىسىنى بۇزىۋەتسە يەنە نىمىشقا بولمايدىكەن؟ ياكى رامزاندا مەدىنىدە مۇقىم بولۇپ ھەرخىل ئېھتىياج تۈپەيلى روزىسىنى بۇزسا بولمامدىكەن؟ ياكى رامزاندا باشقا سەۋەبى يوق، ئەمما لوڭقا قويدۇرغان سەۋەبتىن روزىسىنى بۇزسا نىمىشقا بولمايدىكەن؟..... چۈنكى ئۇ زات لوڭقا قويغۇچى ۋە قويدۇرغۇچى ئىككىلىسىلا ئىپتار قىلدى (روزىسى بۇزۇلدى) دېگەن تۇرسا؟! يۇقىرىقى تۆت شەرتنىڭ بىرىنى ئىسپاتلىماق قىيىن تۇرسا، تۆتى قانداق ئىسپاتلىغۇق؟

بۇ ھەدىسلەردىن يەنە: تىۋىپ ۋە باشقىلار ئالدىن دېيىشمەي تۇرۇپ ئىش پۈتكەندە ھەق ئالسا بولىدىغانلىقى، ھەقنى ھېسابلىغاندا ئېقىۋاتقان باھادا ياكى شۇ ئادەمنى رازى قىلغۇدەك ھەق بېرىش كېرەكلىكى ئەكس ئىتىدۇ.

بۇ ھەدىسلەردە يەنە: گەرچە لوڭقا قويۇش كەسپى ئازاد ئادەملەرگە ئانچە ياخشى بولمىسىمۇ لوڭقا قويۇش كەسپى بىلەن شۇغۇللىنىشنىڭ دۇرۇسلىقى ۋە ئۇنىڭ ئۈچۈن ھەق ئېلىپ بېرىش ھارام بولمايدىغانلىقى قەيت قىلىنغان، چۈنكى پەيغەمبەر ئەلەيھىسسالام لوڭقىغا ھەققىنى بەردى، ئۇنى يېيىشىدىن توسمىدى. ھەدىستە كەلگەن: «لوڭقا قويغۇچىنىڭ پۇلى سېسىق» دېگىنى، خۇددى سامساق بىلەن پىيازنى سېسىق دېگەندەكلا ئاتالغۇدىكى گەپ.

بۇ ھەدىسلەردە يەنە: قۇلنىڭ تۆلىمىنى خوجايىنى كۈندىلىكى كۈندىلىك ئاز ئازدىن ئېلىپ تۇرسىمۇ بولىدىغانلىقى، قۇلنىڭمۇ كۈچى يەتكەنچە ھەققىنى تۆلەپ تۇرسا بولىدىغانلىقى، ئەگەر ئۇ پۇلنى ئېلىشتىن چەكلەنسە، ئۇنىڭ ھەممىسىنىڭ تۆلەم پۇلى بولىدىغانلىقى، (بۇ يەردىكى تۆلەم پۇلى: مۇسۇلمان ئەمەسلەر مۇسۇلمانلار رايونىدا تۇرغاندا تۆلەيدىغان بىر تۈرلۈك باج) تۆلەمدىن ئاشقىنى ئۆزىنىڭ مۈلكى بولۇپ خالىغانچە ئىشلىتەلەيدىغانلىقى بايان قىلىنغان.

قان تومۇرنى كېسىش ۋە ئۇنى داغلاش

«سەھىھ مۇسلىم» دا: جابىر ئىبنى ئابدۇللاھ رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام ئۆبەي ئىبنى كەئب رەزىيەللاھۇ ئەنھۇغا بىر تىۋىپ ئەۋەتتى، ئۇ تىۋىپ ئۆبەينىڭ بىر دانە قان تومۇرنى كېسىپ، داغلىۋەتتى. [مۇسلىم 5709 - ھەدىس]

سەئىد ئىبنى مۇئاز رەزىيەللاھۇ ئەنھۇنىڭ بىلىكىگە ئوق تەككەندە پەيغەمبەر ئەلەيھىسسالام سەئىدنىڭ بىلىكىدىكى تومۇرنى داغماللىدى، ئۆبەي ئىشىشىپ كەتتى، ئىككىنچى قېتىم يەنە داغماللىدى. [مۇسلىم 5712 - ھەدىس]

يەنە بىر رىۋايەتتە: پەيغەمبەر ئەلەيھىسسالام سەئىد ئىبنى مۇئازنىڭ بىلىكىدىكى قان تومۇرنى نەيزىنىڭ ئۇچى بىلەن داغماللىدى، ئاندىن سەئىد ياكى باشقىلار ئۇنى يەنە داغماللىدى.

يەنە بىر رىۋايەتتە: ئەنسارىلاردىن بىر كىشىنىڭ بىلىكىگە نەيزىنىڭ ئۇچى تەگدى، پەيغەمبەردىن ئۇنى داغماللاشقا بۇيرىدى.

ئەبۇ ئۆبەيدە مۇنداق دەيدۇ: پەيغەمبەر ئەلەيھىسسالامنىڭ يېنىغا بىر ئادەم كەلتۈرۈلدى، ئۇ ئادەمنى داغماللاش كېرەك ئىدى، پەيغەمبەر ئەلەيھىسسالام: داغماللاڭلار ۋە تاشنى قىزىتىپ يېقىڭلار دېدى. [ئابدۇرازاق مۇسەننىفى 19517 - ھەدىس]

جابىر ئىبنى ئابدۇللاھ رەزىيەللاھۇ ئەنھۇنىڭ دېيىشىچە: پەيغەمبەردىن ئۇنىڭ بىلەك تومۇرنى داغماللىغان ئىكەن.

«سەھىھ بۇخارى» دا ئەنەس ئىبنى مالىك رەزىيەللاھۇ ئەنھۇنىڭ دېيىشىچە پەيغەمبەر ئەلەيھىسسالام ھايات ۋاقتىدا ئۇ كۆكرەك ياللۇغى سەۋەبىدىن داغماللانغان ئىكەن. [بۇخارى 5719 - ھەدىس]

«ترمىزى» دا: ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام ئەسئەد ئىبنى زۇرارىنى تىكەنسىمان ئۆسۈكچە ئۇچۇن داغماللىغان. [ترمىزى 2050 - ھەدىس]

يۇقىرىدا ئۆتكەن «سەھىھ بۇخارى» ۋە «سەھىھ مۇسلىم» دا: رىۋايەت قىلىنغان ھەدىستە پەيغەمبەر ئەلەيھىسسالام: «مەن

داغماللاشنى ياقتۇرمايمەن» دېگەن. يەنە بىر رىۋايەتتە: «مەن ئۆمىتىمنى داغماللاشتىن توسايمەن» دېگەن.

«تىرمىزى» دا ئىمران ئىبنى ھۈسەين رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام داغماللاشتىن نەھى قىلغان. ئىمران رەزىيەللاھۇ ئەنھۇ مۇنداق دېگەن: بالا بېرىلدۇق داغماللاندىق، لېكىن نىجات تاپالمىدۇق (ياكى ساقىيالمىدۇق). [2049 - ھەدىس]

خەتتابى مۇنداق دەيدۇ: پەيغەمبەر ئەلەيھىسسالام سەئىدىنى داغماللىسا جاراھەتتىن قان كۆپ ئېقىپ كەتمىسۇن دېگەن گەپ. يەنە بىر تەرەپتىن قان كۆپ چىقىپ كېتىپ ھالاك بولمىسۇن دېگەن كۆز قاراشتا بولغان. ئەمما قولى ياكى پۇتى كېسىلگەن ئادەم داغماللانسا بولىدۇ.

داغماللاشتىن چەكلەش بولسا: شىپالىقنى تەلەپ قىلىپ داغماللىمىسۇن دېگەن گەپ، چۈنكى ئۇلار ئەينى ۋاقىتتا داغماللىمىسا ئۆلىدۇ دەپ قارايتتى، پەيغەمبەر ئەلەيھىسسالام ئۇلارنى ئەشۇ نىيىتىدىن توسىتى.

يەنە بىر رىۋايەتتە پەيغەمبەر ئەلەيھىسسالام پەقەت ئىمران ئىبنى ھۈسەيننى مەخسۇس توسىتى، چۈنكى ئۇ ئاقما كېسەل بولۇپ قالغان ئىدى، ئۇ ئاققان يەر خەتەرلىك ئىدى، ئۇ يەرنى داغماللاشتىن توسىتى، بۇ قورقۇنۇچلىق جاينى داغماللاشتىن توسىقنى ھېسابلىنىدۇ.

ئىبنى قۇتەيبە مۇنداق دەيدۇ: داغماللاش ئىككى خىل بولىدۇ: بىرى - ساق ئادەمنى كېسەل بولماسلىق ئۈچۈن داغماللاش. بۇ ھەقتە «داغماللىغان ئادەم تەۋەككۈل قىلمىدى» دېگەن گەپ چىققان. يەنە بىرى - بىرەر ئەزا يىرىگىدسا ياكى كېسىلسە داغماللاش. مانا بۇنىڭدا شىپا بار. داغماللاپ داۋالسا نەتىجىلىك بولۇشى ياكى بولماسلىغىنى بىلگىلى بولمايدىغان سەۋەبلىك ئۇ كاراھىيەتكە يېقىن.

«سەھىھ بۇخارى» دا: جەننەتكە ھېسابسىز كىرىدىغان يەتمىش مىڭ ئادەمنىڭ سۈپىتى باياندا: ئۇلار كېسەللىرىگە دەم سېلىشنى تەلەپ قىلمايدۇ، داغماللىمايدۇ، شۇم پال ئالمايدۇ، پەرۋەردىگارىغا تەۋەككۈل قىلىدۇ. دېيىلگەن. [5705 - ھەدىس]

داغماللاش ھەدىسىلىرى مۇنداق تۆت مەزمۇنى ئۆز ئىچىگە ئالىدۇ:

- 1 - داغماللاشنى قوللىنىش
- 2 - ئۇنىڭغا مۇھەببەت باغلىماسلىق
- 3 - ئۇنى ئىشلەتمىگەنلەرنى مەدھىيەلەش
- 4 - ئۇنىڭدىن توسۇش.

ئاللاھ خالىسا بۇ تۆت ئىش ئارىسىدا قارىمۇقارشىلىق يوق، ئۇنى قوللىنىش دېگەن گەپ - دۇرۇس دېگەن گەپ. مۇھەببەت باغلىماسلىق دېگەن گەپ - چەكلەش مەناسىنى بىلدۈرمەيدۇ. ئۇنى ئىشلەتمىگەنلەرنى مەدھىيەلەش - ئىشلەتمىگەننى ئەڭ ياخشى ۋە ئەۋزەل دېگەن گەپ. ئۇنىڭدىن توساش - قارشى تەرەپنىڭ ئىختىيارلىقى بىلەن توساش ياكى داغماللاش ئېھتىياجى يوق پەقەت كېسەل بولۇپ قېلىشنىڭ ئالدىنى ئېلىپ، قورقۇپ داغماللىماقچى بولغان ئادەملەرنى توساش دېگەن بولدى.

تۇتقاقلىق كېسىلىنى داۋالاش

«سەھىھ بۇخارى» ۋە «سەھىھ مۇسلىم» دا: ئەتا ئىبنى ئەبى رەباھقا ئابدۇللاھ ئىبنى ئابباس رەزىيەللاھۇ ئەنھۇ: مەن ساڭا جەننىتى ئايالدىن بىرنى كۆرسىتىپ قويايمۇ؟ دېگەن، ئەتا ئىبنى ئەبى رەباھ: ماقۇل! دېسە، ئابدۇللاھ ئىبنى ئابباس رەزىيەللاھۇ ئەنھۇ مۇنداق دېگەن: مانا مۇشۇ قارا (زەڭگى) ئايال پەيغەمبەر ئەلەيھىسسالامنىڭ يېنىغا كېلىپ: مېنىڭ تۇتقاقلىق كېسىلىم بار، كېسىلىم تۇتۇپ كەتكەندە كىيىم - كېچەكلىرىمنى سېلىپ تاشلايمەن، مەن ئۈچۈن ئاللاھقا دۇئا قىلسىلا (ساقىيىپ قالاي) دېدى، پەيغەمبەر ئەلەيھىسسالام: ئەگەر سەۋرى قىلىپ مۇشۇنداق ئۆتسىڭز جەننىتى بولۇسىز، خالىسىڭز مەن دۇئا قىلاي ساقىيىسىز دېدى، ئۇ ئايال: سەۋر قىلاي دېدى ۋە: مېنىڭ ئەۋرىتىم ئېچىلىپ قالدىكەن (كېسەل تۇتسا)، مۇشۇ ھەقتە دۇئا قىلىپ قويغان بولسىلا دېدى، پەيغەمبەر ئەلەيھىسسالام ئۇ ئايالغا دۇئا قىلدى. [بۇخارى 5652 -، مۇسلىم

526 - ھەدىسلەر]

مەن دەيمەن: تۇتقاقلق كېسەل ئىككى قىسىم بولىدۇ. بىرى - تۇپراققا مەنسۇپ بولغان نىجس (ناچار) روھلار تەرىپىدىن بولىدىغان تۇتقاقلق، يەنە بىرى - ناچار خىلىتلار سەۋەبىدىن بولىدىغان تۇتقاقلق. تۇپىپلار سەۋەبىنى ۋە داۋاسىنى ئىزدەيدىغان تۇتقاقلق ئىككىنچى خىل تۇتقاقتۇر.

ئەمما روھلار تەرىپىدىن بولغان تۇتقاقلقنى تۇپىپلارنىڭ پىشۋالىرى ۋە ئەقىللىقلىرى ئېتىراپ قىلىدۇ، ئۇنى چەتكە قاقمايدۇ. ئۇلار يەنە شۇنى ئېتىراپ قىلىدۇكى: ئۇنىڭ بىردىن بىر داۋاسى - يۇقىرىغا مەنسۇپ بولغان، ياخشى، ئۇلۇغ روھلارنى ئەشۇ نىجس، يامان روھلار بىلەن ئۇچراشتۇرۇش ئارقىلىق يامان روھنىڭ تەسىرىنى يوقىتىش ۋە ئۇنىڭ ھەرىكەتلىرىنى بېكار قىلىشتۇر. بۇقرا ئۆزىنىڭ كىتابلىرىدا تۇتقاقلق كېسەلى داۋالاش تېمىسىدا مۇنداق دەيدۇ: «بۇ - ماددا ۋە خىلىتلار سەۋەبىدىن بولغان تۇتقاقلق كېسەلگە پايدا قىلىدۇ، ئەمما روھلاردىن بولغان تۇتقاقلقا مەنپەئەت قىلمايدۇ».

تۆۋەن دەرىجىلىك نادان تۇپىپلار ۋە دىنىسز، ياكى دىنىسزلارنى ئۇلۇغ ھېسابلايدىغان ناچار تۇپىپلار روھ سەۋەبىدىن بولغان تۇتقاقلقنى ئىنكار قىلىدۇ. ئۇلار روھلارنىڭ تۇتقاقلق ئادەم بەدىنىگە تەسىر قىلىدىغىنىنى ئېتىراپ قىلمايدۇ. ھېسسى بىلىش ۋە مەۋجۇتلۇق گۇۋاھ بولسىمۇ ئۇلار بۇنى خىلىت ۋە ماددا سەۋەبىدىن دەپ قارايدۇ. ئۇلارنىڭ سۆزلىرى نىسپىي توغرا بولسىمۇ مۇتلەق ھەقىقەت ئەمەس.

قەدىمقى تىبابەتتە بۇخىل تۇتقاقلقنى «ئىلاھى كېسەل» دەپ قارايتتى ۋە ئۇنى روھلاردىن دەيتتى. جالنىس ۋە باشقىلار بۇ ئاتالغۇنى شەرھىلەپ مۇنداق دېدى: ئۇلار (قەدىمقىلار) بۇ كېسەلنى «ئىلاھى كېسەل» دەپ ئاتىدى، چۈنكى بۇ كېسەلنىڭ ئىللىتى مېڭە ئورناشقان ئىلاھىي قىسىم - «باش» دا ئىدى.

بۇ ئىزاھات ئۇلارنىڭ روھلارغا ۋە روھلارنىڭ تەسىرىگە بولغان چۈشەنچىسىدىن كەلگەن.

ئەمما دىنىسزلارنىڭ تۇپىپلىرى پەقەت خىلىت سەۋەبىدىن بولغان

تۇتقاقتا ئېتىراپ قىلدۇ.

روھلار ۋە ئۇنىڭ تەسىرىنى بىلىدىغان ئەقىللىق ئادەملەر ئۇلارنىڭ نادانلىقىغا كۈلدۇ.

بۇخىل (بىرىنچى خىل) تۇتقاقتى داۋالاش ئىككى ئىش بىلەن بولىدۇ: بىرى - كېسەل تەرىپىدىن، يەنە بىرى تىۋىپ تەرىپىدىن.

كېسەل تەرىپىدىن بولىدىغان داۋالاش: ئۆز روھىياتىنى كۈچلەندۈرۈش، روھلارنى ياراتقۇچىغا سادىقلىق بىلەن يۈزلەندۈرۈش، ئايەت ۋە توغرا بولغان دۇئالارنى قەلب ۋە دىلغا سىڭدۈرۈپ تىتىش... بۇ بىر ئۇرۇشقا ئوخشايدۇ... ئۇرۇش قىلغۇچى ئىككى ئىش بىلەن دۈشمىنى ئۈستىدىن غالىپ كېلىدۇ: بىرى - قورال توغرا، ياخشى بولۇشى كېرەك، يەنە بىرى - بىلەكنىڭ كۈچى بولۇشى كېرەك. ئەگەر ئۇ ئىككىسىنىڭ بىرىدىن چاتاق چىقسا قورال مەسىلىنى ھەل قىلالمايدۇ. ئەگەر ئىككىلىسىدىن چاتاق چىقسىچۇ؟... قەلب تەۋھىدىتىن، تەۋەككۈلدىن، تەقۋادىن، يۈزلىنىشتىن... خالى، خاراپ بولسا، ھەم يەنە ئۇنىڭ قورالى بولمىسچۇ؟

تىۋىپ تەرىپىدىن بولغان داۋالاش: تىۋىپتىمۇ يۇقىرىقى ئىككى ئىش بولۇشى كېرەك. ھەتتا شۇنداقمۇ تىۋىپلار باركى - «ئۇنىڭ بەدىنىدىن چىق!» ياكى «ئاللاھنىڭ نامى بىلەن...» ۋە ياكى «قۇۋۋەت ۋە ياردەم پەقەت ئاللاھتىن...» دېسلا ئىش پۈتدۇ.

پەيغەمبەر ئەلەيھىسسالام مۇنداق دېگەن: ئى ئاللاھنىڭ دۈشمىنى چىقىپ كەت! مەن ئاللاھنىڭ ئەلچىسىمەن.

مەن ئۇستازىم ئىبنى تەيمىيەنى شۇنداق كۆردىمكى - ئۇ گاھدا تۇتقاق كېسەل بار ئادەمنىڭ يېنىغا بىرەيلەننى ئەۋەتەتتى، ئۇ ئادەم كېسەل قېشىغا بېرىپ: ئۇستازىم ساڭا شۇنداق دەيدۇ: سەن بۇ كېسەلنىڭ تېنىدىن چىقىپ كەت! ئاندىن ئۇ كېسەل ھوشىغا كېلەتتى... گاھدا ئۇستازىم ئۆزى بېرىپ سۆزلىشەتتى. گاھى روھلار قارشىلىق قىلاتتى، ئۇستاز ئۇنى ئۇرۇپ چىقىراتتى، ھېلىقى كېسەل ھوشىغا كەلگەندە بىرەر ئاغرىق سەزمەيتتى، بۇنى بىز ۋە باشقىلار كۆپ قېتىم، تەكرار - تەكرار كۆرگەنمىز...

ئۇستاز تولاراق تۇتقاقنىڭ قۇلقىغا مۇنۇ ئايەتنى ئوقۇيتتى: ﴿ئى ئىنسانلار! بىزنى سىلەر ئۆزەڭلارنى بېكارغا ياراتتى (يەنى سىلەر بىزنى ھايۋاناتلارنى ياراتقىنىمىزدەك بىز ھېچقانداق ساۋابىمۇ بەرمەيدىغان، جازامۇ بەرمەيدىغان قىلىپ ياراتتى)، ئۆزەڭلارنى بىزنىڭ دەرگاھىمىزغا قايتۇرۇلمايدۇ دەپ ئويلامسىلەر؟﴾ [سۈرە مۇئىمۇن < 115 - ئايەت]

ئۇستاز ماڭا مۇنداق بىر ئىشنى سۆزلەپ بەرگەن:

بىر قېتىم ئۇ بىر تۇتقاقنىڭ قۇلقىغا ئوقۇيدۇ، روھ ئۇنىڭغا: ھە... دەپ ئاۋازىنى سوزدۇ. ئۇستاز مۇنداق دېدى: تايماقتىن بىرنى قولۇمغا ئالدىم ۋە ئۇنىڭ پاتاڭ تومۇرىغا تازا قويدۇم، ئۇرۇۋاتسام روھ: مەن ئۇنى ياخشى كۆرىمەن، دېدى. مەن ئۇنىڭغا: ئۇ سېنى ياخشى كۆرمەيدۇ، دېدىم. ئۇ ماڭا: ئۇنىڭ بىلەن بىرگە ھەج قىلاي دەيمەن، دېدى. مەن: ئۇ سەن بىلەن بىرگە ھەج قىلىشنى خالىمايدۇ، دېدىم. ئۇ: سېنىڭ يۈزىڭنى قىلىپ چىقىپ كېتەي دېدى. مەن: ياق! مېنىڭ يۈزىم بىلەن ئەمەس، ئاللاھ ۋە ئۇنىڭ پەيغەمبىرىگە بويسۇنۇپ چىقىپ كەت! دېدىم. ئۇ: مەن ئەمەسە چىقىپ كەتتىم، دېدى. ئۇزاق ئۆتمەي تۇتقاق ئوڭ - سول تەرىپىگە قاراپ ئولتۇردى ۋە: مەن نېمىشقا ئۇستاز ئالدىغا كېلىپ قالدىم؟ مەن گۇناھ قىلمىسام؟ دېدى. ئۇ ئالدىدا يېگەن تايماقلىرىنى سەزمىگەن ئىدى.

ئۇستازىمىز يەنە: «ئايەتۈلكۈرسى» بىلەن داۋالايىتى، ئۇ كېسەل ۋە تىۋىپنى كۆپ قۇرئان ئوقۇشقا بۇيرۇيتتى، سۈرە «فەلەق» نى ۋە سۈرە «ئىخلاس» نى كۆپ ئوقۇشقا ئىلھاملاندۇراتتى. يىغىپ ئېيتقاندا: بۇخىل تۇتقاقلىق كېسەلنى ۋە ئۇنى داۋالاشنى پەقەت ئىلىم - مەرپىتى ۋە ئەقلى ئاز، جاھىل - نادان ئادەملەرلا ئىنكار قىلىدۇ. نىجىس روھلارنىڭ ئىنسانلارنى بويسۇندۇرۇۋېلىشى - ئىنسانلارنىڭ دىنىنىڭ سۇسلىقى، قەلبىنىڭ، تىللىرىنىڭ مۇتلەق ھەقىقەتنى ئەسلىش ۋە تىلغا ئېلىش خاراپىلىقى، ئىمانى ۋە پەيغەمبەرلىك كۆرسەتمىلەرگە سەل قارىغانلىقى... سەۋەبلىرىدىن بولىدۇ. ئىنساننىڭ مەنئۇي قورالى يوق، ھەتتا يالڭىچ ھالەتتە نىجىس روھلارغا يولۇقسا تەبىئىكى ئۇ روھلار ئىنسانغا تەسىر قىلىدۇ.

ئەگەر پەردە ئېچىۋېتىلسە نۇرغۇن ئىنسانلارنىڭ ئەشۇ نىجىس روھلارغا قول بولۇپ، ئۇلارنىڭ ئالقىنىدا تۇتقاقلق ئىكەنلىكىنى كۆرگەن بولاتتىڭ! ئۇ روھلار ئەشۇ غاپىل ئىنسانلارنى خالىغان يىرىگە ئاپىرىدۇ، ئۇنىڭغا قارشىلىق قىلالمايدۇ، ئۇلاردا ئەڭ چوڭ تۇتقاقلق كېسىلى بولۇپ پەقەت ئەشۇ نىجىس روھلار ئۇلاردىن ئايرىلغاندىلا ئاندىن ئۇلار ھوشىغا كېلىدۇ.

بۇخىل تۇتقاقلقنىڭ داۋاسى پەيغەمبەرلەر ئەكەلگەن نەرسىلەرگە ئىمان كەلتۈرىشىنى توغرا ئەقىل بىلەن بىرلەشتۈرۈش ۋە جەننەت، دوزاخنى كۆز ئالدىدا، يۈرىكىنىڭ قىبلىسىگە قويۇش، دۇنيا خەلقىنى ۋە ئۇلارغا چۈشۈۋاتقان بالايى - ئاپەتلەرنىڭ يامغۇر ياغقاندىكى ئالدى كەينىدە بولۇۋاتقانلىقىنى، ئۇ ئىنسانلارنىڭ ھۇشسىزلىنىپ ئەسلىگە كېلەلمەيۋاتقانلىقىنى كۆز ئالدىغا كەلتۈرۈش ئارقىلىق بولىدۇ.

دىققەت!.... بۇ يەردە 10 بەتتەك ماتېرىيال باشقا فۇنتقا ئۆزگىرىپ كېتىش ئارقىلىق بۇزۇلۇپ كەتكەن سەۋر بىلەن جەننەتكە كىرىشىنى تاللىدى.

بۇ داۋالانماسلىقنىڭ دۇرۇسلىغىغا دەلىل، شۇنداقلا روھ كېسەللىكلىرىنى داۋالاش دۇئا بىلەن، ئاللاھقا يۈزلىنىش بىلەن بولىدىغانلىقى، بۇ ئارقىلىق تىۋىپلار يېتەلمىگەن يەرگە يەتكىلى بولىدىغانلىقى، بۇ خىل داۋالاشنىڭ تەسىرى ۋە رولى، شۇنداقلا ئىنسان تەبىئىتىنىڭ ئۇنى قوبۇل قىلىشى ماددى دۇنيانىڭ تەسىرىدىن كۈچلۈك ئىكەنلىكىگە دەلىل.

بىز ۋە باشقىلار بۇنى كۆپ قېتىم تەجىربە قىلدۇق.

ئەقىللىق تىۋىپلار شۇنى ئېتىراپ قىلىدۇكى - روھى قۇۋۋەت ۋە ئۇنىڭ تەسىرىچانلىقى كېسەل داۋالاشتا ئاجايىپ رول ئوينايدۇ. تىبابەت ئىلمىنىڭ تەرەققىياتىغا دىنسىز، ئەقىلسىز، نادان ئادەملەر ئاز بولمىغان زىيانلارنى سالىدۇ.

يەنە بىر تەرەپتىن: ئۇ ئايالنىڭ كېسىلىنى روھ تەرىپىدىن بولغان (بىرىنچى خىل) كېسەل دېسەكمۇ بولىدۇ، شۇڭا پەيغەمبەر ئەلەيھىسسالام ئۇنىڭغا سەۋر بىلەن جەننەتكە كىرىش ياكى دۇئا بىلەن

شېپا تېپىشنى تاللاشقا ئىختىيار بەرگەندە ئۇ سەۋر ۋە سىترە (ئەزالىرىنىڭ يېپىلىشى) نى تاللىدى.

ئولتۇرغۇچ نېرۋا ئاغرىقى

«ئىبنى ماجە» دە ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: مەن پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىدىم: ئولتۇرغۇچ نېرۋا ئاغرىقىنىڭ دورىسى: جاڭگال قوينىڭ قۇيرىقى ئىرتىلىپ، ئۆچكە بۆلىنىدۇ، ھەر كۈنى بىر ئۆلۈشنى ناشتا قىلماي ئىچىلىدۇ. [3463 - ھەدىس]

ئولتۇرغۇچ نېرۋا ئاغرىقى: كاسىنىڭ بوغۇمىدىن باشلىنىدىغان ئاغرىق بولۇپ، ئارقا تەرەپ بىلەن يوتىغا كېلىدۇ. گاھدا ئۇشۇققىمۇ كېلىدۇ. مۇددەت ئۇزارغانسېرى پەسكە چۈشىدۇ ۋە پۇت ئورۇقلايدۇ.

پەيغەمبەر ئەلەيھىسسالامنىڭ سۆزى ئىككى تۈرلۈك: بىرى - ئام، يەنى: زامان، ماكان، شەخس ۋە ئەھۋالغا قارىتا ئومۇمىيلىققا ئىگە، يەنە بىرى - خاس، يەنى: مەزكۇر ئىشلارغا قارىتا خاسلىققا ئېگە. بۇ ھەدىس ئىككىنچى تۈرگۈمدىكى سۆز بولۇپ، گەپ ئەرەب يېرىم ئارىلىدىكى كىشىلەرگە قارىتىلغان، بولۇپمۇ سەھرانىڭ ئەرەبلىرىگە... ئۇلارغا نىسبەتەن بۇ خىل داۋالاش ئەڭ ئۈنۈملۈك، چۈنكى بۇ كېسەللىك قۇرغاقلىقتىن بولىدۇ، گاھدا شىلمىسىمان قويۇق خىلىتلار سەۋەبىدىن بولىدۇ. بۇنىڭ داۋاسى: سۈرگە ئىشلىتىش، قۇيرۇقتا ئىككى خىل خۇسۇسىيەت بار: بىرى - پىشۇرۇش، يەنە بىرى - يۇمشىتىش. بۇ يەردە مەزكۇر كېسەل مانا شۇ ئىككى نەرسىگە ئېھتىياجلىق.

جاڭگال قوينى تىلغا ئېلىشنىڭ سەۋەبى: ئۇنىڭدا ئارتۇق ماددا ئاز بولىدۇ، ھەجىمى كىچىكرەك، يەنە بىر تەرەپتىن باققان مەيدانمۇ ئېتىبارغا ئېلىنىدۇ، چۈنكى ئۇ قويلار ھاۋاسى ئىسسىق جايلارنىڭ ئوتىنى يەيدۇ، بۇ ئۆسۈملۈكلەرنى ھاۋان يېسە ئوزۇقلۇق بولىدۇ، گۆشلەرگە ئوتلارنىڭ تەبىئىتى سىڭىدۇ، ھاۋاننىڭ مىزاجىنى تەڭشەيدۇ، يۇمشىتىدۇ، بولۇپمۇ قۇيرۇقنى.

گۆشكە قارىغاندا ئۆسۈملۈكنىڭ تەبىئىتى ھاياتىنىڭ سۈتدە بەكرەك كۆرىلىدۇ، لېكىن قۇيرۇقتا بار خۇسۇسىيەت (پىشۇرۇش ۋە يۇمشىتىش) سۈتتە بولمايدۇ.

بىز ئىلگىرى سۆزلەپ ئۆتتۈكى: كۆپلىگەن خەلقلەر، بولۇپمۇ سەھرا كىشىلىرى تەركىپ تاپمىغان دورىلارنى ئىستېمال قىلىدۇ. ھېندى تۈپىلىرى ئەنە شۇنداق... ئەمما يۇنان ۋە رىملىقلار مۇرەككەپ دورىلارغا كۆڭۈل بۆلىدۇ. ئوزۇقلۇق بىلەن داۋالاش تۈپىنىڭ بەختى. ئەگەر ئۇنىڭدىن ئاجىز كەلسە تەركىپ تاپمىغان دورىلار بىلەن، ئۇنىڭدىنمۇ ئاجىز كەلسە ئەڭ يەڭگىل تەركىپ تاپقان دورىلار بىلەن داۋالاش... بۇنىڭغا تۈپىلەر ئاللىقاچان بىرلىككە كەلگەن.

يۇقىرىدا يەنە ئۆتتى: سەھراللىق ئەرەبلەرنىڭ كۆپىنچىسى ئاددىي ئاغرىيدۇ، ئاددىي دورىلار مۇناسىپ كېلىدۇ، چۈنكى ئۇلارنىڭ يېمەكلىكى ئاددىي، ئەمما مۇرەككەپ كېسەللەر تولىراق مۇرەككەپ يېمەكلىكلەردىن پەيدا بولىدۇ، ئۇنىڭغا مۇرەككەپ دورىلار بۇيرۇلىدۇ.

ئادەم تەبىئىتىنىڭ قۇرۇپ كېتىشى ۋە ئۇنىڭ نورماللىشىشىغا ئېھتىياجلىق دورىلار

«ترمىزى» دا ئەسما بىنتى ئۆمەيس رەزىيەللاھۇ ئەنھا مۇنداق دەيدۇ: پەيغەمبەر ئەلەيھىسسالام ماڭا مۇنداق دېدى: سۈرگىگە نېمە ئىشلىتىۋاتىسىز؟ شۇبىرۇم (ئەرەب زېمىنلىرىدا بولىدىغان بىرخىل دەرەخ يىلتىزىنىڭ قوۋزۇقى) دېدىم، پەيغەمبەر ئەلەيھىسسالام: ئۇ ئىسسىق، بەك ئىسسىق، دېدى. ئاندىن مەن: مەككە ساناسى ئىشلىتىۋاتمەن، دېۋېدىم. پەيغەمبەر ئەلەيھىسسالام: ئەگەر ئۆلۈمگە داۋا بولىدىغان ئىش بولسا سانا (مەككە ساناسى) داۋا بولاتتى، دېدى. [2081 - ھەدىس]

«ئىبنى ماجە» دىكى ئابدۇللا ئىبنى ئۇممى ھەرام رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام مۇنداق دېگەن: «سەلەر سانا بىلەن ھەسەلدىن ئايرىلماڭلار، بۇ ئىككىسىدە ئۆلۈمدىن باشقا ھەممە كېسەللىككە شىپا بار. [3457 - ھەدىس]

شۇبىرۇم: بىرخىل دەرەخ يىلتىزىنىڭ قۇزىقى بولۇپ تۆتىنچى

دەرىجىدە قۇرۇق ئىسسىق، ئۇنىڭ ئەڭ ياخشىسى قىزىلغا مايىل بولغىنى، ئۇنىڭ پايدىسىدىن زىيىنى كۆپ بولغاچقا تىۋىپلار ئۇنى ئىشلەتمەسلىككە تەۋسىيە قىلىدۇ، (شۇڭا ئۇيغۇرلار رايونىدا بولمىسا كېرەك - ت)

سانانىڭ ئەڭ ياخشىسى مەككە ساناسى بولۇپ، سەپرا ۋە سەۋدانى راۋانلاشتۇرىدۇ، يۈرەكنى كۈچلەندۈرىدۇ، بۇ سانادىكى مۇھىم ئارتۇقچىلىق.

ئۇنىڭ خۇسۇسىيەتلىرى: سەۋدادىن بولغان ۋە سەۋەسىگە، بەدەندىكى يېرىققا پايدا قىلىدۇ، چاچنى ياخشىلايدۇ، پىت، باش ئاغرىقى، قوتۇر، مۇدۇر - چوقۇر، قىچىشقا، تۇتقا كېسەللىرىگە مەنپەئەت قىلىدۇ، سۇقۇپ ئىچكەندىن قاينىتىپ ئىچكەن مەنپەئەتلىك، بىنەپشە ۋە قىزىل ئۈزۈم بىلەن قاينىتىپ ئىچسە ناھايىتى ئۈنۈملۈك بولىدۇ.

ئىمام رازى مۇنداق دېدى: سانا بىلەن شاھتەررە كۆيدۈرگۈچى خىلىتلارنى راۋانلاشتۇرىدۇ، قوتۇر ۋە قىچىشقا مەنپەئەت قىلىدۇ.

«ترمىزى» دا ئابدۇللاھ ئىبنى ئابباس رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام مۇنداق دېگەن: بۇرۇنغا تېمىتىپ داۋالاش، ئاغزىغا تېمىتىپ داۋالاش، لوڭقا قويۇش ۋە سۈرگە ئەڭ ياخشى دوراڭلار. [2048 - ھەدىس]

قىيىش ۋە پىت پەيدا قىلىدىغان نەرسىلەردىن داۋالاش

«سەھىھ بۇخارى» ۋە «سەھىھ مۇسلىم» دا: ئەنەس ئىبنى مالىك رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام ئابدۇرراھمان ئىبنى ئەۋف رەزىيەللاھۇ ئەنھۇ ۋە زۇبەير ئىبنى ئەۋۋام رەزىيەللاھۇ ئەنھۇلارغا بەدەندىكى قىچىشقا سەۋەبىدىن يىپەك رەخت كىيىشكە رۇخسەت قىلدى. [بۇخارى 5839 -، مۇسلىم 5396 - ھەدىس]

يەنە بىر رىۋايەتتە: بىر جەڭدە ئابدۇرراھمان ئىبنى ئەۋف

رەزىيەللاھۇ ئەنھۇ ۋە زۇبەير ئىبنى ئەۋۋام رەزىيەللاھۇ ئەنھۇ بەدىنىدىكى پىت توغرىلۇق پەيغەمبەر ئەلەيھىسسالامغا شىكايەت قىلدى، پەيغەمبەر ئەلەيھىسسالام ئۇلارنىڭ يىپەك ئىستېمال قىلىشىغا رۇخسەت قىلدى، ئۇ ئىككىسىنىڭ يىپەك كېيىۋالغىنىنى كۆردۈم. بۇ ھەدىس فىقھىي ۋە تىببىي ئىشلارغا مۇناسىۋەتلىك ھەدىستۇر.

پەيغەمبەر ئەلەيھىسسالامنىڭ فىقھىي جەھەتتىكى كۆرسەتمىسى يىپەك ئاياللارغا ھالال، ئەرلەرگە ئالاھىدە ئەھۋال بولمىغان شارائىت ئاستىدا ھارام.

ئالاھىدە ئەھۋال دېگىنىمىز: ئېھتىياج، مەسىلەن: ھاۋا قاتتىق سوغۇق، ئەۋرىتىنى ياپىدىغان نەرسە تېپىلماسلىق، قىچىشقا، ئۇرۇش، كېسەل ۋە پىت بېسىۋېلىش... دېگەنلەردەك. ئەمما تىببىي جەھەتتىكى كۆرسەتمىسى:

يىپەك جانلىقلاردىن ئېلىنغان دورا بولغاچقا، مەنپەئەتى ناھايىتى كۆپ، ئۇنىڭ خۇسۇسىيەتلىرىدىن بىرى - يۈرەكنى كۈچلەندۈرۈپ، خوشاللىق كىرگۈزىدۇ. سەۋادىن بولغان كېسەللەرگە مەنپەئەت قىلىدۇ. ئۇنىڭ بىلەن سۈرمە تارتىلسا كۆزنى روشەن قىلىدۇ. ئۇنىڭ غوزىكى بىرىنچى دەرىجىلىك قۇرۇق ئىسسىق، بەزىلەر ھۆل ئىسسىقمۇ دەيدۇ. ئەگەر ئۇنى كىيىم قىلىپ كەيسە مىزاجىنىڭ ھارارىتىنى تەڭشەيدۇ، بەدەننى قىزىتىدۇ. ئىمام رازى مۇنداق دەيدۇ: يىپەك زىغىردىن ئىسسىق، پاختىدىن سوغۇق، ئۇ بەدەننى چىگىتىدۇ، ھەرقانداق يىرىك كىيىم بەدەننى ئورۇقلىتىدۇ، تېرىنى يىرىكلەشتۈرىۋىتىدۇ.

كىيىم ئۈچ خىل بولىدۇ: بىرى - بەدەننى قىزىتىدۇ، ئىسسىقلىق ساقلايدۇ. يەنە بىرى - ئىسسىقلىق ساقلايدۇ، قىزىتمايدۇ. يەنە بىرى - بەدەننى قىزىتمايدۇ، ئىسسىقلىقمۇ ساقلىيالمايدۇ. بەدەننى قىزىتىدىغان نەرسىنىڭ ئىسسىقلىق ساقلىشى تەبىئىدۇر، يۇڭ كىيىملەر قىزىتىدۇ ۋە ئىسسىقلىق ساقلايدۇ، زىغىر، يىپەك، پاختا رەختلىرى ئىسسىقلىق ساقلايدۇ، قىزىتمايدۇ. زىغىر كىيىملىرى قۇرۇق سوغۇق، يۇڭ كىيىملەر قۇرۇق ئىسسىق، پاختا كىيىملەر مۆتىدىل،

يىپەك كىيىملەر پاختىدىن يۇمشاق، ھارارىتى ئۇنىڭدىن سەل ئازراق، ھەرقانداق سىلىق پارقىراق كىيىم بەدەننى قىزىتىشى ئاز، تارىلىشقا تېگىشلىك نەرسىلەرنى تاراتمايدۇ، ئۇنداق كىيىملەرنى يازدا ئىسسىق رايونلاردا كىيىش كېرەك.

يىپەكتە قۇرغاق ياكى يىرىك نەرسە بولمىغاچقا قىچىشقا قاقايدىلىق نەرسىگە ئايلىنىدۇ، چۈنكى قىچىشقا ھارارەتتىن، قۇرغاقتىن ۋە يىرىكلىكتىن بولىدۇ. شۇنىڭ ئۈچۈن پەيغەمبەر ئەلەيھىسسالام زۇبەير بىلەن ئابدۇرراھمانغا يىپەك كىيىشىگە روخسەت قىلدى. يىپەك كىيىمدە ھەرگىزمۇ پىت پەيدا بولمايدۇ، چۈنكى ئۇنىڭ مىزاجى پىت پەيدا قىلىدىغان نەرسىلەرنىڭ مىزاجى بىلەن قارىمۇقارشى.

ئىسسىقلىق ساقلىيالمىدىغان ۋە قىزىتمىدىغان كىيىم بولسا تۆمۈر، قوغۇشۇن، ياغاچ ۋە تۇپراق...لارنى ماتېرىيال قىلىپ ئىشلەتكەن كىيىم - كېچەكتۇر.

يىپەك شۇنداق كۆپ ئالاھىدىلىككە ئىگە تۇرسا، بارلىق ياخشى نەرسىلەرنى ھالال قىلىپ بېرىدىغان شەرىئەت نېمە ئۈچۈن ئۇنى ئەرلەرگە ھارام قىلدى؟

ھۆكۈمگە ئىللەت ئىزدىمەيدىغانلار: بۇ شەرىئەتنىڭ ئورۇنلاشتۇرۇشى، بىز سۆزىمىز بويىسىمىز كېرەك دەپ قارىدى.

ھۆكۈمگە سەۋەب (ئىللەت) ئىزدەيدىغانلار: تۆۋەندىكى بىر قانچە سەۋەبلەرنى ئوتتۇرغا قويۇشتى.

1 - يىپەكتىن قېلىشقۇسىز رەختلەر بار شارائىتتا مۇسۇلمانلارنىڭ ئاللاھ توسقان ئىشلىرى ئاللاھ ئۈچۈن تەرك قىلىپ، ساۋاب تېپىش ئىرادىسىنى سىنىماقچى.

2 - يىپەك ئەسلى ئاياللارغا زىننەت قىلىپ يارىتىلغان، خۇددى ئالتۇنغا ئوخشاش، ئەگەر ئۇنى ئەرلەر ئىستېمال قىلسا ئاياللارغا ئوخشاپ قېلىش ھالىتى شەكىللىنىدۇ.

3 - يىپەك بەدەنگە ئەۋرىشىملىك ئېلىپ كېلىدۇ، بۇ جەسۇرلۇق ۋە ئەركەكلىككە قارشى ھالەت. ئۇنى داۋاملىق كىيىش ئادەم قەلبىدە ئاياللىق سۈپىتىنى يىتىلدۈرۈپ قويىدۇ. يىپەك كەيگەن ئەرلەرگە

ئوبدانراق دىققەت قىلسىڭىز ئۇلارنىڭ نازاكەتلىك، ئەۋرىشىم ۋە سىلىق، شۇنداقلا يۇمشاق بولۇپ كېتىۋاتقانلىغىنى ھېس قىلىسىز. يىپەك ئۆزىنى ئەركەك ھېسابلىغان كىشىلەرنىڭ ئەركەكلىكىنى پۈتۈنلەي يوقىتىۋەتمىسىمۇ بىراق يۇقىرىقىدەك ھالەتلەرنى شەكىللەندۈرۈپ قويدۇ. شۇڭا گەپنىڭ بولىدىغان يېرى: ئەرلەرنىڭ يىپەك كىيىشى ھارام، بالىلىرىغا كەيدۈرىشىمۇ ھارام.

ئەبۇ موسا ئەشئەرى رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام مۇنداق دېگەن: ئاللاھ تائالا ئۈممىتىمنىڭ ئاياللىرىغا يىپەك بىلەن ئالتۇننى ھالال قىلدى، ئەرلىرىگە ھارام قىلدى. [تىرمىزى 1720]

ھۇزەيفە ئىبنى يەمان رەزىيەللاھۇ ئەنھۇ مۇنداق دېدى: پەيغەمبەر ئەلەيھىسسالام يىپەك رەخت ۋە تاۋار - دۇردۇن ئىستېمال قىلىشتىن توستى ۋە ئۇنىڭ ئۈستىدە ئولتۇرۇشنىمۇ توستى ۋە «ئۇ (تاۋار - دۇردۇن) كاپىرلارغا دۇنيادا، مۆمىنلەرگە ئاخىرەتتە» دېدى. [بۇخارى 5632 - ھەدىس]

كۆكرەك پەردە ياللىغى

«تىرمىزى» زەيد ئىبنى ئەرقەم رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «كۆكرەك پەردە ياللىغىنى دېڭىز قۇستىسى ۋە زەيتۇن مېيى بىلەن داۋالاڭلار». [2080 - ھەدىس]

كۆكرەك پەردە ياللىغى ئىككى خىل بولىدۇ: بىرى - ھەقىقىي، يەنە بىرى - ساختا.

ھەقىقىيىسى: كۆكرەك ئەتراپىدىكى قورساق قىسمىنى بېسىپ تۇرغان قۇۋۇرغا پەردىسىنىڭ ئىسسىقتىن بولغان ئىششىقىدۇر.

ساختىسى: ھەقىقىي كۆكرەك پەردە ياللىغىدەك ئاغرىيدۇ، ئەمما ئۇ كۆكرەك ئەتراپىدىكى پەردىلەر ئارىسىغا يىغىلىپ قالغان ئەزىيەتلىك قۇيۇق شامال سەۋەبىدىن بولىدۇ. ئۇ سۇزۇلۇشچان ئاغرىيدۇ، ئەمما

ھەققىيىسى سانجىپ ئاغرىيدۇ.

ئىبنى سىنا مۇنداق دەيدۇ: گاھدا كۆكرەك ۋە قۇۋۇرغا ئەتراپىدىكى پەردە ۋە مۇسكۇللاردا ئاجايىپ ئاغرىيدىغان ئىششىقلار پەيدا بولىدۇ. بۇ - تومۇر قوزغىلىش، جىگەر بىلەن يۈرەك ئارىسىدىكى پەردە ياللۇغلىنىش ۋە كۆكرەك پەردە ياللۇغى دېگەن ناملار بىلەن ئاتىلىدۇ. گاھدا بۇخىل ئاغرىق مەزكۇر ئەزالاردا بولىدۇ، بىراق ئىششىقتىن ئەمەس قويۇق شامالدىن بولىدۇ. بونىمۇ ئۇنىڭدىن سانايدىغان ئىشلار بار، ئەمەلىيەتتە ئۇنداق ئەمەس...

ھەققىي كۆكرەك پەردە ياللۇغىنىڭ بەش خىل ئالامىتى بار:

- 1 - قىزىش.
- 2 - يۆتەل.
- 3 - چېقىپ ئاغرىش.
- 4 - نەپەس سىقىلىش.
- 5 - يۈرەك رېتىمىسىزلىشىش.

ھەدىستە تىلغا ئېلىنغان كۆكرەك پەردە ياللۇغى ئۇ ھەققىي ئەمەس، ئىككىنچى قىسىم (ساختا كۆكرەك ياللۇغى) دۇر.

دېڭىز قوستىسى يۇمشاق سوقۇلۇپ، قىزىتلانغان زەيتۇن مېيىغا ئارىلاشتۇرىلىدۇ، ئۇنىڭ بىلەن ئاغرىغان جايغا سۈرىلىدۇ (چېپىلىدۇ)، بۇ ناھايىتى مۇۋاپىق ۋە مەنپەئەتلىك دورا بولۇپ، ماددىلارنى يۇمشىتىدۇ ۋە راۋانلاشتۇرىدۇ، ئىچكى ئەزالارنى كۈچلەندۈرۈپ توسالغۇلارنى ئاچىدۇ، دېڭىز قوستىسىنىڭ مەنپەئەتلىرى ناھايىتى كۆپ.

مەسبەھى مۇنداق دەيدۇ: قۇستى - قۇرۇق ئىسسىق، قەۋزىيەت پەيدا قىلغۇچى، ئىشتىھانى تۇتىدۇ، ئىچكى ئەزالارنى كۈچلەندۈرىدۇ، يەنى ھەيدەيدۇ، توسالغۇلارنى ئاچىدۇ، ئۇ كۆكرەك پەردە ياللۇغىغا مەنپەئەت قىلىدۇ، ئارتۇق ھۆللۈكنى يوقىتىدۇ، ئۇ مېڭگە ناھايىتى پايدىلىق، ئۇ يەنە ھەققىي كۆكرەك پەردە ياللۇغىغا پايدا قىلىدۇ، ئەگەر شۇ ياللۇغ بەلغەم خىلىتىدىن بولسا، بولۇپمۇ ئىللەت تۆۋەنلەپ

كەتكەندە .

كۆكرەك پەردە ياللۇغى خەتەرلىك كېسەللىك . سەھھە ھەدىستە ئۆممۇ سەلەمە رەزىيەللاھۇ ئەنھا مۇنداق دەيدۇ: پەيغەمبەر ئەلەيھىسسالامنىڭ كېسىلى مەيمۇنە رەزىيەللاھۇ ئەنھانىڭ ئۆيىدە باشلاندى ، كېسىلى ئازراقلا ياخشى بولسا چىقىپ كىشىلەر بىلەن بىرگە ناماز ئوقۇدى ، كېسىلى ئېغىرلىشىپ قالسا: «ئەبۇ بەكرىگە دەڭلار ، جامائەتكە ئىمام بولۇپ ناماز ئوقۇپ بەرسۇن» دەيتتى . بىر قېتىم ئاغرىقنىڭ قاتتىقلىقىدىن ئۇ ھۇشىدىن كەتتى ، ئۇنىڭ ئاياللىرىنىڭ ھەممىسى ، تاغىسى ئابباس ، ئۆممۇل فەزلى بىنتى ھارس ۋە ئەسما بىنتى ئۆمەيس قاتارلىقلار ئۇنىڭ بېشىغا يىغىلدى ۋە ئۇنىڭغا دورا تېمىتىش ھەققىدە مەسلىھەتلەشتى ، پەيغەمبەر ئەلەيھىسسالام بېھۇش چاغدا ئۇلار دورا تېمىتىشتى ، پەيغەمبەر ئەلەيھىسسالام ھوشىغا كېلىپ: «ماڭا كىم مۇشۇنداق قىلدى؟ بۇنى چوقۇم ئاشۇ يەرلەردىن كەلگەن ئاياللار قىلدى» دەپ ھەبەشىستان (ئىفوپىيە) تەرەپكە ئىشارەت قىلدى ، ئۇنى تېمىتقانلار ئۆممۇ سەلەمە بىلەن ئەسما ئىدى . ئۇلار: «يا رەسۇلۇللاھ! كۆكرەك ياللۇغى بولۇپ قالدىمىكىن دەپ قورقتۇق ، دېيىشتى . پەيغەمبەر ئەلەيھىسسالام: «ماڭا نېمە تېمىتىڭلار؟» دېدى . ئۇلار: دېڭىز قۇستى ، ئازراق زەپە گۈلى ۋە بىر نەچچە تامچە زەيتۇن مېيى ، دېيىشتى . پەيغەمبەر ئەلەيھىسسالام: «ئاللاھ مېنى ئۇ كېسەل بىلەن ھالاك قىلماس» دېدى . ئاندىن مۇنداق دېدى: «تاغام ئابباستىن باشقا ھەممىڭلارنىڭ ئاغزىغا بۇ دورىنى تېمىتىشنى قارار قىلدىم . [بۇخارى 4458 - ھەدىس]

«سەھھە بۇخارى» ۋە «سەھھە مۇسلىم» دا ئائىشە رەزىيەللاھۇ ئەنھا ئانىمىز مۇنداق دەيدۇ: پەيغەمبەر ئەلەيھىسسالامغا دورا تېمىتتۇق ، ئۇ: «تېمىتماڭلار» دېگەن مەنادا ئىشارەت قىلدى . بىز كېسەل ئادەم دورىنى ياقتۇرمايدۇ ، دەپ ئويلىدۇق . پەيغەمبەر ئەلەيھىسسالام ھۇشىغا كېلىپ: «مەن سىلەرنى ئاغزىمغا دورا تېمىتماڭلار دېمىدىممۇ؟ تاغام ئابباستىن باشقا ھەممىڭلار بۇ دورىنى ئاغزىڭلارغا تېمىتماڭلار ، تاغام بۇئىشقا قاتناشمىدى» دېدى . [بۇخارى 5710 - ، مۇسلىم 5725 - ھەدىسلەر]

بۇ ھەدىستە: خاتالىق ئۆتكۈزگۈچىنى قىلغان ئىشىغا ئوخشاش ئىش بىلەن (ئۇ ئىش ئاللاھ چەكلىگەن ئىش بولمىسىلا) جازالاش كېرەكلىكى كۆرسىتىلگەن.

باش ئاغرىقى ۋە شەققەت ساۋالاش

بىر ھەدىستە پەيغەمبەر ئەلەيھىسسالامنىڭ بېشى ئاغرىپ كەتسە خېنە بىلەن بېشىنى تاڭغان ۋە مۇنداق دېگەن: «ئۇ ئاللاھنىڭ ئىزنى بىلەن باش ئاغرىقىغا مەنپەئەت قىلىدۇ». [ئىبنى ماجە 3502 - ھەدىس] (بۇ ھەدىسنىڭ ساغلاملىق دەرىجىسى نامەلۇم)

باشنىڭ يېرىمى ئاغرىسا «شەققەت» بولىدۇ، ئۇنىڭ تۈرلىرىمۇ كۆپ، سەۋەبىمۇ كۆپ.

باش ئاغرىقىنىڭ ھەقىقىتى مۇنداق: باش قىزغاندا ئۇنىڭ ئىچىدىكى ھور باشتىن چىقىپ كېتىدىغان جاي ئىزدەيدۇ، چىقىدىغان يەر تاپالمىسا، باش ئاغرىشقا باشلايدۇ. ھەر قانداق ھۆل نەرسە قىزىسا كېڭىيىدۇ، باشتىكى ھور باشنىڭ ھەممىنى قاپلاپ كەتسە، تارقىلىدىغان جاي تاپالمىسا، كۆز تورلىشىش كېسىلى شەكىللىنىدۇ.

باش ئاغرىقىنىڭ بىر قانچە سەۋەبلىرى بولىدۇ:

- 1 - تۆت خىل تەبىئەتنىڭ بىرىنىڭ غالىب بولۇشىدىن.
- 2 - ئاشقازاندىكى جاراھەت سەۋەبىدىن.
- 3 - ئاشقازاندىكى تومۇرلارنىڭ ئىشىشىدىن سەۋەبىدىن.
- 4 - ئاشقازان يېمەكلىككە توشۇپ كېتىپ، بەزىسى ھەزىم بولۇپ، بەزىسى ھەزىم بولماي باشقا تەسىر قىلىشى.
- 5 - جىنسىي ئالاقىدىن كېيىن، بەدەن تۆشۈكچىلىرى چوڭىيىپ، كۆپ مىقداردا ھاۋانىڭ بەدەنگە كىرىشى.
- 6 - قەي قىلغاندىن كېيىن.
- 7 - ھاۋا قىزىپ كەتكەن سەۋەبتىن.

- 8 - ھاۋا قاتتىق سوغاق بولسا، باشتىكى ھورلار قويۇقلىشىپ، تارقاش ئىمكانىيىتى بولمىسا.
- 9 - باش بېسىلغان سەۋەبتىن، ياكى ئېغىر نەرسىلەرنى كۆتەرگەن سەۋەبتىن.
- 10 - ئۇيقسىزلىقتىن.
- 11 - كۆپ گەپ قىلغانلىقتىن، مېڭە قۇۋۋىتى ئاجىزلايدۇ.
- 12 - ھەرىكەت ھەددىدىن زىيادە كۆپ بولسا.
- 13 - غەم، ئەندىشە، ۋەسۋەسە، ناچار خىياللار... سەۋەبىدىن.
- 14 - قورساق قاتتىق ئېچىپ كەتكەنلىكتىن.
- 15 - مېڭە پەردىسى ئىششىغان سەۋەبتىن.
- 16 - قىزىتما سەۋەبىدىن.
- 17 - ئاشقازاندىكى قويۇق يەل باشقا ئۆرلىگەن سەۋەبتىن.

شەققەتنىڭ كېلىپ چىقىشى: باشنىڭ قىلدىن تومۇرلىرىدا ھاسىل بولىدىغان ياكى شۇ تومۇرلارغا ئۆرلەيدىغان بىر خىل ماددا بولۇپ، ئۇنى باشنىڭ ئاجىز تەرىپى قوبۇل قىلىدۇ، بۇ ماددا يا ھور ياكى سوغۇق، ئىسسىق خىلىتلار بولىدۇ. ئۇنىڭ خاس ئالامەتلىرى: قىلدىن تومۇرلارنىڭ بۇزۇلۇشى بولۇپمۇ قان مىزاجلىق كىشىلەردە، ئەگەر نېرۋا تىنىچلاندىرۇلسا، قىلدىن تومۇرلارنىڭ بۇزۇلۇشى چەكلەنسە ئاغرىق توختايدۇ.

ئەبۇ نۇئەيم ئۆزىنىڭ «پەيغەمبەر تىبابىتى» دېگەن كىتابىدا: پەيغەمبەر ئەلەيھىسسالامنىڭ مۇشۇ خىل باش ئاغرىقىغا گىرىپتار بولۇپ قالغاندا بىر ئىككى كۈن چىقمايدىغانلىقىنى تىلغا ئېلىپ، ئابدۇللاھ ئىبنى ئابباس رەزىيەللاھۇ ئەنھۇنىڭ مۇنۇ ھەدىسىنى قەيىت قىلىدۇ: پەيغەمبەر ئەلەيھىسسالام بېشىنى تېڭىۋىلىپ خۇتبە ئوقۇدى.

«سەھھ بۇخارى» دا: پەيغەمبەر ئەلەيھىسسالام ۋاپات بولىدىغان كېسىلىدە «ئاھ! بېشىم...» دەپ كەتتى. ئۇ بېشى ئاغرىغان سەۋەبتىن بېشىنى تېڭىۋالاتتى دېيىلگەن. [5666 - ھەدىس]

مەيلى شەققە بولسۇن، مەيلى باشقا بولسۇن باش ئاغرىغاندا باشنى تېگىش مەنپەئەتلىكتۇر.

باش ئاغرىقىنى داۋالاش ئۇنىڭ تۈرى ۋە سەۋەبىنىڭ ئوخشاشماسلىقى تۈپەيلىدىن ھەرخىل بولىدۇ: گاهىسىنى - ھور بوشىتىش بىلەن، گاهىسىنى - يېمەكلىك بىلەن، گاهىسىنى - تىنچلاندۇرۇش بىلەن، گاهىسىنى - سىرتتىن دورا سۈرۈش بىلەن، گاهىسىنى - قىزىتىش بىلەن، گاهىسىنى - ئاۋاز ۋە ھەرىكەتلەرنى ئاڭلاتماسلىق بىلەن... داۋالايىمىز.

يۇقىرىقىلار ياخشى بىلىنسى، يۇقىرىقى ھەدىستىكى باشنى خېنە بىلەن تېگىش ئارقىلىق داۋالاش - بۇ باشنىڭ بىرقىسمى ئاغرىيدىغان بولۇپ، پۈتۈن باش ئاغرىمىغان ئەھۋالدا ئېلىپ بېرىلغان، بىر تۈرلۈك داۋالاش.

باش ئاغرىقى ياللىداپ تۇرغان ھازارەتتىن بولسا، چىقىرىپ تاشلاش زۆرۈر بولغان ماددىلار بولمىسا، خېنە راستىنلا پايدا قىلىدۇ. ئەگەر خېننى سوقۇپ، ئاچچىقسۇ بىلەن قوشۇپ پېشانىگە سۈرۈلسە باش ئاغرىقىنى توختىدۇ. خېننىدە ئېرىپقا مۇۋاپىق كېلىدىغان قۇۋۋەت بار بولۇپ، ئۇنى سۈرسە ئاغرىقىنى توختىدۇ. بۇ باش ئاغرىقىغا خاس ئەمەس، بەلكى بارلىق ئەزالارغا ماس كېلىدۇ. ئۇنىڭدا يەنە قاتۇرۇش ئالاھىدىلىكى بولۇپ ئەزالارنى چىڭىتىدۇ. ئەگەر ئىسسىقتىن بولغان ئىششىق ۋە ياللۇغلارغا سۈرۈلسە ئۇلارنى ياندۇرىدۇ.

«بۇخارى» ۋە «ئەبۇ داۋۇد» نىڭ رىۋايىتىدە: پەيغەمبەر ئەلەيھىسسالام يېنىغا قانداقلا ئادەم باش ئاغرىقىنى شىكايەت قىلىپ كەلسە: لوڭقا قويدۇر، (قان ئال) دەيتتى. ھەرقانداقلا ئادەم پۇت ئاغرىقىنى شىكايەت قىلىپ كەلسە: پۇتۇڭغا خېنە قوي دەيتتى. [ئەبۇ داۋۇد 3858 - ھەدىس]

«ترمىزى» دا: پەيغەمبەر ئەلەيھىسسالامنىڭ خىزمەتچىسى سەلما (ئۇممۇ رافىئى) رەزىيەللاھۇ ئەنھا مۇنداق دېگەن: پەيغەمبەر ئەلەيھىسسالامغا تىكەن كىرىپ كەتسىمۇ، جاراھەت بولۇپ قالسىمۇ

شۇ يەرگە خېنە قوياتتى. [2054 - ھەدىس]

خېنە بىرىنچى دەرىجىدە سوغۇق، ئىككىنچى دەرىجىدە قۇرغاق. خېنە دەرىخى ۋە ئۇنىڭ شاخلىرىنىڭ قۇۋۋىتى - مۆتبەدىل ئىسسىق. سۇلۇق ماددىدىن سۈزۈۋېلىنغان قۇۋۋەت بىلەن، سوغۇق ۋە تۇپراق ماددىسىدىن سۈزۈۋېلىنغان قۇۋۋەتنىڭ مۇرەككەپ بولۇشىدىن ھاسىل بولغان.

ئو: كۆيۈككە (ئوتنىڭ) سۈرسە (چاپسا) مەنپەئەت قىلىدۇ. ئۇنىڭدا نېرىپقا مۇۋاپىق كېلىدىغان قۇۋۋەت بار. چايناپ بەرسە ئېغىزدىكى جاراھەتكە ۋە قاپاق ياللۇغغا پايدا قىلىدۇ. بالىلارنىڭ ئېغىز يارىسىنى ساقايتىدۇ. خېنەنى سۈرۈپ بەرسە ئىسسىقتىن بولغان ئىششىققا پايدا قىلىدۇ، ھەمدە يىرىڭلىق ئىششىقلاردا «بەقەم» نىڭ رولىدەك بولىدۇ، خېنەنىڭ گۈلىنى ھەسەل ۋە قىزىلگۈل مېيى بىلەن ئارىلاشتۇرۇپ ئىشلەتسە كۆكرەك ئاغرىقلىرىغا مەنپەئەت قىلىدۇ.

ئۇنىڭ يەنە بىر خۇسۇسىيىتى: كىچىك بالغا چېچەك چىقىشقا باشلىغاندا پۇتنىڭ ئاستىغا خېنە سۈرسە كۆزىگە چېچەك چىقىشنىڭ ئالدىنى ئالىدۇ. بۇ تەجىربىدىن ئۆتكەن ئەمەلىي ئىشتۇر. ئۇنىڭ گۈلىنى يۇڭ كىيىملەر ئارىسىغا سېلىپ قۇيسا خۇشبۇي قىلىدۇ ۋە كۈيە يەپ كېتىشنىڭ ئالدىنى ئالىدۇ. ئۇنىڭ ياپرىقىنى سۇغا چىلاپ شېكەر بىلەن قىرىق كۈن ئىچىپ بەرسە، ئاندىن ئوغلاق گۈشىدىن يېسە دەسلەپكى ماخاۋ كېسىلىگە ئاجايىپ شىپا بولىدۇ.

ھېكايە قىلىنىشىچە: بىر ئادەمنىڭ قولىنىڭ تىرىقلىرى يېرىلىپ كېتىپتۇ، ئۇنى ساقايتىش ئۈچۈن نۇرغۇن پۇل خەجلەپتۇ، ئەمما ساقايماپتۇ، ساقايتىدىغان ئادەممۇ تاپالماپتۇ، ئۇنىڭغا بىر ئايال ئون كۈن خېنە سۈيىنى ئىچىشنى تەۋسىيە قىپتۇ، ئىلگىرلەش بولماپتۇ، كېيىن ئۇنىڭ ياپرىقىنى چىلاپ ئىچكەن ئىكەن ساقىيىپتۇ.

ئەگەر تىرىقلىرىغا قۇيۇقلاشتۇرۇپ سۈرۈلسە، چىرايلىقلاشتۇرىدۇ ۋە مەنپەئەت قىلىدۇ. ئەگەر ئۇنى سېرىق ماي بىلەن ئارىلاشتۇرۇپ سۈرسە، سېرىق سۇ تەپچىرەيدىغان يىرىڭلارغا پايدا قىلىدۇ. يەنە

ئاستا خارەكتېرلىك جاراھەتلىك قىچىشقا قىممۇ ئاجايىپ پايدا قىلىدۇ. ئۇ باشقا چاچ ئۈندۈرىدۇ، چاچنى ياخشىلايدۇ، باشنى كۈچلەندۈرىدۇ. سۇ يىغىلىپ قالغان جايلارغا، پاچاق - يوتىدىكى قاقچالارغا ۋە دانخورەكلەرگە مەنپەئەت قىلىدۇ.

كېسەللەر ياقىتۇرمايەنغان تاماقلارنى ئۇلارغا بەرمەسلىك ۋە ئۇلارنى يېمەك - ئىچمەككە زورلىماسلىق ئارقىلىق ساۋالاش

«تررمىزى» دىكى: ئەقەبە ئىبنى ئامىر رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام مۇنداق دېگەن: «كېسەللىرىڭلارنى يېمەك - ئىچمەككە زورلىماڭلار، ئاللاھ تائالا ئۇلارغا تائام ۋە ئۇسسۇزلۇق بېرىدۇ». [2040 - ھەدىس]

بەزى پىشقەدەم تۈپلەر مۇنداق دېدى: بۇ نېمە دېگەن پايدىسى كۆپ ئىلاھى ھېكمەتكە تولغان پەيغەمبەرئەنەسۇز ھە؟! بولۇپمۇ تۈپلەرغا! چۈنكى كېسەل ئادەمنىڭ يېمەك - ئىچمەككە كۆڭلىنىڭ تارتىماسلىقى - تەبىئىتىنىڭ كېسەللىك بىلەن جىددىي ئېلىشىۋاتقانلىقىدىن ياكى ئىشتىھانىڭ تۆۋەنلەپ كەتكەنلىكىدىن بولىدۇ. ئىشتىھانىڭ تۆۋەنلەپ كېتىشى بولسا - تەبىئى ھارارەتنىڭ سۇسلاپ قېلىشى ۋە پەسەلەپ كېتىشىدىن بولىدۇ. شۇنداق ھالەتتە ئۇنى قانداقمۇ يېمەك - ئىچمەككە زورلىغىلى بولىدۇ؟

شۇنى بىلىش كېرەككى، ئاچلىق - بەدەننىڭ ھەزىم قىلىنىپ بولغان نەرسىلەرنىڭ ئورنىنى تولدۇرۇش ئۈچۈن ئوزۇقلۇق تەلەپ قىلىشتۇر. ئۇ بۇ ئارقىلىق يىراق - يېقىن ئەزلەرنى جەلپ قىلىدۇ. بۇ جەلپ قىلىش ئاشقازانغا بېرىپ توختايدۇ. شۇ چاغدا ئىنسان ئاچلىقنى ھېس قىلىدۇ ۋە يېمەكلىك تەلەپ قىلىدۇ. كېسەل ئادەمنىڭ تەبىئىتى ئۆزىدىكى خىلىتلارنىڭ پىششىق ۋە ئۇنى چىقىرىۋېتىش قاتارلىق جەريانلارغا مەشغۇل بولۇپ قالغاندا، ئۇنى يېمەك - ئىچمەك زورلاش - ئۇنىڭ تەبىئىتى ئېلىپ بېرىۋاتقان ھەرىكەتلىرىنى توختىتىدۇ، يەنى كېسەلگە قارشى تۇرۇش ئاكتىپلىقىنى تاماق ھەزىم قىلىشقا يۆتكەيدۇ. بۇ جەريان كېسەلنىڭ ئېغىرلاپ كېتىشىگە سەۋەب

بولۇپ قالدۇ. بولۇپمۇ كېسەل ئەسلىدىنلا ئېغىر بولسا ئۆلمەكنىڭ ئۈستىگە تەپمەك بولىدۇ، ھېلىقى قورققان ئاقشۈت يۈز بېرىپ قالدۇ.

ھەر قانداق ھالەت ۋە ۋاقتتا پەقەت كېسەلنىڭ كۈچىنى ساقلاپ قالغۇدەكلا ئوزۇقلۇق بېرىش لازىم. تەبىئەتكە ئېغىر كېلىدىغان نەرسىلەرنى بەرمەستىن، مىزاجىغا مۇۋاپىق يېمەك - ئىچمەك بېرىش كېرەك. مەسىلەن: نىلۇپەر، ئالما، قىزىلگۈل... لەرگە ئۇخشاش يەڭگىل نەرسىلەرنى بېرىش لازىم. يەنە چۈجە شۇرىپىسى بېرىش لازىم. ئۇنىڭ قۇۋۋىتىنى ئەسلىگە كەلتۈرۈش ئۈچۈن مۇۋاپىق مىقداردىكى خۇشپۇراق ئەتىر ئىشلىتىش بىلەن بىرگە، كىشىنى خوشال قىلىدىغان ياخشى خەۋەرلەرنى يەتكۈزۈش لازىم. تىۋىپ دېگەن كېسەل تەبىئىتىنىڭ خىزمەتكارى ۋە ياردەمچىسى، ئۇ ئازاب سالغۇچى ئەمەس...

يەنە شۇنى بىلىش كېرەككى، ياخشى قان بەدەنگە ئوزۇقلۇق بولىدۇ، بەلغەم دېگەن خام (پىشمىغان) قان. ئەگەر بەزى كېسەللەرنىڭ بەدىنىدە بەلغەم كۆپ بولسا (ئۆزى ياخشى ئوزۇقلانمىسا)، ئۇنىڭ تەبىئىتى ئۇنىڭغا مېھرىبانلىق قىلىپ خام قاننى پىشۇرۇپ، ئوزۇقلۇق قىلىپ يەتكۈزۈپ بېرىدۇ ۋە باشقا يېمەكلىكلەردىن بەھاجەت قىلىدۇ. ئادەم تەبىئىتى ئۇ - ئىنسان بەدىنىنى ئۇنىڭ ھايات مۇددىتىدە قوغداش، سالامەتلىكىنى ئاسراش ئۈچۈن ئاللاھ ئەۋەتكەن قۇۋۋەتتۇر.

يەنە شۇنى بىلىش كېرەككى، گاھى ئادىر كېسەللەردە كېسەلنى تاماق يېيىشكە زورلايمىز، بۇ ئەقىلدىن ئاداشقان كېسەللەردە شۇنداق بولىدۇ... بۇنىڭغا ئاساسەن يۇقىرىدىكى ھەدىس ئومۇملۇق ئىچىدىن مەخسۇسلاشتۇرۇلغان ھەدىس بولۇپ مەزمۇنى: گاھى كېسەللەر تاماقسىز ھالدا ساق ئادەمدىنمۇ بىر قانچە كۈن ئۇزۇن ياشىيالايدۇ.

پەيغەمبەر ئەلەيھىسسالامنىڭ: «ئاللاھ ئۇلارغا يېمەك - ئىچمەك بېرىدۇ» دېگەن سۆزىدە تىۋىپلار تىلغا ئېلىپ ئۆتكەن مەنادىن باشقا يەنە بىر ئىنچىكە مەنا بار بولۇپ، ئۇنى قەلب ۋە روھ ئىشلىرىنى ياخشى بىلىدىغان ئادەملەرلا تونۇپ يېتەلەيدۇ... قەلب ئىشلىرىنى بىلىدىغان ئادەملەر يەنە ئادەم تەبىئىتىدىكى روھنىڭ تەبىئەتكە

تەسىرىنى - تەبىئەتنىڭ روھقا بولغان تەسىرىنى ياخشى بىلىدىغان كىشىلەردۇر.

يۇقىرىدا تىلغا ئېلىنغان ئىنچىكە مەنا مۇنداق: ئىنساننىڭ قەلبى ياخشى كۆرىدىغان، يامان كۆرىدىغان ياكى قورقىدىغان بىر ئىشقا مەشغۇل بولسا، يېمەك - ئىچمەكنىمۇ ئۇنتۇلۇپ قالىدۇ، قورسىقى ئاچمايدۇ، ئۆسسمايدۇ ھەتتا ئىسسىق، سوغۇقنىمۇ سەزمەيدۇ، گاھدا قاتتىق ئاغرىقنىمۇ سەزمەيدۇ، ھەرقانداق ئادەم بۇ ئەھۋاللارنى باشتىن ئۆتكۈزمەي قالمايدۇ.

ئەگەر ئىنسان تۇيۇقسىز بىر ئىشقا يولۇقۇپ قالسىمۇ قورساقنىڭ ئاچقانلىقىنى ھېس قىلمايدۇ.

ئەگەر يولۇققان ئىش خوشاللىق بولسا خوشلۇق كۈچى تاماق ئورنىدا تۇرىدۇ، قان چىرايىغا تەپچىپ چىقىدۇ، يۈزلىرى يورۇپ كېتىدۇ... چۈنكى خوشاللىق يۈرەك قانلىرىنى كېڭەيتىدۇ، تومۇرلار قانغا تولىدۇ. ئەزالار ئادەتلەنگەن يېمەكلىكنى تەلەپ قىلىدۇ، چۈنكى ئۇ ئۇنىڭدىنمۇ مۇھىم نەرسىگە يولۇقتى. ئادەم تەبىئىتى ئۆزى ياخشى كۆرگەن نەرسىگە ئېرىشسە باشقا نەرسىلەردىن ۋاز كېچىدۇ.

ئەگەر يولۇققان نەرسە ئەلەملىك يا ئەندىشىلىك ياكى قورقۇنۇچلۇق بولسا، ئۇنىڭ پۈتۈن ئىسى - يادى ئۇنىڭ بىلەن جەڭ قىلىش، يوقتىش، قوغداش بىلەن بولۇپ كېتىدۇ... تاماق ئېسىگە كەلمەيدۇ. ئەگەر ئۇنىڭ ئۈستىدىن غەلبە قىلسا، غەلبە خوشاللىقى تاماق قۇۋۋىتىنىڭ ئورنىنى باسىدۇ، ئەگەر مەغلۇپ بولسا، ئۇنىڭ كۈچى مەغلۇبىيەت مىقدارى بىلەن ئاجىزلايدۇ... ئەگەر تەڭ چىقىپ قالسا، قۇۋۋەت گاھى ئاشكارا، گاھى مەخپى بولىدۇ. يىغىپ ئېيتقاندا، ئۇلار ئارىسىدىكى ئۇرۇش راست ئۇرۇشقا ئوخشايدۇ، غەلبە غالىبلارغا، ئەمما مەغلۇپ بولغۇچى يا ئۆلىدۇ، يا جاراھەتلىنىدۇ يا ئەسرگە چۈشىدۇ.

كېسەلگە ئاللاھ تائالا تىۋىپلار دېگەندىنمۇ كۆپ مەدەتلەرنى بېرىدۇ... (تىۋىپلار: قان بىلەن ئوزۇقلىنىدۇ دەپ قارايدۇ) بۇ مەدەت شۇ كېسەلنىڭ ئاللاھ ئالدىدىكى ئاجىزلىقى ۋە سۇنۇقلىقىغا قارىتا بولىدۇ... بەدەننىڭ قەلبى قانچە سۇنۇق بولسا، ئاللاھنىڭ رەھمىتىگە

شۇنچە ئېرىشىدۇ، ئەگەر ئۇ كېسەل ئاللاھنىڭ يېقىن بەندىلىرىدىن بولسا، ئۇنىڭغا روھى ئوزۇقلۇق ھاسىل بولۇپ، تەبىئىتىدىكى قۇۋۋەتنى زىيادە قىلىدۇ. ئۇنىڭ روھى يېمەكلىك بىلەن ئوزۇقلانغاندىنمۇ بەكرەك جانلىق بولىدۇ، ئۇنىڭ ئاللاھقا بولغان ئىمانى، مۇھەببىتى، ئۆلپەتداشلىقى، خوشاللىقى... ئاشقانسىرى، ئاللاھقا بولغان ئىشەنچىسى ئاشىدۇ، ئۇنىڭغا بولغان ئىشتىياقى، رازىمەنلىكى قاتتىق بولىدۇ، بۇنىڭ بىلەن ئۇ ئۆز ۋۇجۇدىدا تىل بىلەن ئىپادىلىگۈسىز، تىۋىپلارمۇ دىئاگنوز قويالمىغان، بىلىمىمۇ ئۇ يەرلەرگە يەتمەيدىغان دەرىجىدە بىر قۇۋۋەتنى سېزىدۇ.

ئەمما تەبىئىتى بۇ مەنالاردىن يىراق ۋە قاتتىق بولغان، روھى دۇنياسىغا پەردە تارتىلىپ كەتكەن ئادەملەرگە قارالسا - ئۇلارنىڭ قەلبىدە ئۆز ئاشىقلىرىنىڭ مۇھەببىتى تولۇپ كەتكەن، ئۇ ئاشىقلىرى: يا سۈرەت يا ئابروي ياكى ئىقتىساد ياكى بىلىم... كىشىلەر ئۇلارنىڭ ئاجايىپ ھاللىرىنى تالاي قېتىم كۆرگەن.

«سەھىھ بوخارى» دا مۇنداق كەلگەن: پەيغەمبەر ئەلەيھىسسالام ئارقا ئارقىدىن ئۆزۈلدۈرمەي روزا تۇتاتتى، لېكىن ئەسھابلىرىنى بۇنداق قىلىشتىن توسايتتى ۋە مۇنداق دەيتتى: «مەن سىلەرگە ئوخشىمايمەن، رەببىم ماڭا ئوزۇقلۇق بېرىدۇ».

ھەممىگە مەلۇمكى ئاللاھنىڭ پەيغەمبىرىگە بېرىدىغان ئوزۇقلىقى ئىنسان ئادەتتە يەيدىغان ئوزۇقلۇق ئەمەس... ئۇنداق بولمىغاندا ئۆزۈلدۈرمەي روزا تۇتقاننىڭ نېمە ئەھمىيىتى؟ شۇڭا ئۇ: «رەببىم ماڭا ئوزۇقلۇق بېرىدۇ» دېگەن. ئۇ يەنە: ئۆزۈلدۈرمەي روزا تۇتۇش جەھەتتە ئۆزى بىلەن ئۇلارنىڭ پەرقىنى ئايرىپ، ئۇ ئۇلار قانداق بولالمايدىغان ئىشلارغا قانداق بولىدىغانلىقىنى ئوتتۇرىغا قويغان. ئەگەر ئۇ ئۇلارنىڭ چۈشەنچىسى بويىچە ئاللاھ تەرىپىدىن ئۆزلىرىگە ئوخشاش يەيدىغان، ئىچىدىغان بولسا «مەن سىلەرگە ئوخشىمايمەن» دېمەيتتى. بۇ خاتا مەنانى قەلب ۋە روھى ئوزۇقلۇقىدىن نېپسۋىسى ئاز، ۋۇجۇدىدا ئۇنىڭ تەسىرى يوق، جىسمانى ئوزۇقلۇقتىن روھى ئوزۇقلۇقىنىڭ تەسىرى يۇقىرى تۇرىدىغىنىنى بىلمەيدىغان ئادەملەرلا قوبۇل قىلىدۇ.

كاناي ياللۇغى ۋە ئۇنى بۇرۇن ئارقىلىق تېمىتىپ داۋالاش

«سەھىھ بۇخارى» ۋە «سەھىھ مۇسلىم» دا: پەيغەمبەر ئەلەيھىسسالام مۇنداق دېگەن: «لوگفا قويۇش ۋە قۇستى ھېندىنى ئىشلىتىش - سىلەرنىڭ ئەڭ ياخشى داۋالاش ئۇسۇلۇڭلاردۇر، بالىلىرىڭلار كاناي ياللۇغى بولۇپ قالسا كىچىك تىلىنى تۇتۇپ ئازابلىماڭلار». [مۇسلىم 5726 - ھەدىس]

جابر ئىبنى ئابدۇللاھ رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام ئائىشە رەزىيەللاھۇ ئەنھانىڭ يېنىغا كىرگەندە، ئائىشەنىڭ يېنىدا بىر كىچىك بالا بولۇپ، بۇرۇندىن قان ئېقىۋاتاتتى، پەيغەمبەر ئەلەيھىسسالام: بۇ نېمە ئىش؟ دەپ سورىۋېدى، ئۇلار: بۇ بالا كاناي ياللۇغى بولۇپتۇ (ياكى بېشى ئاغرىپتۇ) دېيىشتى، پەيغەمبەر ئەلەيھىسسالام: ئىست سىلەرگە! بالاڭلارنى ئۆلتۈرۈپ قويامسىلەر؟ ھەرقانداق ئايالنىڭ بالىسىنىڭ كاناي ياللۇغى بولسا ياكى بېشى ئاغرىسا قۇستى ھېندىنى سۇغا قىرىپ، ئۇنى بۇرۇنغا تېمىتىپ بەرسۇن، دەپ ئائىشە رەزىيەللاھۇ ئەنھانى بۇيرىۋېدى ئۇ بالغا شۇنداق قىلىندى، ئۇ بالا تېزلا ساقايدى. [مۇسلىم ئەھمەد 315/3 - ھەدىس]

كاناي ياللۇغى بولغاندا بۇرۇنغا دورا تېمىتىشنىڭ پايدىسى - ئاساسلىقى قىرىلغان قۇستى ھېندى سەۋەبىدىندۇر. چۈنكى كاناي ياللۇغى قان ماددىسىغا بەلغەم غالىپ كەلگەن سەۋەبىدىن بولىدۇ. بۇ بالىلاردا كۆپ بولىدۇ. قۇستى ھېندىنىڭ ئالاھىدىلىكى: قۇرۇتۇش بولۇپ، كىچىك تىلىنى مۇستەھكەم قىلىدۇ ۋە ئۇنى ئۆز جايىغا كۆتىرىدۇ. تىلى چۈشۈش كېسىلىدە ئۇنىڭ خاسىيىتى كۆپ. ئۇ يەنە ئىسسىق كېسەللەرگە مەنپەئەت قىلىدۇ. گاھدا ئىسسىق دورىلاردا بەزىدە ئاساسلىق ۋە بەزىدە قوشۇمچە مەنپەئەت قىلىدۇ.

ئىبنى سىنا كىچىك تىلى ساڭگىلاش ھەققىدە مۇنداق دەيدۇ: كىچىك تىلى ساڭگىلاش كېسىلىگە قۇستى ھېندى، يەمەن زەمچىسى، چاقماق تاش ئۇۋاقچىسى مەنپەئەت قىلىدۇ.

ھەدىستە تىلغا ئېلىنغان قۇستى ھېندى ئاق بولۇپ، تەمى تاتلىق،

ئۇنىڭ نۇرغۇن مەنپەئەتلىرى بار، كىشىلەر ئىلگىرى بالىلىرىنىڭ تىلى ساڭگىلاش كېسىلىگە ئۇلارنىڭ كىچىك تىلىنى تۇتۇش ياكى تۇمار ئېسىش ئارقىلىق داۋالايىتى... پەيغەمبەر ئەلەيھىسسالام ئۇلارنى بۇ ئازابلىق ۋە ئازغۇن ئۇسۇلدىن تۇسۇپ، بالىلارغا ئەڭ مەنپەئەتلىك ۋە ناھايىتىمۇ ئاسان يولنى كۆرسىتىپ بەردى.

بۇرۇندىن تېمىتىپ داۋالاش - گاھى يالغۇز دورىلار بىلەن، گاھى مۇرەككەپ دورىلار بىلەن بولىدۇ. مۇرەككەپ دورىلار ئېزىلىپ (سوقۇلۇپ)، ئەلگەكتىن ئۆتكۈزۈلۈپ، ئاندىن مەجۇن قىلىنىپ قۇرۇتىلىدۇ، ئاندىن ھاجەت چۈشكەندە ئىشلىتىلىدۇ. دورا ئىشلەتكەندە ئىنسان باشنى يەرگە تەككۈزۈپ ئوڭدىسىغا ياتىدۇ، ئاندىن بۇرۇنغا تېمىتىلىدۇ، دورىنىڭ مېڭىغا بېرىشى ئۈچۈن باشنى ئەڭ تۆۋەن چەكتىن پەس قىلىمىز، چۈشكۈرۈك بىلەن كېسەل چىقىپ كېتىدۇ. پەيغەمبەر ئەلەيھىسسالام بۇخىل ئۇسۇل بىلەن داۋالاشنى مەدھىيىلىدى، «ئەبۇ داۋۇد» تا: پەيغەمبەر ئەلەيھىسسالام بۇرۇنغا دورا تېمىتىقان دېيىلگەن. [3867 - ھەدىس]

يۈرەك كېسىلىنى داۋالاش

سەئىد ئىبنى ئەبى ۋەققاس رەزىيەللاھۇ ئەنھۇ مۇنداق دېگەن: مەن كېسەل بولۇپ قالغاندا، پەيغەمبەر ئەلەيھىسسالام مېنى يوقلاپ كەلدى، قولىنى كۆكرىكىمگە قويىۋىدى، يۈرىكىمنىڭ مۇزلىغانلىقىنى ھېس قىلدىم، پەيغەمبەر ئەلەيھىسسالام ماڭا: سەن يۈرەك كېسىلى بولۇپسەن، سەقىق قەبىلىسىدىكى ھارىس ئىبنى كەلدە (ئەرەبلەرنىڭ مەشھۇر تىۋىپى) نى چاقىرىپ كەل! ئۇ تىۋىپلىقنى بىلىدىغان ئادەم، ئۇ مەدىنەنىڭ «ئەجۋە» دېگەن خورمىسىدىن يەتتە تالنى ئېلىپ، ئۇرۇقى بىلەن قوشۇپ ئەزسۇن (يۇمشاتسۇن)، ئۇنى ئاغزىڭغا تېمىتسۇن دېدى. [ئەبۇ داۋۇد 3875 - ھەدىس]

يۈرەك كېسىلىگە خورمىنىڭ ئاجايىپ پايدىسى بار، بولۇپمۇ مەدىنە خورمىسى، يەنە كېلىپ «ئەجۋە» دېگەن خورما، خورما سانىنىڭ يەتتە بولۇشىدا ۋەھى سەۋەب بولسا كېرەك.

«سەھىھ بۇخارى» ۋە «سەھىھ مۇسلىم» دا: سەئىد ئىبنى ئەبى ۋەققاس رەزىيەللاھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «بىر ئادەم ئەتىگەندە مەدىنە خورمىسىدىن يەتتە تال يېسە - شۇ كۈنى ئۇ ئادەمگە زەھەر ۋە سېپەر تەسىر قىلمايدۇ».

يەنە بىر رىۋايەتتە: «بىر ئادەم سەھەردە مەدىنە خورمىسىدىن يەتتە تال يېسە، كەچ بولغىچە زەھەر تەسىر قىلمايدۇ» دېيىلگەن. [بۇخارى 5445 -، مۇسلىم 5306 -، 5307 - ھەدىسلىرى]

خورما ئىككىنچى دەرىجىلىك ئىسسىق، بىرىنچى دەرىجىلىك قۇرۇق. بەزىلەر ئۇنىڭدا ھۆللۈك بار دەپ قارايدۇ. ئۇ سالامەتلىكنى قوغدايدىغان ئەڭ ئىسسىق يېمەكلىك. بولۇپمۇ مەدىنە خەلقىگە ئوخشاش يەپ ئادەتلەنگەن كىشىلەر ئۈچۈن شۇنداق. ئۇ سوغۇق شەھەرلەردە ياكى ئىككىنچى دەرىجىلىك ئىسسىق شەھەرلەردە ئەڭ ياخشى يېمەكلىك بولۇپ ھېسابلىنىدۇ، ئۇ سوغۇق رايونلاردىكى كىشىلەرگە قارىغاندا ئىسسىق رايوندىكى كىشىلەرگە ئەڭ مەنپەئەتلىك، چۈنكى ئۇ رايونلارنىڭ ئاھالىلىرىنىڭ ئىچى سوغۇق، سوغۇق رايون ئاھالىلىرىنىڭ ئىچى ئىسسىق... شۇڭا ئەرەب يېرىم ئارىلىدىكى كىشىلەر باشقىلارغا قارىغاندا ھەسەل ۋە خورمىغا ئوخشاش ئىسسىق يېمەكلىكلەرنى كۆپ ئىستېمال قىلىدۇ. بىز ئۇلارنىڭ يېمەكلىكلىرىگە پىلىپىل ۋە زەنجۋىل قاتارلىق ئىسسىقلىقلارنى باشقىلارغا قارىغاندا نەچچە ئون ھەسسە كۆپ قويدىغانلىقىنى كۆرىدۇق. مەن يەنە ئۇلار بىلەن ئارىلىشىپ، ئۇلارنىڭ مىزاجىغا يۆتكىلىپ كەتكەن ئادەملەرنىمۇ كۆردۈم، ئۇلارغا ھەرقانداق ئىسسىقلىق زىيان قىلمايدۇ، چۈنكى ئۇلارنىڭ ئىچى سوغۇق بولغاچقا ھارارەتنى سىرتقا چىقىرىدۇ... بۇ خۇددى قۇدۇق سۈيىنىڭ ياز ۋاقتى سوغۇق، قىش ۋاقتى ئىسسىق بولغىنىغا ئوخشاش بىر ئىش.

مەدىنە خەلقىگە نىسبەتەن خورما - باشقا يەردىكى كىشىلەرنىڭ بۇغداي ئۇنىغا ئوخشايدۇ. خورما ئۇلارنىڭ قۇۋۋىتى ۋە ماددىسىدۇر، مەدىنە خورمىسى ئەڭ سۈپەتلىك خورمىلاردىن بولۇپ، چىڭ، تەملىك، ھەقىقىي لەززەتلىك.

خورما - ئوزۇقلۇق، ئۇ - دورا، ئۇ يەنە - مېۋە، ئۇ -

كۆپلىگەن تەنگە مۇۋاپىق كېلىدۇ، ئۇ تەبىئى ئىسسىقنى زىيادە قىلىدۇ، ئۇنىڭدىن باشقا يېمەكلىكلەرگە قارىغاندا ھېچقانداق ناچار خىلىتلار تۆرەلمەيدۇ، بەلكى يەپ ئادەتلەنگەن ئادەملەر تېنىدە ناچار خىلىتلارنىڭ چىرىش، سېسىشنىڭ ئالدىنى ئالىدۇ.

بۇ ھەدىس مەدىنە ۋە ئۇنىڭ ئەتراپىدىكى كىشىلەرگە قارىتىلغان خاس ھەدىسدۇر. ھەممىگە مەلۇم: بەزى دورىلار مەخسۇس ماكانغا خاس بولۇپ، باشقا جايلارغا قارىغاندا شۇ يەردىكى خەلقكە بەكرەك پايدىلىق بولىدۇ. كېسەل پەيدا بولغان جايدىن ئۇنىڭدىن دورا باشقا جايدىن ئەكەلگەن دورىلارغا قارىغاندا تېخىمۇ ئۈنۈملۈك بولىدۇ. چۈنكى، تۇپراق ۋە ھاۋانىڭ ئىنسان بەدىنىگە زور تەسىرى بار، ئىنسان تەبىئىتىنىڭ ئوخشاشماسلىغىغا بىر خىل تۇپراقنىڭمۇ ئوخشاشمىغان تەسىرى بولىدۇ. بەزى رايونلاردا يېمەكلىك بولغان ئۆسۈملۈك، يەنە بەزى رايونلاردا ئادەم ئۆلتۈرىدىغان زەھەر بولۇشى مۇمكىن. بەزى دورىلار بەزىلەرگە ئوزۇقلۇق بولسا، يەنە بەزىلەرگە دورا بولۇشى مۇمكىن. بەزى مىللەتلەر بۇ كېسەلگە ئىشلەتكەن دورىلارنى، يەنە بەزى مىللەتلەر باشقا كېسەلگە دورا قىلىشى مۇمكىن. بىر شەھەرنىڭ دورىسى يەنە بىر شەھەرگە مۇۋاپىق كەلمەيدىغان ئىشلار كۆپتۇر.

ئەمما «يەتتە تال» - بۇ مىقدار ۋە شەرىئى جەھەتتىن مۇنداق: ئاللاھ تائالا ئاسمانلارنى يەتتە، زېمىننى يەتتە، كۈنلەرنى يەتتە... قىلىپ ياراتتى. ئىنساننىمۇ يەتتە باسقۇچتا ياراتتى، ئاللاھ بەندىلەرگە تاۋاپنى يەتتە، ساپا - مەرۋە ئارىلىقىدا ۋە سەئىي قىلىشنى يەتتە قىلدى، شەيتانغا ئاتىدىغان تاشنى يەتتە - يەتتىدىن ئېيتىشقا بۇيرىدى، ھېيت نامىزىنىڭ ئالدىنقى تەكبىرىنى يەتتە قېتىم ئېيتىشقا ئەمىر قىلدى، پەيغەمبەر ئەلەيھىسسالام ياش - ئۆسمۈرلەر ھەققىدە: ئۇلار يەتتە ياشقا كىرگەندە ناماز ئوقۇشقا بۇيرۇڭلار دېدى، يەنە كىچىك بالا يەتتە ياشقا كىرگەندە (ئەر - ئايال ئاجراشقان بولسا) ئانا تەرەپ ياكى دادا تەرەپتە تۇرۇشقا ئىختىيارلىق بەردى، بىر ھەدىستە پەيغەمبەر ئەلەيھىسسالام كېسەل بولغاندا يەتتە تولۇم سۇ چېچىشقا ئەمىر قىلدى، ئاللاھ تائالا ئاد قەۋمنى يەتتە كېچە بوراندا قويدى، پەيغەمبەر ئەلەيھىسسالام ئۆز قەۋمىگە يەتتە يىللىق دۇئايى بەت قىلدى، ئاللاھ تائالا خالىس سەدىقە قىلغۇچىنىڭ ئەجرىنى كۆكلەپ

چىققان يەتتە تال باشاققا ئوخشاتتى. يۈسۈپ ئەلەيھىسسالام ھەمراھىنىڭ كۆرگىنىمۇ يەتتە تال باشاق، قەھەتچىلىككە تەييارلىق قىلغان ۋاقتىمۇ يەتتە يىل، سەدىقگە يەتتە يۈز ھەسسىگىچە ساۋاب بولىدۇ، جەننەتكە مۇشۇ ئۈممەتتىن يەتمىش مىڭى ھېسابسىز كىرىدۇ.

تۈپپىلار يەتتىگە ناھايىتى كۆڭۈل بۆلۈشىدۇ. بۇقرا تەرىپى مۇنداق دېگەن: ئالەمدىكى ھەرقانداق نەرسە يەتتە قىسمىدىن تەركىپ تاپقان: يۇلتۇزلار يەتتە، كۈنلەر يەتتە، كىشىلەر يېشىنىڭ باسقۇچىمۇ يەتتە (بوۋاق، كىچىك بالا، ئۆسمۈر، يىگىت، ئۆتتۇرا ياش، قېرى، بوۋاي)... يەتتە بولۇش يۇقىرىقى مەنالار ئۈچۈنمۇ ياكى باشقا مەنا ئۈچۈنمۇ؟ بۇ ساننىڭ ھەقىقىي ھېكىمىتىنى ئاللاھ ئەڭ ياخشى بىلىدۇ...

مۇشۇ سان، مۇشۇ خورما، مۇشۇ شەھەر، مۇشۇ مۇبارەك زېمىن... زەھەر ۋە سېپىردىن ساقلاش، بۇلارنىڭ ھەممىسى بىر خۇسۇسىيەت ئۈچۈن بولۇپ، ئەگەر بۇ گەپلەرنى بۇقرا، جالىنۇس ۋە باشقا تۈپپىلار دېگەن بولسا، - گەرچە ئۇلار تەخمىنەن قىياس قىلىپ، گۇمان بىلەن گەپ قىلىدىغان ئادەملەر بولسىمۇ - ئاللىقاچان كىشىلەر بۇ گەپنى قىزغىن قوبۇل قىلغان بولاتتى... يۇقىرىقى گەپلەر ۋە گېپىنىڭ ھەممىسىلا ئىشەنچلىك، قەتئى ھۆججەت ۋە ۋەھىي بولىدىغان كىشى تەرىپىدىن ئوتتۇرىغا قويۇلغان بولسا ئۇ ئەلۋەتتە قوبۇل قىلىشقا، بويسۇنۇشقا، يۈز ئۆرىمە سىلىككە ئەڭ ھەقلىق!...

زەھەر دورىلىرى گاھدا خۇسۇسىيەت بىلەنمۇ بولىدۇ، خۇددى گۆھەر، ياقۇتلارنىڭ خاسىيىتىگە ئوخشاش.

مەزكۇر خورما بەزى كېسەللەرنى يوقىتىشقىمۇ ئۈنۈم بېرىدۇ... بۇ ۋاقىتتا ھەدىس ئومۇملىقنى ئالغان مەخسۇس ھەدىس بولىدۇ. ئەشۇ شەھەر، ئەشۇ تۇپراقنىڭ خاسىيىتىگە ئاساسەن، ھەرقانداق زەھەرگە مەنپەئەت قىلىدۇ. لېكىن بۇ يەردە بايان قىلمىسا بولمايدىغان مۇنداق مۇھىم بىر ئىش بار. كېسەلنىڭ دورىدىن مەنپەئەت ئېلىشنىڭ شەرتى كېسەلنىڭ دورىنى شەرتسىز قوبۇل قىلىشى ۋە ئۇنىڭ مەنپەئەت قىلىدىغىغا جەزمەن ئىشىنىشى كېرەك... بۇ ۋاقىتتا ئادەم تەبىئىتى

ئۇ دورىنى قوبۇل قىلىدۇ ۋە كېسەلنى ھەيدەپ چىقىرىشتا ياردەمدە بولىدۇ. نۇرغۇنلىغان داۋالاشلار كېسەلنىڭ داۋالاش ئۈنۈمىگە چىن دىلىدىن ئىشەنگەن ۋە قوبۇل قىلغان سەۋەبتىن بولىدۇ. (نۇرغۇن كىشىلەر بۇ ئاجايىپ ئىشنى ئۆز كۆزلىرى بىلەن كۆرىشتى)، بۇ شۇنىڭ ئۈچۈنكى، ئادەم تەبىئىتى ئەگەر شۇ دورىلارغا قارىتا ئاكتىپ ھالەتتە بولسا، بەدەن ئۇ دورىنى تولۇق قوبۇل قىلىدۇ، كۆڭۈل خۇشھال بولىدۇ، كۈچكە كۈچ قوشىلىدۇ، تەبىئى ھارارەت قوزغىلىپ كېسەللىكنى ھەيدەپ چىقىرىشقا ياردەم بېرىدۇ. ئەكسىچە بولغاندا شۇ كېسەلگە مەنپەئەتلىك دورىلارمۇ ئەكسىچە بولۇپ قالىدۇ، كېسەلنىڭ يامان نىيىتى ۋە ئىشەنچسىزلىكى تۈپەيلى دورا ئۆز خىزمىتىنى داۋاملاشتۇرالمىدۇ، بەدەنمۇ ئۇ دورىلارنى قوبۇل قىلمايدۇ، دورىدىن ھېچنەرسە بەدەنگە تەسىر قىلمايدۇ...

«كېسەلدە دورىغا قارىتا ئىشەنچ بولمىسا مەنپەئەت قىلماسلىقىنى» قەلب ۋە بەدەن، تۇرمۇش ۋە ئىبادەت، دۇنيا ۋە ئاخىرەتتە ئەڭ مەنپەئەتلىك بولغان، پۈتۈن دورىلارنىڭ كاتتىسى بولغان قۇرئان كەرىمدۇر. شۈبھىسىزكى، ئۇ قۇرئان ھەممە كېسەللەرگە شىپا، ئۇ ئۆزىنىڭ شىپا بولىدىغىنىغا ئىشەنمەيدىغان قەلبكە قانداق شىپا بولىدۇ؟ ئەكسىچە ئۇ قەلبنى تېخىمۇ كېسەل قىلىپ تاشلايدۇ، قەلبكە قۇرئاندىنمۇ شىپالىقراق ھېچقانداق داۋا يوق! ئۇنىڭ شىپالىقى شۇ دەرىجىدىكى - ئۇ ھەرقانداق كېسەلنى ساقايتىۋېتىدۇ، ساقايغان كېسەلنىڭ سالامەتلىكىنى قوغدايدۇ، ھەرقانداق زىيانلىق نەرسىلەرنىڭ كېسەلگە قايتا زىيان سېلىشىنىڭ ئالدىنى ئالىدۇ... ئىش مۇشۇنداق تۇرۇقلۇق نۇرغۇن قەلبلەر ئۇ قۇرئاندىن يۈز ئۆرۈش، ئۇنىڭ شەك يوقلىقىغا جەزمەن ئېتىقاد قىلماسلىق، ئۇنى ئىشلەتمەسلىك، ئۇنىڭدىن يۈز ئۆرۈپ، ئۆزىگە ئوخشاشلارنىڭ ياساپ چىققان دورىلىرىغا يۈزلىنىش - ئۇلار بىلەن شىپانىڭ ئارىلىقىنى توسۇپ قويغان... ئىنسانلار ياسىغان دورىنىڭ ئازراق پايدىسى ئۇلارنى قۇرئاندىن قاتتىق يۈز ئۆرۈتتى، قەلبلەرگە ئاستا خارەكتېرلىك كېسەللەر ئورناپ كەتتى... تۈپىلار ۋە كېسەللەر ئۆزلىرىنى ۋە باشقا ئىنسانلارنى ئۇلارنىڭ پىشقەدەملىرى ياكى ئۇلارنى چوڭ كۆرىدىغانلىرى سۈپەتلەپ بەرگەن نەرسىلەر بىلەن داۋالاشقا ۋە داۋالاشقا تۇتۇش قىلدى...

مۇسبەت زورايدى... كېسەللىك ھۆكۈمرانلىق قىلدى... داۋالاش قىيىن بولغان ھەرخىل كېسەللەر پەيدا بولدى. ئۇ كېسەللىككە داۋا تاپقانسىرى يېڭى - يېڭى كېسەللەر پەيدا بولدى... ئىش تېخىمۇ مۇرەككەپ بولدى، ئۇلارنىڭ ھالى خۇددى مۇنۇ شېئىرغا ئوخشاپ قالدى:

ھەيرانمەن!

شىپا يېقىنلاشتى بىراق... ۋىسالغا يېتەلمەيمەن!

ياكى ئۇنى تاشلاپ يىراققا كېتەلمەيمەن...

ھالىمنى تۈزدىكى تۈگە دەپ بەرسۇن:

ئۈستۈمدە سۇ بار ئەمما ئىچەلمەيمەن...

يېمەكلىك ۋە مېۋىلەرنىڭ زىيانلىق تەرىپىنى يوقىتىش ئۇسۇلى

«سەھىھ بۇخارى» ۋە «سەھىھ مۇسلىم» دا: ئابدۇللا ئىبنى جەئفەر رەزىيەللاھۇ ئەنھۇ مۇنداق دېگەن: مەن پەيغەمبەر ئەلەيھىسسالامنىڭ ھۆل خورمىنى تەرخەمەك بىلەن قوشۇپ يەۋاتقانلىقىنى كۆردۈم. [بۇخارى 5448 -، مۇسلىم 5298 - ھەدىس]

ھۆل خورما ئىككىنچى دەرىجىلىك ھۆل ئىسسىق، ئاشقازاننىڭ سوغۇقلىغىنى تەڭشەيدۇ، باھنى كۈچلەندۈرىدۇ، لېكىن چىرىشى تېز، ئۈسسۈتىدۇ، قاننى بۇلغايدۇ، باشنى ئاغرىتىدۇ، توسالغۇ پەيدا قىلىدۇ، دۇۋساققا ئاغرىق پەيدا قىلىدۇ، چىشقا زىيانلىق. تەرخەمەك بولسا ئىككىنچى دەرىجىلىك ھۆل سوغۇق. ئۇ ئۈسسۈزلۈقنى قاندۇرىدۇ، پۇرىقى مېڭىگە پايدىلىق، ئاشقازاندىكى يۇقىرى ھارارەتنى ئۆچىرىدۇ، ئۇنىڭ ئۇرىقىنى قۇرۇتۇپ، ئېزىپ، سۇغا ئارىلاشتۇرۇپ ئىچىلسە ئۈسسۈزلۈقنى پەسلىتىدۇ، سۈيدۈكنى راۋانلاشتۇرىدۇ، دۇۋساق ئاغرىقىغا مەنپەئەت قىلىدۇ. ئەگەر تەرخەمەك ئۇرىقىنى سوقۇپ، ئەلگەكتىن ئۆتكۈزۈپ، چىشقا سۈرىلسە چىشنى پارقىرتىدۇ، تەرخەمەكنىڭ ياپرىقى بىلەن تال ئۈزۈمنىڭ سېپىنى قوشۇپ، ئېزىپ، غالجىر ئىت چىشلۋالغان يەرگە سۈرسە مەنپەئەت قىلىدۇ.

يىغىنچاقلاپ ئېيتقاندا، خورما ئىسسىق، تەرخەمەك سوغۇق، ھەر ئىككىسى بىر - بىرىنى تەڭشەيدۇ، قارشى تەرەپنىڭ زىيىنىنى ئازايتىدۇ... مانا بۇ ئەڭ ياخشى داۋالاش. سالامەتلىكنى ئاسراشنىڭ ئەسلى ئۇسۇلى. بەلكى تىبابەت ئىلمىنىڭ ھەممىسى مۇشۇ قائىدىدىن پايدىلىنىدۇ... يېمەك - ئىچمەكنى مۇشۇنىڭغا ئوخشاش ئىستېمال قىلىش - تەننى ئاسراش ۋە ئۇنى زىيانلىق خاراكتېرلاردىن قوغداشتۇر، بۇ بەدەننىڭ سالامەتلىكىنى، قۇۋۋىتىنى، نورماللىقىنى ساقلايدۇ.

ئاندىن ئائىشە رەزىيەللاھۇ ئەنھا مۇنداق دەيدۇ: ئۇلار مېنى ھېچ نەرسە بىلەن سەمىرتەلمىگەن ئىدى، تەرخەمەك ۋە ھۆل خورما بىلەن سەمىرىپ كەتتىم.

دېمەك، سوغۇقنى ئىسسىق بىلەن، ئىسسىقنى سوغۇق بىلەن، ھۆلنى قۇرۇق بىلەن، قۇرۇقنى ھۆل بىلەن ئۆزئارا تەڭشەپ تۇرۇش - سالامەتلىكنى ئاسراش ۋە كېسەلنى داۋالاشنىڭ ئەڭ ئۈنۈملۈك ئۇسۇلىدۇر. بۇنداق ئۇسۇل يۇقىرىدىمۇ ئوتتى... (يەنى سانا بىلەن ھەسەل...) مانا بۇ دورىلارنى قەلب ۋە بەدەننىڭ ئاۋاتلىقى ئۈچۈن ئەۋەتىلگەن پەيغەمبەر - دۇنيا - ئاخىرەتلىك مەنپەئەتتىمىز ئۈچۈن كۆرسىتىپ بېرىۋاتىدۇ.

كېسەلنىڭ ئالدىنى ئېلىش

داۋالاشنىڭ ھەممىسى ئىككى نەرسىدىن تەركىپ تاپىدۇ: بىرى - كېسەلنىڭ ئالدىنى ئېلىش، يەنە بىرى - سالامەتلىكنى ئاسراش. ئەگەر بۇ ئىككىسى ئارىلىشىپ قالسا، مۇۋاپىق چىقىرىپ تاشلاشقا توغرا كېلىدۇ، داۋالاشنىڭ ھەممىسى مۇشۇ ئۈچ قائىدىگە ئاساسەن بولىدۇ.

ئالدىنى ئېلىش ئىككى خىل بولىدۇ: بىرى - كېسەل پەيدا بولۇشنىڭ ئالدىنى ئېلىش، يەنە بىرى - كېسەلنىڭ كۈچىيىپ كېتىشىنىڭ ئالدىنى ئېلىش... يەنى: ئۆز ھالىدا توختىتىش. بىرىنچىسى ساغلام كىشىلەرگە قارىتىلغان، ئىككىنچىسى كېسەل

كەشلىرىگە قارىتىلغان .

كېسەلنىڭ ئالدىنى ئېلىشقا مۇنۇ ئايەت دەلىل: ﴿ئەگەر كېسەل (كېسەلگە سۇ زىيان قىلىدىغان بولسا) ياكى سەپەر ئۈستىدە بولساڭلار ياكى ھاجەت قىلساڭلار ياكى ئاياللار بىلەن مۇناسىۋەت ئۆتكەن سەڭلار، (مۇشۇنداق ئەھۋال ئاستىدا) سۇ تاپالمىساڭلار، پاك تۇپراقنى يۈزۈڭلارغا، قولىڭلارغا سۈرتۈپ تەيەممۇم قىلىڭلار﴾ [سۈرە «نسا» 43 - ئايىتىنىڭ بىر قىسمى ۋە سۈرە «مائىدە» 6 - ئايىتىنىڭ بىر قىسمى] كېسەلنىڭ سۇ ئىستېمال قىلىشنىڭ ئالدى ئېلىندى، چۈنكى سۇ كېسەلگە زىيان قىلىدۇ.

«ئىبنى ماجە» دە ئۆممۇ مۇنزىر بىننى قەيس رەزىيەللاھۇ ئەنھا مۇنداق دېگەن: بىر كۈنى پەيغەمبەر ئەلەيھىسسالام ئەلى ئىبنى ئەبۇ تالب رەزىيەللاھۇ ئەنھۇ بىلەن ئۆيىمگە كىردى، ئەلنىڭ كېسىلى ياخشىلانغان بولسىمۇ، تېخى پۈتۈنلەي ساقىيىپ كەتمىگەن ئىدى، بىزنىڭ ئۆيىدە ئېسىقلىق ھۆل خورما بار ئىدى، پەيغەمبەر ئەلەيھىسسالام ئۇنىڭدىن يېيىشكە باشلىدى، ئەلنىمۇ يېيىشكە باشلىدى، پەيغەمبەر ئەلەيھىسسالام ئەلگە: سەن يېڭىدىن ساقايدىڭ دېدى، ئۇ بۇگەپ بىلەن يېيىشتىن توختىدى، مەن (ئۆممۇ مۇنزىرە) ئارپا بىلەن قىزىلچىنى قاينىتىپ، پەيغەمبەر ئەلەيھىسسالام ئالدىغا ئەكەلۋىدىم، پەيغەمبەر ئەلەيھىسسالام ئەلگە: بۇنىڭغا ئېغىز تەگ! بۇ ساڭا مەنپەئەت قىلىدۇ دېدى. يەنە بىر رىۋايەتتە: ئۇنىڭغا ئېغىز تەگ! ئۇ ساڭا مۇۋاپىق كېلىدۇ، دېدى. [3442 - ھەدىس]

«ئىبنى ماجە» دە سۇھەيب رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام يېنىغا كەلسەم، ئۇنىڭ ئالدىدا خورما بىلەن نان بار ئىكەن، پەيغەمبەر ئەلەيھىسسالام: يېقىن كېلىپ يېگىن! دېدى، مەن بىرتال خورما ئېلىپ يېدىم، پەيغەمبەر ئەلەيھىسسالام: كۆز ئاغرىقىڭ تۇرۇپ خورما يەمسەن؟ دېدى، مەن: يەنە بىر تەرەپتىن چايناي مەن دېۋىدىم، پەيغەمبەر ئەلەيھىسسالام كۈلۈمسىردى. [3443 - ھەدىس]

يەنە بىر ھەدىستە پەيغەمبەر ئەلەيھىسسالام مۇنداق دېگەن: «ئاللاھ بىر بەندىنى ياخشى كۆرسە ئۇنى دۇنيادىن ساقلايدۇ، خۇددى

سىلەر كېسەل كىشىنى يېمەك - ئىچمەكتىن ساقلىغاندەك». يەنە بىر رىۋايەتتە: ئاللاھ مۇئمىن بەندىنى دۇنيادىن ساقلايدۇ». [تىرمىزى 2036 - ھەدىس]

«كېسەلنىڭ ئالدىنى ئېلىش - ئەڭ ياخشى داۋالاشتۇر. ئاشقازان - كېسەللىكنىڭ ئۇۋىسى. ھەر بىر ئەزانى ئۆز ئادىتىگە قويۇڭلار» دېگەن سۆز پەيغەمبەر ئەلەيھىسسالامنىڭ ھەدىسى بولماستىن ئەرەبلەرنىڭ مەشھۇر تىۋىپى ھارىس ئىبنى كەلدەنىڭ سۆزىدۇر.

پەيغەمبەر ئەلەيھىسسالام مۇنداق دېگەن: ئاشقازان بەدەننىڭ كۆلچىكى، قان تومۇر ئۇنىڭ ئېرىقچىلىرى، ئاشقازان ساغلام بولسا قان تومۇرلارمۇ ساغلام بولىدۇ، ئاشقازان كېسەل بولسا قان - تومۇرلارمۇ كېسەل بولىدۇ.

ھارىس (مەشھۇر تىۋىپ) مۇنداق دېگەن: «ئالدىنى ئېلىش تىبابەتنىڭ مۇھىم ئاساسىدۇر».

«ئالدىنى ئېلىش» تىۋىپلار نەزىرىدە: ساغلام ئادەم كېسەللىكنىڭ ئالدىنى ئېلىشى - كېسەل ياكى يېڭى ساقايغان ئادەمنىڭ قالايمىقان يېمەكلىكلەر يېمەسلىكى بىلەن باراۋەردۇر. كېسەلدىن يېڭى ساقايغان ئادەمنىڭ ساقلىقنى ساقلاشتىكى ئەڭ ئۈنۈملۈك يولى - قالايمىقان نەرسىلەرنى يېمەسلىكتۇر. چۈنكى ئۇنىڭ تەبىئىتى ئۆز كۈچىگە تېخى تولۇق قايتىپ كەلمىگەن، ھەزىم قىلىش كۈچى ئاجىز، تەبىئىتى قوبۇل قىلىشقا ئېھتىياجلىق، باشقا ئەزالار ھەرىكەتكە تەييار... بۇ ھالەتتە قالايمىقان يېمەكلىكلەرنى يېسە (ئارىلاشتۇرۇپ ھەممىنىلا يېسە)، كېسەلنىڭ قايتا قوزغىلىشىنى كەلتۈرۈپ چىقىرىدۇ، بۇنى داۋالاش - باشلانما كېسەلنى داۋالاشتىن قىيىن.

شۇنى بىلىش كېرەككى، پەيغەمبەر ئەلەيھىسسالامنىڭ ئەلى رەزىيەللاھۇ ئەنھۇنى كېسەلدىن يېڭى ساقايغان ۋاقتىدا، ھۆل خورما يېپىشتىن چەكلىشى ناھايىتى ياخشى تەدبىر. چۈنكى مېۋە كېسەلدىن يېڭى ساقايغان ئادەمگە زىيانلىق، سەۋەبى: مېۋىنىڭ بەدەنگە كىرگەندىن كېيىن ئۆزگىرىشى (پارچىلىنىشى) تېز، ئاجىز تەبىئىتى ئۇنى ۋاقتىدا بىر تەرەپ قىلالمايدۇ، چۈنكى ئۇنىڭ كۈچى ئەسلىگە كەلمىگەن. يەنە بىر تەرەپتىن ئۇ بەدەندىكى ئىللەتنىڭ تەسىرىنى

يوقتىش بىلەن مەشغۇل. ھۆل خورما ئاشقازانغا ئېغىر كېلىدىغان بىر تۈرلۈك يېمەكلىك بولۇپ، ئاشقازان ئۆزىدىكى ئىللەتلەرنى بىر تەرەپ قىلىۋاتقان شارائىتتا، خورمىنى بىر تەرەپ قىلمىسا يەنە بولمايدۇ، دېمەك بۇ ھالەتتە ئاشقازاندىكى قالدۇق ئىللەتلەر يەنە قېلىشى كېرەك ياكى زىيادە بولۇشى كېرەك. پەيغەمبەر ئەلەيھىسسالام ئالدىغا قىزىلچا بىلەن ئارپا قايناتمىسى كېلىۋىدى. ئەلى رەزىيەللاھۇ ئەنھۇنى ئۇنىڭدىن ئېغىز تېگىشكە بۇيرىدى، يېڭى كېسەلدىن تۇرغان ئادەمگە ئۇ ناھايىتى پايدىلىق، ئارپا سۈيى بولۇپمۇ قىزىلچا بىلەن پۇشۇرۇلسا، ئاشقازىنى ئاجىز ئادەمگە ناھايىتى ياخشى ئوزۇقلۇق بولىدۇ، خەتەرلىك خىلىتلار پەيدا بولمايدۇ. ئارپا سۈيىنىڭ يەنە سوغۇقلاشتۇرۇش ۋە ئوزۇق بولۇش ھەمدە يۇمشىتىش ۋە تەبىئەتنى كۈچلەندۈرۈش ئالاھىدىلىكى بار.

زەيد ئىبنى ئەسەلم رەزىيەللاھۇ ئەنھۇ مۇنداق دېگەن: ئۆمەر رەزىيەللاھۇ ئەنھۇ كېسەل بولۇپ شۇنداق قاتتىق پەرھىز تۇتتىكى خورما يېمەي ئۇرۇقنى شورايتتى.

خۇلاسىلىغاندا: پەرھىز تۇتۇش دورا يېيىشىنىڭمۇ ئالدىدا تۇرىدۇ، ئۇ كېسەل بولۇشنىڭ ئالدىنى ئالىدۇ. ئەگەر كېسەل بولۇپ قالسا كۈچىيىپ كېتىشنىڭ ئالدىنى ئالىدۇ.

شۇنى بىلىش كېرەككى، كېسەل ياكى كېسەلدىن يېڭى ساقايغان ۋە ياكى ساغلام ئادەم پەرھىز تۇتۇۋاتقان بىرەر نەرسىگە كۆڭلى تارتىپ يېگىسى كېلىپ كەتسە، ئاشقازان ھەزىم قىلالىغىدەك يېسە زىيان قىلمايدۇ. بەلكى پايدا قىلىپ قېلىشى مۇمكىن. چۈنكى تەبىئەت ۋە ئاشقازان مۇھەببەت ۋە قىزغىنلىق بىلەن قوبۇل قىلىدۇ، ئۇ ھالەتتە زىيانلىق نەرسىلەرمۇ پايدىلىق نەرسىلەرگە ئايلىنىدۇ، ھەتتا كۆڭۈل تارتىمىغان دورىدىن بەكرەك پايدا قىلىشى مۇمكىن.

شۇنىڭ ئۈچۈن پەيغەمبەر ئەلەيھىسسالام سۇھەيب رەزىيەللاھۇ ئەنھۇنىڭ كۆزى ئاغرىق تۇرسىمۇ زىيان قىلمايدىغىنىنى بىلگەچكە ئازراق خورما يېيىشكە رۇخسەت قىلدى.

ئەلى ئىبنى ئەبۇ تالىب رەزىيەللاھۇ ئەنھۇ مۇنداق دەيدۇ: بىر

قېتىم كۆزىم ئاغرىپ قېلىپ، پەيغەمبەر ئەلەيھىسسالام يېنىغا كىرسەم، قولىدىكى خورمىنى يەۋاتقان ئىكەن، ماڭا: ئى ئەلى يېڭۈڭ بىرمۇ؟ دەپ ماڭا يەتتە تال خورما تاشلاپ بەردى ۋە ئەمدى بولار، دېدى.

«ئىبنى ماجە» دە مۇنداق دېيىلگەن: پەيغەمبەر ئەلەيھىسسالام بىر ئادەمنى يوقلاپ بېرىپ كۆڭلۈك نېمىنى تارتىدۇ؟ دېدى، ئۇ ئادەم: بۇغداي نېنى دېدى، پەيغەمبەر ئەلەيھىسسالام: كىمىنىڭ بۇغداي نېنى بولسا بۇ ئادەمگە ئەۋەتسۇن، دېدى، ئاندىن: كېسەل كىشىنىڭ كۆڭلى نېمىنى تارتسا شۇنى بېرىڭلار، دېدى. [3440 - ھەدىس]

بۇ ھەدىستە ئاجايىپ بىر تىببىي سىر - ھېكمەت بار؛ كېسەل ئادەم تەبىئى ھالدا ھەقىقىي قورسىقى ئاچسا، ئازراق زىيان قىلىدىغان نەرسىمۇ پايدا قىلىدۇ ياكى ئىشتىھا قىلمىغان نەرسىگە قارىغاندا زىيىنى ئازراق بولىدۇ، ئەگەر ئىشتىھا قىلغان (كۆڭلى تارتقان) نەرسە ئەسلىدىنلا پايدا قىلىدىغان نەرسە بولسا زىيانلىق تەرىپى پۈتۈنلەي يوقىلىدۇ.

خۇلاسىلىغاندا: كۆڭۈل تارتقان، ئىشتىھا قىلىنغان لەززەتلىك تاماقنى ئادەم تەبىئىتى ئەستايىدىل قوبۇل قىلىدۇ ۋە ئۇنى ئەڭ ياخشى شەكىلدە ھەزىم قىلىدۇ.

يېمەكلىك ۋە پەرىزە تەلەرنى تازىلىش ئارقىلىق كۆز كېسىلىنى داۋالاش ۋە كۆز كېسىلىنى قوزغاپ، يەنە نەرسىلەردىن پەرىزە قىلىش

يۇقىرىدا بىر ھەدىس ئۆتۈپ كەتتى، پەيغەمبەر ئەلەيھىسسالام سۇھەيب رەزىيەللاھۇ ئەنھۇنى خورما يېيىشتىن چەكلىدى، سۇھەيب كۆز ئاغرىقى ئىدى، ئەلى رەزىيەللاھۇ ئەنھۇمۇ كۆز ئاغرىقى بولغاندا ھۆل خورما يېيىشتىن چەكلىدى.

ئەبۇ نۇئەيم «پەيغەمبەرلىك تىبابىتى» دېگەن كىتابتا پەيغەمبەر ئەلەيھىسسالامنىڭ ئاياللىرىنىڭ بىرەرسى كۆز ئاغرىقى بولۇپ قالسا، كۆزى ساقايىغچە ئۇنىڭ بىلەن مۇناسىۋەت ئۆتكەزمەيدىغانلىقىنى تىلغا ئالىدۇ.

بۇ يەردە تلغا ئېلىنىۋاتقان كۆز ئاغرىقى: كۆزنىڭ گۆش قەۋىتىنىڭ (ئېقىننىڭ) ئىشىپ قېلىشىنى كۆرسىتىدۇ. ئۇنىڭ ئاساسلىق سەۋەبى: تۆت خىل خىلىتنىڭ بىرسىنىڭ ئېشىپ كېتىشى ياكى ئىسسىق شامالنىڭ باش قىسمىدا كۆپ مىقداردا كۆپىيىپ كېتىپ، مەلۇم مىقداردا كۆزگە چۈشۈپلىشى ياكى كۆزگە بىر نەرسە تېگىپ كەتكەنلىكىدىن بولىدۇ، كۆزگە بىر نەرسە تەگسە باشقا ئەزالار ئۇنىڭغا زور مىقداردا قان ۋە روھ ئەۋەتىدۇ، شۇنىڭ بىلەن بىز كۆرىدىغان ئىششىق پەيدا بولىدۇ.

شۇنى بىلىش كېرەككى، تۇپراقتىن ھاۋاغا ئىككى خىل ھور ئۆرلەيدۇ، بىرى - قۇرۇق ئىسسىق، يەنە بىرى - ھۆل ئىسسىق. بۇ ئىككىسى بىر خىل تۇمان شەكىللەندۈرىدۇ ۋە ئاسماننى كۆرۈشتىن توسىدۇ. شۇنىڭغا ئوخشاش ئاشقازاننىڭ چوڭقۇرىدىن يۇقىرى تەرەپكە ھور ئۆرلەپ كۆزنى توسىدۇ ۋە ھەرخىل ئىللەتلەرنى پەيدا قىلىدۇ. تەن ئۇنىڭدىن كۈچلۈك بولسا ئۇ ھورلارنى بۇرۇنغا ھەيدەيدۇ، مانا بۇ زۇكام. ئەگەر ئۇنى كىچىك تىل ياكى كاناي تەرەپكە ھەيدىسە بۇ يۇتقۇنچاق ياللۇغى. ئەگەر ئۇنى بېقىنغا ھەدىسە بۇ تومۇر تىترەش كېسىلى. ئەگەر كۆكرەككە ھەدىسە بۇ نەزلە. يۈرەككە ھەدىسە بۇ نېرۋا خارەكتېرلىك پالەچ. كۆزگە ھەدىسە كۆز قىزىپ ئىشىشى. قورساققا ھەدىسە بۇ ئەزالارنىڭ ئېقىشى. مېڭىگە ھەدىسە بۇ ئۇنتىغاقلىق. ئەگەر مېڭىگە ناھايىتى كۆپ ئۆرلەپ، تومۇرلارنىمۇ توشۇرۇۋەتسە بۇ قاتتىق ئۇيقۇ... نى پەيدا قىلىدۇ. شۇڭا ئۇيغاق ھۆل، ئويغاقلىق قۇرۇق. ئەگەر مەزكۇر ھور باشتىن چىقىپ كېتىدىغان جاي تاپالماي قالسا، باش ئاغرىقى ۋە ئۇيغىسىزلىقنى كەلتۈرۈپ چىقىرىدۇ. ئەگەر مەزكۇر ھور باشنىڭ بىر تەرىپىگە مايىل بولسا شەققە كېلىپ چىقىدۇ. ئەگەر چوققىنى ئىگىلىۋالسا، ئۇرۇقدان كېسىلنى پەيدا قىلىدۇ. ئەگەر مەزكۇر ھور سەۋەبىدىن مېڭە پەردىلىرى مۇزلىسا ياكى قىزىپ كەتسە ۋە ياكى ھۆللىنىپ كەتسە ياكى ئۇنىڭدىن شامال پەيدا بولسا چۈشكۈرۈك پەيدا بولىدۇ. ئەگەر ئۇنىڭدا بەلغەم خارەكتېرلىك ھۆللۈك ئېشىپ كېتىپ، تەبىئى ئىسسىققا خالىپ كەلسە ھۇشىدىن كېتىش ياكى شۈكەلەپ قېلىشىنى كەلتۈرۈپ چىقىرىدۇ. ئەگەر قارا سەپرا قوزغىلىپ مېڭە ھاۋاسى قاراڭغۇلاشسا ۋە سەۋەسە كېسىلى پەيدا بولىدۇ. ئەگەر مېڭىدىن

ئېشىپ نېرۋا يوللىرىغا ماڭسا، تەبىئى تۇتقاقلىق كېسىلىنى پەيدا قىلىدۇ. ئەگەر باش نېرپىلىرىنىڭ ھەممىسى ھۆل بولۇپ كەتسە ۋە ئۇنىڭ تومۇرلىرىغا ماڭسا پالەچنى كەلتۈرۈپ چىقىرىدۇ. ئەگەر مەزكۇر ھور مېڭىنى ئاسرىغۇچى سېرىق سەپرانىڭ ياللۇغلىنىشىدىن بولسا دىئافراگما ياللۇغنى پەيدا قىلىدۇ. ئەگەر ئۇنىڭغا كۆكرەك ئارىلىشىپ كەلسە بۇ مېڭە پەردە ياللۇغنى كەلتۈرىدۇ. بۇ بۆلۈمنى چۈشىنىپ ئوقۇغىن!...

خۇلاسىلىغاندا: بەدەن ۋە باشنىڭ خىلىتلىرى كۆز ئاغرىق ۋاقتتا قوزغىلىشچان ۋە ھەرىكەتچان بولىدۇ، بولۇپمۇ جىنسىي مۇناسىۋەت ئۇنىڭ ھەرىكىتى ۋە قوزغىلىشچانلىقىنى كۈچەيتىۋېتىدۇ، چۈنكى جىنسىي مۇناسىۋەت ھەرىكىتى ئۇ - ئومۇمىي ھەرىكەت بولۇپ، تەن، روھ ۋە تەبىئەت بىردەك ھەرىكەتكە كېلىدۇ، بەدەننىڭ بۇ ھالەتتە قىزىشدا شەك يوق، لەززەت ۋە ئۇنى تولۇقلاش غەرىزىدە ھەرىكەت جەھەتتە تېخىمۇ قاتتىق بولىدۇ. روھ - تەن ۋە نەپسىنىڭ ھەرىكىتىگە ئەگىشىپ ھەرىكەتلىنىدۇ، روھنىڭ تەندىكى بىرىنچى ئالاقىسى قەلب (يۈرەك) بىلەن بولىدۇ، روھ يۈرەكتىن باشقا ئەزالارغا تارايىدۇ، ئەمما تەبىئەتنىڭ ھەرىكىتى ئىسپىرىمدىن (مەنىدىن) ئەۋەتىشكە تېگىشلىكىدىن ئەۋەتىش... يىغىپ ئېيتقاندا: جىنسىي مۇناسىۋەت - ئومۇمىي خارەكتېرلىك تولۇق ھەرىكەت. ئۇنىڭدا تەن، ئۇنىڭ كۈچى، تەبىئىتى، خىلىتلىرى، روھ ۋە نەپس... قاتارلىق ھەممە نەرسە ھەرىكەتلىنىدۇ، قوزغىلىدۇ، ھەرقانداق ھەرىكەت خىلىتلارنى قوزغايىدۇ ۋە يۇمشىتىدۇ، ئاجىز ئەزالارغا ئېقىشنى كەلتۈرۈپ چىقىرىدۇ، كۆز ئاغرىق ھالىتىدە ئەڭ ئاجىز بولىدۇ، بۇنىڭغا ئەڭ زىيانلىق نەرسە جىنسىي مۇناسىۋەت.

بۇقرا ت «پەسىللەر» دېگەن كىتابدا مۇنداق يازىدۇ: كېمىگە چىقىش - ھەرىكەتنىڭ بەدەننى قوزغايىدىغانلىغىغا دالالەت قىلىدۇ.

كۆز ئاغرىقى ھەممىگە مەلۇملۇق ئاغرىق بولسىمۇ، ئۇنىڭ يەنە بىرقانچە پايدىلىق تەرىپى بار، مەسىلەن: كۆپلىگەن نەرسىلەردىن پەرھىز قىلىش، چىقىرىۋېتىش زۆرۈر بولغان نەرسىلەرنى ۋاقتىدا چىقىرىۋېتىش، باش ۋە باشقا ئەزالارنى ئوشۇق ۋە چېرىتكۈچى

نەرسىلەردىن تازىلاش، تەنگە ۋە نەپسىگە ئەزىيەت بېرىدىغان نەرسىلەردىن ئۆزىنى تارتىش (يەنى: غەزەپلىنىش، غەم - ئەندىشە، قاتتىق ھەرىكەتلەر ۋە جاپالىق خىزمەتلەر... دېگەن ئىشلاردىن ئۆزىنى تارتىش).

پىشقىدەملەرنىڭ مۇنداق بىر سۆزى بار: كۆز ئاغرىقىنى يامان كۆرمەڭلار، ئۇ قارىغۇ بولۇپ قالىدىغان تومۇرلارنى ئۈزۈپ تاشلايدۇ.

مەزكۇر كۆز ئاغرىقىنىڭ داۋالاش ئۇسۇلى: داۋاملىق تىنىچلىنىش ۋە ئارامنى كۆپ ئېلىش، كۆزنى كۆپ سىلىماسلىق ۋە ئۇنىڭ بىلەن تولا ھەپىلەشمەسلىكتۇر.

بەزى پىشقىدەملەر مۇنداق دېگەن: مۇھەممەد ئەلەيھىسسالامنىڭ ساھابىلىرى كۆزگە ئوخشايدۇ، ئۇنى داۋالاش ئۇنىڭ بىلەن ئېتىشماشلىق (يەنى: ساھابىلارنىڭ يامان گېپىنى قىلماسلىق، ھە دېگەندە ئۇلارنىڭ غەيۋىتىنى قىلماسلىق، ئۇلارنى كۆزگە ئوخشاش ئاسراش - ت) بىلەن بولىدۇ.

بىر ھەدىستە پەيغەمبەر ئەلەيھىسسالام مۇنداق دېگەن: «كۆز ئاغرىقىنى داۋالاش ئۇسۇلى - كۆزگە سوغۇق سۇ تېمىتىشتۇر. بۇ ئىسسىقتىن بولغان كۆز ئاغرىقىنىڭ ئەڭ چوڭ دورىسى، سۇ - سوغۇق دورا بولۇپ، ئىسسىقتىن بولغان كۆز ئاغرىقىنىڭ ھارارىتىنى پەسەيتىشتە مۇھىم ئەھمىيەتكە ئىگە، شۇنىڭ ئۈچۈن ئابدۇللا ئىبنى مەسئۇد رەزىيەللاھۇ ئەنھۇ ئايالى زەينەب رەزىيەللاھۇ ئەنھاننىڭ كۆزى ئاغرىپ قالغاندا: پەيغەمبەر ئەلەيھىسسالام قىلغاندەك قىلغان بولساڭ ناھايىتى تېز ساقىيىپ كېتەتتى: كۆزگە سوغۇق سۇنى تېمىتىپ بولۇپ: ئى ئىنسانىيەت پەرۋەردىگارى! بۇ كېسەلنى كەتكۈزگىن! سەنلا شىپالىق بەرگۈچى! كېسىلمگە شىپالىق بەرگىن! سېنىڭ شىپالىقنىڭ شۇنداق شىپالىقكى كېسەل قايتا كەلمەيدۇ، دەيسەن» دېگەن. [ئەبۇ داۋۇد 3883 - ھەدىس]

يۇقىرىدا تەكرار ئۆتۈپ كەتتىكى بۇ بەزى رايونلارغا، ئايرىم كۆز ئاغرىققا قارىتىلغان، پەيغەمبەر ئەلەيھىسسالامنىڭ خاس، جۈزئى سۆزىنى ئومۇملىققا ئىگە (ھەممە) سۆز قىلىۋالمىغىن، ئۇنىڭ ئومۇملىققا ئىگە (ھەممە) سۆزىنى خاس، جۈزئى سۆز قىلىۋالمىغىن!

ئۇ ھالدا زور خاتالاشقان بولسەن...

پۈتۈن بەدەن قېتىپ، سەزگۈرلۈكنى يوقىتىش كېسەلى

ئەبۇ ئۇسمان ئەننەھدى مۇنداق دەيدۇ: بىر جامائە كىشىلەر بىر توپ دەرەخ تۈۋىدىن ئۆتۈپ كېتىۋېتىپ، ئۇ دەرەخنىڭ مېۋىسىدىن يېيىشتى، تويۇقسىز بىر شامال كەلگەندەك بولۇپلا ئۇلارنى قاتۇرۇپ قويدى، پەيغەمبەر ئەلەيھىسسالام مۇنداق دېدى: ئۇلارغا تولۇمدىكى سۈنى تۈكۈپ مۇزلىتىڭلار، ئۇلارغا سۈنى بامداتنىڭ ئەزىنى بىلەن تەكبرى ئارىسىدا چېچىڭلار.

بەزى تىۋىپلار مۇنداق قاراشتى: بۇ خىل كېسەلگە پەيغەمبەر ئەلەيھىسسالامنىڭ بۇ دورىسى ناھايىتى پايدىلىق. ئەگەر بۇ كېسەل ھىجازدا بولۇپ قالسا، ھىجاز - قۇرۇق ئىسسىق شەھەر، تەبىئى ئىسسىقلىق بۇ رايون خەلقى ئىچىدە ئاجىز. سوغۇق سۈنى ئەشۇ ۋاقتتا (بۇ ۋاقت بۇ رايونغا نىسبەتەن ئەڭ سوغۇق ۋاقت) چېچىش بەدەننىڭ ھەممە يېرىگە تاراپ كەتكەن تەبىئى ئىسسىقلىقنى جەملەشنىڭ توغرا ئۇسۇلى. پۈتۈن بەدەننىڭ ئىسسىقلىقى كېسەل بار جاي - قورساققا يىغىلسا، بەدەننىڭ قالغان كېسەلگە قارشى كۈچلىرى ئاشكارا بولىدۇ، ئاللاھنىڭ ئىزى بىلەن مەزكۇر كېسەلنى چىقىرىپ تاشلايدۇ. ئەگەر بۇ دورىنى مۇشۇ كېسەلگە بۇقرا تۇرۇپ جالنىسۇنلاردەك كىشىلەر دېگەن بولسا بارلىق تىۋىپلار بۇنىڭغا بويسۇنىشىپ، ئۈستازلىرىنىڭ كامالىتىگە ھەيران قېلىشقان بولاتتى.

پۈتۈن پۇشۇپ كەتكەن تاماقنى بىر نەرەپ قىلىش ۋە زەھەرنىڭ تەسىرىنى ئۇنىڭ ئەكسى بىلەن قايتۇرۇش

«سەھھ بۇخارى» ۋە «ئەبۇ داۋۇد» تىكى: ئەبۇ ھۈرەيرە رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «ئەگەر قاچاڭلارغا چۈشۈپ قالىسا ئۇنى چۈكتۈرۈپ (ئاندىن) تاشلاڭلار، ئۇنىڭ بىر قاندىدا كېسەللىك يەنە بىر قاندىدا شىپا بار».

[بۇخارى 5782 -، ئەبۇ داۋۇد 3844 - ھەدىسلىرى]

«ئىبنى ماجە» دىكى ئەبۇ سەئىد ئەلخۇدرى رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «چىۋىنىڭ بىر قاننىدا زەھەر، بىر قاننىدا شىپا بار. ئەگەر ئۇ تاماق قاچاڭلارغا چۈشۈپ كەتسە بىر چۆكتىرۋېتىپ ئېلىڭلار، ئۇ زەھەرلىك قاننىنى ئاۋۋەل چىلايدۇ، شىپالىق قاننىنى كېيىنگە قالدۇرىدۇ». [3504 - ھەدىس]

بۇ ھەدىستە ئىككى ھۆكۈم بار، بىرى - فىقھى، يەنە بىرى - تىببىي.

فىقھىسى شۇكى، چىۋىن نىجىس ئەمەس. ئۇ قاچىغا چۈشسە قاچىدىكى نەرسە نىجىس بولمايدۇ، چۈنكى پەيغەمبەر ئەلەيھىسسالام قاچىغا چۈشكەن چىۋىننى چۆكتۈرۋېتىشكە بۇيرىدى، ئۇ چۆكسە ئۆلىدىغانلىقى ئېنىق، بولۇپمۇ تاماق قىزىق بولسا. ئەگەر ئۇ نىجىس بولسا پەيغەمبەر ئەلەيھىسسالام تاماقنىڭ بۇزۇلغانلىقىنى ئەسكەرتەتتى، ئەكسىچە پەيغەمبەر ئەلەيھىسسالام ئۇ تاماقنى ئوڭشىدى... يەنە بۇ ھۆكۈمگە جېنى چىقسا ئاققۇدەك سۇيۇقلۇقى يوق جانلىقلارمۇ كىرىدۇ (ھەسەل ھەرىسى، سېرىق ھەرە، ئۆمۈچۈك،... لەردەك)، چۈنكى ئىللەت ئومۇملىقى بىلەن ھۆكۈم ئومۇم بولىدۇ، سەۋەب يوقالسا ھۆكۈممۇ يوقىلىدۇ، ھايۋان ئۆلگەندە ئاقىدىغان ئۇ نىجىستۇر، چىۋىندا ئۇنداق ئاقىدىغان قان بولمىغاچقا چىۋىن نىجىس بولمىدى.

تاپنىڭ ئۈستىخىنىنىڭ نىجىس ئەمەسلىكىنى توغرا تاپىدىغان كىشىلەر مۇنداق دېيىشتى: بۇ ئىش (ئاقىدىغان قېنى يوق جانلىق نىجىس ئەمەس دېگەن ھۆكۈم) ھۆللىكى، گەندىلىرى بار، يۇمشاق جانلىقلارغا قارىتىلغان يەردە - ھۆللىكى، ئارتۇق گەندىلىرى يوق، قېنىمۇ ئاقمايدىغان ئۈستىخانىدا تېخىمۇ شۇنداق بولۇشى كېرەك، بۇ ناھايىتى كۈچلۈك دەلىل.

بۇ ھەقتە تۇنجى قېتىم سۆز قىلغان كىشى ئىبراھىم نەخەئىدۇر.

يۇقىرىقى ھەدىسنىڭ تىببىي مەناسى مۇنداق: شۇنى بىلىش كېرەككى، چىۋىننىڭ زەھەرلەش كۈچى بولۇپ، بۇنى ئۇ چىشىلىگەن

(ياكى چاققان) يەرنىڭ قىچشىش ۋە قىزىرىپ، ئىششىپ قېلىشىدىن كۆرىۋالغىلى بولىدۇ، ئۇنىڭ زەھىرى قورالى بولۇپ، ئۇنىڭغا ئەزىيەت بېرىدىغان نەرسىگە يولۇققاندا ئۇ قورالى بىلەن قوغدىنىدۇ. شۇڭا پەيغەمبەر ئەلەيھىسسالام ئۇنىڭ ئەشۇ زەھىرىگە ئاللاھ ئۇنىڭ يەنە بىر قاننىغا قويغان شىپا بىلەن قارشى تۇردى... يەنى چۈشنى پۈتۈنلەيلا سۇ ۋە تاماققا چۆكۈرۈۋەتتى. زەھەرلىك ماددا بىلەن مەنپەئەتلىك ماددا ئۇچراشتى، ئۇنىڭ زىيىنى يوقالدى.. مانا بۇ تىبابەتنىڭ پىشقىدەملىرىمۇ تاپالمايدىغان، پەقەت پەيغەمبەرلىك چىراقىدىن چىققان بىر نۇر! ھەقىقىي ئۆتكۈر، توغرا پىكىرلىك تىۋىپلار بۇ داۋالاش ئۇسۇلىنى سۆزسىز ئېتىراپ قىلىدۇ ۋە بۇ داۋانى ئېلىپ كەلگەن ئادەمنىڭ ئىنسانىيەت ئىچىدە ئەڭ مۇكەممەل بىر ئادەم ئىكەنلىكىنى، ئىنسانىيەتنىڭ كۈچ - قۇۋۋىتىدىن تاشقىرى ئىلاھى ۋەھىي بىلەن ياردەمگە ئېرىشىدىغانلىقىنى ئىقرار قىلماي تۇرالمىدۇ.

ئاز بولمىغان تىۋىپلار مۇنداق قارايدۇ: سېرىق ھەرە، چايان قاتارلىقلار چىقىۋالغان يەرگە چۈشنى سۈرۈپ بەرسە ئوبدان پايدا قىلىدۇ، بۇ ئۇنىڭدا شىپالىق ماددىنىڭ بولغانلىقىدا. ئەگەر يىڭناسقۇ بولغاندا بىرقانچە چۈشنىڭ بېشىنى ئۈزۈۋەتكەندىن كېيىن ئىشىغان جايغا سۈرۈلسە شىپا تاپىدۇ.

يارا (جاراھەت) نى داۋالاش

پەيغەمبەر ئەلەيھىسسالامنىڭ بەزى ئاياللىرى مۇنداق دېگەن: بىر كۈنى پەيغەمبەر ئەلەيھىسسالام يېنىمغا كىرىپ كەلدى، قولۇمغا بىر يارا چىقىپ قالغان ئىدى، پەيغەمبەر ئەلەيھىسسالام سىزدە خۇشپۇراق ئۆسۈملۈكتىن بارمۇ؟ دېدى مەن: ھەئە! دېۋېدىم، ئۇنى يارىغا قويۇپ مۇنداق دەڭ، دېدى. «ئى ئاللاھ! سەن چوڭنى كىچىكلەتكۈچى، كىچىكنى چوڭايتقۇچى! بۇ جاراھەتنى كىچىكلەتكىن». [مۇسنىدى ئەھمەد 370/5 - ھەدىس]

بۇ ھەدىستىكى جاراھەت ئۈستىگە قويۇلغان خۇشپۇراق ئۆسۈملۈك (زەربىرە) دېگەن ئۆسۈملۈك غولىدىن ئېلىنىدۇ، ئۇ قۇرۇق ئىسسىق،

ئاشقازان، جىگەر ئىششىقلىرىغا، كۆكرەك پەردە ياللۇغغا پايدا قىلىدۇ، خۇشپۇيلۇقى قەلبنى كۈچلەندۈرىدۇ.

«سەھەب بۇخارى» ۋە «سەھەب مۇسلىم» دا: ئائىشە رەزىيەللاھۇ ئەنھا ئانىمىز مۇنداق دەيدۇ: ۋىدالىشىش ھەجىدە پەيغەمبەر ئەلەيھىسسالام ئېھرام باغلىغاندا بولسۇن، ئېھرامدىن چىققاندا بولسۇن، مەن ئۇنى «زەرىرە» بىلەن خۇشبۇيلاپ قويدۇم. [بۇخارى 5930 -، مۇسلىم 2820 - ھەدىسلىرى]

ھەدىستىكى يارا بەدەن چىقىرىۋەتكەن ئىسسىق ماددىلاردىن بولغان دانخورەكتەك ئۇششاق جاراھەت بولۇپ، ئۇ سىرتقا چىقىش ئۈچۈن بەدەننىڭ مەلۇم يېرىنى ئېگىلىۋالىدۇ، ئۇ ئۆزىنى پىشۇرىدىغان ۋە سىرتقا چىقىرايدىغان بىرنەرسىگە موھتاج... «زەرىرە» مانا شۇنداقلارنىڭ بىرى، ئۇنىڭ ئۆزىدىكى پۇراق سەۋەبىدىن، پىشۇرۇش ۋە سىرتقا چىقىرىش رولى بار، ئۇ يەنە مۇشۇ خىل ماددىلارنىڭ ئوت قىسمىنى سوۋۇتۇش ئالاھىدىلىكى بار، شۇنىڭ ئۈچۈن ئىبنى سىنا مۇنداق دېگەن: ئوت كۆيگەن جاينى داۋالاشقا گۈل سۈيى، ئاچچىقسۇ ۋە «زەرىرە» دىنمۇ ياخشى دورا يوق.

ھېسىپ ياكى تېشىپ داۋالايىغان ئىششىق جاراھەتلەر

ئەلى ئىبنى ئەبۇ تالىب رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام بىلەن بىر كېسەلنى يوقلاپ كىردىم، ئۇ ئادەمنىڭ غولىدا بىر ئىششىق بار ئىدى، ئۇلار: ئى ئاللاھنىڭ ئەلچىسى! ئۇ يەردە يىرىك بار ئىكەن، دېيىشتى. پەيغەمبەر ئەلەيھىسسالام: ئۇ جاراھەتنى كېسىڭلار، دېدى. ئەلى رەزىيەللاھۇ ئەنھۇ مۇنداق دەيدۇ: ئۇزاق ئۆتمەي بۇ جاراھەت كېسىۋېتىلدى، پەيغەمبەر ئەلەيھىسسالام ھەممىنى كۆرۈپ تۇردى. [مەجمە ئۇزۇن ئاۋادى 99/5 - ھەدىس]

ئەبۇ ھۇرەيرە رەزىيەللاھۇ ئەنھۇ مۇنداق دېگەن: قورسىقى يىرىڭداپ كەتكەن بىر ئادەم ھەققىدە پەيغەمبەر ئەلەيھىسسالام ئۇنىڭ قورسىقىنى كېسىش ھەققىدە تىۋىپقا ئەمر قىلدى، شۇ ئارىدا بىرەيلەن:

ئى ئاللاھنىڭ ئەلچىسى! بۇنداق داۋالاش مەنپەئەت قىلارمۇ؟ دېۋېدى، پەيغەمبەر ئەلەيھىسسالام: كېسەلنى چۈشۈرگەن زات شىپاسىنىمۇ چۈشۈرىدۇ، دېدى.

ئىششىق - تەبىئىي بولمىغان ئارتۇق ماددىلارنىڭ مەلۇم ئەزانى قاپلاپ كېتىشىدۇر. ئۇ ھەر قانداق كېسەلدە يۈز بېرىشى مۇمكىن. تەبىئىي بولمىغان ماددىلار تۆت خىل خىلىت، سۇ ۋە شامالنى ئۆز ئىچىگە ئالىدۇ. ئىششىق بىر يەرگە توپلاشسا جاراھەت پەيدا قىلىدۇ. ھەر قانداق ئىسسىقتىن بولغان ئىششىقنىڭ ئاقىۋىتى تۆۋەندىكى ئۈچ خىل ئىشنىڭ بىرى بولىدۇ: يا تاراپ كېتىدۇ ياكى يىرىگىدايدۇ ۋە ياكى قاتتىق ھالەتتە قېتىپ قالىدۇ. ئەگەر كېسەلگە قارشى كۈچ كۈچلۈك بولسا، ئىششىق ماددىلىرى ئۈستىدىن غالىپ كېلىپ، ئىششىقنى ياندۇرىدۇ. بۇ ئىششىقنىڭ ساقىيىشىدىكى ئەڭ ياخشى ھالەت. ئەگەر ئۇنداق بولمىسا (قۇۋۋەت ئىششىقتىن غالىپ كەلمىسە) ئىششىق ماددىلىرىنى پىشۇرۇپ ئاق يىرىگىغا ئايلاندۇرىدۇ، ئۇنىڭ ئېقىپ چىقىپ كېتىشىگە مۇۋاپىق كېلىدىغان تۈشۈكچە ھاسىل قىلىدۇ. ئەگەر ئۇنىڭدىنمۇ تۆۋەن ھالەتتە بولسا ماددىلارنى پىشمىغان يىرىگىغا ئايلاندۇرۇپ قويدۇ، ئۇنىڭغا چىقىپ كەتكۈدەك تۈشۈكچە ئاچالمايدۇ، خام يىرىگىنىڭ ئۇزاق تۇرىشىدىن شۇ ئەزادا چاتاق چىقىمىسۇن دېگەن پىكىرگە كەلگەندە تۇپىنىڭ ياردىمىگە موھتاج بولىدۇ. بۇ خىل ماددىلارنى چىقىرىۋېتىش ئۈچۈن كېسىش ياكى باشقا چارىلەر قوللىنىلىدۇ.

بۇنداق جاينى كەسكەننىڭ ئىككى خىل پايدىسى بار: بىرى - بۇزۇق ناچار ماددىلارنى چىقىرىۋېتىش، يەنە بىرى - باشقا ناچار ماددىلارنىڭ قايتا توپلىشىنىڭ ئالدىنى ئېلىش.

تېۋىپلار قورسىقىدا يىرىگى بار ئادەمنىڭ قورسىقىنى تېشىش ھەققىدە ئىختىلاپ قىلىشتى: بەزىلەر ئۇنىڭ خەتىرى سەۋەبىدىن تېشىشنى چەكلىدى. بەزىلەر ئۇنىڭغا باشقا ئامال يوق، تەشمەي بولمايدۇ دەپ قاراشتى. ئۇلارنىڭ كۆز قارىشىدا بۇ قورساققا سۇ چۈشۈش بولۇپ ھېسابلىنىدۇ.

يۇقىرىدا ئۆتكەندەك سۇلۇق ئىششىق ئۈچ خىل بولىدۇ: بىرى -

يەللىك ئىتتىسقا كېسىلى، بۇ كېسەلدە قورساق يەللىك ماددا سەۋەبىدىن دۇمباق تەك ئىششىپ كېتىدۇ. يەنە بىرى - پۈتۈن بەدەنلىك سۇلۇق ئىششىق، بۇنىڭدا بەلغەم ماددىسى سەۋەبىدىن پۈتۈن بەدەننىڭ گۈشى ئىششىيدۇ، قان بىلەن ھەممە ئەزاغا تارايىدۇ، بۇ ئالدىنقىسىدىن تەسرات. ئۈچىنچىسى - قورساققا سۇ چۈشۈش، بۇ ناچار ماددىلار قورساقنىڭ تۈۋەنگە يىغىلىپ قالغان سەۋەبتىن بولۇپ، چالاقشىغان ئاۋاز ئاڭلىنىدۇ، بۇ خىلى تىۋىپلار كۆز قارىشىدا ئەڭ قىيىن خىلىدۇر.

ئۈچىنچى خىلىنىڭ داۋالاش ئۇسۇلى: قورساقنى تېشىپ، ئۇ سۇنى چىقىرىپ تاشلاش... بۇ خۇددى بۇزۇق قاننى چىقىرىۋېتىش ئۈچۈن قان ئالغاندەك بىر ئىش، لېكىن بۇ يوقىرىدا دېيىلگەندەك خەتەرلىكرات. ئەگەر يۇقىرىقى ھەدىسىنىڭ ساغلاملىق دەرىجىسى ئۆلچەمگە يەتسلا، قورساقنى تېشىشنىڭ دۇرۇسلىقى مەلۇم بولىدۇ.

كېسەللەرنىڭ روھىنى كۆتۈرۈپ، كۆڭلىنى خۇش تېتىپ داۋالاش

«ئىبنى ماجە» دىكى ئەبۇ سەئىد ئەلخۇدرى رەزىيەللاھۇ ئەنھۇ رىۋايىتىدە پەيغەمبەر ئەلەيھىسسالام مۇنداق دېگەن: ئەگەر كېسەل يوقلىساڭلار ئۇلارنىڭ ئەجەل ھەققىدە ئۇنىڭ كۆڭلىنى خۇش قىلىڭلار! (يەنى ساقىپ قالغىدەكلا دېگەندەك) بۇ ھەقتە قىلغان گېپىڭلار تەقدىردىن ھېچ نەرسىنى ئۆزگەرتەلمەيدۇ، بىراق كېسەلنىڭ كۆڭلىنى خوشال قىلىدۇ. [1438]

بۇ ھەدىستە: ئەڭ ياخشى داۋالاش ئۇسۇلى تىلغا ئېلىنغان، ھەدىستە پەيغەمبەر ئەلەيھىسسالام ئادەم تەبىئىتى كۈچلىنىدىغان، قۇۋۋەت ئۇرغۇيدىغان، تەبىئى ھارارەت تارايىدىغان، شۇ ئارقىلىق كېسەللىك يوقلىدىغان ياكى يەڭگىلەيدىغان ياخشى گەپ - سۆزلەر ئارقىلىق، كېسەلنىڭ كۆڭلىنى خوشال قىلىشقا يول كۆرسىتىدۇ، بۇ تىۋىپنىڭ ئەڭ يۇقىرى تەسىر قىلىش نىشانىدۇر.

كېسەلنىڭ كۆڭلىنى خوشال قىلىشنىڭ ئۇنىڭ كېسىلىنى داۋالاشتا ياكى يەڭگىلەيتىشتە ئاجايىپ ئۈنمى بار، ئۇنىڭ بىلەن روھ

كۈچلىنىدۇ ۋە كۈچ - قۇۋۋەت ئۇرغۇيدۇ. شۇنىڭ بىلەن كېسەللىكنى يوقىتىشتا ئادەم تەبىئىتىگە ياردەم بېرىدۇ.

كۆپ كىشىلەر كۆرگەنكى كېسەل ئادەمنىڭ ياخشى كۆرىدىغان، چوڭ كۆرىدىغان كىشىلىرىنىڭ ئۇنى يوقلىشى، مۇلايىم گەپ قىلىشى ۋە پاراڭلىشىشلىرى ئۇ كېسەلنىڭ كۈچىنىڭ ئەسلىگە كېلىشىگە مۇھىم رول ئوينىغان. بۇ كېسەل يوقلاشتىكى بىر تۈرلۈك مەنپەئەت. كېسەل يوقلىغاننىڭ تۆت تۈرلۈك پايدىسى بولۇپ، بىرى - كېسەلگە مۇناسىۋەتلىك، ئىككىنچىسى - كېسەل يوقلغۇچىغا مۇناسىۋەتلىك، ئۈچىنچىسى - كېسەلنىڭ ئائىلىسىدىكىلەرگە مۇناسىۋەتلىك، تۆتىنچىسى - ھەممىگە مۇناسىۋەتلىك.

يۇقىرىقى ھەدىسلەردە ئۆتتىكى: پەيغەمبەر ئەلەيھىسسالام كېسەل يوقلىسا كېسەلنىڭ گېپىنى تىڭشايتتى، ھالىنى سورايىتى، نېمىنى كۆڭلى تارتىدىغانلىقىنى سوراپ، پېشانىسىگە قولىنى قويىتى، گاهىدا كۆكرىكىگە قويىتى، ئۇنىڭ ئۈچۈن دۇئا قىلاتتى، پايدا قىلىدىغان دورىلارنى ئېيتىپ بېرىتتى، گاهىدا تاھارەت ئېلىپ، ئاشقان سۈيىنى كېسەلگە چاچاتتى، گاهىدا كېسەلگە: چاتاق يوق! ئاللا خالىسا پاكلىنىش بار دەپ قويىتى... مانا بۇلار غايىسىگە يەتكەن مۇلايىملىق ۋە ئەڭ ياخشى داۋالاشدۇر.

دورا - بەرمەك ۋە يېمەك - ئېمەكلەرنىڭ بەدەن ئادەتلەنەنلىرى بىلەنلا كېسەل داۋالاش

بۇ داۋالاش ئۇسۇلىدىكى ئاساس ۋە مەنپەئەتلىك قائىدە، تىۋىپ بۇ ئۇسۇلدا خاتالاشسا كېسەلگە پايدا قىلىدۇ دەپ قارالغان نەرسىلەر زىيان قىلىدۇ، بۇ قائىدىگە سەل قاراپ تىبابەت كىتابلىرىغا ئېسىلىۋالدىقنى پەقەت جاھىل (نادان) تىۋىپلاردۇر. چۈنكى دورا ۋە يېمەكلىكلەرنىڭ بەدەنگە مۇۋاپىق كېلىشى - ئۇ بەدەننىڭ شۇ دورا ۋە يېمەكلىكلەرنى قوبۇل قىلىشقا بولغان تەييارلىقىغا باغلىق... يېزا خەلقى ۋە دېھقانلارغا نىلۇپەر سۈيى، قىزىلگۈل مېيى، شورپا دېگەنلەر ئانچە پايدا قىلىپ كەتمەيدۇ، تەبىئەتلىرىگە تەسىر قىلىپ كەتمەيدۇ،

ئەكسىچە بۇ دورىلار شەھەر خەلقى، دۆلەتمەن كىشىلەرگە مۇۋاپىق كېلىدۇ.

بىز يۇقىرىدا تىلغا ئېلىپ ئۆتكەن پەيغەمبەرلىك داۋالاشنى ئانالىز قىلغان كىشى مەزكۇر داۋالاشنىڭ كېسەلنىڭ ئادىتىگە، ئۆسۈپ يېتىلگەن يېرىگە مۇۋاپىق كېلىدىغانلىقىنى ھېس قىلىدۇ. بۇخىل داۋالاش داۋالاشنىڭ ئەسلى ئاساسى بولۇپ، ناھايىتى كۆڭۈل بۆلۈشكە ئەرزىيدۇ. بۇ ھەقتە پىشقەدەم تىۋىپلار ئۆز ۋاقتىدا توختالغان، ھەتتا ھارس ئىبنى كەلدە (ئۆز خەلقى ئىچىدە پۇقراتتەك ئادەم) مۇنداق دېگەن: پەرھىز قىلىش - داۋالاشنىڭ ئەڭ مۇھىمى. ئاشقازان - كېسەللىكنىڭ ئۆيى. ھەر بەدەنگە ئادەتلەنگەن نەرسىنى بېرىڭلار! يەنە بىر رىۋايەتتە: نەپسىنى يىغىش - بىر تۈرلىك داۋالاشتۇر. ئاچ يۈرۈش - تولۇپ كېتىش كېسەللىكنىڭ مۇھىم دورىسى بولۇپ، ئۇ سۈرگە دورىلىرىنى ئىشلەتكەندىن ياخشى.

ھارس ئىبنى كەلدەنىڭ «ئاشقازان كېسەللىك ئۆيى» دېگەن سۆزنىڭ ئىزاھاتى:

ئاشقازان نېرۋا خارەكتېرلىك، قاپاققا ئوخشاش كاۋاك ئەزا بولۇپ، ئۇ «تالا» دەپ ئاتىلىدىغان نېرۋا خارەكتېرلىك ئىنچىكە پارچىلاردىن تەركىپ تاپقان. ئۇنىڭ ئەتراپىنى گۆش قاپلىغان، ئۇ تالانىڭ بىرى ئۆزىتىسىغا، يەنە بىرى توغرىسىغا، ئۈچىنچىسى بولسا يانتۇ ھالدا... ئاشقازاننىڭ ئاغزىدا نېرىپلار كۆپ، چوڭقۇرىدا گۆش كۆپ، ئىچى تەرىپى يۇمشاق، ئۇ قورساقنىڭ ئۇتتۇرىسىغا جايلاشقان، ئوڭ تەرەپكە ئازراق مايىل. ئاللاھ تائالا ئاجايىپ بىر ھېكمەت ئۈچۈن مەزكۇر سۈپەتلەر بىلەن ياراتقان، ئۇ كېسەللىكنىڭ ئۆيى، ئۇ تۇنجى ھەزىم مەيدانى، ئۇ يەردە يېمەكلىكلەر پىشىدۇ، كېيىن جىگەر ۋە ئۈچەيلەرگە تارایدۇ، ھەزىم قىلغۇچى قۇۋۋەت تولۇق ھەزىم قىلالمىغان قالدۇقلار ئاشقازاندا قالىدۇ، ھەزىم قىلالماسلىق - يا يېمەكلىكنىڭ كۆپلىكىدىن، يا ناچارلىقىدىن، ياكى تەرتىپسىزلىكىدىن، ياكى يۇقىرىقى ھەممە سەۋەبلەردىن بولىدۇ. قالدۇقلارنىڭ بەزىسىدىن ئىنساننىڭ قۇتۇلمىقى قىيىن بولىدۇ، شۇندا ئاشقازان راستىنلا كېسەللىكنىڭ ئۆيى بولىدۇ.

ھارس ئىبنى كەلدەنىڭ يۇقىرىقى گېپى گويا ئاز تاماق يېيىشكە

تەرغىپ قىلىش، نەپسى يامانلىق قىلماسلىق ۋە ئارتۇق نەرسىلەردىن پەرھىز قىلىش... دېگەن مەنالارغا ئىشارەت قىلغاندەك تۇيغۇ بېرىدۇ.

يۇقىرىدا «ئادەتلەنگەن» دېگەن ئىبارە ئۇچىرىدى، ئادەتلىنىش - ئادەم تەبىئىتىگە ئوخشاشتۇر، شۇڭا «ئادەت - ئىككىنچى تەبىئەت» دېگەن گەپ بار. ئادەتلىنىش - بەدەندىكى زور كۈچدۇر، ھەتتا ئادىتى ئوخشاشمايدىغان ئۈچ تەنگە بىر خىل ئىشنى قىياس قىلساق، گەرچە ئۇ ئۈچ خىل تەننىڭ باشقا تەرەپلىرى پۈتۈنلەي ئوخشىسىمۇ نەتىجىسى ئوخشاش چىقمايدۇ. مەسىلەن: مزاجى ئىسسىق، ئوخشاش ياشتىكى ئۈچ خىل بەدەن بار دەپ قارايمىز: بىرى - ئىسسىق نەرسىلەرنى يېيىشكە ئادەتلەنگەن، يەنە بىرى سوغۇق نەرسىلەرنى يېيىشكە ئادەتلەنگەن، ئۈچىنچىسى مۆتىدىل (ئىسسىقمۇ ئەمەس، سوغۇقمۇ ئەمەس) نەرسىلەرنى يېيىشكە ئادەتلەنگەن... ئەگەر بىرىنچىسى ھەسەل يېسە زىيان قىلمايدۇ، ئىككىنچىسىگە زىيان قىلىدۇ، ئۈچىنچىسىگە زىيان قىلىشى ئازراق بولىدۇ. ئادەتنى ھۆرمەتلەش - ساقلىقنى ساقلاش ۋە كېسەل داۋالاشتىكى مۇھىم تۈۋرۈك. شۇنىڭ ئۈچۈن پەيغەمبەرلىك داۋالاشتا: ھەرقانداق بەدەن ئۆزى ئادەتلەنگەن يېمەكلىك ۋە ئادەتلەنگەن دورىلارنى يېيىش كېرەك.

كېسەلنى غىزالاندۇرغاندا ئۇ ئادەتلەنگەن يېمەكلىكلەرنىڭ ئەڭ مۇۋاپىقلىرىنى بېرىش

«سەھىھ بۇخارى» ۋە «سەھىھ مۇسلىم» دىكى: ئائىشە رەزىيەللاھۇ ئەنھا ئانىمىز رىۋايىتىدە: ئائىشە ئۇرۇق - تۇغقانلىرىدىن بىرەرسى ئۆلسە، ئاياللار (تېپىشىپ) يىغلايتتى. ئاندىن تۇغقانلىرى ۋە خاس كىشىلەر قېلىپ، قالغانلىرى تاراپ كېتەتتى، ئاندىن ئۇ قۇمقازانغا ئارپا شورپىسى قىلىشقا بۇيرۇيتتى، شورپا تەييار بولغاندا، «سەرىيد» (گۆش، پىياز ۋە نان... لار بىلەن پىشۇرۇپ، لېگەندەك چوڭراق قاچىلارغا ئۇسۇپ، بىر قانچە يىلەن بىرگە يەيدىغان بىرخىل تاماق) تەييارلاپ، ئۈستىگە ئارپا شورپىسى قوياتتى، ئاندىن: يەڭلار! مەن پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىدىم: ئارپا شورپىسى يۈرەكنى ئارام ئالدۇرغۇچى ۋە بەزى غەملەرنى يوقاتقۇچىدۇر.

[بۇخارى 5417 -، مۇسلىم 5730 - ھەدىسلىرى]

ئائىشە رەزىيەللاھۇ ئەنھانىڭ يەنە بىر ھەدىسىدە پەيغەمبەر ئەلەيھىسسالام مۇنداق دېگەن: «سەلەر ياقىتۇرمايدىغان، مەنپەئەتلىك ئارپا شورپىسىنى ئىچىڭلار» ئاندىن ئائىشە رەزىيەللاھۇ ئەنھا مۇنداق دېگەن: پەيغەمبەر ئەلەيھىسسالام جەمەتىدىن بىراۋ ئاغرىپ قالسا، ئۇ كېسەل بىر تەرەپ بولمىغىچە (يەنى يا ساقىيىپ يا ئۆلمىگۈچە) قۇم قازان ئوتتىن چۈشمەيتتى. [ئىبنى ماجە 3446 - ھەدىس]

ئائىشە رەزىيەللاھۇ ئەنھا ئانىمىز يەنە مۇنداق دەيدۇ: ئەگەر پەيغەمبەر ئەلەيھىسسالامغا پالانى ئادەم ئاغرىپ قېلىپ تاماق يىمەپتۇ دىيىلسە، پەيغەمبەر ئەلەيھىسسالام: ئۇنىڭغا ئارپا شورپىسى ئىچكۈزۈڭلار دەيتتى، ۋە يەنە: ئاللاھ بىلەن قەسەمكى سۇ - يۈزۈڭلارنى پاكىزلىغاندەك ئارپا شورپىسى قورسىقىڭلارنى پاكىزلەيدۇ دەيتتى. [مۇسنىدى ئەھمەد 79/6 - ھەدىس]

ئارپا شورپىسى - كېسەلگە مەنپەئەتلىك يېمەكلىك. ئۇ يۇمشاق ھەم پىششىق، ئەسلا قاتتىق، توڭ نەرسە ئەمەس. ئارپا ئارپا پېتى قاينىتىلسا ئۇنى ئارپا سۈيى دېيىلىدۇ، ئەگەر ئارپا ئۇن قىلىنىپ قاينىتىلسا، ئارپا شورپىسى بولىدۇ. ئارپا ئۇنىنىڭ خۇسۇسىيىتى شورپىغا چىققاچقا ئارپا شورپىسى ئارپا سۈيىدىن بەكرەك مەنپەئەتلىك.

يۇقىرىدا سۆزلەپ ئۆتتۇق. دورا ۋە يېمەكلىكلەرنىڭ ئادەتلىنىش بىلەن مۇناسىۋىتى ناھايىتى زور، ئەينى چاغدىكى كىشىلەرنىڭ ئادەتلەنگىنى ئارپا شورپىسى ئىدى، ئۇنىڭ ئوزوقلىنىش قىممىتى يۇقىرى، ھەرىكەتنى كۈچلەندۈرىدۇ، چىرايىنى پارقىرتىدۇ، تۇپىلارنىڭ ئارپا سۈيىنى بۇيرىشى ئۇ يەڭگىلەر ۋە سېڭىشلىكرار، بەدەنگە ئېغىر كەلمەيدۇ دەپ قارىغانلىقىدا. بۇنى (ئارپا سۈيىنى) شەھەر ئاھالىلىرى ۋە ئۇلارنىڭ يۇمشاق تەبىئىتى شۇنداقلا ئارپا شورپىسىنىڭ ئېغىرلىقى... تاللىغان.

خۇلاسلىغاندا، ئارپا سۈيى تېز بىرتەرەپ بولىدۇ، چىرايىنى پارقىرتىدۇ، يەڭگىل غىزا بولىدۇ، قىزىق ئىچسە پاقىراقلىقى يۇقىرى، بىر تەرەپ بولۇشى تېخىمۇ تېز، تەبىئى ھارارەتنى ئۆستۈرۈش، يۇقىرى ئاشقازاننى سىلىقلاشقا تازا باب كېلىدۇ.

پەيغەمبەر ئەلەيھىسسالامنىڭ «بەزى غەملەرنى كەتكۈزىدۇ» دېيىشتىكى سەۋەب: غەم - ئەندىشە مىزاجىنى سوغۇققا ئايلاندۇرۇپتۇ، تەبىئى ھارارىتىنى ئاجىزلاشتۇرۇپتۇ، چۈنكى ئۇ ھارارەتنى ئۈستىگە ئالغان روھ ھارارەتنىڭ مەنبەسى بولغان قەلب تەرەپكە مايىل بولىدۇ، بۇ ئارپا سۈيىدە تەبىئى ھارارەتنى كۈچلەندۈرىدىغان ماددىلار كۆپ بولغاچقا، ئۇ ھارارەتكە تەسىر كۆرسەتكەن غەم - ئەندىشەنى يوق قىلىدۇ.

تېخىمۇ توغرا گەپ، ئۇنىڭدا خوشاللاندىرغۇچى يېمەكلىكلەرنىڭ خۇسۇسىيەتلىرى بولغاچقا، بەزى غەم - ئەندىشەلەرنى يوقىتىدۇ.

يەنە مۇنداق دېيىلىشى مۇمكىن: غەمكىن ئادەمنىڭ كۈچى (ئۇنىڭ ئەزالىرىنى قۇرۇقلۇق ئىگىلىۋالغان سەۋەبتىن) ئاجىزلاپ كېتىدۇ، ئارپا شورپىسى بولسا ئۇنى ھۆل قىلىدۇ، كۈچلەندۈرىدۇ ۋە ئوزۇقلاندۇرىدۇ، كېسەلنىڭ يۈرىكىدىمۇ مۇشۇنداق رول ئوينايدۇ، لېكىن كېسەلنىڭ كۆپىنچە ھالەتتە ئاشقازىنىدا ئاچچىق ياكى توسۇلۇپ قېلىش ۋە ياكى يىرىڭلىق خىلىتلار يىغىلىپ قالىدۇ. ئارپا سۈيى ئۇ نەرسىلەرنى ئاشقازاندىن ھەيدەيدۇ ۋە ئېرىتىدۇ، خارەكتېرنى تەڭشەيدۇ، قاتتىقلىرىنى يۇمشىتىدۇ ۋە شۇ ئارقىلىق ئاشقازاننى ئارام ئالدۇرىدۇ، بولۇپمۇ ئارپا نېنى يېگەن ئادەمگە شۇنداق بولىدۇ. بۇ مەدىنە خەلقىنىڭ ئادىتىدۇر، ئۇلارنىڭ كۈندىلىك تۇرمۇشىدا ئارپا مۇھىم رول ئوينايتتى، بۇغداي قەدىرلىك ئىدى.

خەيىرە يەھۇدى سالغان زەھەرنى ساۋالغانلىق

ئابدۇرەھمان ئىبنى كەئب ئىبنى مالىك رەزىيەللاھۇ ئەنھۇ مۇنداق دېگەن: بىر يەھۇدىي ئايال خەيىرە جېڭىدە پەيغەمبەر ئەلەيھىسسالامغا قازاندا پىشۇرۇلغان بىر قوينى ئېلىپ كەلدى، پەيغەمبەر ئەلەيھىسسالام: بۇ نېمە؟ دېۋىدى ئۇ: ھەدىيە، دېدى (سەدىقە دېسە ھېچكىمنىڭ يېمەسلىكىدىن ھەزەر قىلدى) ئۇنىڭدىن پەيغەمبەر ئەلەيھىسسالام ۋە ساھابىلەر يېدى. ئاندىن پەيغەمبەر ئەلەيھىسسالام: توختاڭلار! دېدى ۋە ئۇ ئايالغا: بۇ قوينى زەھەرلىدىڭمۇ؟ دېۋىدى ئۇ:

بۇنى ساڭا كىم خەۋەر قىلدى؟ دېدى، پەيغەمبەر ئەلەيھىسسالام قولىدىكى قوينىڭ پاچىقىنى كۆرسىتىپ: مۇشۇ ئۇستىخان، دېدى. ئۇ يەھۇدىي ئايال: ھەئە! زەھەر سالدىم، دېدى. پەيغەمبەر ئەلەيھىسسالام: نېمە ئۈچۈن؟ دېۋېدى، ئۇ: ئەگەر راست پەيغەمبەر بولساڭ، بۇ ساڭا زىيان قىلمايدۇ، ئەگەر يالغانچى بولساڭ، كىشىلەر سەندىن قۇتۇلۇپ قالامدىكىن دېدىم، دېدى. پەيغەمبەر ئەلەيھىسسالام مۆرىسىگە ئۈچ كۈن لوڭقا قويدۇردى، ساھابىلەرنىمۇ لوڭقا قويۇشقا ئەمىر قىلدى، ئۇلارمۇ لوڭقا قويدى، بەزىلىرى ئۆلدى... [بۇخارى 5777 - ھەدىس]

يەنە بىر رىۋايەتتە: پەيغەمبەر ئەلەيھىسسالام زەھەرلىك قوي سەۋەبىدىن مۆرىسىگە لوڭقا قويدۇردى، لوڭقىنى ئەبۇ ھېندى پىچاق ۋە مۆڭگۈز بىلەن قويدى، شۇنىڭدىن كېيىن پەيغەمبەر ئەلەيھىسسالام ئۈچ يىل ياشىدى ۋە شۇ زەھەر تەسىرىدىن ۋاپات بولدى ۋە: مەن خەيبەردە يېگەن زەھەرلىك قوينىڭ تەسىرى ھازىرمۇ بار، بۇ ئاي - بۇ كۈنلەردە ئانا تومۇرىمنىڭ (جان تومۇرىمنىڭ) ئۆزىلىدىغان ۋاقتىدۇر دېدى ۋە ئۇزاق ئۆتمەي ۋاپات بولدى. [ئەبۇداۋۇد 4513 - ھەدىس]

مۇسا ئىبنى ئەقەبە مۇنداق دېگەن: زەھەرنى داۋالاش - ھايداش بىلەن (چىقىرىپ تاشلاش بىلەن) ۋە زەھەرنى قايتۇرۇش بىلەن بولىدۇ، زەھەرلەنگەندە دەرھال دورا تاپالمىغانلار ئاشقازاندىكى ھەممە نەرسىنى چىقىرىپ تاشلاشقا ئالدىرىسۇن، ئەگەر يۇرت ئىسسىق، ۋاقتىمۇ ئىسسىق بولسا لوڭقا قويغان ئەڭ ياخشى، چۈنكى زەھەرلىك كۈچ قانغا ئۆتىدۇ، ئاندىن بارلىق قان تومۇرلارغا تارىلىدۇ ۋە ئاخىرىدا يۈرەككە يېتىپ بارىدۇ، شۇنىڭ بىلەن ھالاك بولىدۇ. قان - يۈرەك ۋە باشقا ئەزالارغا زەھەر يەتكۈزگۈچىدۇر، ئەگەر زەھەرلەنگۈچى دەرھال ھەرىكەتكە كېلىپ، قاننى چىقىرىۋەتسە، قانغا ئارىلاشقان زەھەر قان بىلەن چىقىپ كېتىدۇ، ئەگەر چىقىرىپ تاشلاش (مەيلى ئاشقازاندىن بولسۇن، مەيلى قاندىن بولسۇن) تولۇق بولمىسا زەھەر تەسىر قىلمايدۇ، بەلكى يا زەھەرنىڭ ھەممىسى يوقىلىدۇ ياكى ئاجىزلايدۇ، ئۇنىڭغا تەبىئەت غالىپ كېلىپ، ئۇنىڭ تەسىرىنى بېكار قىلىدۇ ياكى ئاجىزلاشتۇرىدۇ.

پەيغەمبەر ئەلەيھىسسالام مۆرىسىگە لوڭقا قويغاندا (مۆرە يۈرەككە يېقىن جايلىرىنىڭ بىرى بولۇپ، تەسىر قىلىش كۈچىگە ئىگە جاي) قاندىكى زەھەر تولۇق بولمىغان ئاساستا چىقىپ كەتكەن، ئۇنىڭ ئاجىزانە تەسىرى بەدەندە قېلىپ قالغان، بۇ ئاللاھنىڭ پەيغەمبىرىنىڭ پەزىلەت مەرتىۋىلىرىنى تولۇقلاشتىكى بىر ھېكمىتى سەۋەبىدىن شۇنداق بولغان.

ئاللاھ ئۇنىڭغا شېھىتىلىك مەرتىۋىسىنى بەرمەكچى بولغاندا (ئاللاھ پۈتۈن تەكەن ئىش چوقۇم ئەمەلگە ئاشقاچقا) ھېلىقى زەھەرنىڭ يوشۇرۇن تەسىرى ئاشكارا بولىدۇ... يەنە ئاللاھنىڭ دۈشمەنلىرى بولغان يەھۇدىيلارغا ئېيتقان مۇنۇ سۆزنىڭ سىرى ئاشكارا بولىدۇ ﴿ھەر قاچان بىرەر پەيغەمبەر كۆڭلىڭلارغا ياقمايدىغان بىر نەرسە ئېلىپ كەلسە، تەكەببۇرلۇق قىلىۋېرەمسىلەر؟ بىر قىسىم پەيغەمبەرلەرنى ئىنكار قىلىدىڭلار، يەنە بىر قىسىم پەيغەمبەرلەرنى ئۆلتۈرەمسىلەر؟﴾ [سۈرە <بەقەرە> 87 - ئايەتنىڭ بىر قىسمى]

بۇ يەردىكى <ئىنكار قىلىدىڭلار> دېگەن ئۆتكەن زامان پېئېلى بىلەن <ئۆلتۈرەمسىلەر> دېگەن كېلىدىغان زامان پېئېلى - يەھۇدىيلارنىڭ قىلىپ بولغان ئىشى ۋە قىلماقچى بولغان ئىشلىرىغا ئىشارەتتۇر.

پەيغەمبەر تىبابىتىنىڭ قىلغان سېپىرىنى داۋالغانلىق

بۇ ئىشنى بەزىلەر ئىنكار قىلدى ۋە: بۇ پەيغەمبەر ئەلەيھىسسالامغا دۇرۇس بولمايدۇ، يەنى ئۇنىڭغا سېپەر تەسىر قىلمايدۇ دېيىشتى. ئۇلارنىڭ گۇمانچە بۇ پەيغەمبەر ئەلەيھىسسالامغا كەمچىلىك ياكى ئەيىب بولارمىش... ئەمەلىيەتتە ئىش ئۇلار ئويلىغاندەك ئەمەس، بەلكى ئۇ پەيغەمبەر ئەلەيھىسسالام دائىم ئۇچراپ تۇرىدىغان باشقا كېسەللەر ۋە قورساق ئاچقانغا ئوخشاش بىر ئىش بولۇپ، ئۇنىڭ زەھەرلەنگىنى بىلەن سېپەرلەنگەننىڭ پەرقى يوق.

<سەھىھ بۇخارى> ۋە <سەھىھ مۇسلىم> دىكى: ئانىمىز ئائىشە رەزىيەللاھۇ ئەنھا مۇنداق دەيدۇ: پەيغەمبەر ئەلەيھىسسالام

سېپەرلەندى، ھەتتا ئاياللىرىنىڭ يېنىغا كەلمىسىمۇ ئۇنىڭغا كەلگەندەك تۇيغۇ بەردى. بۇ سېپەرنىڭ ئەڭ يامان بىر خىلى. [بۇخارى 5765 -، مۇسلىم 5667 - ھەدىسلىرى]

قازى ئىياز مۇنداق دەيدۇ: سېپەرلىنىش بىر تۈرلۈك كېسەل ۋە ئىنسانلار يوللىقىدىغان بىر ئىللەت، پەيغەمبەر ئەلەيھىسسالامنىڭ بۇ ئىشقا يولۇقىشى باشقا كېسەللەرگە يولۇققىنىدەك بىر ئىش، بۇنى ئىنكار قىلىش بولمايدۇ ۋە پەيغەمبەر ئەلەيھىسسالام ھەققىدە ئەيىب سانغىلىمۇ بولمايدۇ. ئۇ قىلمىغان ئىشنى قىلغاندەك خىيال قىلىنىشى - ئۇنىڭ راستلىقىغا تەسىر كۆرسەتمەيدۇ. چۈنكى پەيغەمبەر ئەلەيھىسسالامنىڭ پاك، سەمىمىي - سادىقلىقىغا ئىجمائۇ ۋە دەلىللەر نۇرغۇندۇر... بۇ ئىش (سېپەرلىنىش) بولسا - ئۇ ئۇنىڭ ئۈچۈن ئەۋەتىلمىگەن دۇنيالىق ئىشلار بولۇپ، ئۇمۇ باشقىلارغا ئوخشاش، شۇنداق ئىشلارغا يولۇقسا ئەجەپلىنەرلىك بىر ئىش بولمايدۇ. ئۇمۇ باشقىلارغا ئوخشاش ھەرخىل تەبىئىي ۋە سۈنئىي ئاپەتلەرگە ئۇچراپ تۇرىدۇ. شۇ نەرسە ئېنىقكى: ئۇنىڭغا قىلمىغان ئىش قىلغاندەك تويۇلۇپ، كېيىن ساقايغاندىمۇ مەڭگۈ ھېلىقى تۇيغۇدا بولۇشى مۇمكىن ئەمەس.

بۇ كېسەلنى داۋالاش ھەققىدە توختىلىشىمىز مۇنداق: پەيغەمبەر ئەلەيھىسسالامدىن بىزگە يېتىپ كەلگەن سېپەرنىڭ ئىككى تۈرى بار، بىرى - (بۇ ئەڭ يامانى) سېپەرنى كۆمۈپ قويغان يەردىن چىقىرىپ، ئۇنى بېكار قىلىش... سەھىھ ھەدىستە پەيغەمبەر ئەلەيھىسسالام ئاللاھتىن شۇنى (كۆمۈپ قويغان يەردىكى سېپەرنى) سورىغان، ئۇنىڭغا كۆرسىتىلگەن، ئۇ بىر قۇدۇقتىن چىقىرىلغان، ئۇ سېپەر بىر دانە تاغاق ۋە بىر مۇنچە چاچ ۋە خورمىنىڭ قۇرۇپ قالغان ئەركەك سېپىدىن ئىبارەت ئىدى... ئۇ نەرسىلەر چىقىرىلغاندىن كېيىن پەيغەمبەر ئەلەيھىسسالامدىكى سېپەر يوقالغان ۋە كېيىن ئوغلاقتەك روھلۇق بولۇپ كەتكەن. بۇخىل ئۇسۇل (سېپەرنى كۆمۈپ قويغان يەردىن چىقىرىپ، ئۇنى بېكار قىلىش) سېپەرلەنگەن ئادەمنى داۋالاشنىڭ ئەڭ ئۈنۈملۈك ئۇسۇلى. بۇ خۇددى چىقىرىپ تاشلاش ئۇسۇلى بىلەن بەدەندىن ناچار ماددىنى چىقىرىۋەتكەندەك بىر ئىش.

يەنە بىرى - سېپەرنىڭ ئەزىيىتى يەتكەن يەردىن ناچار ماددىلارنى چىقىرىپ تاشلاش. چۈنكى ئادەم تەبىئىتىدە ۋە ئۇنىڭ خىلىتىلىرىنىڭ دولقۇنلىشىدا ۋە مىزاجىنىڭ قالايمىقانلىشىدا سېپەرنىڭ تەسىرى بىر قەدەر زور، ئەگەر سېپەرنىڭ تەسىرى بىرەر ئەزاددا كۆرىلسە ۋە بۇ ئەزادىن ناچار ماددىلارنى چىقىرىپ تاشلاشقا ئىمكانىيەت بولسا بۇ ناھايىتى مەنپەئەت قىلىدۇ.

ئابدۇرراھمان ئىبنى ئەبى لەيلا مۇنداق دېگەن: پەيغەمبەر ئەلەيھىسسالام سېپەرلەنگەندە بېشىغا مۇڭگۈز بىلەن لوڭقا قويدى. [بۇخارى 200/10]

بۇ ھەدىس بىلىمى ئاز ئادەملەرگە مۇجمەل تۇيۇلدى، ئۇلار: سېپەر بىلەن لوڭقا قويۇشنىڭ نېمە مۇناسىۋىتى بار؟ ئۇ كېسەل (سېپەر) بىلەن بۇ دورىنىڭ ئالاقىسى نېمە؟ دېيىشتى... ئەگەر بۇقرا، ئىبنى سىننار مۇشۇ داۋالاشنى ئوتتۇرىغا قويغان بولسا شۇنداق دېگۈچىلەر بۇنى دەرھال قوبۇل قىلاتتى، تەسلىم بولاتتى ۋە: بۇنى بىز مەرىپىتىدىن ۋە پەزىلىتىدىن گۇمان قىلمايدىغان كىشىلەر ئوتتۇرىغا قويدى دېيىشلىرى مۇمكىن ئىدى.

شۇنى بىلىش كېرەككى، پەيغەمبەر ئەلەيھىسسالامغا يەتكەن سېپەرنىڭ ماددىسى ئۇنىڭ باش قىسمىغا بېرىپ يەتكەن، شۇڭا ئۇ قىلمىغان ئىش قىلغاندەك تۇيۇلىدۇ. بۇ سېپەرگەرنىڭ تەبىئەت ۋە قاندىكى ماددىلىرىغا كۆرسەتكەن تەسىرى بولۇپ، بۇ خىل ماددىلار قورساق قىسمىغا غالىپ كېلىپ، ئۇنىڭ ئەسلى تەبىئى مىزاجىنى ئۆزگەرتىۋەتكەن.

سېپەر - نجىس روھلار تەسىرى بىلەن تەبىئى قۇۋۋەتنىڭ پائالىيەتلىرىنىڭ بىرىكىشىدۇر. پەيغەمبەر ئەلەيھىسسالامغا قىلىنغان سېپەر قالايمىقانلاشتۇرۇش سېپىرى بولۇپ، ناھايىتى يامان سېپەر. سېپەر بېرىپ توختىغان يەرگە (سېپەر زىيانلىغان جايغا - باشقا) لوڭقىنى قويۇش (شۇ يەردىن قان ئېلىش) ۋە ئۆلچەملىك قان ئېلىش... ئەڭ ياخشى داۋالاشتۇر.

بۇقرا مۇنداق دېگەن: چىقىرىۋېتىشقا تېگىشلىك نەرسىلەرنى شۇ نەرسىلەر مايىل بولىدىغان جايدىن ۋە ئۇنى چىقىرىۋېتىشكە لايىق

بولدىغان نەرسىلەر بىلەن چىقارماق لازىمدۇر.

يەنە بەزىلەر مۇنداق قارىدى: پەيغەمبەر ئەلەيھىسسالام مۇشۇ كېسەلگە گىرىپتار بولغاندا (قىلمىغان ئىشنى قىلغاندەك تۇيغۇغا كەلگەندە) بۇ ھالەتنى مېڭىگە مايىل بولغان قاندىكى ماددىدىن گۇمانلىنىپ، ئۇ قورساق قىسمىغا غالىپ كەلگەن بولۇشى مۇمكىن، شۇڭا تەبىئى ھالەتتىكى مىزاجنى يوقاتقان دەپ قارىغان. شۇنداق بولغاندا قان ئالدۇرۇش ئەڭ ياخشىدۇر. شۇڭا ئۇ لوڭقا قويدۇرغان، بۇ بولسا پەيغەمبەر ئەلەيھىسسالامغا سېپەرلەنگەنلىكى ھەققىدە ۋەھى چۈشمەستە بولغان. ۋەھىي كېلىپ ئۇنىڭ سېپەرلەنگەنلىكى خەۋەر قىلىنغاندىن كېيىن ھەقىقىي داۋالاشقا ئۆتكەن. سېپەرنى چىقىرىپ تاشلاپ، بېكار قىلىشنى ئاللاھتىن سورىغاندىن كېيىن، ئورنى كۆرسىتىلىپ، ئۇنى چىقىرىپ تاشلىغان، شۇنىڭ بىلەن ئوغلاقتەك روھلۇق بولۇپ كەتكەن، بۇ سېپەرنىڭ ئەڭ يۇقىرى چېكى - ئۇنىڭ تىنىگە - تاشقى ئەزاسىغا بولۇپ، ئەقلى ۋە قەلبىگە ئۆتمىگەن، شۇڭا ئۇ تۇيغۇسىنىڭ خاتا ئىكەنلىكىنى بىلىپ تۇرغان، ئۇنىڭ ئاياللارغا كېلىشىنىڭ ھەقىقەت ئەمەس، خىيال ئىكەنلىكىنى ئاڭقىرىلغان، بۇنداق ئىشلار بەزى كېسەللەردە يۈز بېرىپ تۇرىدۇ.

سېپەرنىڭ ئەڭ مەنپەئەتلىك داۋاسى: ئىلاھى دورىلاردۇر، بەلكى ئۇ ھەقىقىي مەنپەئەتلىك دورىدۇر. چۈنكى سېپەر يەرلىك نىجىس روھلارنىڭ تەسىرى بولۇپ، ئۇنىڭ تەسىرىنى يوقىتىش - ئۇنىڭ بىلەن قارمۇ - قارشى كۈچلەرنىڭ تەسىرى ئارقىلىق بولىدۇ... بۇ كۈچلەر - سېپەرنىڭ ھەرىكىتى ۋە تەسىرىنى يوقىتىدىغان زىكر، ئايەت ۋە دۇئالاردۇر، داۋالاش (ئايەت ۋە دۇئالار) قانچە كۈچلۈك بولسا، سېپەرنىڭ بت - چىت بولۇشى شۇنچە تېز ۋە ئۈنۈملۈك بولىدۇ، بۇ خۇددى تولۇق قوراللانغان قارمۇ - قارشى ئىككى قوشۇننىڭ بىر يەردە ئۇچراشقىنىغا ئوخشاش، ئۇلارنىڭ قايسىسى يەڭسە ئۇ غالىپ، ئۇ ھۆكۈمدار بولىدۇ. ئەگەر قەلب ئاللاھقا توشۇپ كەتسە، ئۇنىڭ ئەسلىمىسى بىلەن ئاۋات بولسا، ئۇنىڭغا يۈزلىنىپ، ئىلتىجالار قىلسا، زىكرلەر ئېيتىپ، پاناھلار تىلىنىپ تۇرسا، تىلى بىلەن دىلىنىڭ

بىردەكلىكى ئىپادىلىنىپ تۇرسا، ئۇنىڭغا سېھىر تەسىر قىلىش قىيىن، تەسىر قىلىشمۇ بۇ ئەڭ ياخشى داۋادۇر.

سېھىرگەرلەرنىڭ قارشىدا: ئۇلارنىڭ سېھىرى تەسىر قوبۇل قىلغۇچى ئاجىز قەلبلەرگە، پەس نەرسىلەرگە قەلبى باغلانغان شەھۋانىي كۆڭۈللەرگە بەكرەك تەسىر قىلىدۇ، شۇڭا ئۇلارنىڭ سېھىرى ئاياللار ۋە بالىلارغا، نادان ۋە جاڭگال كىشىلىرىگە، شۇنداقلا دىندىن، تەۋەككۈلدىن ۋە تەۋھىدىتىن قەلبى ئاجىز ۋە ئىلاھى زىكىرىلاردىن، پەيغەمبەرنىڭ دۇئالىرىدىن نېسىۋىسى يوق كىشىلەرگە بەكرەك تەسىر قىلىدۇ... خۇلاسىلانغاندا: سېھىرنىڭ تەسىرى پەس نەرسىلەرگە مايىل بولغان، تەسىر قوبۇل قىلغۇچى ئاجىز قەلبلەرگە ئىگىدارچىلىق قىلىدۇ.

ئۇلار يەنە مۇنداق دەيدۇ: سېھىرلەنگۈچى ئۆزىگە ئۆزى زىيان سالىدۇ، بىز ئۇنىڭ قەلبىنىڭ مۇئەييەن نەرسىگە مايىل ئىكەنلىكىنى سېزىمىز، شۇنىڭ بىلەن ئۇنىڭغا بەكرەك كۆڭۈل بۆلىدۇ، ئۇنىڭ قەلبىنى ئەنە شۇ كۆڭۈل بۆلۈش ۋە مايىللىق ئىگەللەيدۇ، نىجىس روھلار بىر گۈرۈھ روھلارغا ئىگىدارچىلىق قىلىدۇ، ئۇلار نىجىس روھلارنىڭ بۇيرىقىغا بويسۇنىدۇ، ئىلاھى قۇۋۋىتى يوق، ئۆزى بىلەن قارشىلىشالمايدىغان ۋە ئۆزلىرىگە مۇناسىپ بولغان قەلبلەرنى ئىزدەيدۇ، ئۇنداق قەلبلەرنى تەييارلىقسىز ھالدا، يەنە كېلىپ مايىللىقى ئۇلارغا مۇناسىپ ھالدا تاپسا، ئۇنىڭغا ئىگىدارچىلىق قىلىدۇ، سېھىر ۋە باشقا ئۇسۇللار بىلەن ئۇ ئادەمنى پۈتۈنلەي كونتورول قىلىدۇ.

قەي (يانىدۇرۇش) ئارقىلىق ناچار ماددىلارنى چىقىرىپ تاشلاش

«ترىمىزى» دىكى ئەبۇ دەردا رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام قەي قىلدى، ئاندىن تاھارەت ئالدى... كېيىن دەمەشىق مەسجىدىدە سەۋبان رەزىيەللاھۇ ئەنھۇ بىلەن ئۇچرىشىپ قىلىپ بۇگەپنى دېسەم، ئۇ: راست! مەن ئۇنىڭ تاھارىتىگە سۇ قۇيۇپ بەرگەن ئىدىم، دېدى. [ترىمىزى 87 - ھەدىس]

بەندىدىكى ناچار ياكى سەلبىي تەسىر كۆرسەتكۈچى ماددىلارنى چىقىرىپ تاشلاش ئۇسۇلى بەش:

1 - قەي قىلىش .

2 - سۈرگە .

3 - قان ئېلىش (ياكى چىقىرىش) .

4 - ھورلارنى چىقىرىش .

5 - تەرلىنىش .

سۈرگە توغرىلۇق «سۈرگە ئەڭ ياخشى داۋالاش ئۇسۇللىرىنىڭ بىرى» دېگەن ھەدىس يۇقىرىدا ئۆتۈپ كەتتى .

قان چىقىرىش لوڭقا قويۇش ھەدىسلىرىدە ئۆتتى .

ھور ئارقىلىق چىقىرىش ئاللاھ خالىسا كېيىنكى بۆلۈمدە توختىلىمىز .

تەرلىتىش ياكى تەرلەش بۇ بەدەننى تېشىش ئارقىلىق ئەمەس ، بەلكى ئادەم تەبىئىتى تەر تۆشۈكچىلىرى ئوچۇق ھالەتتە سىرتقا چىقىرىش بىلەن بولىدۇ .

قەي (ياندۇرۇش) ئاشقازاننىڭ يۇقىرى تەرىپى ئارقىلىق چىقىرىپ تاشلاش بولۇپ ، تۆۋەن تەرىپى ئارقىلىق چىقىرىشنى «كىلىزما» دەپ ئاتىلىدۇ ، داۋالاش گاھى يۇقىرى تەرەپتىن ، گاھى تۆۋەن تەرەپتىن بولىدۇ ، قەي ئىككى خىل بولىدۇ: بىرى - غالىپ كېلىش ۋە قالايمىقانلىشىش ، يەنە بىرى - تەلەپ قىلىش ۋە مەجبۇرلاش .

ئالدىنقىسى ئالاھىدە ئەھۋال بولمىسىلا توسۇلىشقا بولمايدۇ ، كېيىنكىسىنى ھاجەت چۈشكەندە ۋە شەرتلىرى پىشىپ يېتىلگەندە ئاندىن قىلىمىز .

قەي قىلىشنىڭ ئون خىل سەۋەبى بار:

1 - ئاچچىق سەپرانىڭ غالىپ كېلىپ ، يۇقىرىغا ئۆرلىشى .

2 - شىلمىسىمان بەلغەم ئاشقازاندا ھەرىكەتلەنسە چىقىپ كېتىشكە موھتاج بولىدۇ .

3 - ئاشقازاننىڭ ئۆزى ئاجىز بولسا ، تاماقنى ھەزىم قىلالماي يۇقىرىغا ئىتتىرىدۇ .

4 - ئاشقازانغا ناچار خىلىت ئارىلىشىپ ئۇنىڭ بىلەن تىرىكشىدۇ، ئاشقازاننىڭ ھەزمىنى ناچارلىتىپ، ھەرىكىتىنى ئاجىزلاشتۇرىدۇ.

5 - ئاشقازاننىڭ كۆتۈرۈش مىقدارىدىن كۆپ يېمەك - ئىچمەك كىرسە، ئۇنى تۇتۇپ تۇرۇشقا ئاجىز كېلىدۇ - دە، سىرتقا ئىتتىرىدۇ.

6 - يېمەك - ئىچمەك ئاشقازانغا مۇۋاپىق كەلمىسە ۋە ئۇنى ياقىتۇرمىسا سىرتقا ئىتتىرىدۇ.

7 - ئاشقازاندا خارەكتېر ۋە تەبىئەت جەھەتتىن تاماقنى قوزغىۋىتىدىغان ئىللەت ھاسىل بولسا.

8 - ئاشقازاندىكى قاقچ (يارا) ئۇ كۆڭۈلنى ئېلەشتۈرۈپ، ھۆ قىلىشقا قىستايدۇ.

9 - روھى ئالامەتلەر، مەسىلەن: قاتتىق غەم - ئەندىشە سەۋەبىدىن تەبىئەت ۋە تەبىئى كۈچ ئۇ غەملەرگە بېرىلىپ كېتىپ، بەدەننى كونترول قىلىش ۋە تاماقنى ھەزم قىلىپ بىر تەرەپ قىلىش قاتارلىق ئىشلاردىن ئۇزۇلۇپ قالىدۇ، شۇنىڭ بىلەن ئاشقازان ئۇنى سىرتقا چىقىرىدۇ، گاھدا خىلىتلار چۈشكۈنلەشكەندىن كېيىن، ھەرىكەتكە كەلگەن سەۋەبىدىنمۇ بولىدۇ، تەن ۋە روھ ھەرقانداق چاغدا بىر - بىرىگە تەسىر كۆرسىتىپ تۇرىدۇ، يەنى ئۇنىڭ خارەكتېرى بۇنىڭ خارەكتېرىگە تەسىر قىلىدۇ.

10 - تەبىئەتنىڭ يۆتكىلىشى، مەسىلەن: بىر ئادەمنىڭ قەي قىلغانلىقىنى كۆرسە سەۋەبىسىز ھالدا ئۇنىڭمۇ قەي قىلغۇسى كەلگەندەك، چۈنكى تەبىئەت (ئادەم تەبىئىتى) يۆتكىلىشچان.

بەزى ئۆتكۈر تىۋىپلار ماڭا مۇنداق دېدى: مېنىڭ بىر جىيەنم بار ئىدى، ئۇ سۈرمە سۈرۈشنى ۋايىغا يەتكۈزۈپ ئۆگەنگەن بولۇپ، بىر مەزگىل سۈرمىچىلىك قىلدى، ئۇ ھەر قېتىم كۆز ئاغرىقى ئادەمگە سۈرمە سۈرسە، ئۇنىڭ كۆزى ئاغرىيدىغان بولۇپ قالدى، بۇ ئىش كۆپ قېتىم تەكرارلىنىپ، ئاخىرى كەسپنى تاشلىدى، مەن ئۇنىڭدىن بۇ نېمە ئۈچۈن؟ دەپ سورىسام، ئۇ: تەبىئىتى يۆتكەلگەن گەپ، چۈنكى

تەبىئەت يۆتكىلىشىچان دېدى، ئۇ يەنە مۇنداق دېدى: مەن يەنە بىر ئادەمنى تونۇيمەن، ئۇ بىر ئادەمنىڭ بىر يېرىگە دانخورەك چىقىپ تاتلاۋاتقانلىقىنى كۆرۈپ، ئىختىيارسىز ھالدا ئۆزىنىڭ ئەشۇ يېرىنى تاتلاپ كەتكەن، كېيىن راستىنلا ئۇنىڭ ئەشۇ يېرىگە دانخورەك چىققان.

ئىسسىق رايون ۋە ئىسسىق ۋاقىتلاردا خىلىتلار تەرەققىي قىلىپ يۇقىرىغا ئۆرلەيدۇ، بۇ ۋاقىتتا قىلىنغان قەي ناھايىتى مەنپەئەتلىك، سوغۇق رايون ۋە سوغۇق چاغلاردا خىلىتلار قېتىپ، ئۇنى ئۈستىگە چىقىرىشىمۇ تەس بولىدۇ، بۇ ھالدا سۈرگە ئارقىلىق چىقىرىش ناھايىتى ياخشى.

ناچار خىلىتلارنى چىقىرىپ تاشلاش - تارتىش ۋە بوشتىش بىلەن بولىدۇ. تارتىش ئەڭ ئاخىرقى چارە، بوشتىش ئەڭ قولايلىقى، بۇ ئىككىسىنىڭ پەرقى: ماددا تەرەققىي قىلىش ياكى كىرىشىپ قىلىش باسقۇچىدا ھەرىكەتلىنىۋاتقان بولسا تولۇق ئورناشمىغان بولىدۇ، ئۇ تارتىشقا موھتاج، ئەگەر يۇقىرىغا ئۆرلەپ تۇرسا تۆۋەنگە تارتىلىدۇ، ئەگەر كىرىشىپ قالسا ئۈستىگە تارتىلىدۇ، جايىغا ئورنىشىپ كەتكەن بولسا ئەڭ يېقىن يول بىلەن بىر تەرەپ قىلىنىدۇ.

قاچانكى ماددا ئۈستۈنكى ئەزالارغا زىيان سالسا تۆۋەندىن تارتىلىدۇ، تۆۋەنكى ئەزالارغا زىيان سالسا ئۈستىدىن تارتىلىدۇ، ئورناپ قالسا ئەڭ يېقىن جايدىن چىقىرىۋىتىلىدۇ.

شۇنىڭ ئۈچۈن پەيغەمبەر ئەلەيھىسسالام بىر قېتىم مۆرىسىدىن، يەنە بىر قېتىم بېشىدىن، يەنە بىر قېتىم پۇتىنىڭ ئالقىنىدىن قان ئالدى، چۈنكى ئۇنىڭغا ئەزىيەت بەرگەن قاننىڭ ماددىلىرى شۇ جايلارغا ئەڭ يېقىن ئىدى.

قەي ئاشقازاننى پاكىزلەپ، ئۇنى كۈچلەندۈرىدۇ، كۆزنى روشەن قىلىدۇ، باشنىڭ ئېغىرلىقىنى ياخشىلايدۇ، ئىچ - تاش بۆرەكلەرنىڭ جاراھىتىگە مەنپەئەت قىلىدۇ، ئاستا خارەكتېرلىك ماخاۋ، پالەچ،

تترەش... كېسەلەرگە پايدا قىلىدۇ ۋە يەنە سېرىقلىق چۈشۈش كېسىلىگە مەنپەئەت قىلىدۇ.

ئوشۇق ماددىلاردىن ئاشقازاننى پاكىزلاش ۋە بىرىنچى قەيدىن قالغاننى ئىككىنچى قەيدە پاكىزلاش ئۈچۈن ساق ئادەممۇ ئايدا ئىككى قېتىم قەي قىلىشى كېرەك. ئۇنىڭدىن كۆپ بولۇپ كەتسە ئاشقازانغا زىيانلىق، چۈنكى كۆپ قېتىم قەي قىلىنسا ئاشقازان ئارتۇق نەرسىلەرنى قوبۇل قىلىدىغان ۋە ساقلايدىغان بولۇپ قالىدۇ، ئۇ يەنە چىشقا، كۆزگە، قۇلاققا زىيانلىق... گاھدا تومۇرنى پارچىلىۋېتىدۇ، كاناي ياللۇغى بار ئادەم، كۆكرەكتە ئاجىزلىقى بار ئادەم، پاتىڭى ئىنچىكە ئادەم، قان تۈكۈرىشكە تەييار بولغان ئادەملەر قەي قىلىشتىن ھەزەر قىلىش لازىمدۇر.

كۆپىنچە ئىشنى قاملاشتۇرالمىدىغانلار قورسىقىنى تاماققا تولدۇرۇپ ئاندىن قەي قىلىدۇ، بۇنىڭدا نۇرغۇن ئاپەتلەر بار، مەسىلەن: بالدۇر قېرىش دېگەندەك، يەنە ناچار كېسەللەرنى پەيدا قىلىدۇ، ئۇنىڭ ئۈستىگە قەي قىلىش ئۇنىڭ ئادىتىگە ئايلىنىپ قالىدۇ.

قۇرۇق قەي (ھۆ) قىلىش، ئىچ ئەزالارنىڭ ئاجىزلىقىدىن قەي قىلىش، قورساق پەردىسىنىڭ ئورۇقلىشى (يەڭگىللىشى) دىن قەي قىلىش ۋە ھۆللۈكنى بىر تەرەپ قىلىشنىڭ ئاجىزلىقى سەۋەبىدىن قەي قىلىش... قاتارلىقلار خەتەرلىكتۇر.

قەي قىلىدىغان ۋاقىت ئەتىياز بىلەن يازدۇر، كۈز ۋە قىش ۋاقتى قەي قىلماسلىق كېرەك، قەي قىلغاندا كۆزنى يۇمۇپ، قورساقنى تېڭىپ قەي قىلىش كېرەك، قەي قىلىپ بولغاندىن كېيىن سوغۇق سۇ بىلەن يۈزنى يۇيۇپ، ئارقىدىن ئازراق مەستكى قوشۇلغان ئالما سۈيى ئىچىۋېتىش كېرەك، قىزىلگۈل سۈيى ناھايىتى ئوبدان مەنپەئەت قىلىدۇ، قەي قىلىش ئاشقازاننىڭ يۇقىرى تەرىپىدىن بوشتىلىدۇ، تۆۋەندىن تارتىلىدۇ، سۈرگە ئۇنىڭ ئەكسى بىلەن بولىدۇ.

بۇقرا تۇنداق دېگەن: بوشتىش (چىقىرىپ تاشلاش) دورا بىلەن چىقارغانغا قارىغاندا ياز ۋاقتى يۇقىرىدىن بولۇشى كۆپ بولغاي، قىش ۋاقتى تۆۋەندىن.

كېسەلنى پەققىي ئۇستا تىۋىپلارغا كۆرسىتىش

ئىمامى مالىك «مۇۋەتتا» دېگەن كىتابىدا زەيد ئىبنى ئەسلىم رەزىيەللاھۇ ئەنھۇنىڭ تۆۋەندىكى رىۋايىتىنى تىلغا ئالدى: پەيغەمبەر ئەلەيھىسسالامنىڭ زامانىسىدا بىر ئادەم جاراھەتلەندى، قان توختىماي ئاقتى، ئۇ ئادەم بەنى ئەنمار قەبىلىسىدىن ئىككى تىۋىپنى چاقىردى، ئۇلار بۇ ئادەمگە قارىدى، پەيغەمبەر ئەلەيھىسسالام ئۇ ئىككىسىگە: «قايسىڭلار ئۇستىراق؟» دېۋىدى، ئۇلار: ئى ئاللاھنىڭ ئەلچىسى! داۋالاش ئوخشاش بولمامدۇ؟ دېيىشتى، پەيغەمبەر ئەلەيھىسسالام: «داۋانى چۈشۈرگەن زات كېسەلنىمۇ چۈشۈرگەن دېدى». [1757 - ھەدىس]

بۇ ھەدىستە: ھەر قانداق ھۈنەر، كەسىپ، بىلىم... لەردە ئەڭ ئۈستىسىغا تايىنىش كېرەكلىكى كۆرسىتىلگەن، شۇڭا مۇپتىمۇ بەكرەك ئالىملارغا تايىنىش كېرەك، شۇنداقلا ئۇ توغرا قىلغان ياكى توغرىغا يېقىنلاشقان بولىدۇ. شۇنىڭدەك: قىبلە تەرەپنى پەرق قىلالمىغان ئادەم، ئۆزىدىن ئوبدان بىلىدىغان ئادەمگە ئەگىشىش كېرەك. بۇ ئاللاھنىڭ بەندىلىرىنىڭ تەبىئىتىگە قويۇۋەتكەن قانۇنىيىتىدۇر، شۇڭا قۇرۇقلۇق ياكى دېڭىزدا سەپەر قىلغۇچى سەپەر جەريانىدا ئىككى خىل تاللاشقا دۇچار بولغاندا، ئۇنىڭ كۆڭۈل خاتىرجەملىكى ئىككى خىل تاللاشنىڭ ئۆزى بەكرەك بىلىدىغان ياكى كۆڭلى بەكرەك تارتقان تەرەپنى تاللايدۇ، بۇ مەسىلىدە شەرىئەت، تەبىئەت ۋە ئەقىل بىردەكلىككە ئىگە.

پەيغەمبەر ئەلەيھىسسالامنىڭ «داۋالاشنى چۈشۈرگەن زات كېسەلنىمۇ چۈشۈرگەن» دېگەن سۆزى بىر قانچە ھەدىسلەردە كەلتۈرۈلگەن:

ھىلال ئىبنى يەسافى رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام بىر كېسەلنى يوقلاپ كىرىپ: «تىۋىپ چاقىرىڭلار» دېدى، بىرەيلەن: ئۆزلىرىمۇ شۇنداق دەملا؟ ئى ئاللاھنىڭ ئەلچىسى! دېدى، پەيغەمبەر ئەلەيھىسسالام: «ھەئە! ئاللاھ بىر كېسەللىكنى چۈشۈرۈپلا قالسا، ئۇنىڭ داۋاسىنىمۇ بىرگە چۈشۈرىدۇ دەپ جاۋاب بەردى». «

«سەھىھ بۇخارى» ۋە «سەھىھ مۇسلىم» دا: ئەبۇ ھۇرەيرە رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «ئاللاھ بىر كېسەللىكنى چۈشەرسىلا شىپاسىنىمۇ بىرگە چۈشۈرىدۇ».

كىشىلەر «كېسەللىك ۋە داۋانىڭ چۈشىشى» ھەققىدە ئىختىلاپ قىلىشتى، بەزىلەر «چۈشۈش» بەندىلەرگە بىلدۈرۈش دېگەن مەنادا دەپ قاراشتى، بۇ خاتا قاراش. چۈنكى ئاللاھ نۇرغۇن كېسەللەرنى چۈشۈردى، ئەمما كۆپ كىشىلەر ئۇنىڭ داۋاسىنى بىلمەيدۇ، شۇنىڭ ئۈچۈن بىر ھەدىستە «بىلەلگەنلەر بىلەلەيدۇ، بىلەلمىگەنلەر بىلەلمەيدۇ» دېيىلگەن.

يەنە بەزىلەر: «كېسەللىك بىلەن داۋانى چۈشۈرۈش» - ئۇنى يارىتىپ زېمىنغا قالدۇرۇش دېيىشتى، چۈنكى بىر ھەدىستە پەيغەمبەر ئەلەيھىسسالام مۇنداق دېگەن: ئاللاھ بىر كېسەلنى قويسىلا داۋاسىنىمۇ بىرگە قويدۇ دېيىلگەن. بۇ پىكىر ئالدىنقىسىغا قارىغاندا بىرئاز توغرىدەك قىلىشىمۇ، لېكىن «چۈشۈرۈش» دېگەن سۆز «يارىتىش، قويۇش» دېگەن سۆزلەردىن خاسراق مەناغا ئىگە... ئاساسسىز ھالدا سۆزنىڭ خاس مەناسىنى قالدۇرۇپ قويۇش توغرا ئەمەس.

يەنە بەزىلەر مۇنداق دەپ قاراشتى: كېسەللىك بىلەن داۋانى چۈشۈرۈش - مەخلۇقاتلارغا مۇئەككەل پەرىشتىلەرنىڭ ۋاستىسى بىلەن بولىدۇ، چۈنكى پەرىشتىلەر ئالەمنىڭ ئىشلىرىغا مۇئەككەل، شۇنداقلا ئىنسان پەيدا بولۇپ، تۇغۇلۇپ، ئۆلگۈچە ئۇنىڭ ئىشلىرىغا پەرىشتىلەر مۇئەككەل... بۇخىل كۆز قاراش يۇقىرىدىكى ئىككى خىلغا قارىغاندا شەرىئەت ۋە ئەقىلغا ئۇيغۇنراق پىكىردۇر.

يەنە بەزىلەر مۇنداق دېيىشتى: بارلىق كېسەللىك ۋە دورىلار ئاسماندىن چۈشكەن يامغۇر ۋاستىسى بىلەن بولىدۇ، چۈنكى ئۇ يامغۇردىن بارلىق يېمەكلىك، ئوزۇق - تۈلۈك، دورا - دەرەمەك، كېسەللىك ۋە ئۇلارنىڭ ئۈسكۈنىلىرى، سەۋەبلىرى، تولۇقلىمىلىرى پەيدا بولىدۇ. ئۇنىڭ يۇقىرى تەرەپتىكىلىرى تاغدىن چۈشسە، تۆۋەن تەرەپتىكىلىرى ۋادىلاردىن، دەريالاردىن، مېۋىلەردىن چىقىدۇ، بۇلارنى يىغىنچاقلاپ ۋە قىسقارتىپلا «كېسەللىك ۋە داۋا ئاسماندىن

چۈشىدۇ، دېيىلگەن گەپ، بۇخىل چۈشىنىش ئىلگىرىكى كۆز قاراشلاردىنمۇ ياخشىراق ئىپادىلەنگەن.

بۇ ئاللاھنىڭ تامامى ھېكمىتى ۋە تولۇق كۆڭۈل بۆلىشىدۇر، ئۇ بەندىلىرىگە بىر كېسەللىك (بالاسى) نى بەرسە، ئۇلارغا ياردەم قىلىپ دورىسىنىمۇ بەرگەن. خۇددى گۇناھ دېگەن بالاسىغا تەۋبە ۋە گۇناھلارنى ئۆچىرىدىغان ياخشىلىق ۋە گۇناھلارغا كەففارەت بولىدىغان مۇسبەت بەرگەندەك... ھەم يەنە: نىجىس روھلارنىڭ (شەيتانلارنىڭ) بالاسىنى بەرسە، ياخشى روھلار (پەرىشتىلەر) بىلەن ياردەم قىلغاندەك... ھەم يەنە ھاۋايى - ھەۋەس، شەھۋانىيلىق بالاسىنى بەرسە، شەرىئەتكە ئۇيغۇن، قانۇنلۇق يوللار ئارقىلىق لەززەتلەك، مەنپەئەتلىك ۋە ئىشتىھالىق نەرسىلەر بىلەن نەپسىنى بېسىقتۇرۇش ئىمكانىيىتى بەرگەندەك... يىغىپ ئېيتقاندا ئاللاھ تائالا بەندىلىرىگە ھەرقانداق بالايى - ئاپەت ياكى قازايى - قەدەر بەرسە، ئۇنىڭغا قوشۇپلا ئۇلاردىن قۇتلىدىغان ياردەم يوللىرىنى ھەم بىرگە بەرگەن، لېكىن شۇ يوللارنى ۋە ياردەملەرنى بىلىش جەھەتتە ئىنسانلار پەرقلىق بولىدۇ.

سائتا تىۋىپنىڭ تىۋىپلىق قىلىپ كىشىلەرگە سالغان زىيىنىنى ئۆزىنىڭ تۆلەپ بەرگەنلىكى

«ئەبۇ داۋۇد»، «نەسەئى» ۋە «ئىبنى ماجە» دېگەن كىتابلاردا پەيغەمبەر ئەلەيھىسسالام مۇنداق دېگەن: «ئىلگىرى تىۋىپلىق قىلغانلىقى مەلۇم بولمىغان ئادەم تىۋىپلىق قىلسا بارلىق ئاقىۋەتكە شۇ مەسئۇل بولىدۇ». [ئەبۇ داۋۇد 4586 - ھەدىس]

بۇ ھەدىس ئۈچ تەرەپكە مۇناسىۋەتلىك، بىرى «لۇغەت» كە، يەنە بىرى «فقھىي» غا يەنە بىرى بولسا «تىبابەت» كە.

[بۇ يەردىكى ئازغىنەڭ لۇغەت ئىزاھاتىنىڭ كۈندىلىك تۇرمۇشىمىزغا ئانچە تەسىرى بولمىغاچقا تەرجىمە قىلىنمىدى - ت]

ئەمما ھەدىسنىڭ فقھىسى مۇنداق:

ساختا تىۋىپقا تۆلەم ۋاجىپ بولىدۇ، ئەگەر بىر ئادەم تىببىي ئىلم بىلەن شۇغۇللىنىپ، ئانچە - مۇنچە ئۇقسا، ئەمما ئۇنىڭدا ئىلگىرىلەش بولمىسا، ئۇ نادانلىقى تۈپەيلى كىشىلەرنىڭ جېنى بىلەن ئويناشقان ۋە بىلمەيدىغان نەرسىگە يېنىكلىك بىلەن ئاتلانغان بولىدۇ. ئۇ كېسەلنى ئالداش جىنايىتى ئۆتكۈزگەن بولۇپ، كېسەل ئۇچرىغان زىياننى تۆلەيدۇ. بۇ مەسىلىدە بارلىق ئۆلىمالار بىردەك قاراشتا.

خەتتابى مۇنداق دەيدۇ: ساختا تىۋىپلىق قىلىپ كېسەلگە زىيان سالسا، تۆلەم تۆلەيدىغانلىق ھەققىدە ۋە بىلىمى ۋە ئەمەلى تەجرىبىسى يوق ساختا تىۋىپنىڭ باشقىلارنىڭ ھوقوقىغا تاجاۋۇز قىلغۇچى ئىكەنلىكى ھەققىدە ئۆلىمالار ئارىسىدا ھېچقانداق ئىختىلاپنى كۆرمىدىم، ساختا تىۋىپنىڭ ھەرىكىتىدىن ئۆلۈم كېلىپ چىقسا، تۆلەم تۆلەيدۇ، ئەمما قىساس ئېلىنمايدۇ، چۈنكى ئۇ كېسەلنى داۋالاشقا زورلىمىدى، بارلىق ئۆلىمالار ساختا تىۋىپنىڭ جىنايىتى ئۇنىڭ ئائىلە - تاۋابىئاتلىرىغا بولىدۇ، دېدى.

مەن دەيمەن: داۋالاش جەريانىدا ھادىسە يۈز بېرىش بەش قىسىم بولىدۇ:

1 - قىسىم: تىۋىپ ھەقىقەتەن ئۇستا، ئۇ ئۆز ھۈنرىنىڭ ھەققىنى تولۇق ئادا قىلدى، ئۇنىڭ قولى جىنايەت ئۆتكۈزۈلمىدى، بىراق شەرىئەت ۋە كېسەل كىشى رۇخسەت قىلغان ئىشىدىن ھادىسە يۈز بەردى. مەسىلەن: بىرەر ئەزاسى بۇزۇلدى ياكى ئۆلدى ۋە ياكى سۈپىتى بۇزۇلدى... بۇنىڭغا ھېچقانداق تۆلەم كەلمەيدۇ. بۇ مەسىلىدە ئۆلىمالار بىردەك كۆز قاراشتا بولۇپ، بۇ ئەمەلىيەتتە ساقلانغىلى بولمايدىغان ھادىسەدۇر، بۇ ھۆكۈمگە ئاساسەن:

كىچىك بالىنى يېشى توشۇپ خەتنە قىلغاندا تىۋىپ بارلىق ھۈنرىنى ئىشقا سالسا، لېكىن كىچىك بالا ياكى ئۇنىڭ ئەزاسى تالاپەتكە ئۇچرىسا تىۋىپ تۆلەم تۆلىمەيدۇ.

ئەگەر بىر ئادەمنى ئوپىراتسىيە قىلىش زۆرۈر بولغاندا ۋە ۋاقتىدا، تىبابەت قائىدىسىگە ئۇيغۇن ھالدا ئوپىراتسىيە قىلىپ يەنىلا تالاپەتكە ئۇچرىسا تىۋىپ تۆلەم تۆلىمەيدۇ.

دېمەك ھەرقانداق كېسەلدە: تۈۋىپ بارلىق ئىقتىدارىنى جارى قىلدۇرغان ئاساستا ساقلانغىلى بولمايدىغان ياكى ئويلىمىغان يەردىن كېسەل تالاپەتكە ئۇچرىسا، مەزكۇر تۈۋىپ تۆلەمگە ھۆكۈم قىلىنمايدۇ، بۇلارنىڭ ئىچىگە: شەرىئەت جازالاپ ھەد ئۇرۇشنى بەلگىلىسە، بەك ئۇرىۋىتىپ، ئۆلتۈرۈپ قويسا، قىساستا، تەزىردە ئوقۇتقۇچى ئوقۇغۇچىنى، ھايۋان ئىجارىگە ئالغۇچى ئىجارە قىلىنغان ھايۋاننى... ئۇرسا تالاپەتكە تۆلەم كەلمەيدۇ، بۇ ھەقتە ئۆلىمالار ئارىسىدا ئازغىنەڭ ئىختىلاپ بار.

بۇ يەردە شۇنداق بىر قائىدە (ياكى ئۆلچەم) باركى: جىنايەتنىڭ ئۆلچەمىدىن ئاشقىنىغىمۇ تۆلەم كېلىدۇ، ئەمما ۋاجىپنىڭ ئۆلچەمىدىن ئاشقىنىغا كېلىدىغان تۆلەم كەچۈرۈم قىلىنغان.

ئەمما ئەبۇ ھەنىئە رەھىمەھۇللاھ: ھەرقانداق تۆلەم ۋاجىب دەپ قارايدۇ، ئىمامى ئەھمەد ۋە مالىك كېيىنكىنىڭ تۆلىمىنى بېكار قىلىدۇ، شافىئى تەپسىلى ھۆكۈم قىلىدۇ، يەنى: ئۆلچىگىلى بولۇش - بولماسلىقىغا قارايدۇ: ئەگەر ئۆلچىمى بولسا تۆلەم بېكار قىلىنىدۇ، ئۆلچەمسىز بولسا تۆلەم تۆلىنىدۇ، ئەبۇ ھەنىئە ۋاجىپنى ئادا قىلىشقا بۇيرىغۇچى سالامەتلىكنى شەرت قىلىپ بۇيرۇيدۇ دەپ قارىدى. ئەھمەد بىلەن مالىك رۇخسەتنى نەزەرگە ئالدى، يەنى رۇخسەت بەرگەنلىك تۆلەتمەيمەن دېگەنلىك. شافىئىنىڭ قارىشىدا ئۆلچەمدىن كەملىتىشقا بولمايدۇ، ئەمما ئۆلچەمسىز يەنى مۇئەييەن قېلىپى يوق (مەسىلەن: تەزىر ۋە ئەدەپلەشلەرگە ئوخشاش) بولسا، بۇ چاغدىكى زىيان دۈشمەنلىك قىلىنغان دەپ قارىلىپ تۆلەم تۆلەيدۇ.

2 - قىسىم: ساختا تۈۋىپ. ئۇ داۋالغان ئادەمنى ئۆز قولى بىلەن بىۋاسىتە زىيانغا ئۇچراتقان بولسا، داۋالاشقا رۇخسەت قىلغان ئادەم تۈۋىپنىڭ ساختا ئىكەنلىكىنى بىلىپ تۇرۇپ رۇخسەت قىلسا، ساختا تۈۋىپ تۆلەم تۆلىمەيدۇ. بۇ قارىماققا ھەدىستە تىلغا ئېلىنغانغا ئوخشاش، ھەدىسنىڭ سىياقى ۋە سۆزنىڭ قۇۋۋىتى ئۇنىڭ كېسەلنى ئالدىغانلىقى ۋە تۈۋىپ قىياپىتىگە كىرىۋالغانلىقىنى بىلدۈرىدۇ.

ئەگەر رۇخسەت قىلغۇچى ئۇنى راست تۈۋىپ دەپ قارىسا ۋە ئۇنىڭغا داۋالاش رۇخسەتى بەرسە، ساختا تۈۋىپ جىنايەتكە تۆلەم

تۆلەيدۇ. يەنە شۇنىڭدەك ساختا تىۋىپ بىر رىتسىپ يېزىپ بەرسە، كېسەل ئۇنى ئۇستا تىۋىپ دەپ قارىسا، ساختا تىۋىپ تۆلەم تۆلەيدۇ، بۇ ھەدىستە ئوچۇق كەلگەن.

3 - قىسىم: تىۋىپ ھەقىقەتەن ئۇستا، ئۇنىڭغا داۋالاش رۇخسىتى بېرىلگەندىن كېيىن، بارلىق ھۇنىرىنى ئىشقا سېلىپ داۋالدى، لېكىن قۇلى خاتالىشىپ، بىرەر ساق ئەزانى نابۇت قىلسا تۆلەم تۆلەيدۇ، مەسىلەن: خەتنە قىلغۇچىنىڭ قولى باشقا يەرگە تېگىپ كەتسە، بۇنىڭغا تۆلەم تۆلەيدۇ، چۈنكى ئۇ خاتالىشىپ جىنايەت ئۆتكۈزدى، تۆلەمنىڭ ئۈچىدىن بىرىدىن ئاشقانى تىۋىپنىڭ تۇغقانلىرى تۆلەيدۇ.

4 - قىسىم: ئۆز ھۇنىرىگە پۇختا تىۋىپ، ئۆزلىكىدىن ئىزدىنىپ كېسەلگە دورا يېزىپ بەرسە، ئۇ ئىزدىنىشىدە خاتالىشىپ كېسەل ئۆلسە، بۇ ھەقتە ئىككى خىل كۆز قاراش بار، بىرى - بەيتۇل مالدىن (دۆلەت خەزىنىسىدىن) تۆلەم بىرىدۇ، يەنە بىرى - تىۋىپنىڭ جەمەتى تۆلەم تۆلەيدۇ.

5 - قىسىم: ئۇستا تىۋىپ. بارلىق ھۇنىرىنى ئىشقا سالدى، چوڭ ئادەم ياكى كىچىك بالا ياكى ساراڭنىڭ رۇخسىتىنى ئالمايلا ئارتۇق يېرىنى (مەسىلەن: بەك سېمىز ئادەم يېغىدىن كەستى ياكى ئالتە بارمىقىنىڭ بىرىنى كەستى ياكى خەتنە قىلدى...) كەستى ۋە ئۇ يەرنى نابۇت قىلدى، ئۇنىڭغا تۆلەم كېلىدۇ، چۈنكى بۇ ئىش رۇخسەت قىلىنمىغان ئىشتىن كېلىپ چىققان ئاقىۋەت، ئەمما ئۇلار رۇخسەت قىلغان بولسا تۆلەم تۆلىمەيدۇ.

بۇ مەسىلىدە مۇنداق دېيىشىمۇ مۇمكىن: ئۇنىڭغا مۇتلەق ھالدا تۆلەم كەلمەيدۇ، چۈنكى ئۇ ياخشىلىق قىلغۇچى، ياخشىلىق قىلغۇچىغا زىيان سېلىشقا بولمايدۇ، ئۇنىڭ ئۈستىگە ئۇ تاجاۋۇزچى بولسا، تۆلەمنى بېكار قىلىش ئۈچۈن ۋەلى (كىچىك بالا ياكى ساراڭنىڭ ئىگىدارچىلىق قىلغۇچىلىرى) نىڭ رۇخسىتى بولمىسا بولمايدۇ، دېگەن دەلىلمۇ يوق. تاجاۋۇزچى بولمىسا تۆلەم تۆلەيدىغانغا يول يوق.

ئەگەر مۇنداق دېيىلسە: ئۇ رۇخسەتسىز ئىش قىلغاندا تاجاۋۇزچى، رۇخسەت بىلەن ئىش قىلغاندا تاجاۋۇزچى ئەمەس... جاۋاب شۇكى: دۈشمەنلىكنىڭ بولۇش - بولماسلىقى ئۇنىڭ ھەرىكىتىگە

باغلىق، بۇ يەردە رۇخسەت بار ياكى يوقلىغىغا دەلىل يوق.

بۇ ھەدىستىكى تۈۋىپ: ئېغىزدىكى گىپى بىلەن ياكى يازغان رىتسىپى بىلەن داۋالايدىغان، تومۇر تۇتىدىغانلار، سۈرمىچىلەر، ئوپراتسىيىچىلەر، خەتنە قىلغۇچىلار، قان ئالغۇچىلار، لوڭقا قويغۇچىلار، تېڭىقچىلار، داغمالچىلار، ئوكۇلچىلار... نى ئۆز ئىچىگە ئالىدۇ. ئۇلار مەيلى ئادەمنى مەيلى ھايۋاننى داۋالىغان بولسۇن ھەممىسى تۈۋىپ دەپ ئاتىلىدۇ، تىل ۋە شىۋى پەرقىدىن باشقا ئايرىم ئاتىلىدىغان ئەھۋاللارمۇ بولىدۇ.

ھەقىقىي ئۆتكۈر ئۈستى تۈۋىپ داۋالاش جەريانىدا تۆۋەندىكى يىگىرمە ئىشقا رىئايە قىلىدۇ.

- 1 - كېسەلنىڭ تۈرىگە قاراش. ئۇ قايسى كېسەللىكتىن؟
- 2 - سەۋەبىگە قاراش. نېمىدىن پەيدا بولدى؟ ئىللەت پەيدا قىلغان نەرسە زادى نېمە؟
- 3 - كېسەلنىڭ كۈچىگە قاراش. ئۇ كېسەلگە قارشى تۇرالامدۇ؟ ياكى ئۇنىڭدىن ئاجىزمۇ؟ ئەگەر ئۇ كېسەللىككە قارشى تۇرالمىسا، كېسەلنى كېسەللىك بىلەن قويۇپ قويغاي، دورا بېرىشكە ئالدىرىمىغاي.
- 4 - بەدەننىڭ تەبىئى مىزاجى نېمە؟
- 5 - تەبىئى بولمىغان مىزاج - ئۇ قايسى؟
- 6 - كېسەلنىڭ يېشى.
- 7 - ئادىتى (ئوتتۇرىسىدا ئادەتلەنگەن ئىشلىرى)
- 8 - يىلنىڭ قايسى پەسلى؟
- 9 - كېسەلنىڭ يۇرتى (رايونى) ۋە ئۇ يەرنىڭ تۇپرىقى.
- 10 - كېسەل ھالەتتىكى ھاۋا رايى.

- 11 - بۇ كېسەللىككە قارشى تۇرغۇچى دورىغا قاراش.
- 12 - دورىنىڭ قۇۋۋىتى ۋە دەرىجىسى ۋە ئۇنىڭ كېسەلنىڭ قۇۋۋىتى بىلەن بولغان پەرقى.
- 13 - تىۋىپنىڭ پۈتۈن مەقسىتى - كېسەلدىكى ئىللەتنى يوق قىلىشلا بولمىغاي، بەلكى ئۇنىڭدىنمۇ ئېغىر ھادىسىلەرنىڭ يۈز بېرىشىنىڭ ئالدىنى ئالغان ئاساستا داۋالاش ئېلىپ بارغاي، قاچانكى شۇ ئىللەتنى يوقاتسا، ئۇنىڭدىن ئېغىر ئاقىۋەتلەرنىڭ كېلىپ چىقىشى ئېھتىمال بولسا، ئۇ ئىللەتنى ئۆز پېتى قالدۇرۇپ قويۇش كېرەك، مەسىلەن: قان تومۇرلىرىنىڭ تۈشۈكچە كېسەللىرىگە ئوخشاش، ئەگەر ئۇنى كېسىپ ياكى توسۇپ داۋالسا، ئۇنىڭدىنمۇ خەتەرلىك ھادىسە كېلىپ چىقىشى مۇمكىن. كېسەللەرگە مۇلايىم مۇئامىلە قىلىش ۋاجىپ.
- 14 - ئامال بار ئەڭ ئاددىي ئۇسۇل بىلەن داۋالاش ئېلىپ بارغاي، يېمەكلىك بىلەن داۋالاشقا پەقەت يول قالمىغاندا، ئاندىن دورا بىلەن داۋالسىۇن، ئاددىي دورىلار كار قىلمىغاندىلا، ئاندىن مۇرەككەپ دورا ئىشلەتسۇن، دورىنىڭ ئورنىدا يېمەكلىك بىلەن داۋالاش، مۇرەككەپ دورا ئورنىغا ئاددىي دورا بىلەن داۋالاش تىۋىپنىڭ بەختىدۇر.
- 15 - ئىللەتكە قارىغاي. داۋالاشقا بولامدۇ يوق؟ داۋالاش مۇمكىن بولمىسا ئۆزىنىڭ ھۈنرى ۋە ھۆرمىتىنى ساقلىغاي، پايدىسى يوق ئىشقا داۋالاش ھەققىدىن تەمە قىلمىسۇن. ئەگەر داۋالاش مۇمكىن بولسا قاراپ باقسۇن: كېسەل ساقىيامدۇ - يوق؟ ئەگەر ساقايمىسا يەڭگىلەتكىلى ياكى ئازايتقىلى بولامدۇ - يوق؟ ئەگەر ئازايتقىلى بولمىسا، ئاخىرقى ئىمكان كېسەلنى توختىتىش ۋە ئېغىرلىشىپ كېتىشىنىڭ ئالدىنى ئېلىش، بۇ ھالدا داۋالاشقا تۇتۇش قىلسۇن، كېسەلنىڭ كۈچىگە ياردەم بەرسۇن ۋە ماددىنى ئاجىزلاتسۇن.
- 16 - خىلىت پىشماسىنىڭ ئالدىدا چىقىرىپ تاشلاش چارىسىنى قوللانمىسۇن، بەلكى ئۇنى پىشۇرسۇن، پىشقاندىن كېيىن چىقىرىپ تاشلاشقا ئالدىرسۇن.
- 17 - قەلب ۋە روھلارنىڭ ئىللەتلىرىدىن ۋە ئۇنىڭ دورىلىرىدىن

خەۋەردار بولۇشى كېرەك، بۇ بەدەننى داۋالاشتىكى مۇھىم ئاساس، چۈنكى تەن ۋە ئۇنىڭ تەبىئىتىنىڭ نەپسى ۋە قەلبىدىن تەسىرچانلىقى مەشھۇر ئىشتۇر. تۈۋىپ قەلب ۋە روھ كېسەللىرىنى ۋە ئۇنىڭ داۋاسىنى ياخشى بىلسە، ئۇ كامىل تۈۋىپتۇر، قەلب ۋە روھتىن خەۋەرسىز تۈۋىپ گەرچە تەن ۋە تەبىئەت ئەھۋالىغا بەك ئۈستە ماھىر بولسىمۇ، ئۇ يەنىلا چالا تۈۋىپتۇر.

كېسەلنىڭ قەلبىنى، ئۇنىڭ ياخشى يامىنى، روھنىڭ كۈچلۈك - ئاجىزلىقىنى، سەدىقە، ياخشىلىق ۋە ياخشى ئىشلارغا بولغان كۈچلۈك ئىرادىسىنى، ئاللاھقا، قىيامەتكە بولغان يۈزلىنىشىنى... تەكشۈرمىگەن تۈۋىپ ھەقىقىي تۈۋىپ ئەمەس، بەلكى ئۇ مەسئۇلىيەتسىز ساختا تۈۋىپ. كېسەلنى ئەڭ چوڭ داۋالاش: ياخشى ئىشلارنى قىلىش، ئاللاھنى ئەسلىش، ئۇنىڭغا دۇئا قىلىش، ئۇنىڭغا يۈزلىنىش، ئۇنىڭغا يېلىنىش ۋە تەۋبە قىلىش... لاردۇر. بۇ ئىشلارنىڭ ئىللەتنى يوقىتىش ۋە شىپا تېپىشتا رولى تەبىئى دورىلاردىن ئىنتايىن چوڭ. لېكىن نەپسىنىڭ تەبىئىيلىقى ۋە قوبۇل قىلىش ئىقتىدارىغا ھەم ئۇنىڭ چوقۇم شىپا بولىدىغانلىقىغا جەزمەن ئىشەنچ قىلىش كېرەك.

18 - كېسەلگە كىچىك بالغا مۇئامىلە قىلغاندەك مۇلايىم، سىلىق مۇئامىلە قىلىش.

19 - تۈرلۈك تەبىئى ۋە ئىلاھىي داۋالاشلارنى ئېلىپ بارغاي. ئويلىنىپ داۋالاش قىلغاي، چۈنكى ئۆتكۈر تۈۋىپلار دورا ئارقىلىق يەتكىلى بولمايدىغان ئىشلارغا، ئويلىنىش ئارقىلىق يېتەلەيدۇ، بىلىملىك تۈۋىپ بارلىق چارىلەر بىلەن كېسەلگە ياردەم بېرىدۇ.

20 - (بۇ تۈۋىپنىڭ ئاساسلىق جان تومۇرى) بارلىق داۋالاش تەدبىرىنى ئالتە ئاساس ئىچىدە ئېلىپ بېرىش كېرەك. بۇلار:

- 1 - بار بولغان ساغلاملىقنى ساقلاپ قېلىش.
- 2 - ئىمكانىيەت بېرىچە يوقالغان ساغلاملىقنى قايتۇرۇپ كېلىش.
- 3 - ئىمكانىيەت بېرىچە ئىللەتنى يوقىتىش ياكى ئازلىتىش.
- 4 - چوڭراقنى يوقىتىش ئۈچۈن ئىككى ئىللەتنىڭ يەڭگىلىرىنى قالدۇرۇپ قويۇش.

5- ئىككى خىل مەنپەئەتنىڭ چوڭراقىغا ئېرىشىش ئۈچۈن كىچىكىدىن ۋاز كېچىش.

[ئاپتور ئالتە ئاساس دېگەن بولسىمۇ ئەمەلىيەتتە بەش ئاساسنى تىلغا ئالغان - ت]

مۇشۇ ئالتە تۈرلۈك ئاساسنى ئۆزىگە ھەمرا قىلمىغان تۈپ ھەقىقىي تۈپ ئەمەس.

كېسەلنىڭ ئەھۋالى تۆت: باشلىنىش، ئۆرلەش، تۈگەش، پەسلەش.

بۇ تۆت ئەھۋال تۈپنىڭ ھەرقايسى باسقۇچتىكى كېسەللىك ئەھۋالىغا رىئايە قىلىشقا ياردەم بېرىدۇ، ھەر بىر ھالەتتە شۇنىڭغا يارىشا نەرسىلەرنى ئىشلىتىدۇ، ئەگەر تۈپ كېسەلنىڭ باشلانما ھالىتىدە ئۇنىڭ تەبىئىتىنىڭ ئارتۇق نەرسىلەرنى ھەرىكەتلەندۈرۈش ۋە ئۇنى پىشقاندىن كېيىن چىقىرىپ تاشلاشقا موھتاج ئىكەنلىكىنى بىلسە، دەرھال شۇنداق قىلىشقا ئالدىرىسۇن، ئەگەر كېسەلنىڭ دەسلەپكى باسقۇچىدا تەبىئەتنى ھەرىكەتلەندۈرۈش پۇرسىتى بولمىسا (مەسىلەن: بىرەر توسالغۇ سەۋەب بولسا ياكى ماغدۇرسىز بولسا ۋە ياكى سوغۇق پەسل بولسا ياكى بىرەر ئىش چەكتىن ئىشىپ كەتسە) ئۆرلەش باسقۇچىدا بۇنداق قىلىشتىن ھەزەر قىلسۇن، چۈنكى ئۆرلەش باسقۇچىدا تەبىئەتنى ھەرىكەتلەندۈرسە، تەبىئەت داۋالاش بىلەن مەشغۇل بولغاچقا، كېسەلنىڭ قالدى ئىشلىرىنى بىر تەرەپ قىلىشتىن ئاجىز كېلىدۇ، پۈتۈنلەي قارشى تۇرالمىدۇ. بۇ خۇددى بىر قەھرىمان دۈشمىنى بىلەن تازا ئېلىشىۋاتقاندا، يەنە بىر ئىش قىلىشقا توغرا كېلىپ، ئۇنى قىلالمىغاندەك بىر ئىش. بۇ ھالەتتىكى مۇھىم ئىش: ئىمكانىيەتنىڭ بېرىچە تەبىئەتنىڭ ئۆز كۈچىنى ساقلىشىغا ياردەم بېرىشتۇر.

كېسەل تۈگەپ ۋە توختاپ، تىنىچلانسا، چىقىرىپ تاشلاشقا تېگىشلىك نەرسىلەرنى چىقىرىپ تاشلاش ۋە كېسەل سەۋەبلىرىنى قومۇرۇپ تاشلاش لازىم. كېسەللىك پەسلەپ ساقىيىشقا يۈزلەنگەندە

تېخىمۇ شۇنداق قىلىش لازىم، بۇ خۇددى دۈشمەننىڭ كۈچى تۈگەپ، قورالدا ئوق تۈگىسە ئۇنى تۇتماق ئاسان، ئەگەر چېكىنىپ قاچسا تۇتماق تېخىمۇ ئاسان بولغىنىدەك بىر ئىش.

كېسەلنىڭ كەسكىن ۋاقتى باشلىنىش ۋە چىقىرىپ تاشلاش ھالىتىدۇر، كېسەللىك ۋە داۋالاش ئەنە شۇنداق بولىدۇ.

تۈپنىڭ ئۆتكۈرلىكى شۇكى: مەسىلىنى ئاسان ھەل قىلىش يولى بولسا، تەس تەرەپكە ھەرگىزمۇ ئۆتمەيدۇ، ئاجىزلىقتىن كۈچلۈك تەرەپكە تەدرىجىي ئۆرلەيدۇ، پەقەت ماغدۇرسىزلىنىشتىن قورقسا دەرھال كۈچلۈك چارە كۆرىدۇ، داۋالاشتا بىر خىللا باسقۇچتا تۇرغىلى بولمايدۇ، ئۇ باسقۇچ تەبىئەتكە ماسلىشىدۇ ۋە تەسىرىنى ئازايتىدۇ، تەبىئەت كۈچلۈك باسقۇچلاردا كۈچلۈك داۋالاشقا ئالدىراپ كېتىشكە بولمايدۇ، يۇقىرىدا ئېيتىپ ئۆتتۈكى يېمەكلىك بىلەن داۋالاش ئىمكانىيىتى بولسا، دورا بىلەن داۋالمايدۇ، ئەگەر كېسەللىك مۇجمەل بولسا، يەنى ئىسسىقمۇ - سوغۇقمۇ؟ بىلمەي تۇرۇپ داۋالاشقا تۇتۇنمىسۇن، ئاقىۋىتى خەتەرلىك تەجرىبىلەرنى ئېلىپ بارمىسۇن، تەسىرى ئانچە ئېغىر ئەمەس تەجرىبە بولسا كېرەك يوق.

بىر قانچە كېسەللىك بىرلا ۋاقىتتا يۈز بەرسە (كېسەللىكلەر يىغىلىپ قالسا) ئۈچ ئىشنىڭ بىرى بىلەن باشلىسۇن:

1. ئۇنىڭ ساقىيىشى بۇنىڭغا مۇناسىۋەتلىك بولسا (مەسىلەن: ئىششىق ۋە جاراھەتكە ئوخشاش)، دەسلەپتە ئىششىقنى ياندۇرۇپ ئاندىن جاراھەتنى داۋالايمىز،

2. بىرى يەنە بىرىگە سەۋەب بولسا، دەسلەپتە سەۋەبىنى يوقىتىمىز (مەسىلەن: توسالغۇ ۋە چىرىش خارەكتېرلىك قىزىتما).

3. بىرى يەنە بىرىدىن مۇھىم بولسا، مۇھىمنى دەسلەپتە داۋالايمىز (جىددىي خارەكتېرلىك بىلەن ئاستا خارەكتېرلىككە ئوخشاش)، بۇنىڭلىق بىلەن يەنە بىرىنىمۇ تاشلاپلا قويمايمىز.

ئەگەر ئاساسىي كېسەللىك بىلەن يانداشما كېسەللىك بىرگە كەلسە، ئاساسىي كېسەللىكنى دەسلەپ قىلىپ داۋالايمىز، پەقەت

قوشۇمچە كېسەللىك كۈچلۈك بولغاندىلا، ئۇنى دەسلەپ قىلىپ داۋالايىمىز (ئۈچەي توسۇلۇش كېسىلىگە ئوخشاش)، دەسلەپتە ئاغرىقنى توختىتىپ، ئاندىن توسالغۇنى ئاچىمىز، ئەگەر ئاچلىق، روزا تۇتۇش، ئۇيقۇ... لارنى چىقىرىپ تاشلاش (بوشتىش) ئورنىغا دەسسەتكىلى بولسا، چىقىرىپ تاشلاش ئېلىپ بىرىلمايدۇ. ھەرقانداق ساغلاملىقنى قوغدىماقچى بولساق، ئۆزىگە ئوخشاش نەرسە بىلەن ساقلايمىز، ئەگەر ئۇنى تېخىمۇ ياخشى ھالەتكە يۆتكەمەكچى بولساق ئەكسى بىلەن يۆتكەيمىز.

يۇقۇملۇق كېسەللىكتىن بەزەر قىلىش ۋە ساغلاملارنىڭ ئۇلارغا يېقىنلىشىشىنى پەكەش

«سەھىھ مۇسلىم» دا: جابىر ئىبنى ئابدۇللاھ رەزىيەللاھۇ ئەنھۇ مۇنداق دېگەن: سەقىق قەبىلىسىدىن ئەلچىلەر كەلگەندە، بىر ئادەم ماخاۋ كېسىلى ئىدى، پەيغەمبەر ئەلەيھىسسالام ئۇنىڭغا: «بولدى! قايتىپ كەت، بىز سېنىڭ بىلەن بەيئەت قىلىشتۇق دەپ ئادەم ئەۋەتتى». [5783 - ھەدىس]

«سەھىھ بۇخارى» دا: ئەبۇ ھۇرەيرە رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: «ماخاۋدىن شىردىن قاچقاندەك قېچىڭلار!» [5707 - ھەدىس]

«ئىبنى ماجە» دە ئابدۇللاھ ئىبنى ئابباس رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: «ماخاۋلارغا ئۇزاق قارماڭلار!» [4543 - ھەدىس]

«سەھىھ بۇخارى» ۋە «سەھىھ مۇسلىم» دا: ئەبۇ ھۇرەيرە رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: كېسەل تۈگىسى بار ئادەم ساق تۈگىسى بار ئادەمنىڭ تۈگە سۇغىرىدىغان يېرىگە بارمىسۇن. [بۇخارى 5770 -، مۇسلىم 5752 - ھەدىسلىرى]

يەنە بىر رىۋايەتتە پەيغەمبەر ئەلەيھىسسالام مۇنداق دېگەن: «ماخاۋ بىلەن سۆزلەشسەڭ ئارلىقىڭدا بىر ياكى ئىككى نەيزە ئارلىق

بولسۇن». [ئىمام ئەھمەدنىڭ مۇسەنەدى 78/1]

ماخاۋ: پۈتۈن بەدەنگە سەۋدا كۈچىنىڭ تارىلىپ كەتكەن سەۋەبىدىن پەيدا بولىدىغان ناچار ئىللەت. ئۇ پۈتۈن ئەزالارنى مىزاجىنى، ھەيئىتىنى، شەكلىنى بۇزىدۇ. ئۇ ئاخىرىدا ھەممە ئەزالارنى بۇزۇپ تەننى يېيىشكە باشلايدۇ، ھەتتا يىقىتىپ تاشلايدۇ، بۇ كېسەلنى «شىر كېسىلى» دەپمۇ ئاتايدۇ، بۇ ئاتالغۇ ھەققىدە تىۋىپلار مۇنداق ئۈچ خىل قاراشتا:

1 - بۇ كېسەلگە شىر تولا ئۇچرايدۇ.

2 - چۈنكى بۇ كېسەل - ئىگىسىنىڭ چىرايىنى بۇزىۋىتىدۇ ۋە شىرنىڭ چىرايىغا ئوخشىتىپ قويدۇ.

3 - شىرغا ئوخشاش يېقىن كەلگەن ئادەمنى كېسىلى بىلەن ئۇۋلايدۇ.

تىۋىپلارنىڭ قارشىدا بۇ كېسەل ئىرسىيەتتىن قالغان يۇقۇملۇق كېسەل... ماخاۋ ۋە توبىركىلىيوز كېسەللىرىگە يېقىنلاشقان ئادەم، ئۇلارنىڭ نەپسى بىلەن يۇقۇملىنىدۇ، پەيغەمبەر ئەلەيھىسسالام ئۈممىتىگە تولۇق مېھرىبان ۋە نەسىھەتگۈي بولغاچقا، ئۇلارنى ئۇلار يولۇقۇپ قېلىش ئېھتىمالى بولغان يامان ئىللەتلەرنىڭ سەۋەبىگە يېقىنلىشىشتىن توسىتى، ئۇلارنىڭ قەلبىگە، ۋۇجۇدىغا بۇزۇقچىلىق ۋە ئەيىبلەرنىڭ يېتىشىدىن ئەنسىرىدى.

شۇنىڭدا شەك يوقكى - گاهىدا بەدەندە مۇشۇ خىل كېسەلنى قوبۇل قىلىدىغان يۇشۇرۇن تەبىئىيلىق بولغان بولىدۇ، گاهىدا ئادەم تەبىئىتىنىڭ تەسىرچانلىقى تېز، بەدەن ئەتراپىدىن ھەرخىل نەرسىلەرنى قوبۇل قىلىش ھالىتىدە بولىدۇ، (يۇقىرىدا دەپ ئۆتكەندەك) ئادەم بەدىنى يۆتكىلىشچان بولىدۇ، گاهىدا ئەشۇ كېسەلدىن قورقۇپ، ۋەھىمە يەپ، شۇ ئىللەتنى يۇقتۇرۇۋالىدىغان ئىش بولىدۇ، چۈنكى ۋەھىمە تەسىرچان بولۇپ، تەبىئەت ۋە ماغدۇر ئۈستىگە چىقىۋالىدۇ، گاهىدا كېسەلنىڭ نەپسى ساق ئادەمگە يۇقىدۇ، بۇ بەزى كېسەللەردە ئوچۇق. نەپەس - يۇقۇملىنىش سەۋەبلىرىنىڭ بىرىدۇر، يۇقىرىقىلارنىڭ ھەممىسىگە يەنىلا بەدەننىڭ كېسەلنى قوبۇل

قىلىش تەييارلىقى ۋە ماغدۇرنىڭ بار - يوقلىغىغا قاراشلىقتۇر، پەيغەمبەر ئەلەيھىسسالام بىر ئايالنى ئەمرىگە ئالدى، قارىسا ئۇنىڭ بېقىنىدا ئاق كېسەل باركەن، پەيغەمبەر ئەلەيھىسسالام ئۇنىڭ بىلەن بىرگە بولمايلا «ئويىڭىزگە قايتتىۋېلىڭ» دېدى. [مۇسنىدى ئەھمەد 493/3 - ھەدىس]

بەزىلەر مۇنداق گۇمان قىلىشتى: يۇقىرىقى ھەدىسلەر پەيغەمبەر ئەلەيھىسسالامنىڭ تۆۋەندىكى ھەدىسلىرى بىلەن قارمۇقارشى كەلمەمدۇ؟

«تىرمىزى» نىڭ رىۋايىتىدە ئابدۇللاھ ئىبنى ئۆمەر رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام بىر ماخاۋ ئادەمنىڭ قولىنى تۇتتى ۋە ئۆزى بىلەن بىرگە قاچىدىكى تاماققا قولىنى كىرگۈزدى ۋە: ئاللاھقا ئىشىنىپ، ئۇنىڭغا تەۋەككۈل قىلىپ، ئاللاھنىڭ نامى بىلەن يېگىن! دېدى. [1823 - ھەدىس]

ئەبۇ ھۈرەيرە رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: يۇقۇملۇق كېسەلمۇ يوق، يامان پال ئېلىشمۇ يوق.

بۇنىڭ جاۋابىدا مۇنداق دەيمىز: ئاللاھقا شۈكرىكى، پەيغەمبەر ئەلەيھىسسالامنىڭ ساغلام (توغرا) بولغان ھەدىسلىرى ئارىسىدا قارمۇ - قارشىلىق يوق! ئەگەر قارمۇقارشىلىق كۆرىلسە، بۇ ئىككى ھەدىسنىڭ بىرى - پەيغەمبەر ئەلەيھىسسالام سۆزىدىن، يەنە بىرى - بەزى رىۋايەتچىلەرنىڭ خاتالىقى بولۇپ ھېسابلىنىدۇ، ئىشەنچلىك رىۋايەتچىلەرمۇ گاھدا غەلەت قىلىپ سالىدۇ، ياكى ئىككى ھەدىسنىڭ بىرى ناسخ (نەسخ قىلغۇچى) يەنە بىرى مەنسۇخ (نەسخ قىلىنغۇچى) بولىدۇ، ياكى پەيغەمبەر ئەلەيھىسسالام سۆزىدە ئەمەس بەلكى ئاڭلىغۇچىنىڭ چۈشەنچىسىدە قارمۇقارشىلىق بولىدۇ... مانا مۇشۇنداق ئۈچ خىل ھالەتنىڭ بىرى بولماي قالمايدۇ، بىر - بىرىگە زىت، ئۆزئارا ناسخ - مەنسۇخمۇ ئەمەس، ئىككىلىسىلا «سەھىھ» بولغان ھەدىس ئەسلا مەۋجۇت ئەمەس. پەقەت ھەقىقىي راست گەپ قىلىدىغان بۇ بۈيۈك پەيغەمبەر ئاغزىدىن ئۇ ھالەتتىكى گەپ چىقىشى ئەسلا مۇمكىن ئەمەس. ئاپەت خارەكتېرلىك بۇ كەمچىلىك نېمىنى

نەقىل قىلىشىنى بىلمەسلىكتە، توغرا بىلەن خاتانى ئايرىيالماسلىقتا، پەيغەمبەر ئەلەيھىسسالامنىڭ سۆزلىرىنى چۈشەنمەسلىكتە... ئۇ دېمەكچى بولغان گەپنى باشقا مەناغا بۇرۇۋەتكەنلىكتە... مانا مۇشۇنداق ئىشلاردىن ئىختىلاپ ۋە زىددىيەتلەر كېلىپ چىقىدۇ.

ئىبنى قۇتەيبە «ھەدىسنىڭ ئىختىلاپى» دېگەن كىتابدا ھەدىس ۋە ئەھلى ھەدىس دۈشمەنلىرىنىڭ مۇنداق بىر ھېكايىسىنى تىلغا ئالىدۇ:

ئۇلار مۇنداق دېيىشتى: قارىمامسىلەر! بىر - بىرىگە زىت ئىككى ھەدىسنى پەيغەمبەرلىرىدىن رىۋايەت قىلدىڭلار، بىرى - پەيغەمبەر ئەلەيھىسسالام مۇنداق دېدى: يۇقۇملىنىش ۋە يامان پال ئېلىش يوق، بىرەيلەن: تۈگە تۇمشىقىغا ئېچىلغان تۈشۈكچە سەۋەبىدىن تۈگىنى قوتۇر بېسىپ كېتىدىكەنمۇ؟ دېدى، پەيغەمبەر ئەلەيھىسسالام: قوتۇر كېسەلنى بىرىنچىسىگە (بىرىنچى تۈگىگە كىم يۇقتۇردى؟ دېدى... [مۇسنىدى ئەھمەد 327/2]

پەيغەمبەرلىرىدىن يەنە رىۋايەت قىلدىڭلار: كېسەل تۈگىسى بار ئادەم، تۈگىسى ساق ئادەمنىڭ تۈگە سۇغىرىدىغان يېرىدە تۈگىسىنى سۇغارمىسۇن.

يەنە پەيغەمبەر ئەلەيھىسسالام: ماخاۋدىن شىردىن قاچقانداك قېچىڭلار دېدى ۋە يەنە پەيغەمبەر ئەلەيھىسسالامغا بىر ماخاۋ كېسىلى بار ئادەم بەيئەت قىلغىلى كەلدى، پەيغەمبەر ئەلەيھىسسالام ئۇنى قايتىپ كېتىشكە ئادەم ئەۋەتىپ كۆرىشىنى رەت قىلدى ۋە يەنە بىر ھەدىستە: شۇملۇق ئايال كىشىدە، قورو جايدا، ئات - ئۇلاغدا، دېدى. [بۇخارى 5707 -، مۇسلىم 5749 - ھەدىسلىرى] مانا بۇلارنىڭ ھەممىسى ھەرخىل، بىر - بىرىگە ئوخشىمايدۇ.

ئەبۇ مۇھەممەد مۇنداق دەيدۇ: بۇ ھەدىسلەردە ئىختىلاپ (قارمۇقارلىق) يوق، ھەر بىر ھەدىسنىڭ ۋاقتى جايى بار.

يۇقۇملىنىش ئىككى خىل بولىدۇ: بىرى - ماخاۋ كېسىلىنىڭ پۇرىقى ئۇنىڭ بىلەن بىرگە ئۇزاقراق ئولتۇرغان ياكى پاراڭلاشقان ئادەمگە تەسىر قىلىپ، كېسەللىك يۇقتىرىدۇ، شۇنىڭدەك ئۇ ماخاۋ بىلەن ئۆي تۇتقان ئايال ۋە ئۇنىڭ بالىسى ئۇلارغىمۇ ئەزىيەت يېتىشى

ھەتتا ئۇلارمۇ ماخاۋ بولۇپ قېلىشى مۇمكىن، شۇنىڭدەك ئۆپكە توپىركىلىيوزى، ئورۇقلاتقۇچى قىزىتما ۋە قۇتۇر كېسەللىكلەردىنمۇ ھەزەر قىلىش كېرەك.

تۈپلەر ئۆپكە توپىركىلىيوزى ۋە ماخاۋ كېسەللىرى بىلەن بىرگە ئولتۇرما سىلىقنى تەۋسىيە قىلىدۇ، تۈپلەرنىڭ كۆزدە تۇتقىنى بىز دەۋەتقان يۇقۇملىنىش مەناسى ئەمەس بەلكى پۇراق (نەپەس) نىڭ تەسىرى سەۋەبىدىن، بىرگە تۇرغان ئادەم كېسەل بولمىسۇن دېمەكچى، ئادەتتە تۈپلەر ياخشى - يامان پاللارغا ھەرگىزمۇ ئىشەنمەيدىغان ئادەملەردۇر...

شۇنىڭدەك تۈگىدە بولىدىغان قۇتۇر كېسىلى: ئەگەر تۈگىلەر ئۆزئارا ئارىلاشسا ياكى سۈركەلسە، قۇتۇر تۈگىنىڭ سۇيۇقلۇقى ھەرخىل ۋاسىتىلەر بىلەن ساق تۈگىگە يېتىپ بارىدۇ، پەيغەمبەر ئەلەيھىسسالام مۇشۇ مەنانى مەقسەت قىلىپ، قۇتۇر تۈگە بىلەن ساق تۈگىنىڭ بىر يەردە سۇ ئىچىشىنى چەكلەيدۇ.

يەنە بىرخىل يۇقۇملىنىش: مەلۇم شەھەرگە چۈشكەن ۋابا بولۇپ، ئۇنىڭدا يۇقۇملىنىش خەۋپى كۆرىلىدۇ، پەيغەمبەر ئەلەيھىسسالام مۇنداق دېگەن: «سىلەر بار شەھەردە ۋابا تارقالسما، ئۇ يەردىن چىقماڭلار، ئەگەر بىر شەھەردە ۋابا تارالسما ئۇ شەھەرگە كىرمەڭلار»، بۇ ھەدىستىكى «شەھەردىن چىقماڭلار» دېگىنى: قېچىشىڭلار خۇددى ئاللاھنىڭ تەقدىرىدىن قېچىپ قۇتۇلالايدىغاندەك ئۇيلاپ قالغىنىڭلار، ئەمەلىيەتتە ئۇنداق ئەمەس دېمەكچى.

«ۋابا بار شەھەرگە كىرمەڭلار» دېگىنى بولسا: تۇرىۋاتقان يېرىڭلار (ۋابا يوق يەر) كۆڭۈللەرنى تىنىچلاندۇرۇپ، تۇرمۇشىڭلارنى خاتىرجەم قىلىدىغان جاي دېمەكچىدۇر، «ئايال كىشى، قورو - جاي دىن شۇملۇق يېتىدۇ» دېگىنىمۇ شۇنىڭدەكتۇر.

بىر ئادەمگە كۆڭۈلسىزلىك ياكى بىرەر بەختسىزلىك يەتسە، ئۇ مېنى نەس باستى، شۇ خوتۇن (ياكى قورو) ماڭا ياراشمىدى دەيدۇ، ھەدىستىكى شۇملۇق ئەنە شۇنداق «ياراشماسلىق» مەناسىدا بولۇپ، «يوقۇش» مەنىسى يوق.

ھەدىس دۈشمەنلىرىنىڭ يۇقىرىقى گەپلىرىگە بەزىلەر يەنە مۇنداق دەپ جاۋاب بېرىدۇ: پەيغەمبەر ئەلەيھىسسالامنىڭ «ماخاۋدىن قاچ!» دېگىنى پەيغەمبەر ئەلەيھىسسالامنىڭ ئىختىيارى ھالدا يىراق تۇرساڭ بولىدۇ، دېگەن مەنىدىكى كۆرسەتمىسى بولۇپ، ئېھتىيات قىلىش ياخشىدۇر (مۇستەھەبتۇر). ئەمما پەيغەمبەر ئەلەيھىسسالامنىڭ ئۇنداق ئادەم بىلەن بىرگە تاماق يېگىنى دۇرۇسلىقىنى بايان قىلىش ئۈچۈن بولۇپ ئۇ ھارام ئەمەس.

بەزىلەر مۇنداق دەيدۇ: بۇ يەردىكى ئىككى خىتاب جۈزئىي (تارماق) خىتاب بولۇپ، ھەممە (ئومۇمىيۈزلۈك) ئەمەس، ھەر بىر خىتابنىڭ ئۆز جايى ۋە لايىق ئورنى باردۇر... بەزىلەرنىڭ ئىمانى ۋە تەۋەككۈل كۈچى كۈچلۈك بولۇپ، ئۇ كۈچ يوقۇملىنىش كۈچىنى بېسىپ چۈشۈپ ئۇنى يوقىتىدۇ، خۇددى تەبىئى كۈچ ئىللەتتىن غالىپ كېلىپ ئۇنى يوقاتقاندەك، بەزىلەر ئۇنداق كۈچلۈك ئەمەس شۇڭا پەيغەمبەر ئەلەيھىسسالام ئېھتىيات نۇقتىسىدىن يۇقىرىقى گەپلەرنى قىلغان.

پەيغەمبەر ئەلەيھىسسالامنىڭ ئىككىلا ھالەتتىكى ئىشنى قىلىشى ئۈممەتنىڭ ھەر ئىككىسىنى قىلسا بولىدىغانلىقىغا ئۈلگە كۆرسەتكەنلىكى. يەنى: كۈچلۈكلەر تەۋەككۈل ۋە ئاللاھقا ئىشىنىش يولىنى تۇتسۇن، ئاجىزلار ئېھتىيات يولىنى تۇتسۇن دېمەكچى. بۇ ئىككىلا يول توغرا بولۇپ، بىرىنى كۈچلۈك مۆئمىن ئالسا، يەنە بىرىنى ئاجىز مۆئمىن ئالىدۇ، دېمەك ھەربىر گۇرۇھ ئۆز ھالىغا مۇناسىپ ھۆججەت ۋە يېتەكچىگە ئىگە بولىدۇ. بۇنىڭ يەنە بىر مىسالى: پەيغەمبەر ئەلەيھىسسالام داغماللىدى ئەمما داغماللاش ئېلىپ بارمىغانلارنى ماختىدى، داغماللاش ئېلىپ بارماسلىقىنى تەۋەككۈل قاتارىدا ساندى.

يەنە بەزىلەر مۇنداق ئىزاھات بەردى: ساغلام ئادەملەرگە كېسەللىكنىڭ نەپەس، ئارلىشىش، بەدەنلەرنىڭ تېگىشىش قاتارلىق يوللار بىلەن يۆتكىلىشى تەبىئى بىر ئىش بولغاچقا ھەدىستە يۇقىرىقى كېسەللەردىن يىراق تۇرۇش تەلەپ قىلىنغان، كېسەللىكنىڭ يۆتكىلىشى كۆپ ئارىلىشىش ۋە كۆپ تېگىشىش (بەدەنلەر) دىن بولىدۇ، ئەمما مۇھىم مەنپەئەت ئۈچۈن ئۇنىڭ بىلەن قىسقا مۇددەت ئارىلاشسا ياكى

تاماق يېسە كېرەك يوق. بىر لەھزە ياكى بىر قېتىم ئۆچرىشىش بىلەن كېسەل يۇقمايدۇ، پەيغەمبەر ئەلەيھىسسالامنىڭ توسقىنى بانا - سەۋەبىنىڭ ئالدىنى ئېلىپ، ساغلاملىقنى قوغداپ توسقىندۇر، ئەمما پەيغەمبەر ئەلەيھىسسالامنىڭ ئۇلارغا ئارىلىشىشى بولسا، ئېھتىياج ۋە مەنپەئەت ئۈچۈندۇر، بۇ ئىككى ئىشنىڭ (ئىككى ھەدىسنىڭ) ئۆزئارا قارشىلىقى يوقتۇر.

يەنە بەزىلەر مۇنداق قارىدى: پەيغەمبەر ئەلەيھىسسالام بىلەن غىزالانغان ماخاۋ ناھايىتىمۇ يەڭگىل ماخاۋ بولسا كېرەك، ماخاۋلارنىڭ دەرىجىسى (كېسەلنىڭ ئېغىر - يېنىكلىكى) ئوخشاش بولمايدۇ، ئۇلارنىڭ ھەممىسىلا يۇقماستىكى مۇمكىن، مەسىلەن: يېنىك دەرىجىدە ماخاۋ بولۇپ، كېيىن توختاپ قالغان، قالغان بەدىنىگە تارمىغان بولسا، ئۆز بەدىنىگە تارمىغان ماخاۋ باشقىلارغا تېخىمۇ تارمىمايدۇ - دە!

يەنە بەزىلەر مۇنداق دەيدۇ: جاھىلىيەتتە (ئىسلامدىن ئىلگىرىكى ۋاقىتلاردا) يۇقۇملۇق كېسەللەر تەبىئى ھالدىلا يۇقىدۇ دەپ ئاللاھنىڭ ئىرادىسىگە قوشۇلمايتتى، پەيغەمبەر ئەلەيھىسسالام ئۇلارنىڭ بۇخىل ئېتىقادىنى بېكار قىلىپ، ئۇلار بىلەن غىزالانغان، بۇ ئارقىلىق ئاللاھ تائالانىڭلا كېسەل قىلالايدىغانلىقىنى ۋە شىپالىق بېرەلەيدىغانلىقىنى بايان قىلغان... باشقىلارنى ئۇلارغا يېقىنلىشىشتىن توسىشى بولسا، ئاللاھنىڭ سەۋەب - نەتىجە بويىچە ئىش قىلىدىغانلىقى بايان قىلىش ئۈچۈندۇر. پەيغەمبەر ئەلەيھىسسالامنىڭ بۇ چەكلىشىدە سەۋەبلەر ئىسپاتلىنىدۇ (سەۋەبىسىز ئىش بولمايدىغانلىقى ئىسپاتلىنىدۇ)، ئەمما ئۆزىنىڭ ھەرىكىتىدە (ئۇلار بىلەن تاماق يېيىشىدە) سەۋەبلەرنىڭ ئۆز ئالدىغا مۇستەقىل ئەمەسلىكىنى، بەلكى سەۋەب بىلەن بىرگە ئاللاھنىڭ خالىشى بولمىسا بولمايدىغانلىقىنى بايان قىلىش مەقسەت قىلىنغان، يەنى: ئاللاھ خالىسا ئۇ كېسەلنىڭ كۈچىنى ئاجىزلاشتۇرىدۇ، شۇنىڭ بىلەن باشقىلارغا تەسىر قىلمايدۇ، خالىسا ئۇنىڭ كۈچىنى قالدۇرۇپ قويدۇ، شۇنىڭ بىلەن باشقىلارغا تەسىر قىلىدۇ.

يەنە بەزىلەر مۇنداق دەيدۇ: بۇ ھەدىسلەرنىڭ بەزىسى ناسخ ۋە بەزىسى مەنسۇخ، بۇ ھەدىسلەرنىڭ تارىخىغا قاراش كېرەك،

كېيىنكىسى ناسىخ بولىدۇ، ئەگەر تارىخنى بىلەلمىسەك سۈكۈت قىلىمىز.

ھارام نەرسىلەر بىلەن داۋالاش

«ئەبۇ داۋۇد» تا ئەبۇ دەردا رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: ئاللاھ كېسەللىك ۋە داۋانى چۈشۈردى ۋە ھەرقانداق كېسەللىككە شىپاسىنى بەردى، داۋالنىڭلار! ھارام نەرسىلەر بىلەن داۋالنىڭلار! [3874 - ھەدىس]

«سەھىھ بۇخارى» دا: ئابدۇللاھ ئىبنى مەسئۇد رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئاللاھ سىلەرنىڭ شىپايىڭلارنى سىلەرگە ھارام قىلغان نەرسىلەردە قىلىمىدى. [68/10 - ھەدىس]

ئەبۇ ھۈرەيرە رەزىيەللاھۇ ئەنھۇ مۇنداق دېدى: پەيغەمبەر ئەلەيھىسسالام نىجىس (ھارام) دورىلاردىن توستى. [ئەبۇ داۋۇد 3870 - ھەدىس]

«سەھىھ مۇسلىم» دا: تارىق ئىبنى سۇۋەيد رەزىيەللاھۇ ئەنھۇ پەيغەمبەر ئەلەيھىسسالامدىن ھاراق توغرىلىق سورىغان، پەيغەمبەر ئەلەيھىسسالام ئۇنىڭدىن توسقان ياكى ھاراق ياساشنى يامان كۆرگەن، تارىق: مەن ئۇنى دورىلىققا ياسايمەن دېگەندە، پەيغەمبەر ئەلەيھىسسالام: ئۇ دورا ئەمەس. بەلكى كېسەللىك! دېگەن. [5112 - ھەدىس]

«ئەبۇ داۋۇد» ۋە «ترمىزى» دا پەيغەمبەر ئەلەيھىسسالام: ھاراقنى دورىغا ئىشلىتىش ھەققىدە سورالغاندا پەيغەمبەر ئەلەيھىسسالام: ئۇ دورا ئەمەس، كېسەللىك! دېگەن. [ئەبۇ داۋۇد 3873 - ھەدىس]

«سەھىھ مۇسلىم» دا: تارىق ئىبنى سۇۋەيد رەزىيەللاھۇ ئەنھۇ مۇنداق دېگەن: مەن ئى ئاللاھنىڭ ئەلچىسى! بىزنىڭ يۇرتلاردا ئۆزۈمدىن شاراپ چىقىرىمىز، ئىچسەك بولامدۇ؟ دېسەم پەيغەمبەر ئەلەيھىسسالام: ياق دېدى، مەن قايتا: بىز ئۇنىڭ بىلەن كېسەل

داۋالايمىز دېسەم، پەيغەمبەر ئەلەيھىسسالام: ئۇنىڭدا شىپالىق يوق، ئۇ كېسەللىك! دېدى. [بۇ ھەدىس <سەھىھ مۇسىلم> دا ئەمەس بەلكى <ئىبنى ماجە> دە 3871 رەقەم بىلەن مەزكۇردۇر]

<نەسەئى> دا: بىر تىۋىپ پەيغەمبەر ئەلەيھىسسالام ھۇزۇرىدا پاقىنى دورىلىققا ئىشلىتىشنى تىلغا ئېلىۋىدى پەيغەمبەر ئەلەيھىسسالام ئۇنى ئۆلتۈرۈشتىن توستى. [5518 - ھەدىس]

بىر ھەدىستە پەيغەمبەر ئەلەيھىسسالام مۇنداق دېگەن: ھاراق بىلەن داۋالانغان كىشىگە ئاللاھ شىپالىق بەرمىسۇن! [سۇيۇتىنىڭ <كىچىك توپلام> دا مەزكۇردۇر]

ھارام نەرسىلەر بىلەن داۋالاش شەرئەن ۋە ئەقلەن قەبىھ ئىشتۇر:

ئەقلەن (ئەقلى جەھەتتىن):

1 - ئاللاھ ھاراقنى نجىسلىقى، ناچارلىقى، ناپاكلىقى... سەۋەبىدىن ھارام قىلدى، ئاللاھ بۇ ئۆممەتنى جازالاپ، خۇددى يەھۇدىيلارغا قىلغاندەك ياخشى نەرسىلەرنى ھارام قىلىۋەتمىدى. ئاللاھ مۇنداق دەيدۇ: ﴿يەھۇدىيلارنىڭ قىلغان ھەقسىزلىقلىرى (يەنى زۇلمى ۋە قىلغان گۇناھلىرى)، نۇرغۇن كىشىلەرنى ئاللاھنىڭ يولىدىن (يەنى ئاللاھنىڭ دىنىغا كىرىشتىن) توسقانلىقلىرى، چەكلەنگەن جازانىنى ئالغانلىقلىرى ۋە كىشىلەرنىڭ پۇل - ماللىرىنى ناھەق يېگەنلىكلىرى ئۈچۈن، ئۇلارغا ئىلگىرى ھالال قىلىنغان پاكىز نەرسىلەرنى ھارام قىلدۇق﴾ [سۇرە <نسا> 160 - ئايەتنىڭ بىر قىسمى]

بەلكى بۇ ئۆممەتكە ھارام قىلىنغان نەرسىلەرنىڭ ناچارلىقىدىن ھارام قىلدى... ھاراقنى ئۇلارغا ھارام قىلىشى ئۇلارغا ياخشىلىق قىلىش ۋە ئۇلارنى قوغداش ئۈچۈندۇر. ئۆممەتنىڭ كېسەللىرى ئۈچۈن ئاللاھ ئىستېمال قىلىشنى چەكلەنگەن بۇ ھاراقتىن شىپالىق تىلەش نا مۇناسىپ ئىشتۇر، گەرچە ھاراق ئۇنىڭ كېسىلىگە مەنپەئەت قىلىشمۇ لېكىن ئۇ ناچارلىقى سەۋەبىدىن، ئۇنىڭ يۈرىكىدە ھېلىقى كېسىلدىنمۇ ئېغىر بىر كېسەلنى قالدۇرىدۇ... ھاراق بىلەن ئۆزىنى ئەملىگەن كىشى تەن كېسىلىنى يوقىتىمەن دەپ قەلب (روھ) كېسىلىگە دۇچار بولىدۇ.

2 - ھاراقنىڭ ھارام قىلىنىشى ھەرخىل چارىلەر بىلەن ئۇنىڭدىن يىراق تۇرىشىمىزنى تەقەززا قىلىدۇ، ئۇنى دورا قىلىپ ئىشلىتىشىمىز، كىشىلەرنى ھاراققا ئىلھاملاندۇرۇش ياكى قىزىقتۇرۇش بولىدۇ، بۇ شەرىئەتنىڭ مەقسىتىگە خىلاپ.

3 - ھاراق - كېسەللىك. بۇنى شەرىئەت ساھىبى (پەيغەمبەر ئەلەيھىسسالام) شۇنداق دېگەن. ئۇ ھەرگىزمۇ دورا ئەمەس!

4 - ھاراق ئادەم تەبىئىتى ۋە روھقا ناچار سۈپەتلەرنى يۇقتۇرىدۇ، چۈنكى ئادەم تەبىئىتى دورا خارەكتېرىدىن ئوبدانلا تەسىرلىنىدۇ، دورىنىڭ خارەكتېرى ناچار بولسا، ئۇ تەبىئەتكە ناچار سۈپەتلەرنى يۇقتۇرىدۇ، ھاراق ئۆزى پۈتۈنلەي ناچار تۇرسا!

شۇنىڭ ئۈچۈن ئاللاھ بەندىلىرىگە ناچار بولغان يېمەك - ئىچمەك، كىيىم - كېچەكلەرنى (ئۇ نەرسىلەرنىڭ ناچارلىقىدىن) ھارام قىلدى.

5 - ھاراق بىلەن داۋالىنىشقا رۇخسەت قىلىش - (بولۇپمۇ كۆڭۈل ئۇنىڭغا مايىل بولسا) ھاراقنى شەھۋەت ۋە لەززەت ئۈچۈن ئىشلىتىشكە باھانە - سەۋەبتۇر. بولۇپمۇ نەپسى ئۇنى (ھاراقنى) ئۆزىگە مەنپەئەت قىلىدۇ، كېسەللىرىنى ساقايتىدۇ، شىپانى قولغا كەلتۈرىدۇ دەپ قارىسا، ئۇ ھاراق ئۇنىڭغا ئەڭ سۆيۈملۈك تۇيىلىدۇ، شەرىئەت ئۇنى ھەر ۋاسىتىلەر بىلەن ئىستېمال قىلىشنىڭ باھانە - سەۋەبلىرىنى توستى! ئۇنى ئىستېمال قىلىشقا باھانە - سەۋەبكە يول ئېچىش بىلەن باھانە - سەۋەبلەرنى توسۇش بىر - بىرىگە قارمۇقارشى ئىشتۇر.

6 - ھاراق ناملىق بۇ ھارام دورا - ئەسلى سېپى ئۆزىدىن كېسەللىكتۇر، ئۇنىڭدا ئۇنىڭدىن ئۈمىد قىلىدىغان شىپا ئەسلا يوق، ئاللاھ بىزگە ئۇنىڭدا زەررىچە شىپالىق بەرمىگەن، پۈتۈن گۇناھلارنىڭ ئانىسى ھاراق ھەققىدە توختىلىپ باقايلى: تۈپىلارنىڭ نەزىرىدە ئەقىلنىڭ مەركىزى دەپ قارىلىدىغان مىڭگە ھاراق ئىنتايىن زىيانلىقتۇر. بۇقرا تەبىئىي خارەكتېرلىك كېسەللەر ھەققىدە سۆزلەۋىتىپ مۇنداق دەيدۇ: ھاراقنىڭ باشقا (مېڭگە) زىيىنى بەك چوڭقۇردۇر، چۈنكى ھاراق ئاشقازانغا كىرىپلا باشقا ئۆرلەشكە ئالدىرايدۇ، ئۇ ئۆرلىسە ئۇنىڭ بىلەن خىلىتلارمۇ باشقا ئۆرلەيدۇ، شۇڭا

ئۇ زېھنىگە ئىنتايىن زىيانلىق...

«ئەلكامىل» نىڭ ئاپتورى مۇنداق دېدى: ھاراقنىڭ خۇسۇسىيىتى مېگە ۋە نېرىپلارنى زىيانلاشتۇر.

ھاراقتىن باشقا ھارام دورىلار ئىككى خىل؛ بىرى - كېسەلگە مەنپەئەت قىلىدۇ، بىراق ئادەم تەبىئىتى كېسەلگە قارشى تۇرۇشتا ئۇنىڭغا ياردەم قىلمايدۇ، مەسىلەن: زەھەر، يىلان گۆشى دېگەندەك مەنپەئەت نەرسىلەر... ئۇلار بەدەنگە ئېغىر يۈك بولۇپ تەبىئەتنى چارچىتىدۇ، بۇ چاغدا ئۇ دورا ئەمەس كېسەللىك بولىدۇ.

يەنە بىرى - مەنپەئەت قىلمايدۇ، ھامىلدار ئايال ئىستېمال قىلىدىغان ئىچىملىكلەرگە ئوخشاش. زىيىنى پايدىسىدىن كۆپ، ئەقىل ئۇنىڭ ھاراملىقىغا ھۆكۈم قىلىدۇ، بۇ ئىشلاردا ئەقىل ۋە تەبىئەت شەرىئەت بىلەن بىردەكتۇر.

بۇ يەردە ھارام نەرسىلەرنىڭ شىپا بولماسلىقىدا مۇنداق بىر سىر بار: دورا بىلەن شىپا تېپىشنىڭ شەرتى - ئۇ دورىنىڭ مەنپەئەت قىلىدىغانلىقىغا ئىشىنىپ، چىن ئېتىقاد بىلەن ئىستېمال قىلىشتۇر. شۇنداقلا ئاللاھنىڭ شۇ دورىدا قىلغان شىپالىق بەرىكىتى بىلەن كېسەل شىپا تاپىدۇ. بۇ يەردە مەنپەئەت قىلغۇچى نەرسە - بەرىكەت! نەرسىلەرنىڭ ئەڭ مەنپەئەتلىكى - ئۇنىڭ ئەڭ بەرىكەتلىكىدۇر، شۇڭا بەرىكەتلىك ئادەم قايەرىگىلا بارسا مەنپەئەتلىك بولىدۇ.

ھەممىگە مەلۇم: مۇسۇلمانلارنىڭ ھاراقتىن ئىچىشنى ھارام دەپ ئېتىقاد قىلىشى ئەمەلىيەتتە ئۇ (ھاراق) ئۇنىڭ (كېسەلنىڭ) دورىغا بولغان بەرىكەت ۋە مەنپەئەت ئىشەنچىسى ھەمدە تەبىئەتنىڭ قوبۇل قىلىشى... قاتارلىق ئېتىقادى ئامىللىرىغا توسقۇنلۇق قىلىدۇ، بولۇپمۇ بەندىنىڭ ئىمانى كۈچەيگەنسېرى ھارام نەرسىنى تېخىمۇ يامان كۆرىدۇ ۋە پاسسىپ ئېتىقادتا بولىدۇ، تەبىئەتتە ئۇنى يامان كۆرىدۇ، مۇشۇ ھالەتتە ئۇنى دورا ئىستېمال قىلسا كېسەللىك بولىدۇ، ئەمما ئۇنىڭغا مۇھەببەت بىلەن قارىسا شىپا بولۇشى مۇمكىنمۇ؟ بۇ ئىمان بىلەن زىت بىر ئىشتۇر، مۇئىن ئادەم ئۇنى ھەرگىزمۇ ئىستېمال قىلمايدۇ!

باش ۋە بەدەننىڭ پىتلازىنى يوقىتىش

«سەھىھ بۇخارى» ۋە «سەھىھ مۇسلىم» دا: كەئب ئىبنى ئۇجرە مۇنداق دېگەن: بېشىمدا بىر ئەزىيەت بار ئىدى، مېنى پەيغەمبەر ئەلەيھىسسالام يېنىغا كۆتۈرۈپ ئەكىلىشتى، پىتلاز يۈزۈمگە چۈشۈپ تۇراتتى، پەيغەمبەر ئەلەيھىسسالام: «مەن سېنى بۇ ھالدا كۆرەرمەن دەپ ئويلىمىغان» دېدى. يەنە بىر رىۋايەتتە: پەيغەمبەر ئەلەيھىسسالام ئۇنىڭ بېشىنى چۈشۈرۈشكە ۋە ئالتە مىسكىگە تاماق بېرىش ياكى قوي زەبھى (ئۆلتۈرۈش) قىلىش ۋە ياكى ئۈچ كۈن روزا تۇتۇشقا بۇيرىدى. (چۈنكى ئۇ ئېھرامدا ئىدى) [بۇخارى 10/4، مۇسلىم 1201]

پىت باش ۋە باشقا ئەزالاردا ئىككى نەرسىدىن پەيدا بولىدۇ: بىرى - بەدەن ئىچىدىن، يەنە بىرى - بەدەن سىرتىدىن. بەدەن سىرتىدىكىسى: تەندىكى مۇرەككەپ كىر، ئىچىدىكىسى: چىرىگەن ناچار خىلىتنى تەبىئەت گۆش بىلەن تېرە ئارلىغىغا سىقىپ چىقىرىدۇ، ئۇ تەر تۆشۈكچىللىرىدىن چىققاندىن كېيىن، تېرە قان خارەكتېرلىك ھۆللۈك سەۋەبىدىن چىرىيدۇ ۋە پىت پەيدا بولىدۇ، كۆپ ھاللاردا كېسەل ھالەتتە ياكى كېسەلدىن ساقايغاندىن كېيىن بەدەننىڭ مەينەت بولۇپ كىرلىشىدىن پەيدا بولىدۇ، بالىلارنىڭ بېشىدا كۆپ بولۇشى ئۇلاردا ھۆللۈكنىڭ كۆپ بولۇشى ۋە پىت پەيدا بولىدىغان سەۋەبلەرنى كەلتۈرۈپ تۇرۇشىدا. شۇنىڭ ئۈچۈن پەيغەمبەر ئەلەيھىسسالام جەئفەر ئائىلىسىدىكىلەرنىڭ چېچىنى چۈشۈرۈۋەتكەن... بۇنىڭ ئەڭ ياخشى داۋاسى: تەر تۆشۈكچىلەردىن ھۆر چىقىپ كېتىشى ئۈچۈن چاچنى چۈشۈرۈشتىن، بۇنىڭ بىلەن ناچار ھۆرلەر سىرتقا چىقىپ خىلىت ماددىلىرى ئاجىزلىشىدۇ، چاچ چۈشۈرۈلگەندىن كېيىن پىت ئۆلتۈرىدىغان ۋە پەيدا بولۇشنى چەكلەيدىغان دورىلار بىلەن باشنى ياغ (ماي) لىۋىتىش لازىم.

باشنى چۈشۈرۈش ئۈچ خىل بولىدۇ.

- 1 - ھەج ۋە ئۆمرە ئۈچۈن باش چۈشۈرۈش.
- 2 - چاچنى ئاللاھنىڭ غەيرىگە چوقۇنۇپ چۈشۈرۈش.

3 - ئېھتياج ۋه داۋالاش.

2 . قىسىم

روپىي ۋە ئىلابىي سورىلار بىلەن داۋالاش ياكى ئۇنىڭغا تەبىئىي سورىلارنى

قوشۇپ داۋالاش بەھرىسى

كۆز تېگىش كېسىلىنى داۋالاش

«سەھىھ مۇسلىم» دا: ئابدۇللاھ ئىبنى ئابباس رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دەيدۇ: «كۆز تېگىش ھەقتۇر، ئەگەر تەقدىرنىڭ ئالدىغا بىرەر نەرسە ئۆتەلسە ئىدى - چوقۇم كۆز تېگىش ئالدىغا ئۆتۈۋالاتتى». [5678 - ھەدىس]

«سەھىھ مۇسلىم» دا: ئەنەس ئىبنى مالىك رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام زەھەر، كۆز تېگىش ۋە بېقىندىكى جاراھەت كېسەللىرىگە دەم سېلىشقا رۇخسەت قىلدى. [5666 - ھەدىس]

«سەھىھ بۇخارى» ۋە «سەھىھ مۇسلىم» دا ئەبۇ ھۇرەيرە رەزىيەللاھۇ ئەنھۇ رىۋايەت قىلىپ، پەيغەمبەر ئەلەيھىسسالام مۇنداق دېگەن: «كۆز تېگىش ھەقتۇر». [بۇخارى 5740 -، مۇسلىم 5665 - ھەدىسلىرى]

«ئەبۇ داۋۇد» تا ئانىمىز ئائىشە رەزىيەللاھۇ ئەنھا مۇنداق دەيدۇ: كۆزلۈك ئادەم تاھارەت ئېلىشقا بۇيرۇلاتتى، كۆز تەككەن ئادەم ئۇنىڭ تاھارەت ئالغان سۈيىدە يۇيۇناتتى. [3880 - ھەدىس]

«سەھىھ بۇخارى» ۋە «سەھىھ مۇسلىم» دا: ئانىمىز ئائىشە رەزىيەللاھۇ ئەنھا مۇنداق دېگەن: پەيغەمبەر ئەلەيھىسسالام كۆز تەككەنگە دەم سېلىشىمىزنى بۇيرىغان. [بۇخارى 5738 -، مۇسلىم 5784 - ھەدىسلىرى]

«ترمىزى» دا ئەسما بىنتى ئۆمەيس رەزىيەللاھۇ ئەنھا مۇنداق

دېگەن: ئى پەيغەمبەر! جەئفەر ئائىلىسىگە كۆز تەگدى، ئۇلارغا دەم سالساق بولامدۇ؟ پەيغەمبەر ئەلەيھىسسالام: «ھەئە! ئەگەر تەقدىرنىڭ ئالدىغا ئۆتەلەيدىغان نەرسە بولسا ئىدى - كۆز تېگىش ئالدىغا ئۆتەتتى دېگەن». [2059 - ھەدىس]

«مۇۋەتتا» دا مۇنداق بايان بار: ئامىر ئىبنى رەبىئە رەزىيەللاھۇ ئەنھۇ سەھل ئىبنى ھۇنەيىق رەزىيەللاھۇ ئەنھۇنىڭ يۇيۇنۇۋاتقانلىقىنى كۆرۈپ: ئاللاھ بىلەن قەسەمكى مەن بۈگۈنكىدەك بۇنداق قازناقتىكى قىزنىڭ تېرىسىنى كۆرمىگەن دېدى، (سەھلىنىڭ تېرىسى ئاق ئىدى) سەھل رەزىيەللاھۇ ئەنھۇ شۇ يەردىلا ھۇشىدىن كەتتى، ئامىر رەزىيەللاھۇ ئەنھۇ پەيغەمبەر ئەلەيھىسسالامنىڭ يېنىغا كەلدى، پەيغەمبەر ئەلەيھىسسالام ئۇنىڭغا ئاچچىقلاندى ۋە نېمە ئۈچۈن ئۆز قېرىندىشىڭلارنى ئۆلتۈرىسىلەر؟ ئۇنىڭغا بەرىكەت بىلەن دۇئا قىلساڭ بولمامدۇ؟ ئۇنىڭ ئۈچۈن يۇيۇن! دېدى، ئامىر يۈزىنى، ئىككى قولىنى، جەينەكلىرىنى، ئوشۇقلۇرىنى، پۇتلىرىنى، بېقىنلىرىنى بىر قانچىغا يۇيۇپ بەردى، ئاندىن بۇ سۇ سەھلىگە چېچىلدى، ھۇشىغا كېلىپ كىشىلەر بىلەن بىرگە قايتتى، يەنە بىر رىۋايەتتە پەيغەمبەر ئەلەيھىسسالام ئامىرغا: تاھارەت ئال دېدى، ئۇ سەھل ئۈچۈن تاھارەت ئالدى. [1796 - ھەدىس]

«مۇۋەتتا» دا يەنە مۇنداق دېيىلگەن: پەيغەمبەر ئەلەيھىسسالام مۇنداق دەيدۇ: كۆز تېگىش ھەقتۇر، ئەگەر تەقدىرنىڭ ئالدىغا ئۆتىدىغان بىر نەرسە بولسا، ئۇ چوقۇم كۆز تېگىش بولاتتى، ئەگەر يۇيۇنۇشنىڭ تەلەپ قىلىنسا، يۇيۇنۇپ بېرىڭلار.

ئىمام زوھرىي مۇنداق دېگەن: كۆزلۈك ئادەم (باشقىلارغا كۆزى تېگىدىغان ئادەم) بىر قانچىغا سۇ ئەكىلىپ، ئالقىنىنى شۇ سۇغا چىلايدۇ ۋە شۇ سۇدا ئاغزىنى چايقايدۇ ۋە ئۇنى شۇ قانچىغا ياندۇرىدۇ، يۈزىنىمۇ شۇ قانچىدا يۇيىدۇ، ئاندىن سول قولىنى چىلايدۇ، ئاندىن ئوڭ تىزىغا سۇ چاچىدۇ، ئاندىن ئوڭ قولىنى چىلايدۇ، سول تىزىغا سۇ چاچىدۇ، ئاندىن بېقىنىنى يۇيىدۇ (ئۇ سۇلارنىڭ ھەممىسى قانچىغا چۈشۈشى كېرەك)، قانچىنى يەرگە قويۇشقا بولمايدۇ، ئاندىن ئۇ سۇنى كۆز تەككەن ئادەم بېشىغا ئارقا تەرىپىدىن بىر قېتىمدىلا قويۇلىدۇ.

كۆز تېگىش ئىككى خىل بولىدۇ: بىرى ئىنساننىڭ كۆزى تېگىش، يەنە بىرى جىننىڭ كۆزى تېگىش. ئۇمۇمىي سەلەمە رەزىيەللاھۇ ئەنھا رىۋايىتىدە پەيغەمبەر ئەلەيھىسسالام ئۇمۇمىي سەلەمە رەزىيەللاھۇ ئەنھانىڭ ئۆيىدە بىر قىزچاقنى كۆردى، ئۇنىڭ يۈزىدە جاراھەت بار ئىدى، پەيغەمبەر ئەلەيھىسسالام: «ئۇنىڭغا دەم سېلىپ قويۇڭلار، ئۇنىڭغا جىننىڭ كۆزى تېگىپتۇ» دېدى. [مۇسلىم 5689 - ھەدىس]

جابر ئىبنى ئابدۇللاھ رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «كۆز ئادەمنى قەبرىگە، تۈگىنى قازانغا كىرگۈزۈپتۇ» . [ئەبۇ نۇئەيم 90/7 - ھەدىس]

ئەبۇ سەئىد رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام جىنلارنىڭ زىيانكەشلىگىدىن ۋە ئىنسانلارنىڭ كۆزى تېگىشىدىن پاناھ تەلەپ قىلاتتى. [ترمىزى 2058 - ھەدىس]

ئەقىل - ئىدراكتىن نېسىۋىسى ئاز بىر گۇرۇھ كىشىلەر كۆز تېگىدىغان ئىشنى ئىنكار قىلدى ۋە: بۇ ھەقىقىتى يوق قۇرۇق ۋەھىمە دېدى. بۇلارنىڭ قەلب كۆزى ئېتىلىپ قالغان نادان ئادەملەر بولۇپ، روھ ۋە نەپس ۋە ئۇنىڭ سۈپەتلىرى، ھەرىكەتلىرى ۋە تەسىرلىرى ھەققىدە ھېچقانداق مەلۇماتى يوق، قارا قورساق ئادەملەردۇر.

قايسى مىللەت ۋە قايسى دىندىن بولۇشىدىن قەتئىي نەزەر، مىللەتلەرنىڭ ئاقىللىرى گەرچە كۆز تېگىشنىڭ سەۋەبى ۋە تەسىر قىلىش شەكلى ھەققىدە تالاش - تارتىش قىلىسىمۇ، كۆز تېگىش ئىشنى ئىنكار قىلمايدۇ.

بەزىلەر مۇنداق دېدى: كۆزلۈك ئادەم ئۆزىنى ناچار خارەكتېر بىلەن خارەكتېرلەندۈرسە، ئۇنىڭ كۆزىدىن زەھەرلىك قۇۋۋەت چىقىپ، كۆز تەككۈچىگە تاقىلىدۇ، شۇنىڭ بىلەن كۆز تەككۈچى زىيانلىنىدۇ. ئۇلار مۇنداق دېيىشتى: بۇنى ھېچكىم ئىنكار قىلمايدۇ، خۇددى زەھەرلىك يىلاننىڭ زەھەرسىمان قۇۋۋەت چىقىرىدىغىنىغا ھېچكىم ئىنكار قىلمىغاندەك. بىر تۈرلۈك يىلان بولۇپ ئادەمگە ئۇنىڭ كۆزى چۈشسە، ئادەم ھالاك بولىدۇ، بۇ مەشھۇر ئىشتۇر.

يەنە بەزىلەر مۇنداق دېدى: بەزى ئادەملەرنىڭ كۆزىدىن كۆز

بىلەن كۆرگىلى بولمايدىغان يۇمشاق ماددىنىڭ تارىلىشىنى يىراق سانغىلى بولمايدۇ، بەلكىم ئۇ كۆز تەككۈچىنىڭ تەر تۈشۈكچىلىرىدىن بەدەنگە كىرىپ زىيان سالسا كېرەك.

يەنە بەزىلەر مۇنداق دەيدۇ: خالىغان زىيانلىق نەرسىلەرنى يارىتىش ئاللاھنىڭ ئادىتىدۇر، كۆزلۈك ئادەم بىلەن كۆز تەككەن ئادەمنىڭ كۆزى ئۇچراشسىلا، ھېچقانداق قۇۋۋەت، سەۋەب ۋە ياكى تەسىر... دېگەنلەر بولماستىنلا، كۆز تېگىشى مۇمكىن. بۇ مەزھەب دۇنيادىكى سەۋەب، قۇۋۋەت، تەسىرلەرنى ئىنكار قىلغۇچىلاردۇر. ھەممىگە مەلۇمكى ئاللاھ تائالا جىسىملاردا ۋە روھلاردا ھەرخىل كۈچ - قۇۋۋەت ۋە تەبىئەتلەرنى ياراتتى، ئۇنىڭ كۆپلىرىدە ئاللاھتە تەسىرچانلىققا ئىگە خارەكتېر ۋە خۇسۇسىيەتلەرنى قىلدى، ئاقل ئادەم روھلارنىڭ بەدەندىكى تەسىرىنى ئىنكار قىلمايدۇ، بۇ ئەمەلىيەتتىن ئۆتكەن ئېنىق ئىش، قارىمىمەن! قانداقسىگە خىجىل بولغۇدەك بىر ئادەمنى كۆرگەندە، يۈزى قاتتىق قىزىرىدۇ، قورقىدىغان ئادەمنى كۆرسە ساغرىدۇ؟ كىشىلەر قاراپ قويسا ئاغرىپ، ماغدۇرسىزلىنىپ كېتىدىغان ئادەملەرنى كۆپ كۆرگەن... بۇلارنىڭ ھەممىسى روھلارنىڭ تەسىرى ۋاسىتىسى بىلەن بولىدۇ، يەنە بىر تەرەپتىن روھلارنىڭ كۆز بىلەن باغلىنىشىنىڭ كۈچلۈكلىكىدىن شۇنداق بولىدۇ، ئادەتتە <كۆز تەگدى> دەپ شۇ خىل ھالەتنى كۆزگە نىسبەت بېرىلىدۇ. ئەمما ھەقىقىي تەسىر روھنىڭ تەسىرىدۇر، روھلارنىڭ تەبىئەتلىرى، كۈچ - قۇۋۋەتلىرى، خارەكتېرلىرى، خۇسۇسىيەتلىرى ئوخشاشمايدۇ، ھەسەتخورنىڭ روھى ھەسەت قىلىنغۇچىغا ئوچۇق ئەزىيەت بېرەلەيدۇ، شۇنىڭ ئۈچۈن ئاللاھ تائالا پەيغەمبىرىنى ھەسەتخورنىڭ يامانلىقىدىن پاناھ تەلەپ قىلىشقا بۇيرىدى.

ھەسەتخورنىڭ ھەسەت قىلىنغۇچىغا قىلىدىغان ئەزىيەتنىڭ تەسىرىنى پەقەت ئىنسانلىق ھەقىقىتىدىن چىقىپ كەتكەن ئادەملا ئىنكار قىلىدۇ. ئۇ كۆز تېگىشىنىڭ ئەسلى - ئاساسىدۇر. ھەسەتخور ناچار نەپسى، ناچار خارەكتېر بىلەن خارەكتېرلىنىدۇ، ئاندىن ھەسەت قىلىنغۇچىغا ئۇچرايدۇ، ھېلىقى خۇسۇسىيەت تەسىر قىلىدۇ، بۇ زەھەرلىك يىلاننىڭ ئىشلىرىغا تازا ئوخشايدۇ، زەھەرلىك يىلاندىكى يۇشۇرۇن زەھەر كۈچلۈكتۇر، ئۇ دۈشمەنگە ئۇچراپ قالسا، غەزەپلىك

قۇۋۋىتى تارىلىدۇ ۋە ئۇنىڭ ۋۇجۇدىدا ئەزىيەت بېرىدىغان ناچار خارەكتېر شەكىللىنىدۇ، ھەتتا بەزى يىلانلارنىڭ شۇ خىل خارەكتېرى كۈچلىنىپ، قورساقتىكى ھامىلىنى چۈشۈرۈۋەتكۈدەك تەسىر قىلىدۇ، بەزىلىرىنىڭ كۆزىنى كور قىلىۋېتىدۇ، شۇڭا پەيغەمبەر ئەلەيھىسسالام «قۇيرۇقسىز يىلان ۋە ئۈستىدە ئىككى تال سىزىقى بار يىلان ھەققىدە: ئۇلار كۆزنى قارغۇ قىلىدۇ، ھامىلىنى چۈشۈرۋېتىدۇ» دېگەن [مۇسلىم 5664 - ھەدىس]، ئۇ يىلانلارنىڭ بەزىلىرىنىڭ خارەكتېرى ئادەمنى كۆرۈش بىلەنلا، ئۇ ئادەمگە يېقىنلاشماي تۇرۇپلا تەسىر قىلىدۇ، بۇ يىلاندىكى نەپسىنىڭ ناھايىتىمۇ ناچارلىقى ۋە تەسىر قىلغۇچى ناچار خارەكتېرىنىڭ قاتتىقلىقىدىندۇر.

قارشى تەرەپكە تەسىر قىلىش جىسمانىي تېگىشىش (ئۇچرىشىش) قا مۇناسىۋەتسىز، مۇناسىۋەتلىك دېگۈچىلەر تەبىئەت ۋە شەرىئەتنى بىلىشى تولىمۇ ئاز بىلىمىسىزلىرىدۇر، بەلكى تەسىر قىلىش - گاهىدا جىسمانىي تېگىشىش بىلەن، گاهىدا ئۇچرىشىش بىلەن، گاهىدا كۆرۈشۈش بىلەن، گاهىدا روھنىڭ تەسىرلەنگۈچى تەرەپكە يۈزلىنىشى بىلەن، گاهىدا دۇئا، دەم سېلىش... لار بىلەن، گاهىدا بولسا ۋەھىمە - خىيال بىلەنمۇ بولىدۇ. كۆزلۈك ئادەمنىڭ تەسىرى كۆرۈشكە مۇناسىۋەتسىزدۇر. گاهىدا كۆزلۈك ئادەم ئەما بولۇشىمۇ مۇمكىن، ئۇنىڭغا بىرەر نەرسە سۈپەتلەپ بېرىلسە، ئۇنىڭ نەپسى شۇ نەرسىگە تەسىر قىلىدۇ، گەرچە ئۇ ئەما بونى كۆرمىسىمۇ. كۆپ ھاللاردا كۆزلۈك ئادەملەر كۆز تەككۈچىلەرنى كۆرمەيدۇ، سۈپەتلەش سەۋەبىدىن تەسىر قىلىدۇ، ئاللاھ پەيغەمبەرگە مۇنداق دېدى: ﴿كاپىرلار قۇرئاننى ئاڭلىغان چاغلىرىدا (ساڭا بولغان دۈشمەنلىكنىڭ قاتتىقلىقىدىن يامان) كۆزلىرى بىلەن سېنى يىقتىۋېتىشكە تاس قالىدۇ﴾ [سۈرە «قەلەم» 51 - ئايەت] ﴿مەخلۇقاتنىڭ شەرىدىن، قاراڭغۇلىقى بىلەن كىرگەن كېچىنىڭ شەرىدىن، تۈگۈنلەرگە دەم سالغۇچى سېھىرگەرلەرنىڭ شەرىدىن، ھەسەتخورنىڭ ھەسەت قىلغان چاغدىكى شەرىدىن سۈبھىنىڭ پەرۋەردىگارى (ئاللاھ) غا سىغىنىپ پاناھ تىلەيمەن﴾ دېگىن ﴿[سۈرە «فەلق»] ھەرقانداق كۆزلۈك ئادەم ھەسەتخوردۇر. ئەمما ھەرقانداق ھەسەتخور كۆزلۈك ئەمەس. ھەسەتخور كۆزلۈك ئادەمگە قارىغاندا

ئومۇمىيلىققا ئىگە بولغاچقا، ھەسەتخوردىن پانا تىلەش كۆزلۈك ئادەمدىن پانا تىلەشنى ئۆز ئىچىگە ئالىدۇ، ھەسەت - ھەسەت قىلغۇچى ۋە كۆزلۈك ئادەمنىڭ كۆزىدىن ھەسەت قىلىنغۇچى ۋە كۆز تەككەن ئادەمگە قارىتىپ ئېتىلغان ئوق بولۇپ، گاھدا نىشانغا توغرا تەگسە گاھدا خاتالىشىدۇ، ئەگەر نىشانلانغان ئادەمنىڭ قالىقنى بولمىسا، ئوق چۇقۇم جايغا تېگىدۇ (تەسىر قىلىدۇ)، ئەگەر نىشانلانغۇچى قالىقلىق ۋە قوراللىق بولسا ئوق تەگمەيدۇ (تەسىر قىلالمايدۇ)، ھەتتا ئوق ئارقىغا يېنىپ، ئوق ئاتقۇچىنى تالاپەتكە ئۇچرىتىشى مۇمكىن، كۆز تېگىش - ھېسسى ئوق ئاتقان بىلەن ئوخشاش، كۆز تېگىش - ئەسلىدە كۆزلۈك ئادەم بىرەر نەرسىگە قىزىقسا ۋە ھەيران قالسا، ئۇنىڭ نەپسىگە ناچار خارەكتېر ئەگىشىدۇ، ئۇ ناچار خارەكتېر كۆز تەككۈچىگە قاراپ ئۆز زەھرىنىڭ تارقىلىشىغا ياردەم بېرىشىدىن پەيدا بولىدۇ.

كۆزلۈك ئادەم گاھدا مەقسەتلىك كۆز تەككۈزىدۇ، گاھدا ئۆز ئىرادىسىگە خىلاپ كۆز تەككۈزىدۇ، بۇ خىل ئىنسان ئەڭ ناچار ئىنساندۇر، بەزى ئۆلىمالار شۇنداق قارايدۇ: ئەگەر ئەشۇنداق (كۆزلۈك) ئادەم بايقالسا، مەسئۇل كىشىلەر ئۇنى قاماپ قويۇش كېرەك ۋە ئۆلۈپ كەتكۈچە ئۇنىڭ نەپىقىسىنى بېرىشى كېرەك، مانا بۇ ئەڭ توغرا چارە.

يۇقىرىقى بايانلاردىكى مەقسەت كۆز تېگىش دېگەن مۇشۇ كېسەلگە پەيغەمبەر ئەلەيھىسسالام كۆرسەتمىسى بويىچە داۋالاش ئېلىپ بېرىشتۇر، بۇ بىر قانچە تۈرلۈك بولىدۇ.

سەھل ئىبنى ھۇنەيىق رەزىيەللاھۇ ئەنھۇ مۇنداق دەيدۇ: مەن بىر ئېقىندىكى سەلگە سۇغا چۈشتۈم، چىقىپلا بەزگەك بولۇپ قالدىم، بۇ خەۋەر پەيغەمبەرىمگە يەتكەندىن كېيىن پەيغەمبەر ئەلەيھىسسالام: ئەبۇ سابىدقا دەڭلار، سەھلىگە دەم سېلىپ ئوقۇپ قويسۇن دەپتۇ، ئۇ ئادەم كەلگەندە مەن: بۇ كېسەلگە دەم سالسا بولامدۇ؟ دەپ سورىسام، ئۇ كىشى: پەقەت كۆز تەككەنگە، زەھەرگە ۋە بىر نەرسە چېقىۋالغانغىلا دەم سېلىنىدۇ، دېدى. [ئەبۇ داۋۇد 3888 - ھەدىس]

دەم سېلىش كۆپىراق سۈرە <فاتىھە> ۋە <ئايەتۈلكۇرسى> ۋە يەنە

سۈرە «فەلەق» ۋە سۈرە «ناس» لارنى ئوقۇش بىلەن بولىدۇ، پەيغەمبەر ئەلەيھىسسالامنىڭ دەم سالغاندا ئوقۇغانلىرى مۇنداق:

1 - «ئاللاھنىڭ نۇقسانسىز كالامى قۇرئانغا سىغىنىپ، ئۇ ياراتقان بارلىق يامانلىقلاردىن پاناھ تەلەپ قىلمەن».

2 - «ئاللاھنىڭ نۇقسانسىز كالامى قۇرئانغا سىغىنىپ، ھەرقانداق شەيتان ۋە زىيانداشلاردىن، مالا مەتچى كۆزلەردىن پاناھ تەلەپ قىلمەن».

3 - «ئاللاھنىڭ ياخشىلارمۇ، يامانلارمۇ چېكىدىن ئاشالمايدىغان، نۇقسانسىز كالامى قۇرئانغا سىغىنىپ، بارلىق يارالمىش نەرسىلەرنىڭ يامانلىقلىرىدىن، ئاسماندىن چۈشىدىغان يامانلىقلاردىن، ئاسمانغا ئۆزلەيدىغان يامانلىقلاردىن، زېمىندا پەيدا بولغان يامانلىقلاردىن، زېمىندىن چىقىدىغان يامانلىقلاردىن، كېچە - كۈندۈزنىڭ يامانلىقلىرىدىن، كېچىنىڭ ياخشىلىق ئېلىپ كەلمەيدىغان يامانلىقلىرىدىن پاناھ تەلەپ قىلمەن. ئى مېھرىبان ئاللاھ!»

4 - «ئاللاھنىڭ نۇقسانسىز كالامى قۇرئانغا سىغىنىپ، ئاللاھنىڭ غەزىپىدىن، بەندىلەرنىڭ يامانلىقىدىن، شەيتانلارنىڭ ۋە سۆھبەتلىرىدىن ۋە شەيتانلارنىڭ ماڭا ھەمرا بولۇپ قېلىشىدىن پاناھ تەلەيمەن».

5 - «ئى ئاللاھ! سېنىڭ ساخاۋەتلىك يۈزۈڭگە، نۇقسانسىز كالامىڭ قۇرئانغا سىغىنىپ، ئىلكىڭدىكى بارلىق يامانلىقلاردىن پاناھ تەلەپ قىلىمىز... ئى ئاللاھ! سەن گۇناھلاردىن، قەرزدارلىقتىن خالاس قىلغۇچىدۇرسەن. ئى ئاللاھ! ئەسكەرلىرىڭ مەغلۇپ بولماس، ۋەدەڭ چوقوم ئەمەلگە ئاشقۇچىدۇر، سەن پاك - مۇنەززەھ، بارلىق ھەمدۇ - سانا ساڭا مەنسۇبتۇر».

6 - «ھەممىدىن بۈيۈك زاتنىڭ يۈزىگە، ئۇنىڭ ياخشىلارمۇ، يامانلارمۇ چېكىدىن ئاشالمايدىغان، نۇقسانسىز كالامى قۇرئانغا، ئۇنىڭ مەن بىلىدىغان ۋە بىلمەيدىغان بارلىق چىرايلىق ئىسىملىرىغا سىغىنىپ، بارلىق يارالمىش نەرسىلەرنىڭ يامانلىقىدىن، مەن بەرداشلىق بېرەلمەيدىغان بارلىق يامانلىقلاردىن، ئىلكىڭدىكى بارلىق

يامانلىقلاردىن پاناھ تەلەپ قىلمەن. پەرۋەردىگارم ھەقىقەتەن توغرا يول ئۈستىدەدۇر.“

7 - ”ئى ئاللاھ! سەن مېنىڭ پەرۋەردىگارمىسەن! سەن يېگانىسەن، ساڭا تەۋەككۈل قىلدىم، سەن بۈيۈك ئەرشىنىڭ ئىگىسى، ئاللاھ خالىغىنى بولىدۇ، خالىمىسا بولمايدۇ، ئاللاھنىڭ مەدەتى بولمىسا قولمىزدىن ھېچ ئىش كەلمەيدۇ، ئاللاھقا يۆلىنىشىدىن باشقا ھېچقانداق ئاماللىرىم يوق، مەن بىلىمەن - ئاللاھ ھەممىگە قادىردۇر، بىلىمى ھەممە نەرسىنى ئىھاتە قىلغاندۇر، ھەممە نەرسىنىڭ سانىنى بىلگۈچىدۇر، ئى ئاللاھ! ساڭا سىغىنىپ، نەپسىمنىڭ شەرىدىن، شەيتاننىڭ شەرىدىن، ئۇنىڭغا شەرىك بولۇپ قېلىشىدىن، ئىلكىڭدىكى بارلىق جانىۋارلارنىڭ شەرىدىن پاناھ تەلەپ قىلمەن. پەرۋەردىگارم ھەقىقەتەن توغرا يول ئۈستىدەدۇر.“

8 - ”مېنىڭ ئىلاھىم ۋە ھەممىنىڭ ئىلاھى، يېگانە ھالدا ئىبادەتكە لايىق بولغان ئاللاھ بىلەن مۇداپىئەلىنىمەن، مېنىڭ پەرۋەردىگارم ۋە ھەممە نەرسىنىڭ پەرۋەردىگارىدۇر، ئۆلمەيدىغان، تىرىك زاتقا تەۋەككۈل قىلدىم، (ئاللاھنىڭ مەدەتى بولمىسا قولمىزدىن ھېچ ئىش كەلمەيدۇ، ئاللاھقا يۆلىنىشىدىن باشقا ھېچقانداق ئاماللىرىم يوق) دېگەن سۆز بىلەن ھەممە يامانلىقلارغا قارشى تۇردۇم، ئۇ مېنىڭ كۇپايەم، ئۇ نېمىدېگەن ياخشى كۇپايە - ھە؟ مەن بەندىلەردىن بەھاجەت، پەرۋەردىگارم ماڭا كۇپايە، مەخلۇقلاردىن بەھاجەت، خالىق ماڭا كۇپايە، رىزىق بېرىلگۈچىدىن بەھاجەت، رىزىق بەرگۈچى كۇپايە، ماڭا كۇپايە بولىدىغان زات كۇپايە، ھەممە نەرسىنىڭ ئېگىسى بولغان زات كۇپايە، ئۇ پاناھغا ئالىدۇ، پاناھلانمايدۇ، ھەممىگە ئاللاھ كۇپايە، چاقىرسا جاۋاب بېرىدۇ، ئاللاھتىن باشقا مەقسىتىمىز يوق، يېگانە ھالدا ئىبادەتكە لايىق بولغان ئاللاھ كۇپايە، ئۇنىڭغىلا تەۋەككۈل قىلدىم، ئۇ بۈيۈك ئەرشىنىڭ ئىگىسىدۇر.“

بۇ دۇئالارنى تەجرىبە قىلغان كىشىلەر ئۇنىڭ مەنپەئەت قىلىش مىقدارىنى ۋە ئۇنىڭغا بولغان ئېھتىياجىنى ياخشى بىلىدۇ. بۇ دۇئالار كۆزلۈك ئادەمنىڭ تەسىرىنى توسايدۇ، ئەگەر تېگىپ بولغان بولسا قايتۇرىدۇ، بۇنداق توسۇش ۋە قايتۇرۇش شۇ دۇئالارنى ئوقۇغان

ئادەملەرنىڭ ئىمانى كۈچى ۋە تەييارلىق كۈچى، تەۋەككۈل كۈچى ۋە قەلبىنىڭ مۇستەھكەم تۇرۇش كۈچى... قاتارلىق بىر قانچە كۈچلەرگە باغلىق، ئۇ دۇئالار قورال، قوراللار ئىشلەتكۈچىگە باغلىق.

ئەگەر كۆزلۈك ئادەم كۆزىنىڭ باشقىلارغا تېگىشىدىن قورقسا، ئۇنىڭ يامانلىقىنى مۇنداق دەپ تۇسسۇن: ”ئى ئاللاھ ئۇنىڭغا (قارشى تەرەپكە) بەرىكەت بەرگىن!“ . ئامىر ئىبنى رەبىئە رەزىيەللاھۇ ئەنھۇنىڭ كۆزى سەھل ئىبنى ھۇنەيىف رەزىيەللاھۇ ئەنھۇغا تەككەندە، پەيغەمبەر ئەلەيھىسسالام ئۇنىڭغا (ئامىرغا): سۇھەيلىگە بەرىكەت بىلەن دۇئا قىلساڭ بولمامدۇ؟ دېگەن .

كۆزلۈك ئادەم ئوقۇيدىغان يەنە بىر دۇئا: ”ئاللاھ خالىسا بولىدۇ، ئاللاھنىڭ مەدەتى بولمىسا قولىمىزدىن ھېچ ئىش كەلمەيدۇ، ئاللاھقا يۈلىنىشىدىن باشقا ھېچقانداق ئاماللىرىم يوق.“ .

يەنە بىرى: جىبرىئىل ئەلەيھىسسالامنىڭ پەيغەمبەر ئەلەيھىسسالامغا دەم سېلىپ ئوقۇغان دۇئاسى: ”ساڭا ئەزىيەت بېرىدىغان بارلىق نەرسىلەر، ھەر قانداق نەپسىنىڭ يامانلىقى ياكى ھەسەتخورنىڭ كۆزى ھەققىدە ئاللاھنىڭ نامى بىلەن ساڭا دەم سالمەن، ئاللاھ ساڭا شىپالىق بەرگەي، ئاللاھنىڭ نامى بىلەن ساڭا دەم سالمەن.“ .

سەلەفلەردىن بەزىلەر مۇنداق دېگەن: قۇرئاننىڭ ئايەتلىرىنى قاچىغا يېزىلىپ ئىچسۇن .

مۇجاھىد مۇنداق دېگەن: قۇرئان قاچىغا يېزىلىپ، يۇيۇلۇپ، ئۇ سۇنى كېسەلگە ئىچكۈزسە ھېچ ۋەقەسى يوق .

ئابدۇللاھ ئىبنى ئابباس رەزىيەللاھۇ ئەنھۇ تۇغۇتى قېيىن بولغان بىر ئايالغا قۇرئاندىن ئىككى ئايەتنى قاچىغا يېزىپ ئىچۈرۈشنى بۇيرىغان .

ئىمام ئەييۇب مۇنداق دېگەن: ئىمام ئەبۇ قىلابەنىڭ قۇرئان ئايىتىنى قاچىغا يېزىپ، ئۇنى سۇدا چايقاپ كېسەل ئادەمگە ئىچكۈزگىنىنى كۆردۈم .

يەنە بىرى: كۆزلۈك ئادەمنىڭ قولتۇقى ۋە قولتۇق ئەتراپى ھەمدە بېقىننى يۇغۇزۇپ، كۆز تەككەن ئادەمنىڭ ئارقىسىدىن تۇيۇقسىزلا چېچىش.

بۇ خىل داۋالاشقا تۋىپلارنىڭ داۋالاشمۇ يەتمەيدۇ، بۇ خىل داۋالاشدىن بۇنى ئىنكار قىلغان ئادەم، مەسخىرە قىلغان ئادەم، شەكلەنگەن ئادەم، ئىشەنمەي تەجرىبە قىلىپ باققان ئادەم... لەر مەنپەئەت ئالالمايدۇ.

ئادەم تەبىئىتىدە تۋىپلار بىلەلمەيدىغان خۇسۇسىيەتلەر بار بولۇپ، ئۇ خۇسۇسىيەتلەر تۋىپلارنىڭ قارىشىدا ئادەم تەبىئىتىنىڭ ئۆلچىمىدىن تاشقىرى ھەرىكەت قىلىدىغان خۇسۇسىيەتلەردۇر، ھەقىقىي تۋىپلار بۇ خۇسۇسىيەتلەرنى ئېتىراپ قىلىۋاتقان يەردە، چالا تۋىپلار، دىنىسىز تۋىپلار يەنە نېمىنى ئىنكار قىلىشىدۇ؟ شۇنىڭ بىلەن بىرگە توغرا ئەقىل يەنە بۇخىل كۆزلۈك ئادەمنىڭ يۇيۇندۇرۇشنىڭ رولىغا شاھىد بولىدۇ ۋە ئۇ يۇيۇنۇش بىلەن كۆز تېگىشنىڭ مۇناسىۋىتىنى ئىقرار قىلىدۇ.

شۇنى بىلىش كېرەككى - يىلاننىڭ زەھرىنىڭ تەرياقى (زەھەر قايتۇرغۇچى دورا) يىلاننىڭ گۆشىدە بولىدۇ، ئاچچىقى بەك كەلگەن ئادەمنىڭ ئاچچىغىنى ياندۇرۇش ئۇسۇلى ئۇنىڭ قولىنى تۇتۇپ، ئۇنى سىلاشتۇر، بۇ خۇددى بىر ئادەمنىڭ قولىدا بىر پارچە ئوت بولۇپ، ئۇنى ساڭا ئاتماقچى بولغاندا، ئوت شۇ ئادەمنىڭ قولىدىكى چاغدىلا، سۇ چېچىپ ئۆچىرىۋالغانغا ئوخشاش بىر ئىش. شۇنىڭ ئۈچۈن كۆزلۈك ئادەم بەرىكەت بىلەن دۇئا قىلىشقا بۇيرىلدى، چۈنكى ئۇ دۇئا ئارقىلىق ناچار خارەكتېرنى يوقاتقىلى ۋە كۆز تەككۈچىگە ياخشىلىق قىلغىلى بولىدۇ، ھەرقانداق نەرسە ئەكس (زىتى) بىلەن داۋالسىدۇ.

خۇلاسلىغاندا: يۇقىرىدا بايان قىلىنغان جايلارنى يۇيۇش ئۇنىڭدىكى ئوت ھالىتىنى ئۆچۈرۈش ۋە ئەشۇ زەھەرنى قايتۇرۇش ئۈچۈندۇر.

بۇ ئەزالارنى يۇيۇشتا يەنە بىر ھېكمەت باركى - ئەڭ نېپىز جايلار ئارقىلىق ئەڭ تېز سۈرئەتتە يۇيۇنۇشنىڭ تەسىرىنى قەلبكە يەتكۈزۈشتۇر. ئوت شۇ سۇ بىلەن دەرھال ئۆچسە ۋە زەھەر قايتسا، كۆز

تەككۈچى دەرھال ساقىيىدۇ، يەنە بىر تەرەپتىن بۇ خۇددى زەھەرلىك ھايۋان ياكى ھاشارەت چېقىۋالغاندىن كېيىن ئۆلتۈرۈلسە چېقىلغۇچى بىراز يەڭگىلەپ، راھەت ھېس قىلىپ قالغاندەك بىر ئىش، چۈنكى يىلاننىڭ نەپسى ئۆزىنىڭ ئەزىيىتىنى چېقىۋالغاندىن كېيىنمۇ داۋاملاشتۇرىدۇ ۋە چېقىلغۇچىغا يەتكۈزۈپ تۇرىدۇ، چاققۇچىنى ئۆلتۈرسەڭ ئاغرىق يەڭگىلەيدۇ، بۇ ئەمەلى ئىش. بىر تەرەپتىن دۈشمىنى ئۆلگەنگە چېقىلغۇچى خۇشال بولسا، يەنە بىر تەرەپتىن تەبىئەت ئەلەم (ئاغرىق) ئۈستىدىن غالىپ كېلىپ ئاغرىقنى يوقىتىدۇ، يىغىپ ئېيتقاندا: كۆزلۈك ئادەمنىڭ يۇيۇنشى، شۇ ئادەمنىڭ ئۇجۇدىدا پەيدا بولغان ئەشۇ يامان ھالەتنى يوقىتىدۇ.

بۇ يەردە مۇنداق بىر سوئال بار: كۆزلۈك ئادەمنىڭ يۇيۇنۇش سەۋەبىنى بىلدۈرۈش، ئۇنداقتا ئۇ سۇنى كۆز تەككەن ئادەمگە چېچىشنىڭ كېسەل بىلەن نېمە ئالاقىسى؟

جاۋاب شۇكى: بۇ سۇنىڭ كېسەل بىلەن مۇھىم ئالاقىسى بار: كۆزلۈك ئادەمنىڭ ئوتلىق خىلىتىنى ئۆچۈرگەن، ئۇنىڭ ناچار خارەكتېرىنى يوقاتقان بۇ سۇ - كۆز تەسىر قىلغان ئورۇننىڭمۇ تەسىرىنى ئۆچۈرىدۇ. تىۋىپلار شۇنى تىلغا ئالدىكى: قىزىتىلغان تۆمۈرنى ئۆچۈرگەن سۇنىڭ بىر نەچچە خىل دورىلىق رولى بار، كۆزلۈك ئادەمنىڭ ئوتلىق خىلىتىنى ئۆچۈرگەن سۇنىڭ كۆز تەككۈچىگە مۇناسىپ داۋا بولۇشىنى ئىنكار قىلىشقا بولمايدۇ.

خۇلاسلىغاندا: ئادەم تەبىئىتىگە قاراپ ھۆكۈم قىلىدىغان تىبابەت - پەيغەمبەر تىبابىتىگە نىسبەتەن، ئۆزلىرىگە نىسبەتەن تۇرۇقچىيە (؟) تىبابىتىگە ئوخشاشتۇر. ئۇلار بىلەن پەيغەمبەرلەر ئارىسىدا پەرق بەكلا چوڭ بولۇپ، بۇ پەرق ئۇلار بىلەن تۇرۇقچىيە تىبابىتىدىكى پەرقنىمۇ ئىنسان مىقدارىنى بىلەلمىگەندەك دەرىجىدە نەچچە ھەسسە چوڭ.

يۇقىرىدىكى تەپسىلاتلاردىن ھېكمەت بىلەن شەرئەتنىڭ دوستلىغىنى، بىر - بىرىگە قارمۇ - قارشى ئەمەسلىكىنى بىلىۋالدىڭىز. ئاللاھ خالىغان ئادەمنى توغرا يولغا باشلايدۇ، تەۋپىق ئىشىگىنى داۋاملىق چەككەن ئادەمگە ھەممە ئىشىگىنى ئېچىپ بېرىدۇ.

كۆزلۈك ئادەمدىن ئېھتىيات قىلىش كېرەك. ئۇ بار يەردە چىرايلىق يەرلەرنى يېپىش كېرەك. ئىمام بەغەۋى «سۈننەتنى شەرھلەش» دېگەن كىتابىدا مۇنداق دېگەن: ئوسمان ئىبنى ئەففان رەزىيەللاھۇ ئەنھۇ بىر چىرايلىق كىچىك بالىنى كۆرۈپ: كۆز تەگمەسلىك ئۈچۈن بۇ بالىنىڭ زىنىقىنى قارا بوياپ قويۇڭلار دېگەن.

تەككەن كۆزنى قايتۇرىدىغان مۇنداق بىر چارە بار:

ئەبۇ ئابدۇللاھ ئەتتىياھى بىر سەپەردە كېتۋاتتى، ئۇنىڭ ناھايىتى چاققان، يۈگۈرۈك بىر تۈگىسى بار ئىدى، ئۇنىڭ ھەمراھلىرى ئىچىدە كۆزلۈك بىر ئادەم بار ئىدى، بەزىلەر ئۇنىڭغا كۆز تەگمىسۇن، ئېھتىيات قىلغىن دېدى، ئۇ: كۆزلۈك ئادەم مېنىڭ ئېتىمنى ھېچنەرسە قىلالمايدۇ، دېدى. كۆزلۈك ئادەمگە بۇ خەۋەر يەتكەندىن كېيىن، ئەبۇ ئابدۇللاھ يوق چاغنى تېپىپ كەلدى ۋە تۈگىسىگە تىكىلىپ قارىدى، تۈگە يىقىلدى. ئەبۇ ئابدۇللاھ كېلىپ ئەھۋالنى ئۇققاندىن كېيىن ئۇ ئادەمنى تاپتى ۋە ئۇنىڭغا قاراپ مۇنداق دېدى: {ئاللاھنىڭ نامى بىلەن، قاتتىق كوتىرۇل قىلغۇچى، قۇرۇق تاش، ئوتلۇق يۇلتۇز، بۇ كۆزنى كۆزلۈك ئادەمنىڭ ئۆزىگە قايتۇردۇم، ئۇنىڭ ياخشى كۆرگەن ئادىمىگە قايتۇردۇم،} (سەن (ئاسمانلارغا) تەكرار قاراپ باققىنكى، بىرەر يۇچۇقنى كۆرەمسەن. ئاندىن سەن يەنە ئىككى قېتىم قارىغىن. كۆزۈڭ (ئاسمانلاردا بىرەر نۇقساننى تېپىشتىن) ئۈمىد ئۈزگەن ۋە تالغان ھالدا قايتىدۇ) [سۈرە «مۇلك» 3-4 - ئايەتلەر]. ئۇنىڭ ئىككىلا كۆز ئالمىسى پولىتسىپ چىقتى، تۈگە ھېچ ئىش بولمىغاندەك ئورنىدىن تۇردى.

بەرقانداق كېسەلگە ئىلاھىي دەم سېلىپ داۋالاش

«ئەبۇ داۋۇد» تا ئەبۇ دەردا رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىدىم دېگەن: بىر ئادەم كېسەل بولۇپ قالسا ياكى بۇرادىرى كېسەل بولۇپ قالسا مۇنداق دېسۇن: {ئى ئاسماندىكى بىزنىڭ پەرۋەردىگارىمىز - ئاللاھ! ئىسمىڭ

مۇقەددەستۇر، رەھمەتنىڭ ئاسماندا بولغاندەك، بۇيرىقنىڭ ئاسمان - زېمىنىدۇر، رەھمەتنىڭ زېمىنىدا قىلغىن، گۇناھلىرىمىزنى، خاتالىقلىرىمىزنى كەچۈرگىن، سەن ياخشىلارنىڭ پەرۋەردىگارىسەن، مۇشۇ كېسەلگە رەھمەتلىرىڭدىن بىر رەھمەت چۈشۈرگىن، شىپالىرىڭدىن بىر شىپا چۈشۈرگىن، ئاللاھنىڭ ئىزىنى بىلەن ساقىيىدۇ. [3892 - ھەدىس]

«سەھىھ مۇسلىم» دا: جىبرىئىل ئەلەيھىسسالام پەيغەمبەر ئەلەيھىسسالام يېنىغا كەلدى ۋە: ئى مۇھەممەد! كېسەل بولۇپ قالدىڭمۇ؟ دېدى، پەيغەمبەر ئەلەيھىسسالام ھەئە! دېۋىدى، جىبرىئىل ئەلەيھىسسالام مۇنۇ دۇئانى ئوقىدى: {ساڭا ئەزىيەت بېرىدىغان بارلىق نەرسىلەر، ھەر قانداق نەپسىنىڭ يامانلىقى ياكى ھەسەتخورنىڭ كۆزى ھەققىدە ئاللاھنىڭ نامى بىلەن ساڭا دەم سالمەن، ئاللاھ ساڭا شىپالىق بەرگەي، ئاللاھنىڭ نامى بىلەن ساڭا دەم سالمەن}. [مۇسلىم 5664 - ھەدىس]

ئۇنداقتا «پەقەت كۆز تېگىش، زەھەر ۋە (ھايۋان ياكى ھاشارەت) چېقىۋالغانغىلا دەم سېلىنىدۇ» دېگەن ھەدىسكە قانداق جاۋاب بېرىلىدۇ؟

جاۋاب شۇكى: پەيغەمبەر ئەلەيھىسسالامنىڭ بۇ سۆزىدىن باشقا كېسەللەرگە دەم سېلىشقا بولمايدۇ دېگەن مەنا چىقمايدۇ، بەلكى بۇ ھەدىستە كۆز تېگىش... لارغا دەم سېلىش ئەڭ مەپەئەتلىك دېمەكچى. بۇ مەناغا ھەدىسنىڭ سىياقى (ھالىتى) دالالەت قىلىدۇ، چۈنكى سەھل ئىبنى ھۇنەين رەزىيەللاھۇ ئەنھۇ دەم سېلىش پايدا قىلارمۇ؟ دېگەن، پەيغەمبەر ئەلەيھىسسالام: دەمنى پەقەت كۆز تەككەنگە ۋە زەھەر... لەرگە سالغىمىز دېگەن.

ئەنەس ئىبنى مالىك رەزىيەللاھۇ ئەنھۇ رىۋايىتىدە پەيغەمبەر ئەلەيھىسسالام مۇنداق دېگەن: دەم پەقەت كۆز تەككەن، زەھەر، توختىمىغان قان... لارغا سېلىنىدۇ. [ئەبۇ داۋۇد 3889 - ھەدىس]

«سەھىھ مۇسلىم» دا: ئەنەس رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام كۆز تەككەنگە، زەھەرگە، بېقىنغا چىقىدىغان جاراھەتكە دەم سېلىشقا رۇخسەت قىلدى.

بىر نەرسە چىقىۋالغان ئادەمگە «فاتىھە» ئوقۇپ دەم سېلىپ داۋالاش

«سەھىھ بۇخارى» ۋە «سەھىھ مۇسلىم» دا: ئەبۇ سەئىد ئەلخۇدرى رەزىيەللاھۇ ئەنھۇ مۇنداق رىۋايەت قىلىدۇ: پەيغەمبەر ئەلەيھىسسالامنىڭ بىر جامائە ساھابىلىرى سەپەرگە چىقتى، ئۇلار ئەرەب رايونلىرىدىن بىر مەھەللىگە چۈشكۈن قىلدى، ئۇلار مەھەللىدىكى كىشىلەردىن ئۆزلىرىنى مېھمان قىلىشنى تەلەپ قىلدى، ئۇلار (مەھەللى ئادەملىرى) ئۇنىمىدى، شۇ ئارىدا مەھەللى باشلىقىنى يىلان ياكى چايان چىقىۋالدى، ئۇلار ھەرخىل چارە قىلىپ ئۇنىڭغا چارە تاپالمىدى، مەھەللىدىكى بەزىلەر: مەھەللىمىزگە كەلگەن ھېلىقى كىشىلەر (ساھابىلەرنى دېمەكچى) دىن سۈرۈشتە قىلىپ باققان بولساق، ئۇلاردا تۈپ بارمىكىن ... دېدى، شۇنىڭ بىلەن ئۇلار ساھابىلەر يېنىغا كېلىپ: ئى جامائە! مەھەللى بېشىنى يىلان ياكى چايان چىقىۋالدى، ھەرخىل چارە قىلىپ داۋالىيالمىدۇق، ئاراڭلاردا بىرەر ئىگىلار داۋالىيالمىسىلەر؟ دېيىشتى، بەزى ساھابىلەر ھەئە! ئاللاھ بىلەن قەسەمكى مەن ئوقۇپ دەم سالمەن، بىراق سىلەر بىزنى مېھمان قىلىشنى تەلەپ قىلساق ئۇنىمىدىڭلار، مەنمۇ ماڭا ھەق بەرمىسىڭلار ئوقۇپ دەم سېلىپ قويمايمەن، دېدى. ئۇلار بىر توپ قويغا (يەنە بىر رىۋايەتتە 30 قويغا) كېلىشتى، ئۇ ساھابى ئۇنىڭغا سۈرە «فاتىھە» نى ئوقۇپ دەم سالدى، ئۇ ساقىيىپ، ئۇخلاقتەك روھلۇق بولۇپ كەتتى، ئۇنىڭدا ھېچقانداق بىر كېسەل ئالامىتى يوق، مېڭىپ كەتتى، شۇنىڭ بىلەن كېلىشكەن بويىچە ئۇلارنىڭ ھەققىنى بەردى، ساھابىلەر بۇنى بۆلشەيلى دېۋىدى، ئوقۇپ دەم سالغان ساھابى: ئۇنداق قىلماڭلار! پەيغەمبەر ئەلەيھىسسالام يېنىغا قايتىپ ئۇنىڭغا بۇ ئىشنى خەۋەر قىلايلى، پەيغەمبەر ئەلەيھىسسالام دېگەن بويىچە ئىش كۆرەيلى دېدى، ئۇلار مەدىنىگە كېلىپ پەيغەمبەر ئەلەيھىسسالامغا ئەھۋالنى بايان قىلدى، پەيغەمبەر ئەلەيھىسسالام: «دەم سېلىشنى قانداق بىلىدىڭ؟ توغرا قىلىپسىلەر! ئۆزئارا تەقسىم قىلىڭلار، ماڭمۇ بىر ئۆلۈش ئايرىپ قويۇڭلار» دېدى. [بۇخارى 5749 -، مۇسلىم 5797 - ھەدىس]

«ئىبنى ماجە» دە ئەلى ئىبنى ئەبۇ تالىب رەزىيەللاھۇ ئەنھۇ

رىۋايەت قىلىپ پەيغەمبەر ئەلەيھىسسالام مۇنداق دېگەن: «ئەڭ ياخشى دورا قۇرئاندۇر». [3501 - ھەدىس]

ھەممىگە مەلۇمكى بەزى سۆزلەرنىڭ ئالاھىدە خۇسۇسىيەتلىرى ۋە مەنپەئەتلىرى بولىدۇ، بۇ تەجرىبە قىلىنغان ئىش، ئادەملەرنىڭ گېپى شۇنداق خۇسۇسىيەت ۋە مەنپەئەتلەرگە ئىگە بولغان يەردە، پۈتكۈل كائىناتنىڭ ئىگىسى بولغان ئاللاھنىڭ سۆزىنىڭ تەسىرى ۋە مەنپەئەتلىرى قانچىلىك بولار... ھە؟ ئاللاھ ھەممە مەخلۇقاتلاردىن ئۈستۈن ۋە ئەۋزەل بولغاندەك، ئۇنىڭ سۆزلىرى ھەممە سۆزلەردىن ئۈستۈن ۋە ئەۋزەلدۇر، ئۇنىڭ سۆزى تولۇق شىپا، مەنپەئەتلىك ھىمايىچى، توغرا يولغا باشلايدىغان نۇر، ئومۇمىيلىققا ئىگە رەھمەت! ئەگەر بۇ قۇرئان تاغلارنىڭ ئۈستىگە چۈشكەن بولسا ئۇنىڭ بۈيۈكلىكىدىن ۋە جالالىتىدىن تاغلار ئېرىپ كېتەتتى، ئاللاھ بۇ قۇرئاندا: ﴿بىز مۆئمىنلەرگە (يەنى ئۇلارنىڭ دىللىرىغا) شىپا ۋە رەھمەت بولىدىغان قۇرئان ئايەتلىرىنى نازىل قىلىمىز﴾ [سۈرە <ئىسرا> 82 - ئايەتنىڭ بىر قىسمى] ۋە ﴿ئاللاھ ئۇلارنىڭ ئىچىدىن ئىمان ئېيتقان ۋە ياخشى ئەمەللەرنى قىلغانلارغا مەغپىرەت ۋە كاتتا ئەجر ۋەدە قىلدى﴾ [سۈرە <فەتھ> 29 - ئايەتنىڭ بىر قىسمى] دېگەن تۇرسا ئاللاھ قۇرئاندىمۇ، تەۋراتتىمۇ، ئىنجىلدىمۇ، زەبۇردىمۇ... ئۇنىڭدەك سۆزنى چۈشۈرمىگەن. سۈرە <فاتھ> گە يەنە نېمە دېيىش كېرەك؟ سۈرە <فاتھ> - ئاللاھنىڭ كىتابلىرىنىڭ مەنالىرىنىڭ ھەممىسىنى ئۆز ئىچىگە ئالغان... يەنە ئاللاھنىڭ ئىسىملىرىنىڭ ئەسلى - ئاساسىنىڭ ھەممىنى ئۆز ئىچىگە ئالغاندۇر... بۇلار: ئاللاھ، پەرۋەردىگار، مېھرىبان، شەپقەتلىك، قىيامەتنىڭ ھەقىقىتىنى ئىسپاتلاش، تەۋھىدلەرنىڭ زىكرى: تەۋھىدى رەبۇبىيەت، تەۋھىدى ئۇلۇھىيەت، ئىنساننىڭ ياردەم، ھىدايەت تەلەپ قىلىشتا ئاللاھقا موھتاجلىقى، مۇتلەق ھالدا ئەڭ ئەۋزەل، ئەڭ مەنپەئەتلىك، ئەڭ مۇھىم بولغان دۇئانىڭ تىلغا ئېلىنىشى، بەندىلەر ئەڭ موھتاج بولغان نەرسە - توغرا يولغا باشلاش ئىكەنلىكىنى، توغرا يول - ئاللاھنىڭ كامالىتىنى، بىرلىكىنى، ئىبادىتىنى تونۇش ئىكەنلىكى، بۇ ئىشلارنى بىلىش - ئۇنىڭ (ئاللاھنىڭ) بۇيرۇقلىرىنى ئىجرا قىلىش ۋە توسقانلىرىدىن يېنىش ھەمدە ئۆلۈپ كەتكۈچە شۇ ھالەتتە چىڭ

تۇرۇش بىلەن بولىدىغانلىقى... قاتارلىق مەزمۇنلارنى ئۆز ئىچىگە ئالىدۇ... ئۇ سۈرە يەنە: كىشىلەرنىڭ نېمەت بېرىلگۈچى، لەنەت قىلىنغۇچى ۋە ئازغۇچى دەپ بىرقانچە تۈرگە بۆلىنىدىغانلىقى، نېمەت بېرىلگەن بەندىلەر - ئاللاھنى ھەقىقىي تونۇپ، ئۇنىڭغا مۇھەببەت باغلاپ، ئۇنىڭ ئۈچۈن ھەممىدىن ۋاز كېچىپ، ھەقىقىي ئەمەل قىلىدىغان كىشىلەر ئىكەنلىكىنى، غەزەپ قىلىنغۇچىلار بولسا - ھەقىقىي بىلىپ تۇرۇپ، ئۇنىڭغا ئەگەشمىگەنلەر ئىكەنلىكىنى، ئازغۇنلار - ھەقىقەتنى تونۇمىغانلار ئىكەنلىكىنى... ئۆز ئىچىگە ئالىدۇ... ئۇ مۇبارەك سۈرە يەنە: تەقدىر ۋە شەرىئەتنى ئىسپاتلايدۇ، ئاللاھنىڭ بارلىق ئىسىم ۋە سۈپەتلىرىنى، قىيامەتنى، پەيغەمبەرلىكىنى، نەپسىنى پاكلاشنى، قەلبىنى ئىسلاھ قىلىشنى، ئاللاھنىڭ ئادالىتى ۋە ياخشىلىقىنى... بايان قىلىدۇ ھەمدە يالغانچىلار ۋە بىدئەتچىلەرگە ئەجەللىك رەددىيە قايتۇرىدۇ... بۇ ھەقىقەتەن كېسەللەرگە شىپا، يىلان - چايان چاققان يەرگە تەرياق بولىدۇ.

خۇلاسە شۇكى - بۇ سۈرە ئۆز ئىچىگە ئالغان ئىبادەتنى خالىس قىلىش، ئاللاھنى مەدھىيەلەش، ھەممە ئىشنى ئۇنىڭغا تاپشۇرۇش، ئۇنىڭغا تەۋەككۈل قىلىش، ئۇنىڭدىن ياردەم تەلەپ قىلىش، نېمەتنىڭ يىغىندىسى بولغان، نېمەتنى ئۆزىگە تارتىپ، ئازابىنى يىراق قىلىدىغان، ھىدايەت - ھەق يولنى سوراڭ - ئەلۋەتتە يېتەرلىك بولغان ئەڭ شىپالىق دورىدۇر.

بەزىلەر دەم سالىدىغان ئاساسلىق جاي: «رەببىمىز! ساڭا ئىبادەت قىلىمىز ۋە سەندىنلا ياردەم تەلەپ قىلىمىز» دېگەن ئايەت دەپ قارايدۇ، ئەلۋەتتە بۇ ئىككى جۈملە مۇشۇ دورا (فاتىھە) نىڭ ئەڭ كۈچلۈك قىسمى، چۈنكى بۇ ئىككى جۈملە باشقىلاردا يوق ئاجايىپ بىر مەنانى ئۆز ئىچىگە ئالغان، ئۇ بولسىمۇ: تەۋەككۈل، ئىلتىجا، ياردەم تەلەپ قىلىش، موھتاج بولۇپ سوراڭ... قاتارلىقلارنىڭ ھەممىسىنى پەقەت ئاللاھقا تاپشۇرۇشتۇر، يەنە بىر تەرەپتىن بۇ ئىككى جۈملە ئەڭ ئالى مەقسەت ۋە ئەڭ ئۇلۇغ ۋاسىتە بىرلەشتۈرۈلگەن، ئالى مەقسەت - يالغۇز ئاللاھقا ئىبادەت قىلىش. ئۇلۇغ ۋاسىتە - ئاللاھنىڭ ئىبادىتىگە ئاللاھتىنلا ياردەم تەلەپ قىلىش.

مەن مەككىدىكى ۋاقتىمدا ئاغرىپ قالدىم، تىۋىپنىمۇ، دورىنىمۇ تاپالمىدىم، شۇنىڭ بىلەن زەمزمە سۈيىنى ئېلىپ سۈرە «فاتىھە» نى تەكرار - تەكرار ئوقۇدۇم، زەمزمەگە دەم سالمەن ۋە ئىچمەن... شۇنداق قىلىپ كېسىلىمدىن تولۇق ساقايدىم، كېيىنكى كۈنلەردىمۇ نۇرغۇن كېسەللەرگە مۇشۇ ئارقىلىق داۋا قىلدىم، ئاجايىپ مەنپەئەتلىرىنى كۆردۈم.

زەھەرنى قايتۇرۇش ئۈچۈن «فاتىھە» ۋە باشقا ئايەتلەرنى ئوقۇپ دەم سېلىشتا بەدىنى بىر سىر بار: ئىلگىرى بايان قىلىپ ئۆتكەندەك، زەھەرلىك جانلىقلار ئۆز ۋۇجۇدىدىكى ناچار خارەكتېرگە تەسىر قىلىدۇ، ئۇنىڭ قورالى - ئۇنىڭ سانجىيدىغان زەھىرى، ئۇ غەزەپلەنمىگىچە چاقمايدۇ، غەزەپلەنسە زەھەر قوزغىلىدۇ، ئاندىن زەھىرىنى سانجىيدۇ، ئاللاھ تائالا ھەرقانداق كېسەللىككە داۋا ياراتتى، ھەرقانداق نەرسىگە ئۇنىڭ ئەكسىنى (زىتىنى) ياراتتى، دەم سالغۇچىنىڭ نەپسى دەم سېلىنغۇچىنىڭ نەپسىگە تەسىر قىلىدۇ، دەم سالغۇچى ۋە دەم سېلىنغۇچىلارنىڭ نەپىلىرى ئارىسىدا خۇددى دورا بىلەن كېسەللىك ئارىسىدىكى ئۆزئارا تەسىرلەرگە ئوخشاش ئۆزئارا تەسىر قىلىش ۋە تەسىرلىنىش بولىدۇ، دەم سېلىنغۇچىنىڭ نەپسى ۋە قۇۋۋىتى سېلىنغان دەم بىلەن كېسەللىك ئۈستىدىن غالىپ كېلىدۇ ۋە ئۇنى ئاللاھنىڭ ئىزنى (رۇخىستى) بىلەن يوقىتىدۇ، كېسەللىك ۋە دورىلارنىڭ ئۆزئارا تەسىرى تەسىر قىلىش ۋە تەسىرلىنىش كۈچىگە باغلىق (يەنى دورىنىڭ تەسىر قىلىش ۋە كېسەللىكنىڭ شۇ دورىغا بولغان ئىنكاسىغا باغلىق)، بۇ يەنە ھەر ئىككىلىسى تەبىئى بولغان كېسەللىك ۋە دورا. بىرى - تەبىئى، يەنە بىرى - روھى بولغان كېسەللىك ۋە دورىلاردىمۇ شۇنداق بولىدۇ، ئايەت ۋە دۇئا بىلەن دەم سېلىپ داۋالاشتا، دەم سالغۇچىدىن چىققان ھۆلۈك، ھاۋا ۋە نەپەسلەرنىڭمۇ كېسەللىكنى داۋالاشقا ياردىمى بولىدۇ، چۈنكى دەم - دەم سالغۇچىنىڭ قەلبى ۋە ئېغىزىدىن چىقىدۇ، دەم سالغۇچىنىڭ قەلبىدىن چىققان دەمگە ئۇنىڭ ۋۇجۇدىدىكى تۈكۈرۈك، ھاۋا ۋە نەپىس قوشۇلسا، ئۇنىڭ تەسىرى تېخىمۇ تولۇق بولىدۇ، ئۇلارنىڭ ئۆزئارا يۇغۇرلىشىدىن مۇرەككەپ دورىلارنىڭ بىرىكىشىدىن پەيدا بولغان خارەكتېرگە ئوخشاش

تەسىرچانلىققا ئىگە خارەكتېر شەكىللىنىدۇ.

خۇلاسىلىغاندا: دەم سالغۇچىنىڭ نەپسى ئەشۇ خىل ناچار نەرسىلەرگە قارشى تۇرىدۇ ۋە ئۇ ناچار نەرسىلەرنىڭ تەسىرىنى يوقىتىشقا دەم سېلىش ۋە نەپەسلەر ياردەم سورايدۇ، دەم سالغۇچىنىڭ خارەكتېرى كۈچلۈك بولغانسىمۇ دەم شۇنچە كۈچلۈك بولىدۇ، دەم سالغۇچىنىڭ نەپەس بىلەن كۈچلەنگىنى - ناچار نەرسىلەرنىڭ نەشىتىرى بىلەن كۈچلەنگىنىگە ئوخشايدۇ، نەپەستە (سۇف... دېيىشتە) يەنە بىر سىر بار: ياخشى روھلارمۇ يامان روھلارمۇ ئۇ نەپەسنىڭ ياردىمىگە ئېرىشىدۇ، شۇڭا ئۇنى (نەپەسنى) ئەھلى ئىمان قىلغاندەك، سېھىرگەرلەرمۇ قىلىدۇ، ئاللاھ تائالا مۇنداق دېدى: ﴿تۈگۈنلەرگە دەم سالغۇچى سېھىرگەرلەرنىڭ شەرىدىن... ئاللاھقا سىغىنىپ پاناھ تىلەيمەن﴾ [سۈرە (فەلەق)].

بۇ مۇنداق: نەپەس غەزەپلىنىش ۋە ئۇرۇش - جېدەل قىلىش بىلەن خارەكتېرلىنىدۇ، ئۇ تەسىرچان خارەكتېر پەيدا قىلىش ئۈچۈن، نەپەسلىرىنى ئوق قىلىپ قويۇپ بېرىپ، ئۇنىڭغا دەم ۋە چاچرىغان تۈكرۈكلىرى ئارقىلىق مەدەت بېرىدۇ، سېھىرگەرلەرگە چە ئۇنىڭ سالغان دېمى سېھىرلەنگۈچىگە يەتمىسىمۇ، دەم سېلىشتىن تولۇق پايدىلىنىدۇ، ئەمەلىيەتتە ئۇلار تۈگۈچكە دەم سالىدۇ، ئۇلار سېھىرگەرلىك سۆزلىرىنى قىلغۇچ، دەم سېلىپ تۇرۇپ، تۈگۈشنى تۈگىدۇ (چىگىدۇ)، بۇ تۆۋەندىكى ناچار روھلارنىڭ ئارىلىشىشى بىلەن سېھىرلەنگۈچىگە تەسىر قىلىدۇ، ئۇنىڭغا پاكىز، ياخشى روھلار دەم سېلىش ئارقىلىق سۆزلەپ، قارشى تۇرىدۇ، ئۇمۇ (ياخشى روھلارمۇ) نەپەستىن ياردەم ئالىدۇ، ئۇ ئىككى خىل (بىر - بىرىگە قارمۇقارشى) روھلارنىڭ قايسىسى غالىپ بولسا، كېسەللىك شۇنىڭغا قارىتا بىر تەرەپ بولىدۇ، روھلارنىڭ ئۆزئارا بىر - بىرىگە قارشى تۇرۇپ جەڭ قىلىشلىرى، تەن (بەدەن) لەرنىڭ بىر - بىرىگە قارشى تۇرۇپ جەڭ قىلىشىغا ئوخشاشتۇر، بەلكى قارشى تۇرۇش، جەڭ قىلىش روھلارنىڭ ئىشى بولۇپ، بەدەن ئۇنىڭ جابدۇقلىرى ۋە ئەسكەرلىرىدۇر، ئەمما ھېسسىي ھالىتى غالىپ كەلگەن ئادەم، روھلارنىڭ تەسىرلىرىنى ھېس قىلالمايدۇ، سەۋەبى: ئۇ ئادەمگە ھېسسىي ھالەت ھۆكۈمرانلىق قىلغان ۋە ئۇ ئادەمنى روھى ئالەم ۋە ئۇنىڭ تەسىرلىرىدىن يىراقلاشتۇرغان.

گەپ شۇكى: روھ كۈچلۈك بولسا، سۈرە «فاتىھە» نىڭ مەنالىرى بىلەن خارەكتېرلەنسە ۋە دەم سېلىش، تۈكۈرۈكلەرنىڭ ياردىمىگە ئېرىشسە، ناچار نەرسىلەردىن ھاسىل بولغان تەسىرگە يولۇقۇپ قالسىمۇ، ئۇنى يوقىتالايدۇ.

پايدان پېقىۋالغان بايغا دەم سېلىپ داۋالاش

«مۇسئەدى ئەبى شەيبە» دە ئابدۇللاھ ئىبنى مەسئۇد رەزىيەللاھۇ ئەنھۇ رىۋايەت قىلىپ مۇنداق دەيدۇ: پەيغەمبەر ئەلەيھىسسالام ناماز ئوقۇپ سەجدە قىلىۋاتقاندا، ئۇنىڭ بارمىقىنى چايان چېقىۋالدى، پەيغەمبەر ئەلەيھىسسالام نامازنى ئوقۇپ بولۇپ: ئاللاھ چايانغا لەنەت قىلسۇنكى پەيغەمبەرنىمۇ چېقىۋىرىدۇ، دېدى. ئاندىن بىر قاچىغا سۇ ۋە تۇز ئەكەلدۈرۈپ، سۈرە «ئىخلاس»، سۈرە «فەلەق»، سۈرە «ناس» لارنى ئوقۇپ تۇرۇپ، چايان چاققان قولىنى ئۇ سۇغا چىلىدى. [تىرمىزى 2905 - ھەدىس]

بۇ ھەدىستە ئىلاھى ۋە تەبىئىي داۋالاش بىرىكتۈرۈلگەنلىكى بايان قىلىنغان.

سۈرە «ئىخلاس» دا: ئىلمى، ئېتىقادى تەۋھىدنىڭ كامالى، ئاللاھقا ھەرقانداق شىپىرىكىنى ئىنكار قىلىدىغان يېگانىلىقى، ھەممە ئاللاھقا موھتاجلىقى، ئۇنىڭ ھەممىدىن «بىھاجەت» لىكى... قاتارلىقلار بايان قىلىنغان، ئۇ سۈرىدە يەنە: ئاللاھتىن ئەسلى، تارمىقى ئوخشىشى... نى ئىنكار قىلىش ئۈچۈن ئاللاھتىن دادا، بالا، باشقا باراۋەر شەيئى... لەر بىردەك ئىنكار قىلىنغان، شۇنىڭ بىلەن شۇ سۈرە قۇرئاننىڭ ئۈچتىن بىرىگە ئايلانغان، ئۇ ئاللاھنىڭ بىر ئىسمى «سەمەد» (بىھاجەت) يەنى بارلىق مەخلۇقاتلار ئۇنىڭغا موھتاج، ئۇ ھېچكىم ۋە ھېچنەرسىگە موھتاج ئەمەس، ئاللاھنىڭ بۇ سۈپىتى ئاللاھ ئۈچۈن بارلىق كامالەتنى ئىسپاتلاشتۇر، ئاللاھنىڭ باراۋىرىنى ئىنكار قىلىش - ئەمەلىيەتتە ئۇنى بىرەر نەرسىگە ئوخشىتىشتىن ياكى ئوخشاپ قېلىشىدىن پاكلاشتۇر، «يېگانىلىقى» بولسا - ئۇنىڭغا شىپىرىك كەلتۈرۈشنى ئىنكار قىلىشتۇر، مانا بۇ ئۈچ ئاساس تەۋھىدنىڭ

جۇغلانمىسدۇر.

قالغان ئىككى سۈرە «فەلەق» ۋە «ناس» لاردا بولسا: ياقنۇرمايدىغان بارلىق نەرسىلەردىن قىسقىچە ۋە ئومۇمىيۈزلۈك پاناھ تىلەش باردۇر، «مەخلۇقاتلارنىڭ شەرىدىن پاناھ تىلەش» - مەيلى ئۇ بەدەنلەردە، مەيلى ئۇ روھلاردا بولسۇن، بارلىق يامانلىقلاردىن پاناھ تىلەشنى ئۆز ئىچىگە ئالىدۇ. «كېچىنىڭ يامانلىقىدىن پاناھ تىلەش» بولسا - كېچىدە تارىلىدىغان بارلىق يامانلىقلاردىن پاناھ تىلەش بولىدۇ، ئۇ ئەلۋەتتە كۈندۈزى نۇردىن قورقۇپ تارىيالمىغان ناچار روھلارنىمۇ ئۆز ئىچىگە ئالىدۇ. «تۈگۈنلەرگە دەم سالغۇچى سېپەرگەرلەرنىڭ شەرىدىن پاناھ تىلەش» بولسا - بارلىق سېپەرگەر ۋە ئۇلارنىڭ سېپەرلىرىدىن پاناھ تىلەشنى ئۆز ئىچىگە ئالىدۇ. «ھەسەتخورنىڭ شەرىدىن پاناھ تىلەش» بولسا - ھەسەت ۋە تىكىلىش بىلەن ئەزىيەت بېرىدىغان ناچار نەرسىلەردىن پاناھ تىلەشنى ئۆز ئىچىگە ئالىدۇ. ئىككىنچى سۈرە (سۈرە «ناس») ئىنسان ۋە جىنلارنىڭ شەيتانلىرىنىڭ يامانلىقلىرىدىن پاناھ تىلەشنى ئۆز ئىچىگە ئالىدۇ... خۇلاسىلىغاندا: بۇ ئىككى سۈرە بارلىق يامانلىقلاردىن پاناھ تىلەشنى ئۆز ئىچىگە ئالىدۇ، بۇ ئىككى سۈرىدە شۇنداق بىر ئالاھىدىلىك باركى؛ بۇ ئىككى سۈرىنى ئىخلاس بىلەن داۋاملىق ئوقۇش - ئوقۇغۇچىنى بۇ ئىككى سۈرىدە تىلغا ئېلىنغان يامانلىقلاردىن ساقلايدۇ. شۇنىڭ ئۈچۈن پەيغەمبەر ئەلەيھىسسالام ئەقەبە ئىبنى ئامىر رەزىيەللاھۇ ئەنھۇنى ھەر نامازنىڭ ئارقىسىدىن بۇ ئىككى سۈرىنى داۋاملىق ئوقۇشقا تەۋسىيە قىلغان ۋە: يامانلىقلاردىن پاناھ تىلىگەنلەر بۇ ئىككى سۈرە بىلەن پاناھ تىلىگەندەك پاناھ تىلىمىدى، دېگەن[ئەبۇ داۋۇد 1523 - ھەدىس]. رىۋايەت قىلىنىشىچە پەيغەمبەر ئەلەيھىسسالام ئون بىر تۈگۈنلۈك سېپەر قىلىنغان، جىبرىئىل ئەلەيھىسسالام بۇ ئىككى سۈرىنى كەلتۈرگەن ۋە ھەربىر ئايەتنى ئوقۇغاندا بىر تۈگۈن يىشىلگەن، ھەتتا ھەممە تۈگۈنلەر يېشىلىپ، پەيغەمبەر ئەلەيھىسسالام شاش ئوغلاقتەك روھلۇق بولۇپ كەتكەن.

ئەمدى تەبىئى داۋالاشقا كەلسەك: تۈزنىڭ زەھەرگە قارشى رولى ناھايىتى كۆپ، بولۇپمۇ چايان چېقىۋالسا.

ئىبنى سىنا مۇنداق دېگەن: زىغىرنىڭ ئۇرۇغى بىلەن تۇزنى چايان چاققان جايغا تېگىلدۇ.

تۇزدا شورىغۇچى ۋە تارقاتقۇچى قۇۋۋەت بار، ئۇ زەھەرنى شۇرايدۇ ۋە تارقىتىدۇ، چاياننىڭ نەشتىرىدە ئوت خارەكتېرلىك قۇۋۋەت بولغاچقا ئۇ سۇۋۇتۇش، شوراش ۋە چىقىرىۋىتىشكە موھتاج، شۇڭا پەيغەمبەر ئەلەيھىسسالام نەشتەرنىڭ ئوتى ئۈچۈن سوغۇق سۇنى، شوراش ۋە چىقىرىش ئۈچۈن تۇزنى بىرگە قىلدى، مانا بۇ ئەڭ قولايلىق ۋە ئاسان داۋالاشتۇر، بۇ ھەدىستە يەنە چايان چېقىۋىلىشنى سۇۋۇتۇش، شوراش ۋە چىقىرىش... ئارقىلىق داۋالاشقا ئاگاھلاندىرۇش باردۇر.

«سەھىھ مۇسلىم» دا: ئەبۇ ھۇرەيرە رەزىيەللاھۇ ئەنھۇ رىۋايەت قىلىپ مۇنداق دېدى: بىر ئادەم پەيغەمبەر ئەلەيھىسسالام يېنىغا كېلىپ: ئى ئاللاھنىڭ ئەلچىسى! ئۆتكەن كېچە مېنى چايان چېقىۋالدى دېۋىدى، پەيغەمبەر ئەلەيھىسسالام: ئاخشىمى ياتار ۋاقتىڭدا: {ئاللاھنىڭ نۇقسانسىز كالامى قۇرئانغا سىغىنىپ، ئۇ ياراتقان بارلىق يامانلىقلاردىن پاناھ تەلەپ قىلمەن} دېگەن بولساڭ ساڭا ئەزىيەت يەتمەس ئىدى دېدى. [2817 - ھەدىس]

شۇنى بىلىش كېرەككى، ئىلاھى دورىلار كېسەللىككە شۇ كېسەللىك پەيدا بولغاندىن كېيىن پايدا قىلىدۇ، پەيدا بولۇشنى چەكلەيدۇ، پەيدا بولۇپ قالغان تەقدىردىمۇ زىيانلىق بولمايدۇ، ئازغىنەڭ ئەزىيەت بېرىدۇ، تەبىئى دورىلار بولسا، كېسەللىك پەيدا بولغاندىن كېيىن مەنپەئەت قىلىدۇ، ئايەت ۋە دۇئالار يا مۇشۇ سەۋەبلەرنىڭ پەيدا بولۇشنى توسايدۇ ياكى ئۇ سەۋەبلەر بىلەن سەۋەبلەر تەسىرىنىڭ ئارلىقىنى توسايدۇ، بۇ پاناھ تىلگۈچىنىڭ كامالىتى ۋە قۇۋۋىتىنىڭ مىقدارى بىلەن بولىدۇ. دېمەك: دەم سېلىش ۋە پاناھ تىلەش - سالامەتلىكنى ئاسراش ۋە كېسەللىكنى داۋالاش ئۈچۈن ئىستېمال قىلىنىدۇ.

سالامەتلىكنى ئاسراش ئۈچۈن دەم سېلىش ۋە پاناھ تىلەشنىڭ دەلىلى: «سەھىھ بۇخارى» ۋە «سەھىھ مۇسلىم» دا: ئانىمىز ئائىشە رەزىيەللاھۇ ئەنھا مۇنداق دېگەن: پەيغەمبەر ئەلەيھىسسالام ياتار ۋاقتىدا ئىككى ئالقىنىغا سۈرە «ئىخلاس» ۋە سۈرە «فەلەق» ۋە سۈرە

«ناس» لارنى ئوقۇپ ھۇرۇپ (دەم سېلىپ)، يۈزىگە ۋە قولى يەتكەن يەرگىچە باشقا ئەزالىرىنى سىلايتتى. [مۇسلىم 6817 - ھەدىس]

ئەبۇ دەردا رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام: «ئى ئاللاھ! سەن مېنىڭ پەرۋەردىگارمىن! سەن يېگانىسەن، ساڭلا تەۋەككۈل قىلدىم، سەن بۈيۈك ئەرشىنىڭ ئىگىسى» دېگەن دېيىلگەن، ئۇ ھەدىستە: ئەگەر ئۇنى ئەتىگەندە ئېيتسا كەچ بولغىچە مۇسبەت يەتمەيدۇ، ئەگەر كەچتە ئېيتسا كېچىچە مۇسبەت يەتمەيدۇ، دېيىلگەن.

«سەھىھ بۇخارى» ۋە «سەھىھ مۇسلىم» دا: پەيغەمبەر ئەلەيھىسسالام مۇنداق دېگەن: «بىر ئادەم سۈرە «بەقەرە» نىڭ ئاخىرىدىكى ئىككى ئايەتنى ئوقۇپ ياتسا، شۇ كېچىگە كۇپايە قىلىدۇ». [بۇخارى 5007 -، مۇسلىم 1875 - ھەدىسلىرى]

«سەھىھ مۇسلىم» دا پەيغەمبەر ئەلەيھىسسالام مۇنداق دېگەن: «بىر ئادەم مەلۇم جايغا چۈشسە ۋە ئاللاھنىڭ نۇقسانسىز كالىمى قۇرئانغا سىغىنىپ، ئۇ ياراتقان بارلىق يامانلىقلاردىن پاناھ تەلەپ قىلمەن» دېسە، شۇ يەردىن قوزغىلىپ كەتكۈچە ئۇ ئادەمگە ھېچقانداق زىيان يەتمەيدۇ». [6817 - ھەدىس]

«ئەبۇ داۋۇد» تا پەيغەمبەر ئەلەيھىسسالام سەپەرگە چىقسا، كېچىسى: «ئى زېمىن! مېنىڭ ۋە سېنىڭ پەرۋاردىگارمىز ئاللاھتۇر، مەن ئاللاھقا يېلىنىپ، سېنىڭ شەرىئىتىدىن، سېنىڭدىكى نەرسىلەرنىڭ شەرىئىتىدىن، ئۈستىڭدە ئۆمۈلەيدىغان نەرسىلەرنىڭ شەرىئىتىدىن پاناھ تەلەپ قىلمەن. ئاللاھقا يېلىنىپ، شىر - يولۋاس ۋە قارا - قۇرلاردىن، يىلان - چايانلاردىن، جىنلاردىن، ئىبلىس ۋە شەيتانلاردىن پاناھ تەلەپ قىلمەن» دەيتتى» [بۇخارى 5741 - ھەدىس]

كېسەللىكنى داۋالاش ئۈچۈن دەم سېلىش ۋە دۇئا قىلىشنىڭ دەلىللىرى يۇقىرىدا بايان قىلىندى.

بېقىنىمىزنى جاراھەتتىن ساقلاش

يۇقىرىدا ئەنەس ئىبنى مالىك رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالامنىڭ زەھەر، كۆز تېگىش ۋە بېقىندىكى جاراھەتلەرگە دەم سېلىشقا رۇخسەت قىلىنغانلىقى بايان قىلىندى.

«ئەبۇ داۋۇد» تاشىفا بىنتى ئابدۇللاھ رەزىيەللاھۇ ئەنھۇ مۇنداق دېگەن: مەن ھەفسە رەزىيەللاھۇ ئەنھۇنىڭ يېنىدا ئىدىم، پەيغەمبەر ئەلەيھىسسالام كىرىپ: «بۇنىڭغا خەت يېزىشنى ئۈگەتكەندەك جاراھەتكە دەم سېلىشنى ئۈگىتىپ قويسىڭىز بولمامدۇ؟ دېدى.» [3887 - ھەدىس]

خەللال مۇنداق دەيدۇ: شىفا بىنتى ئابدۇللاھ رەزىيەللاھۇ ئەنھۇ جاھىلىيەتتە بېقىندىكى جاراھەتكە دەم سالاتتى، ئۇ مەككەدە بەيئەت قىلىپ، مەدىنىگە ھىجرەت قىلغان، ئۇ مەدىنىگە كەلگەندە پەيغەمبەر ئەلەيھىسسالامغا: ئى ئاللاھنىڭ ئەلچىسى! مەن جاھىلىيەتتە بېقىندىكى جاراھەتكە دەم سېلىپ داۋالايتمى، مەن بىر ئوقۇپ باقسام دېدى ۋە مۇنداق ئوقىدى: {ئاللاھنىڭ نامى بىلەن باشلايمەن، ئېزىپ كېتىپ، ھەتتا ئاغزىدىن قايتىپ كەلدى، ھېچكىمگە زىيان سالمىغىن، ئى ئاللاھ! قىيىنچىلىقنى يوقاتقىن، ئى ئىنسانلارنىڭ پەرۋەردىگارى}، پەيغەمبەر ئەلەيھىسسالام: ئۇنى بىر تال ياغاچقا ئوقۇپ، پاكىز يەرگە ئاپىرىپ، ئۆتكۈر ئاچچىقسۇ بىلەن تاشقا سۈركەپ، ئاندىن ئۇنى جاراھەت ئورنىغا سۈرسىز دېدى.

يۇقىرىقى ھەدىستە يەنە ئاياللارغا يېزىق ئۈگىتىشنىڭ لازىملىقى بايان قىلىنغان.

يىلان چېقىۋالغانغا دەم سېلىش ھەققىدە

يۇقىرىدا كۆز تەككەن ۋە زەھەرلەنگەنگە دەم سېلىش ھەققىدە بايان قىلىندى.

«ئىبنى ماجە» دە ئانمىز ئاتىشە رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام يىلان - چايان چېقىۋالغانغا دەم سېلىشقا

رۇخسەت قىلغان دېيىلگەن. [3517 - ھەدىس]

ئىبنى شىھابىنىڭ بايان قىلىشىچە: بىر ساھابىنى يىلان چېقىۋالغان، پەيغەمبەر ئەلەيھىسسالام دەم سالمامسىلەر؟ دېگەندە، ئۇلار: ئى ئاللاھنىڭ ئەلچىسى! ھەزم جەمەتى يىلان چاققانغا دەم سالاتتى، سىلى دەم سېلىشتىن توسقاندىن كېيىن ئۇلار دەم سالماس بولۇپ قالدى دېيىشتى، پەيغەمبەر ئەلەيھىسسالام: ئەمما ھەممىمىز ئىبنى ھەزمى چاقىرىڭلار دېدى، ئۇ چاقىرىلدى، كەلگەندىن كېيىن دەم سالدىغان دۇئاسىنى پەيغەمبەر ئەلەيھىسسالامغا ئوقۇپ بەردى، پەيغەمبەر ئەلەيھىسسالام: «چاتاق يوقكەن! دەپ ئۇنىڭ دەم سېلىشىغا رۇخسەت قىلدى ئۇ دەم سالدى».

يىرىك ۋە جاراھەتلەرنى دەم سېلىپ داۋالاش

«سەھىھ بۇخارى» ۋە «سەھىھ مۇسلىم» دا: ئائىشە ئانىمىز مۇنداق دېگەن: ئەگەر بىرەر ئادەم دادلاپ (كېسىلى ھەققىدە) كەلسە ياكى ئۇنىڭدا يىرىك ياكى جاراھەت بولسا، پەيغەمبەر ئەلەيھىسسالام كۆرسەتكۈچ بارمىقىنى يەرگە قويۇپ، ئاندىن ئۇ بارمىقىنى ئاغرىق جايغا قويۇپ تۇرۇپ، مۇنداق دەيتتى: {ئاللاھنىڭ نامى بىلەن، زېمىنىمىزنىڭ توپىسى بىلەن، بەزمىمىزنىڭ تۈكۈرىكى بىلەن، پەرۋەردىگارمىزنىڭ ئىزنى بىلەن كېسەللىرىمىز شىپا تاپقاي!}.
[بۇخارى 69/1 -، مۇسلىم 5693 -، 5694 - ھەدىسلىرى]

بۇ - ئىلاھى ۋە تەبىئى دورا بىرىكتۈرىلگەن ناھايىتى قولايلىق ۋە ئاسان داۋالاش ئۇسۇلىدۇر، بۇ يېڭىدىن پەيدا بولغان جاراھەت ۋە يىرىكلارغا ناھايىتى مۇۋاپىق كېلىدىغان داۋالاشتۇر، بولۇپمۇ باشقا دورا يوق بولسا. چۈنكى تۇپراق ھەممە يەردە بار، پاكىز (ئارىلاشما ئەمەس) تۇپراقنىڭ تەبىئىتى قۇرۇق سوغۇق، جاراھەت ۋە يىرىكلاردىكى ساقىيىش سۈرئىتىنى توسايدىغان ھۆلۈكنى قۇرىتىدۇ، بولۇپمۇ ئىسسىق رايونلاردا ۋە ئىسسىق مىزاجلاردا پاكىز تۇپراقنىڭ سوغۇقلىقى ھەرقانداق مۇرەككەپ ئەمەس (ئاددى) سوغۇق دورىلاردىن نەچچە ھەسسە كۈچلۈك، ئۇ كېسەلنىڭ ھارارىتىگە قارشى تۇرىدۇ،

بولۇپمۇ توپا يۇيۇپ، قۇرۇتۇلغان بولسا. يىرىگىلغان ياكى جاراھەتلەنگەن جايدىن ئادەتتە ناچار ھۆللۈك كۆپ چىقىدۇ، تۇپراق ئۇنى قۇرتىدۇ، تۇپراق ناھايىتى بەك قۇرغاق بولغاچقا، ئۇ جاراھەتنى ساقايتىشقا توسالغۇ بولىدىغان ناچار ھۆللۈكنى يوقىتىدۇ، شۇنىڭ بىلەن كېسەل ئەزانىڭ مىزاجى تەڭشىلىدۇ، ئەزانىڭ مىزاجى تەڭشەلسە كۈچى ئاشىدۇ ۋە ئاللاھنىڭ ئىزنى بىلەن دەرتنى يوق قىلىدۇ.

يۇقىرىقى ھەدىسكە قارىغاندا پەيغەمبەر ئەلەيھىسسالام كۆرسەتكۈچ بىر مەنىدە ئۆز تۈكۈركىنى ئېلىپ، ئاندىن تۇپراققا قويۇپ، ئۆز تۈكۈرۈكىگە ئازراق تۇپراق قوندۇرۇپ، ئاندىن جاراھەتكە قولىنى قويۇپ، ئۇ دۇئانى ئوقۇغان. ئۇ دۇئادا ئاللاھنىڭ ئىسمىنىڭ بەرىكىتى، ئىشىنى ئاللاھقىلا تاپشۇرۇش ۋە ئۇنىڭغا تەۋەككۈل قىلىش قاتارلىقلار بار، دېمەك ئىككى خىل ئىلاج بىرلىشىپ تەسىرى كۈچلۈك بولغان.

بۇ ھەدىستىكى «زېمىننىڭ تۇپرىقى» دېگەن سۆز بارلىق زېمىنلارنى ئۆز ئىچىگە ئالامدۇ؟ ياكى مەدىنە مۇنەۋۋەرەنىڭ زېمىنىمۇ؟ بۇ ھەقتە ئىككى خىل كۆز قاراش بار:

تۇپراقنىڭ كۆپلىگەن كېسەللەرگە مەنپەئەت قىلىدىغانلىقىدا شەك يوق. جالىنۇس مۇنداق دېگەن: مەن ئىسكەندىرىيەدە كۆپلىگەن تال ۋە سۇلۇق ئىششىق كېسەللىرىنى كۆردۈم، ئۇلار مىسىرنىڭ لېيىنى ئىشلىتىدىكەن، پاچاقلىرىغا، يوتىللىرىغا، بىلەكلىرىگە، غوللىرىغا، قۇۋرغىللىرىغا... ئۇلارنى سۈرىدىكەن، ھەقىقەتەن ئۇلارغا روشەن مەنپەئەت قىلىدىكەن، بۇنىڭغا قارىغاندا ئۇلارنى يېرىگىلىق ئىششىققا ۋە بەدەننىڭ يۇمشاپ، بوشاپ كەتكىنىگە ئىشلەتسە بولىدۇ، مەن شۇنداق كىشىلەرنى تونۇيمەنكى ئۇلار تۆۋەندىكى ئەزالاردىن كۆپ قان چىقىرىش سەۋەبىدىن، بەدەننىڭ ھەممىسى يۇمشاپ، بوشاپ كەتكەن ئىدى، ئۇلار بۇلايدىن روشەن مەنپەئەتلەنگەن، يەنە شۇنداق كىشىلەرنى تونۇيمەن: ئۇلار ئاستا خارەكتېرلىك ئاغرىقلارنى بۇلاي بىلەن توختاتقان، ھەتتا بەزى ئەزالارغا قاتتىق ئورناپ كەتكەن كېسەللەرمۇ يىلتىزىدىن ساقىيىپ كەتكەن.

«ئەلمەسىيە» نىڭ ئاپتورى مۇنداق دېگەن: مەستەكى ئارىلىدىن

كەلتۈرۈلگەن لاينىڭ قۇۋۋىتى جاراھەتلەرگە گۆش ئۈندىرىدۇ ۋە يىرىڭلارنى توختىتىدۇ.

ئويلاش لازىمكى - ھەرقانداق توپىدا بۇ خىل شىپالىق رول بولسا، پەيغەمبەر ئەلەيھىسسالامنىڭ تۈكۈرىكى ئارىلاشقان ئۇلۇغ ھەرەمنىڭ توپىسى نېمە دېگەن شىپالىق - ھە؟ بولۇپمۇ ئۇ ئۇلۇغ تۇپراق، مۇبارەك تۈكۈرىككە ئاللاھنىڭ ئىسمى قېتىلغان دەم سېلىش بىرگە بولسۇچۇ؟ دەم سېلىشنىڭ كۈچى ۋە تەسىرى ھەققىدە بىز توختىلىپ ئۆتكەن، ئۇ دەم سالغۇچى ۋە دەم سېلىنغۇچىلارنىڭ تەسىر قىلىش ۋە تەسىرلىنىش كۈچىگە باغلىق، بۇنى ئاقىل، پىشقەدەم، ھەقىقىي مۇسۇلمان تىۋىپ قەتئى ئىنكار قىلمايدۇ، بۇ سۈپەتلەرنىڭ بىرى يوقالغان تىۋىپ خالىغىنى دىسۇن.

دەم سېلىش ئارقىلىق ئاغرىق توختىتىش

«سەھىھ مۇسلىم» دا ئوسمان ئىبنى ئەبۇلئاس رەزىيەللاھۇ ئەنھۇنىڭ رىۋايىتىدە: ئۇ مۇسۇلمان بولغاندىن بۇيان بەدىنىدە بىرخىل ئاغرىقنىڭ بارلىغىنى پەيغەمبەر ئەلەيھىسسالامغا شىكايەت قىلغان، پەيغەمبەر ئەلەيھىسسالام: ئاغرىغان يېرىڭگە قولۇڭنى قويۇپ، «بىسمىللاھ» نى ئۈچ قېتىم ئېيت، ئاندىن يەتتە قېتىم: «ئاللاھنىڭ ئىززىتى ۋە قۇدرىتىگە يېلىنىپ، مەن ئۇچرىغان ۋە پەخەس بولىدىغان نەرسىلەرنىڭ يامانلىقىدىن پاناھ تەلەپ قىلمەن» دىگەن دېگەن. [5701 - ھەدىس]

بۇخىل داۋالاشتا: ئاللاھنىڭ ئىسمىنى تىلغا ئېلىش، ھەممە ئىشنى ئۇنىڭغا تاپشۇرۇش، ئۇنىڭ ئىززىتى، قۇدرىتى ئارقىلىق بارلىق يامان ئاغرىقلاردىن پاناھ تىلەش... لەر بولغاچقا، ئاغرىق تېزلا كېتىدۇ، ئۇنى تەكرار قىلىش خۇددى بۇزۇق خىلىتلارنى چىقىرىش ئۈچۈن دورىنى قايتا - قايتا بەرگەندەك تېخىمۇ ئۈنۈملۈك بولىدۇ، يەتتە قېتىم ئوقۇش بولسا بۇنىڭدا ئالاھىدە خاسىيەت بولۇپ باشقىسىدا تېپىلمايدۇ.

«سەھىھ بۇخارى» ۋە «سەھىھ مۇسلىم» دا: پەيغەمبەر ئەلەيھىسسالام ئائىلىسىدىكىلەر كېسەل بولۇپ قېلىپ يوقلاپ كىرسە

ئوڭ قولى بىلەن ئۇنى سىلاپ تۇرۇپ مۇنداق دەيتتى: {ئى ئىنسانلارنىڭ پەرۋەردىگارى! ئوقۇبەتنى كەتكۈزگىن، شىپالىق بەرگىن، سەن شىپالىق بەرگۈچىسەن، پەقەت سېنىڭ بەرگەن شىپالىقنىڭلا ئۈنۈملۈك بولىدۇ، شۇنداق شىپالىق بەرگىنكى ئاغرىق قالمىغاي} [بۇخارى 5743 -، مۇسلىم 5671 - ھەدىسلىرى]

بۇخىل دەم سېلىشتا ئاللاھنىڭ كامالى تەربىيەتچىلىكى ۋە كامالى رەھمىتىنى شىپى كەلتۈرۈپ شىپالىق ئىزدەش باردۇر، ئۇ ئاللاھ يالغۇزلا شىپالىق بەرگۈچى، ئۇ شىپالىق بەرمىسە ھېچقانداق شىپالىق يوق... دېمەك بۇخىل ۋەسىلە ئىزدەش ئۇنىڭ بىرلىكى، ياخشىلىقى ۋە تەربىيەتچىلىكىنى ئۆز ئىچىگە ئالغان ۋەسىلە ئىزدەشتۇر.

مۇسبەتنىڭ تاپىپىقى ۋە ئۇنىڭ ئەندىشىسىنى داۋالاش

ئاللاھ مۇنداق دېدى: ﴿بېشىغا كەلگەن مۇسبەت، زىيان زەخمەتلەرگە) سەۋر قىلغۇچىلارغا (جەننەت بىلەن) خۇش - خەۋەر بەرگىن، ئۇلارغا بىرەر مۇسبەت يەتكەن چاغدا، ئۇلار: بىز ئەلۋەتتە ئاللاھنىڭ ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز دەيدۇ. ئەنە شۇلار پەرۋەردىگارىنىڭ مەغپىرىتى ۋە رەھمىتىگە ئېرىشكۈچىلەردۇر، ئەنە شۇلار ھىدايەت تاپقۇچىلاردۇر﴾ [سۈرە بەقەرە] < 156 - 157 - ئايەتلەر]

پەيغەمبەر ئەلەيھىسسالام مۇنداق دېگەن: بىر ئادەمگە مۇسبەت يەتسە ئۇ ئادەم: {بىز ئەلۋەتتە ئاللاھنىڭ ئىگىدارچىلىقىدىمىز، ئى ئاللاھ! بۇ مۇسبەتتىكى ئەجرىمنى بەرگىن، ماڭا ئۇنىڭ ئورنىغا تېخىمۇ ياخشىنى بەرگىن} دېسە، ئاللاھ ئۇنىڭغا ئەجر بېرىدۇ ۋە ئۇ بەرگەن نەرسىدىن ياخشىراقنى ئۇنىڭ ئورنىغا بېرىدۇ. [مۇسلىم 2123 - ھەدىس]

يۇقىرىقى سۆزلەر مۇسبەتنى داۋالاشتا ئەڭ مەنپەئەتلىك ۋە ئۈنۈملۈك داۋالاش بولۇپ، ئۇنىڭ مەنپەئەتى ھازىرمۇ، كەلگۈسىدىمۇ كۆرىلىدۇ. يۇقىرىقى سۆزلەر مۇنداق بۈيۈك ئىككى ئاساسنى ئۆز ئىچىگە ئالغان، ئەگەر بەندە ئۇ ئىككىسىنى ياخشى بىلسە مۇسبەتتىگە

تەسەللى تاپىدۇ:

بىرىنچى: بەندە ئائىلىسى ۋە ئىقتىسادى بىلەن قوشۇلۇپ ئاللاھنىڭ ھەقىقىي مۈلكى... ئۇنى ئاللاھ بەندىگە ئارىيەت شەكىلدە بەرگەن، ئەگەر ئاللاھ ئۆز ھەققىنى ئالسا، ئارىيەتكە بەرگەن نەرسىنى ئالغان بولىدۇ. ئۇ ئاللاھ ئىككى «بولماسلىق» نىڭ ئارىسىدا، يەنى ئۇنىڭ ئالدىدا ھېچ نەرسە بولغان ئەمەس، ئۇنىڭ ئارقىدىن ھېچ نەرسە بولمايدۇ. ئۇ ئەزەلى ۋە ئەبەدى. ئۇ ھەممىنىڭ بېشى ۋە ھەممىنىڭ ئاخىرى. بەندىنىڭ مۈلكى ئۇنىڭ قىسقا ۋاقىتلىق ئارىيەتكە بەرگەن مۈلكىدۇر. يەنە بىر تەرەپتىن ئۇ بەندە ئۆزىنى ئۆزى يوقلىقىدىن بار قىلمىغان، شۇڭا ئۇنىڭ ھەقىقىي مۈلكى بولمايدۇ، ئۇ ئۆزىگە كەلگەن ئاپەتلەردىن ئۆزىنى ئۆزى قوغدىيالمايدۇ ھەم مەڭگۈ مەۋجۇت بولۇپ تۇرالمايدۇ، ئۇ ئاللاھقا ھېچ قانداق تەسىر كۆرسىتەلمەيدۇ. ھەقىقىي مۈلكىمۇ يوق... ۋە يەنە ئاللاھ تائالا ئۆز ئالدىغا تەدبىر بەلگۈلگىچىدۇر، بەندە پەقەت بۇيرۇلغان ياكى توسقانلارنى ئىجرا قىلغۇچىدۇر، قۇللارنىڭ تەدبىر بەلگىلەش ھوقوقى بولمايدۇ، شۇڭا بەندىنىڭ ھەقىقىي پادىشاھنىڭ بۇيرىقىغا مۇۋاپىق كەلمەيدىغان ھەرىكەتلەرنى ئېلىپ بېرىشى توغرا بولمايدۇ.

ئىككىنچى: بەندىنىڭ قايتىپ بارىدىغان يېرى ئۇنىڭ ھەقىقىي پادىشاھى ئاللاھنىڭ ھۇزۇرى بولۇپ، بۇ پانى دۇنيادا كەينىگە سۆرەپ، قېپ قالايمىدۇ، ئاللاھنىڭ ئالدىغا خۇددى دۇنياغا كەلگەن ۋاقتىدىكىدەك يېگانە، ئائىلىسى يوق، ئىقتىسادى يوق، تۇغقانلىرى يوق كېلىدۇ. يا ساۋاب (ياخشىلىق) ياكى گۇناھ (يامانلىق) بىلەن كېلىدۇ. بىچارە بەندىنىڭ بارلىق ئەھۋالى مۇشۇ تۇرسا، ئۇ قانداقمۇ بىرەر نەرسە تاپسا خۇشال بولۇپ، يوقاتسا نا ئۈمىد بولۇپ كېتىدۇ؟ بەندىنىڭ ئۆزى يارالمىشى ۋە بارار جايى ھەققىدە پىكىر يۈرگۈزۈشى بۇخىل كېسەللىكنىڭ ئەڭ ئۈنۈملۈك دورىسىدۇر.

مۇسبەتنىڭ ئاچچىقى ۋە غەم - ئەندىشىسىنى داۋالاشنىڭ مۇنداق بىرقانچە تۈرلۈك داۋالاش ئۇسۇلى بار:

1 - بەندە شۇنى بىلىش كېرەككى، ئۇنىڭغا يەتكەن مۇسبەت ئۇ بەندىنىڭ خاتالىقى سەۋەبىدىن ئەمەس، ئۇنىڭ خاتالىقى ئۇنىڭغا

مۇسبەت يەتكۈزۈش ئۈچۈن ئەمەس، ئاللاھ مۇنداق دېدى: ﴿يەر يۈزىدىكى بارلىق ھادىسىلەر ۋە ئۆزەڭلار ئۇچرىغان مۇسبەتلەر بىز ئۇلارنى يارىتىشتىن بۇرۇن لەۋھۇلمەھپۇزغا يېزىلغان، بۇ ئىش شۇبھىسىزكى ئاللاھقا ئاساندۇر.﴾ (ئاللاھ تائالا ئۇلارنى لەۋھۇلمەھپۇزغا يېزىشى) قولۇڭلاردىن كەتكەن نەرسىگە قايغۇرۇپ كەتمەسلىكىڭلار ۋە ئاللاھ بەرگەن نەرسىلەرگە خوش بولۇپ كەتمەسلىكىڭلار ئۈچۈندۇر، ئاللاھ مۇتەكەببىرلەرنى ۋە ئۆزلىرىنى چوڭ تۇتقۇچىلارنى دوست تۇتمايدۇ﴾ [سۇرە <ھەددىد> 22 - 23 - ئايەتلەر]

2 - بەندە يەتكەن مۇسبەتكە قارىسۇن: ئۇ شۇنى بىلىدۇكى ئاللاھ ئۇنىڭغا يەنە نۇرغۇن نەرسىلەرنى قالدۇرۇپ قويغان، ئەگەر ئۇ سەۋر قىلسا، يوقاتقان نەرسىسى نەچچە ھەسسە كۆپ ۋە ياخشى نەرسىلەرنى بېرىدۇ، ئەگەر ئاللاھ خالىسا ئىدى، مۇسبەتنى ھازىرقىدىنمۇ چوڭ قىلالايتتى.

3 - مۇسبەتنىڭ ئوتىنى باشقا مۇسبەت يەتكۈچىلەردىن ئۈلگە ئېلىش ئارقىلىق ئۆچۈرسۇن، ئۇ شۇنى بىلسۇنكى: ھەممىلا يەردە <قازاننىڭ قۇلقى تۆت>، ئوڭ تەرەپكە قارىسا مېھنەتنى، سول تەرەپكە قارىسا ھەسرەتنى كۆرىدۇ. ئەگەر ئۇ دۇنيانىڭ ھەممىلا يېرىنى تەكشۈرۈپ چىقسا، دۇنيادىكى ھەممىلا ئادەمنى دەرتەن كۆرىدۇ، يا ياخشى نەرسىدىن ئايرىلغان ياكى يامان نەرسىگە يولۇققان، دۇنيانىڭ خۇشاللىقى بىر شېرىن چۈش ياكى ئۆتكىنچە سايە. ئازراق كۈلدۈرۈپ، كۆپلەپ يىغلىتىدۇ. بىر كۈن خوشال قىلسا، زامان - زامان ئوسال قىلىدۇ. ئازراق ھۇزۇرلاندۇرۇپ، ئۇزاق چەكلەپ قۇيىدۇ. بىر قورونى خوشاللىققا تولدۇرۇپ، ئارقىدىنلا ئىبرەتكە كۆمۈپۈتىدۇ. بىر كۈن كۈلدۈرسە، خوشال قىلسا، يەنە بىر كۈن غەمكىن قىلىدۇ.

ئابدۇللاھ ئىبنى مەسئۇد رەزىيەللاھۇ ئەنھۇ مۇنداق دېگەن: ھەر خوشاللىقنىڭ بىر قايغۇسى بار، بىر ئائىلىگە خوشاللىق تولسا قايغۇمۇ تولدۇ.

مۇھەممەد ئىبنى سىيرىن مۇنداق دېگەن: ھەرقانداق كۈلكىنىڭ ئارقىسىدا بىر يىغا بار.

ھىيرەنىڭ پادىشاھى ھېندى بىنتى نۇئمان مۇنداق دېگەن: بىز

پادشاھ ۋاقتتا، كىشىلەرنىڭ ئەڭ ئىززەتلىك ۋە كۈچلىكى ئىدۇق، كېيىن كىشىلەرنىڭ ئەڭ تۆۋىنى بولۇپ قالدۇق، ئاللاھ ھەقىقەتەن بىر جاينى خوشاللىققا تولدۇرسا، ئىبرەتكىمۇ تولدىرىدىكەن.

بىر ئادەم ئۇنىڭ ئەھۋالىنى سورىغاندا ئۇ: بىر كۈنى بىز ئەرەبلەر تەلمۈرىدىغان كىشىلەردىن بولدۇق، يەنە بىر كۈنى ھەممە ئەرەبلەرنىڭ رەھمىسى كەلگۈدەك ھالغا چۈشۈپ قالدۇق دېگەن.

بىر كۈنى ئۇنىڭ سېڭىلىسى ھۇرقە (ئۇلار ئەزىز ۋاقتتا) يىغلىدى، ئۇنىڭدىن: بىرسى سىزگە ئەزىيەت بەردىمۇ؟ نېمە ئۈچۈن يىغلايسىز؟ دېگەندە، ئۇ: ياق! لېكىن جەمەتمىزنىڭ روناق تېپىپ گۈللەنگەنلىكىنى كۆردۈم، ھەرقانداق بىر ئائىلە خوشاللىققا چۆمسە، ئارقىدىنلا غەمگە چۆمدۇ دېگەن.

ئىسھاق ئىبنى تەلھە مۇنداق دەيدۇ: بىر كۈنى ھېندىنىڭ يېنىغا كىردىم ۋە ئۇنىڭدىن: پادشاھنىڭ ئىبرەتلىرىگە قانداق قارايسىز؟ دەپ سورىسام، ئۇ: تۈنۈگۈنگە قارىغاندا بۈگۈن ياخشى (يەنى پادشاھلىقتىن بۈگۈنكى كۈنىمىز ياخشى)، بىز كىتابلاردا شۇنداق ئۇچرىتىمىز: خوشال خورام ياشىغان ئائىلە چوقۇم ئىبرەتكە تولدۇ، زامان بىر قەۋمگە سۆيۈملۈك كۈن بەرسە، ئۇلار چوقۇم ئۆزلىرى ياقىتۇرمايدىغان كۈنگە ھامىلدار بولىدۇ، ئاندىن ئۇ بۇ شېئىرنى ئوقۇدى:

خان بولغاندا ئىشلىرىمىز ئىش ئىدى،

پۇقرالىرىمىز ئاستىمىزدا خىش ئىدى.

ھوقۇق، دۇنيا قوللىرىمىزدىن چىققاندا،

ئىناۋەت، ئارمانىمىز يەر چىشلىدى.

4 - شۇنى بىلىش كېرەككى، ئاھ ئۇرۇش مەسىلىنى ھەل قىلالمايدۇ، بەلكى مۇرەككەپلەشتۈرۈۋېتىدۇ، ئەمىلىيەتتە ئۇ كېسەلنى ئاۋۇتدۇ.

5 - شۇنى بىلىش كېرەككى، سەۋر ۋە تەسلىم بولۇشنىڭ ساۋابى ئەمىلىيەتتە مۇسبەتتىن چوڭ بولىدۇ، ئۇ ساۋاب: مۇسبەت ئەھلىنىڭ سەۋر قىلغىنىغا بېرىلىدىغان مەغپىرەت، رەھمەت ۋە ھىدايەتلەردۇر.

6 - شۇنى بىلىش كېرەككى، ئاھ ئۇرۇش دۈشمەنى خوشال قىلدۇ، دوستنى غەمكىن قىلدۇ، تەڭرىنى غەزەپلەندۈرىدۇ، شەيتاننى خوشال قىلدۇ، ئەجىر - ساۋابىنى يوقىتىدۇ، روھىنى چۈشكۈنلەشتۈرۈپ، نەپسىنى ئاجىزلاشتۇرىدۇ. ئەگەر سەۋر قىلىپ ساۋاب ئۈمىد قىلسا، شەيتان يىراقلىشىدۇ، نا ئۈمىد قايتىدۇ، تەڭرى رازى بولىدۇ، دوست خوشال، دۈشمىنى ئۇسال بولىدۇ. ئۇ ئۇلارغا ئۇلاردىن بۇرۇن تەسەللى بېرىدۇ. مانا بۇ كامالى ۋە مۇستەھكەم ئىرادىدۇر. يۈزىگە شاپىلاقلاش، ياقا يىرتىش، لەنەت بىلەن بەد دۇئا قىلىش، تەقدىرگە غەزەپلىنىش... ئۇ مەردانلىق ۋە توغرا يول ئەمەس.

7 - شۇنى بىلىش كېرەككى، سەۋر ۋە ساۋاب ئۈمىد قىلىشتىن كېلىدىغان لەززەت ۋە خۇشاللىق، ئۇ ئادەمگە يەتكەن مۇسبەت يەتمەي قالغاندا بولىدىغان خوشاللىق ۋە لەززەتتىن نەچچە ھەسسە يۇقىرى بولىدۇ. ئاللاھقا ھەمدۇسانا ئېيتىپ ۋە ئىشلىرىنى ئۇنىڭغا تاپشۇرۇپ ئېرىشىدىغان جەننەتتىكى «بەيتۇل ھەمد» دېگەن ئۆي، بۇ ئادەمگە كۆپايە قىلىدۇ. ئۇ سېلىشتۇرۇپ باقمادۇ: ھازىرقى مۇسبەت چوڭمۇ ياكى جەننەتتىكى «بەيتۇل ھەمد» دىن قۇرۇق قېلىش مۇسبەتتۇمۇ؟

«تەرمىزى» دا: كىشىلەر قىيامەت كۈنى مۇسبەت ئىگىلىرىگە بېرىلىدىغان ساۋابلارنى كۆرۈپ، پانى دۇنيادا بەدەنلىرىنىڭ قايچىلار بىلەن قايچىلىنىپ كېتىشىنى ئۈمىد قىلىشىدۇ. [2402 - ھەدىس]

بەزى سەلەفلەر مۇنداق دېگەن: دۇنيادا مۇسبەت بولمىسا، ئاخىرەتتە ھەممىمىز قەلەندەر بولۇپ قالاتتۇق.

8 - قەلبىنى «ئاللاھ مۇسبەتنىڭ ئورنىنى تولدىرىدۇ» دېگەن ئۈمىد بىلەن تولدۇرۇش كېرەك. ھەرقانداق نەرسىنى تولۇقلىغىلى بولىدۇ، پەقەت ئاللاھنىڭلا ھەققىنى تولۇقلىغىلى بولمايدۇ.

9 - شۇنى بىلىش كېرەككى، بەندىنىڭ مۇسبەتتىن ئالىدىغان نېپسۋىسى، شۇ مۇسبەتنىڭ ئۇ بەندىگە ئېلىپ كەلگەن نەتىجىسىگە باغلىق. ئەگەر ئۇ بەندە ئۇ مۇسبەتكە رازى بولسا، بۇ ئادەمگە ئاللاھنىڭ رازىلىقى نېپسىپ بولىدۇ، غەزەپلەنسە ئۇنىڭ غەزىپى نېپسىپ بولىدۇ. نېمىنى پەيدا قىلساڭ نېپسۋەڭ شۇ! يا ياخشى

نېسۋونى ياكى ئۇنىڭ يامىنى تاللا، ئۇ ئۆز ئىختىيارىڭ! ئەگەر نارازىلىق ۋە كۆپىرىنى پەيدا قىلساڭ، ئارخۇڭ ھالاك بولغۇچىلار قاتارىدا بولىدۇ. ئەگەر ئاھ ئۇرۇپ پەرزنى ئادا قىلمىساڭ، ياكى ھارامنى قىلساڭ، چەكتىن ئاشقانلار تىزىملىكىدە بولۇسەن. ئەگەر سەۋر قىلالماي، شىكايەت قىلساڭ ئالدىنغان، زىيانكارلار قاتارىدا سانىلسەن. ئەگەر ئاللاھقا ئاچچىقلاپ، تەنە قىلساڭ دىنىسىزلىق ئىشىكىنى چەككەن ياكى ئاچقان بولسەن. ئەگەر سەۋر قىلىپ، ئاللاھ ئۇچۇن مۇستەھكەم تۇرساڭ، سەۋر قىلغۇچىلار تىزىملىكىگە يېزىلسەن. رازى بولساڭ، رازى بولغۇچىلار قاتارىدا بولسەن. ئەگەر ھەمدۇسانا ئېيتىپ، شۈكرى قىلساڭ، شۈكرى قىلغۇچىلاردىن بولسەن ۋە ھەمدى ئېيتقۇچىلار بىلەن ھەمدى بايرىقى ئاستىدا بولسەن. ئەگەر ئاللاھنىڭ دىدارىغا ئاشىق بولۇپ، مۇھەببەت ھاسىل قىلساڭ، ئاللاھنى ياخشى كۆرىدىغان ئىخلاسمەنلەر قاتارىدا بولسەن.

«مۇسئەدى ئەھمەد» ۋە «تىرمىزى» دىكى مەھمۇد ئىبنى لەبىدنىڭ رىۋايىتىدە پەيغەمبەر ئەلەيھىسسالام مۇنداق دېگەن: ئاللاھ بىر قەۋمنى دوست تۇتسا، ئۇلارغا بالا - قازا بېرىدۇ، رازى بولغانغا ئاللاھنىڭ رازىلىقى، غەزەپلەنگەنگە ئاللاھنىڭ غەزىپى بولىدۇ. يەنە بىر رىۋايەتتە: ئەگەر ئاھ ئۇرسا، ئۇنىڭغا دەرت - ئەلەم بولىدۇ. [تىرمىزى 2396 - ھەدىس]

10 - شۇنى بىلىش كېرەككى، بەندە قانچىلىك ئاھ ئۇرسىمۇ، ئاخىرى يەنىلا مەجبۇرى ھالدا سەۋر قىلىدۇ، ئۇنىڭغا ساۋابمۇ بولمايدۇ، بۇ ياخشى ئىش ئەمەس.

بەزى ھۆكىمالار مۇنداق دەيدۇ: ئەقىللىق ئادەم مۇسبەت يەتكەن بىرىنچى كۈنى، نادانلار مۇسبەتتىن بىر قانچە كۈن كېيىن قىلىدىغان ئىشنى قىلىدۇ. بىر ئادەم ئىززىتى بىلەن سەۋر قىلالمىسا، چاھارپايدەك ئاستا - ئاستا سۇۋۇيدۇ.

«سەھىھ بۇخارى» دا پەيغەمبەر ئەلەيھىسسالام: «سەۋر قىلىش دېگەن تۇنجى مۇسبەت يەتكەندە بولىدۇ» دېگەن. [1252 - ھەدىس]

ئەشئەس ئىبنى قەيس مۇنداق دېگەن: ئەگەر سەن ئىمان بىلەن

ساۋاب ئۈمىد قىلىپ سەۋر قىلالمىساڭ، چاھارپايدەك ئاستا - ئاستا سۇۋۇيسەن.

11 - شۇنى بىلىش كېرەككى، ئەڭ ئۈنۈملۈك دورا، بەندىنىڭ پەرۋەردىگارى ۋە ئىلاھى شۇ بەندە ئۈچۈن ياخشى كۆرگەن ۋە رازى بولغان نەرسىگە شۇ بەندىنىڭ قوشۇلۇشى ۋە قوبۇل قىلىشىدۇر، مۇھەببەتنىڭ خۇسۇسىيىتى ۋە سىرى ئۆز مەھبۇبى بىلەن ئورتاقلىشىشتۇر. ئەگەر بىر ئادەم مەھبۇبىنىڭ مۇھەببىتىنى دەۋا قىلسا، ئاندىن مەھبۇبى ياخشى كۆرگەن نەرسىنى ناخۇش كۆرسە، مەھبۇبى ناخۇش كۆرگەننى ياخشى كۆرسە، ئۇ ئۆز مۇھەببىتىنىڭ يالغانلىقىنى ئىسپاتلاش بىلەن بىرگە مەھبۇبىنىڭ غەزىپىگە ئۇچرايدۇ.

ئىمران ئىبنى ھۈسەين رەزىيەللاھۇ ئەنھۇ كېسەل بولۇپ قالسا، كېسەلى ھەققىدە مۇنداق دەيتتى: ماڭا سۆيۈملىكى، ئۇنىڭغىمۇ سۆيۈملىك. بۇ سۆزنى ئەبۇئەلىئىيە مۇ دېگەن.

بۇ خىل داۋالاشنى پەقەت ئاللاھنى ھەقىقىي دوست تۇتقۇچىلارلا ئېلىپ بارالايدۇ. كۆرگەنلا كىشىلەر بۇ خىل داۋالاشنى قاملاشتۇرالمىدۇ.

12 - مۇسەبەت يەتكۈچى يەتكەن مۇسەبەتتى يەتمىگەن بولسا ئالدىنقى لەززەت بىلەن، مۇسەبەتتىن كېيىن ئاللاھنىڭ بېرىدىغان ساۋابىنىڭ لەززىتىنى سېلىشتۇرۇپ كۆرسۈن. ئەگەر ساۋاب لەززىتى ۋە ھوزۇرىنى يۇقىرى دەپ قارىسا، ئاللاھنىڭ تەۋپىقىغا ھەمدۇسانا ۋە شۈكرىلەر ئېيتسۇن. ئەگەر يەنە بىرنىڭ لەززىتى يۇقىرى دەپ قارىسا، شۇنى بىلىۋالسۇنكى ئۇنىڭ ئەقلى، قەلبى ۋە ئېتىقادى... دا ئۇنىڭغا يەتكەن دۇنيالىق مۇسەبەتتىنمۇ چوڭ بىر مۇسەبەت بار.

13 - مۇسەبەت يەتكەن ئادەم شۇنى بىلىش كېرەككى، مۇسەبەتنى بەرگۈچى ئەڭ ئادىل ھۆكۈم قىلىدىغان ۋە ئەڭ رەھىمدىل بولغان ئاللاھ تائالادۇر. ئاللاھ ئۇنىڭغا ئۇنى ھالاك قىلىش ئۈچۈن ياكى ئازابلاش ئۈچۈن ۋە ياكى ۋەيران قىلىش ئۈچۈن مۇسەبەت بەرمىدى، بەلكى ئۇنىڭ سەۋرىسىنى، رازىلىقىنى، ئىمانىنى سىناپ، ئۇنىڭ نالە - زارىنى ئاڭلاش ئۈچۈن، ئۆز ئىشىكىنى چەكتۈرۈش ئۈچۈن، ئۆزىگە يېلىندۇرۇش ئۈچۈن، قەلبى سۇنۇق ھالدا ئىككى قولىنى كۆتۈرۈپ

ئۆزىگە شىكايەت قىلدۇرۇش ئۈچۈن بۇ مۇسبەتنى بەردى.

شەيخ ئابدۇلقادىر جىلانى مۇنداق دېگەن: ئى ئوغلۇم! مۇسبەت سېنى ھالاك قىلىش ئۈچۈن كەلمىگەن، ئۇ پەقەت سېنىڭ سەۋرەڭ ۋە ئىمانىڭنى سىناش ئۈچۈن كەلگەن. ئى ئوغلۇم! تەقدىر دېگەن بىر بۆرە، ئۇ تاپنى يېمەيدۇ.

خۇلاسىلىغاندا: مۇسبەت - بەندىنىڭ ھاسىلاتلىرىنى تازىلىغۇچىدۇر. ئۇنىڭ قىلمىشلىرىنىڭ ھەممىسى يا ساپ ئالتۇن بولىدۇ ياكى داشقال بولۇپ تاشلىۋېتىلىدۇ. ئەگەر بەندە بۇ پانى دۇنيادا قىلمىشلىرىنىڭ ساپلىرى بىلەن داشقىلىنى ئايرىپ، ھەم داشقىلىدىن قۇتۇلمىسا، قىيامەت كۈنى ئۇنى ئايرىش ئۈچۈن تېخىمۇ چوڭ بىر ئوچاق كېتىدۇ... ئۇ بولسىمۇ دوزاخ! بۇنى چۈشەنگەن بەندە ئاللاھنىڭ ھازىر بەرگەن پۇرسىتىنىڭ قەدرىگە يېتىشى لازىم.

14 - مۇسبەت يەتكۈچى شۇنى بىلىش كېرەككى، ئەگەر ئۇنىڭغا دۇنيانىڭ مۇشۇ مېھنەتلىرى، جاپالىرى، مۇسبەتلىرى... يەتمىسە، چوقۇمكى ئۇ تەكەببۇرلۇق ۋە ئۆزئۆزىدىن پەخىرلىنىش، مەنمەنچىلىك ۋە قەلبى قارىلىق كېسەللىرىگە گىرىپتار بولاتتى. شۇنىڭ بىلەن ئۇ بۇ دۇنيادىمۇ، ئاخىرەتتىمۇ ھالاك بولاتتى. ئەڭ مېھرىبان تەڭرىم تائالانىڭ رەھىمىتى شۇكى - ئەشۇ كېسەللەرگە لايىق تۈرلۈك مۇسبەت دېگەن بۇ دورىنى بېرىپ تۇرىدۇ، بۇ بولسا يۇقىرىقى ئىللەتلەردىن بەندىلەرنى ساقلاش ۋە بەندىلەرنىڭ ھەقىقىي بەندىچىلىكىنىڭ ساغلاملىقىنى قوغداش، ھەمدە ئۇ بەندىدىن ھالاك قىلغۇچى ناچار، بۇزۇق ماددىلارنى چىقىرىپ تاشلاش ئۈچۈندۇر. بەندىلىرىگە بالا - قازا بېرىپ مەرھەمەت قىلىدىغان، نېمەت بېرىپ سىنايدىغان ئاللاھ ئاجايىپ ئۇلۇغ ۋە پاك مۇنەزەھتتۇر.

ئەگەر تەڭرىم تائالا بەندىلەرنى مېھنەت ۋە بالا - قازا دورىلىرى بىلەن داۋالاپ تۇرمىسا، بەندىلەر ئۇنىڭغا قارشى چىقىپ، بۇيۇنتاۋلىق قىلىشاتتى. ئەگەر ئاللاھ بىر بەندىگە ياخشىلىق قىلماقچى بولسا، ئۇنىڭ ھالىغا يارىشا مېھنەت ۋە سىناق دېگەن دورىنى بېرىپ، ئۇنى تاكى تازلاپ، پاكلاپ، ئاقارتىپ، ھالاك قىلغۇچى كېسەللەردىن خالى قىلىدۇ ۋە ئۇنى دۇنيالىق مەرتىۋىلەرنىڭ ئەڭ شەرەپلىكى بولغان

«بەندە» لىك دەرىجىسىگە كۆتۈرىدۇ ۋە ئاخىرەتنىڭ ئەڭ يۇقىرى مەرتىۋىسى بولغان «زاتى ئىلاھىنى كۆرۈش» ۋە «ئۇ زاتقا يېقىن بولۇش» دەرىجىسىنى بېرىدۇ.

15 - شۇنى بىلىش لازىمكى: دۇنيانىڭ ئاچچىقلىرى ئاخىرەتنىڭ ھالاۋىتىدۇر. ئاللاھ ئىشلىرىنى ئەنە شۇنداق قارمۇقارشى ئورۇنلاشتۇرغان. شۇڭا دۇنيانىڭ ھالاۋىتى ئاخىرەتنىڭ ئاچچىقىدۇر. مەڭگۈلۈك ھالاۋەتكە ئېلىپ بارىدىغان ۋاقىتلىق ئاچچىق ئۇنىڭ ئەكسىدىن تولمۇ ياخشىدۇر.

بۇلارنى چۈشەنمىسىڭىز، پەيغەمبەر ئەلەيھىسسالامنىڭ مۇنۇ سۆزىنى ئانالىز قىلىپ كۆرۈڭ: جەننەت ناخۇش نەرسىلەر بىلەن ئورالغان، دوزاخ ھاۋايى - ھەۋەسىلەر بىلەن ئورالغاندۇر. [مۇسلىم 7061 - ھەدىس]

بۇ مەسىلىدە كىشىلەرنىڭ ئەقلى پەرقلىق بولغاچقا، ئادەملەرنىڭ ھەقىقىتى ئاشكارا بولىدۇ. ئۇلارنىڭ كۆپۈنچىسى ۋاقىتلىق ھالاۋەتنى تۈگىمەيدىغان مەڭگۈلۈك ھالاۋەتتىن ئۈستۈن كۆرىدۇ. مەڭگۈلۈك ھالاۋەت ئۈچۈن، ئازغىنە ئاچچىقنى تېتىيالمىدۇ. مەڭگۈلۈك ئىززەت ئۈچۈن ئازغىنە خارلىقنى كۆتۈرەلمەيدۇ. مەڭگۈلۈك خاتىرجەملىك ئۈچۈن ئازغىنە مېھنەتكە (قىيىنچىلىققا) بەرداشلىق بېرەلمەيدۇ. ئۇلارنىڭ نەزىرىدە بۈگۈنكىسى «نەق»، كەلگۈسى «نەسى». ئىمان ئاجىز، ھاۋايى - ھەۋەس ئۇنىڭغا ھاكىم! مانا بۇلاردىن بۈگۈن ئۈچۈن بارلىقنى بېغىشلاپ، ئاخىرەتنى رەت قىلىش كېلىپ چىقىدۇ... بۇلار بۈگۈنكى جەمئىيەتنىڭ كۆزقارشى، پىرىنسىپى ۋە سىرتقى كۆرىنىشىگە نەزەر سالغاندىكى رېئاللىقتۇر. ئەمما بۈگۈننىڭ ساختا پەردىسىنى يىرتىپ تاشلايدىغان، يىراقنى كۆرىدىغان سەزگۈر قاراشلار... بۇ باشقا بىر ئىشتۇر.

ئى ئىنسان! ئاللاھنىڭ يېقىن ۋە ئىتائەتمەن بەندىلىرىگە بېرىدىغان ۋە تەييار قىلغان نەرسىلىرىگە قارا! ئۇ نېمەتلەر - مەڭگۈلۈك نېمەت، ئەبەدىي سائادەت، بۈيۈك ۋە ئۇلۇغ نىجاتلىقتۇر. ئاندىن بېكار تەلەت، ئۆز ھەقىقىتىنى زاي قىلغان كىشىلەرگە تەييار قىلىنغان نەرسىلەرگە قارا! ئۇلار - خارلىق، ئازاب ۋە مەڭگۈلۈك

ھەسرەتلەردۇر. ئاندىن ئۇ ئىككى خىل تەقسىماتنىڭ قايسىسى ساڭا لايىق ئىكەن؟ كۆرۈپ باق! ھەر بىر ئادەم ئۆزىگە مۇناسىپ دورا ئالىدۇ. دورىنىڭ مۇرەككەپلىرىگە بويۇندىماي ئاددىيىسىغا قارا! مەيلى سەن تۈپ بول ياكى كېسەل.

قىيىنچىلىق، خاپىلىق ۋە غەم - ئەندىشلەرنى داۋالاش

«سەھىھ بۇخارى» ۋە «سەھىھ مۇسلىم» دا ئىبنى ئابباس رەزىيەللاھۇ ئەنھۇ رىۋايەت قىلىپ مۇنداق دېگەن: پەيغەمبەر ئەلەيھىسسالامغا خاپىلىق ياكى قىيىنچىلىق يەتكەندە مۇنداق دەيتتى: «ئۇلۇغ، مەرھەمەتلىك بىر ئاللاھتىن باشقا ھېچ ئىلاھ يوق، ئاسمان - زېمىننىڭ پەرۋەردىگارى ۋە ئۇلۇغ ئەرشىنىڭ پەرۋەردىگارى بولغان بىر ئاللاھتىن باشقا ھېچ ئىلاھ يوق، يەتتە قات ئاسماننىڭ پەرۋەردىگارى بولغان بىر ئاللاھتىن باشقا ھېچ ئىلاھ يوق، ئۇ - زېمىننىڭ پەرۋەردىگارى ۋە ئۇلۇغ ئەرشىنىڭ پەرۋەردىگارىدۇر». [بۇخارى 6345 -، مۇسلىم 6858 - ھەدىسلىرى]

«ترمىزى» دا ئەنەس ئىبنى مالىك رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالامغا بىر ئىش ئېغىر كەلسە مۇنداق دەيتتى: «ئى مەڭگۈ ئۆلمەيدىغان تىرىك زات! بەندىلەرنىڭ ئىشلىرىنى ئۈزۈلدۈرمەي باشقۇرىدىغان زات! رەھمىتىڭگە يېلىنىپ، ياردەم سورايمن». [3524 - ھەدىس]

ئەبۇ ھۇرەيرە رەزىيەللاھۇ ئەنھۇنىڭ رىۋايىتىدە: پەيغەمبەر ئەلەيھىسسالام بىرەر ئىشقا يولۇقسا ئاسمانغا قاراپ مۇنداق دەيتتى: «بۈيۈك ئاللاھ پاك - مۇنەززەھتۇر»، قاتتىق دۇئا قىلغاندا: «ئى مەڭگۈ ئۆلمەيدىغان تىرىك زات! بەندىلەرنىڭ ئىشلىرىنى ئۈزۈلدۈرمەي باشقۇرىدىغان زات!» دەيتتى. [ترمىزى 3436 - ھەدىس]

«ئەبۇ داۋۇد» ئەبۇبەكرى سىددىق رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلدۇ: «قىيىنچىلىقنىڭ دۇئاسى: "ئى ئاللاھ! رەھمىتىڭنى ئۈمىد قىلمەن، بىردەممۇ مېنى نەپسىمنىڭ مەيلىگە قويۇۋەتمىگىن، مېنىڭ ئىشىمنىڭ

ھەممىسىنى تۈزەتكىن، سەندىن باشقا ھېچ ئىلاھ يوقتۇر» . [5067 - ھەدىس]

ئەسما بىنتى ئۇمەيس رەزىيەللاھۇ ئەنھانىڭ رىۋايىتىدە پەيغەمبەر ئەلەيھىسسالام ئۇنىڭغا مۇنداق دېگەن: «سىزگە قىيىنچىلىققا يولۇققاندا ئوقۇيدىغان سۆزلەرنى ئۆگۈتۈپ قويايمۇ؟» «مېنىڭ پەرۋەردىگارم ئاللاھتۇر، ئۇنىڭغا ھېچ نەرسىنى شېرىك كەلتۈرمەيمەن» . يەنە بىر رىۋايەتتە: «ئۇنى يەتتە قېتىم ئوقۇڭ» دېگەن . [ئەبۇ داۋۇد 1525 - ھەدىس]

ئابدۇللاھ ئىبنى مەسئۇد رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام مۇنداق دېگەن: «بىر ئادەمگە غەم - ئەندىشە يەتسە، ئاندىن: «ئى ئاللاھ! شۈبھىسىزكى مەن سېنىڭ بەندەگەمەن، سېنىڭ بەندەگەننىڭ ئوغلۇمەن، سېنىڭ ئايال بەندەگەننىڭ ئوغلۇمەن، مېنىڭ كوكۇلام سېنىڭ ئىلكىڭدۇر، سېنىڭ مېنىڭ ھەققىمدىكى ھۆكۈمىڭ ئىجرا بولغۇچىدۇر، مېنىڭ توغرامدىكى تەقدىرىڭ ئادىلدۇر، سەن ئۆزەڭنى ئاتىغان، ياكى كىتابىڭدا نازىل قىلغان ياكى سېنىڭ ياراتقانلىرىڭدىن بىرەر نەرسىگە بىلدۈرگەن ياكى ئۇنى دەرگاھىڭدىكى غەيب ئىلمىڭغا خاس قىلغان ھەر بىر ئىسمىڭنىڭ ھۆرمىتى بىلەن سورايىمەنكى: قۇرئاننى قەلبىمنىڭ باھارى، كۆكرىكىمنىڭ نۇرى ۋە بېشىمدىكى غەم - قايغۇنى كۆلتۈرۈۋېتىدىغان يورۇقلۇق قىلغايىسەن» دېسە ئاللاھ ئۇ ئادەمنىڭ غەم - ئەندىشىسىنى يوقتىدۇ ۋە خوشاللىق ئاتا قىلىدۇ. [مۇسنىدى ئەھمەد 394/1 - ھەدىس]

«تىرمىزى» سەئىد ئىبنى ئەبى ۋەققاس رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «يۇنۇس ئەلەيھىسسالام كىت ئىچىدە تۇرۇپ بۇ دۇئانى ئوقۇغان: ﴿ئى پەرۋەردىگارم! سەندىن بۆلەك ھېچ مەبۇد بەرھەق يوقتۇر، سەن پاك - مۇنەززەھتۇرسەن، مەن ھەقىقەتەن ئۆز نەپسىمگە زۇلۇم قىلغۇچىلاردىن بولدۇم﴾ ئەگەر ھەرقانداق مۇسۇلمان بۇ دۇئانى قىلسلا، ئاللاھ ئۇنىڭ دۇئاسىنى ئىجابەت قىلىدۇ. يەنە بىر رىۋايەتتە پەيغەمبەرىمىز: قىيىنچىلىققا يولۇققان ئادەم بۇرادىرىم يۇنۇس (ئەلەيھىسسالام) قىلغان

دۇئانى ئوقۇسلا، ئاللاھ ئۇنىڭ قىيىنچىلىقىنى يەڭگىللىتىپ بېرىدۇ»
دېگەن. [3505 - ھەدىس]

«ئەبۇ داۋۇد» تا ئەبۇ سەئىد ئەلخۇدرى رەزىيەللاھۇ ئەنھۇ رىۋايەت قىلىپ مۇنداق دېگەن: پەيغەمبەر ئەلەيھىسسالام بىر كۈنى مەسجىدكە كىرسە بىر ساھابى (ئۇنىڭ ئىسمى ئەبۇ ئۇمامە) تۇرۇپتۇ، پەيغەمبەر ئەلەيھىسسالام: «ئى ئەبۇ ئۇمامە! ناماز ۋاقتى ئەمەس بىر چاغدا مەسجىدكە كىرىپسىز؟» دېۋىدى، ئۇ كىشى: ئى ئاللاھنىڭ ئەلچىسى! قەرزنىڭ غېمى مېنى مەسجىدتە ئولتۇرغۇزدى، دېدى. پەيغەمبەر ئەلەيھىسسالام: «مەن سىزگە شۇنداق بىر سۆزنى ئۆگىتىپ قويايمۇ؟ ئۇ سۆزلەرنى ئوقۇسىڭىز، ئاللاھ سىزنىڭ غەملىرىڭىزنى كەتكۈزۈپ، قەرزلىرىڭىزنى ئادا قىلىپ بېرىدۇ» دېدى. ئۇ كىشى ماقۇل! دېۋىدى، پەيغەمبەر ئەلەيھىسسالام: «ئەتسى - ئاخشىمى مۇنۇ دۇئانى كۆپ ئوقۇڭ» دېدى: «ئى ئاللاھ! ساڭا سىغىنىپ، غەم - قايغۇدىن، ئاجىزلىقتىن، ھورۇنلۇقتىن، قورقۇنچاقلىقتىن، بېخىللىقتىن، قەرزنىڭ بېسىۋېلىشىدىن ۋە كىشىلەرنىڭ خورلىشىدىن پاناھ تىلەيمەن» ئەبۇ ئۇمامە رەزىيەللاھۇ ئەنھۇ مۇنداق دەيدۇ: شۇنداق قىلىۋىدىم، ئاللاھ مېنىڭ غېمىمنى يوقىتىپ، قەرزىمنى ئادا قىلىپ بەردى. [1555 - ھەدىس]

«ئەبۇ داۋۇد» ئابدۇللاھ ئىبنى ئابباس رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئىستىغفارنى كۆپ ئېيتقان ئادەمنىڭ ھەرقانداق غېمىنى ئاللاھ يەڭگىل قىلىدۇ. قىيىنچىلىقنى ھەل قىلىپ بېرىدۇ. ئۇ ئادەمگە ئويلىمىغان يەردىن رىزىق ئاتا قىلىدۇ. [1518 - ھەدىس]

«مۇسنەدى ئەھمەد» تە: پەيغەمبەر ئەلەيھىسسالام قىيىنچىلىققا يولۇقسا نامازغا تۇتۇش قىلاتتى دېيىلگەن. ئاللاھ تائالامۇ مۇنداق دەيدۇ: «ناماز بىلەن، سەۋر بىلەن ياردەم تەلەپ قىلىڭلار» [سۈرە بەقەرە، 45 - ئايەت]

يەنە بىر ھەدىستە پەيغەمبەر ئەلەيھىسسالام مۇنداق دېگەن: «جىھاد جەننەتنىڭ ئىشىكلىرىدىن بىر ئىشىك. ئاللاھ ئۇ ئارقىلىق كىشىلەرنى غەم - ئەندىشىدىن خالاس قىلىدۇ».

ئابدۇللاھ ئىبنى ئابباس رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام مۇنداق دېگەن: «غەم - ئەندىشىسى كۆپ بولۇپ كەتكەن ئادەم: «ئاللاھنىڭ مەدەتى بولمىسا قوللىمىزدىن ھېچ ئىش كەلمەيدۇ، ئاللاھقا يۆلىنىشىدىن باشقا ھېچقانداق ئاماللىرىمىز يوق» نى كۆپ ئوقۇسۇن.

«بۇخارى» ۋە «مۇسلىم» دا: ئۇ (يۇقىرىقى دۇئا) جەننەت بايلىقلىرىدىن بىر بايلىق دېيىلگەن. [بۇخارى 6409 -، مۇسلىم 6802 - ھەدىسلىرى]

«ترمىزى» دا: جەننەت ئىشىكلىرىدىن بىر ئىشىك دېيىلگەن. [3581 - ھەدىس]

يۇقىرىقى (ئىلاھى) دورىلار ئون بەش خىل دورىنى ئۆز ئىچىگە ئالىدۇ. بۇ دورىلارنىڭ غەم - ئەندىشە كېسەللىكلىرىنى يوقىتىشقا كۈچى يەتمىسە، كېسەللىكنىڭ بەدەندە مەھكەم ئورناپ كەتكەنلىكىنى، كېسەل بولغان بەدەن ئۈچۈن ئومۇمىيۈزلۈك چىقىرىپ تاشلاش (بوشىتىش) ئېلىپ بېرىشنىڭ زۆرۈرلىكىنى كۆرسىتىدۇ.

بۇ ئون بەش خىل دورىلار:

1 - رۇبۇبىيەت تەۋھىدى (ئاللاھنىڭ مەخلۇقاتلىرىنى ئومۇمىي ۋە خۇسۇسىي جەھەتلەردە پەرۋەردىگارلىقىنىڭ يېگانىلىقىنى ئېتىراپ قىلىدىغان تەۋھىد).

2 - ئىلاھى تەۋھىد (ئاللاھنىڭ ھەقىقىي ئىلاھلىقى ۋە ئىبادەتكە پەقەت شۇ ئاللاھنىڭلا يېگانە ھالدا لايىق ئىكەنلىكىنى ئېتىراپ قىلىدىغان تەۋھىد).

3 - ئىلمىي، ئېتىقادىي تەۋھىد.

4 - ئاللاھنىڭ بەندىلەرگە زۇلۇم قىلمايدىغانلىقىنى يەنى بەندىنى سەۋەبسىز جازالىمايدىغانلىقىنى ئېتىراپ قىلىپ ئۇلۇغلاش.

5 - بەندىنىڭ ئۆز - ئۆزىگە زۇلۇم قىلىدىغانلىقىنى ئېتىراپ قىلىش.

6 - ئاللاھنىڭ ئەڭ ياخشى كۆرىدىغان ئىسىملىرى ۋە سۈپەتلىرى

بىلەن، ئاللاھقا يېقىنلىق ئىزدەش. بۇ خىل ئىسىملىرىدىن: ئەلھەيىۇ، ئەلقەيىۇم.

7 - پەقەت يېگانە ئاللاھتىنلا ياردەم تەلەپ قىلىش.

8 - بەندە ئۈمىدۋارلىق بىلەن ئاللاھنى ئېتىراپ قىلىش.

9 - ئاللاھقىلا تەۋەككۈل قىلىش. ھەممە ئىشنى ئۈنىڭغىلا تاپشۇرۇش ۋە ئۈنى ئېتىراپ قىلىش. يەنى: ئاللاھ بەندىنى پۈتۈنلەي كونترول قىلغان بولۇپ، خالىغانچە بىر تەرەپ قىلالايدۇ، ئۇنىڭ ئىرادىسى چوقۇم ئەمەلگە ئاشىدۇ، ئۇ ھۆكۈم قىلىشتا ئىنتايىن ئادىل دەپ ئېتىراپ قىلىش.

10 - بەندە «قۇرئان كەرىم» باغچىلىرىدا ئوتلاقتىكى جاندارلاردەك يايلىشى كېرەك.

11 - ئىستىغفار.

12 - تەۋبە.

13 - جىھاد.

14 - ناماز.

15 - مەدەت ۋە يۆلىنىشنى پەقەت بىر ئاللاھقىلا تاپشۇرۇش.

يۇقىرىقى (مۇسەبەت ۋە غەم - ئەندىشە قاتارلىق) خېسەللەرگە بۇ (ئىلاھىي) دورىلارنىڭ تەسىر قىلىش تەرەپلىرى

ئاللاھ تائالا ئىنسان ۋە ئۇنىڭ ھەممە ئەزالىرىنى ياراتتى. ھەر بىر ئەزانى پۈتۈنلۈك بىلەن تولۇق ياراتتى. ئەگەر شۇ ئەزا ئەشۇ پۈتۈنلۈكنى يوقاتسا شۇ ئەزانىڭ ئاغرىقىنى ھېس قىلىدۇ. ئىنسان ئەزالىرىنىڭ پادىشاھى بولغان قەلبىمۇ ئەنە شۇ پۈتۈنلۈك بىلەن ياراتتى. قەلبمۇ شۇ پۈتۈنلۈكنى يوقاتسا غەم - ئەندىشە... دېگەندەك ئاغرىقلار پەيدا بولىدۇ.

ئەگەر كۆز كۆرەلمىسە، قۇلاق ئاڭلىمىسا، تىل سۆزلىيەلمىسە... بۇلارمۇ پۈتۈنلۈكنى، مۇكەممەللىكنى يوقاتقان بولىدۇ.

قەلب (دىل) ئۆزىنىڭ ياراتقۇچىسىنى تونۇش ئۈچۈن، ئۇنىڭغا مۇھەببەت باغلاش ئۈچۈن، ئۇنى بىر بىلىپ ئېتىقاد قىلىش ئۈچۈن، ئۇنىڭ مۇھەببىتى بىلەن خوشاللىق ھېس قىلىش، ئۇنىڭدىن رازى بولۇش، ئۇنىڭغا تەۋەككۈل قىلىش، ئۇنىڭ ئۈچۈن ياخشى كۆرۈش ياكى ئۇ ئۈچۈن نارازى بولۇش، ئۇنىڭ دوستلىرىغا يېقىنلىق قىلىش، ئۇنىڭ دۈشمەنلىرىنى دۈشمەن دەپ تونۇش، ئۇنى داۋاملىق ئەسلەپ تۇرۇش، ئۇ بارلىق نەرسىلەردىن ئۇنىڭغا سۆيۈملۈك بولۇش، ئۇنىڭ بارلىق نەرسىلەردىن ئۈستۈن ھالدا ئۈمىد بولۇشقا مۇناسىپ ئىكەنلىكىنى بىلىش، ئۇنىڭ قەلبىتىكى ئورنى ھەممىدىن بۈيۈك بولۇش، نېمەت، خوشاللىق، لەززەت... بەلكى ھاياتلىق ئۇنىڭسىز ۋۇجۇتقا كەلمەيدىغانلىقىنى تونۇپ يېتىش... قاتارلىقلار ئۈچۈن يارىتىلغان.

يۇقىرىقىلار قەلبكە نىسبەتەن ئوزۇقلىنىش، سالامەتلىك ۋە ھاياتلىققا ئوخشاشتۇر. ئەگەر قەلب (دىل) ئۆزىنىڭ ئوزۇقلىنىش، سالامەتلىك ۋە ھاياتىنى يوقاتسا، غەم - ئەندىشە ئۇنىڭ ئەتراپىدىن يۇيۇرۇلۇپ كېلىدۇ، ئاجىزلىق ئورۇن تۇتىدۇ.

ئاللاھقا شېرىك كەلتۈرۈش، گۇناھ ئۆتكۈزۈش، غەپلەت، ئۇنىڭ ياخشى كۆرگەن ياكى يامان كۆرگەن نەرسىلىرىگە سۇسلۇق بىلەن مۇئامىلە قىلىش (سەل چاغلاش)، ئۇنىڭغا ئاندا - مۇندا يۈلۈنىش، ئۇنىڭدىن باشقىلارغا يېلىنىش، تەقدىردىن زارلىنىش، ئاللاھنىڭ بېشارەت ۋە ئاگاھلاندىرۇشلىرىدىن گۇمانلىنىش... قاتارلىقلار قەلب كېسەللىكلىرىنىڭ ئەڭ چوڭلىرىدىندۇر.

قەلب كېسەللىكلىرى ئانالىز قىلىنسا، يۇقىرىقىغا ئوخشاش ئىشلار كېسەللىك ئۈچۈن ئاساسلىق سەۋەب بولۇپ، باشقا سەۋەبلەر ئاساسەن يوق. ئۇ كېسەللىكلەرنىڭ ئاساسلىق دورىسى (ئۇنىڭدىن باشقا دورىمۇ يوق)، يۇقىرىقىدەك «ئەكس بىلەن داۋالاش» - پەيغەمبەرلىك داۋالاشتىن تەركىپ تاپقان. ھەممىگە مەلۇملۇق بولغاندەك كېسەللىك ئەكس (زىتى) بىلەن داۋاللىنىدۇ. ساغلاملىق ساغلاملىق بىلەن قوغدىلىدۇ. يەنى قەلبنىڭ ساغلاملىقى يۇقىرىقى پەيغەمبەرلىك ئىشلار بىلەن بولىدۇ. ئۇنىڭ (قەلبنىڭ) كېسىلمۇ شۇ پەيغەمبەرلىك ئىشلارغا خىلاپ بولغان ئىشلار سەۋەبىدىن بولىدۇ.

تەۋھىد - بەندىگە ياخشىلىق، خوشاللىق، لەززەت ۋە سۆيۈنۈش ئىشكىلىرىنى ئاچىدۇ. تەۋبە - كېسەللىكنىڭ ئاساسلىق سەۋەبى بولغان بۇزۇق ماددا ۋە خىلىتلاردىن قەلبنى تازىلايدۇ، قالايمىقانلىشىپ بۇزۇلۇشنىڭ ئالدىنى ئالىدۇ ۋە بارلىق يامانلىقلارنىڭ ئىشكىنى تاقايدۇ. بەخت - سائادەت ۋە ياخشىلىقنىڭ ئىشكى تەۋھىد بىلەن ئېچىلىدۇ. يامانلىقلارنىڭ ئىشكى تەۋبە ۋە ئىستىغفار بىلەن تاقىلىدۇ.

بەزى پىشقەدەم تىۋىپلار مۇنداق دېگەن: تەننىڭ ساغلاملىقىنى ئويلىغان ئادەم، ئاز يەپ - ئاز ئىچسۇن، قەلب ساغلاملىقىنى ئويلىغان ئادەم گۇناھلارنى تاشلىسۇن.

سابىت ئىبنى قۇررەھ مۇنداق دېگەن: تەننىڭ راھىتى ئاز تائام يېيىشتە، روھنىڭ راھىتى گۇناھنىڭ ئاز بولۇشىدا، تىلنىڭ راھىتى ئاز گەپ قىلىشتا.

قەلبكە نىسبەتەن گۇناھلار زەھەردەكتۇر. ئۇ سېپنى ھالاك قىلالمىسىمۇ چوقۇم ئاجىزلاشتۇرىدۇ. ئەگەر ئۇ زەھەر ئاجىزلاشتۇرسا، كېسەلگە قارشى تۇرۇش كۈچى يوقايدۇ. قەلب كېسەللىكلىرى تىۋىپى ئابدۇللاھ ئىبنى مۇبارەك مۇنداق دېگەن: (شېئىر)

ساق قەلبلەرنى گۇناھلار ئۆلتۈرەر،

داۋام ئەتمە، ئۇ خارلىقنى كەلتۈرەر.

نەپسىگە ئاسى بوپ، تاشلا گۇناھنى،

تەۋبە - قەلب شاتلىقىنى كەلتۈرەر.

ھاۋايى - ھەۋەس قەلبنىڭ ئەڭ چوڭ كېسىلى. ئۇنىڭغا قارشى ھەرىكەتتە بولۇش قەلبنىڭ ئەڭ ياخشى داۋاسى. ئىنسان نەپسى ئەسلىدە نادان ۋە ئۆز - ئۆزىگە زۇلۇم قىلغۇچى قىلىپ يارىتىلغان، ئۇ نادانلىقىدىن ھاۋايى - ھەۋەس قەلبىنى بۇزۇپ، كاردىن چىقىرىدۇ. نەپس ئۆز - ئۆزىگە زۇلۇم قىلغاچقا نەسەتدار تىۋىپنىڭ سۆزىگە قۇلاق سالمايدۇ. شۇڭا كېسەللىكنى دورا ئۈستىگە دەسسەتسە ئۇنىڭغا بوي سۇنىدۇ. كېسەللىك ئۈستىگە دورا قويسا ئۆزىنى ئەپقاچىدۇ. بۇخىل دورىدىن قېچىپ، كېسەللىك قوغلىشىش - ئۇ ئادەمگە ھەرخىل كېسەللىكلەرنى پەيدا قىلىدۇكى تىۋىپلارمۇ ئۇنى داۋالاشتىن

چارچايدۇ. ساقىيىشىمۇ قىيىن بولىدۇ. ئەڭ چوڭ مۇسبەت شۇ بولىدۇكى ئۇ نەپىس تەقدىرىگە پۈت ئېتىپ قالىدۇ، يەنى نەپىس ئومۇمىي ھالىتى بىلەن ئاللاھقا مالاھەت قىلىپ، ئۆزىنى ئۆزى ئاقلايدۇ. ھەتتا ئوچۇق - ئاشكارا ھالدا پەرۋەردىگارىغا تەنە قىلىدۇ.

كېسەللىك بۇ ھالغا كەلگەندە ساقىيىشىدىن ئۈمىد كۈتكىلى بولمايدۇ. پەرۋەردىگار ئۆز رەھمىتىگە ئالسا، يەنى ئۇنىڭ قەلبىگە يېڭىدىن ھاياتلىق بەرسە ۋە توغرا يول ئاتا قىلسا بۇ باشقا گەپ. شۇنىڭ ئۈچۈن ئابدۇللاھ ئىبنى ئابباس رەزىيەللاھۇ ئەنھۇنىڭ ھەدىسىدىكى دۇئا - ئىلاھى ۋە رۇبۇبىيەت تەۋھىدلىرىنى ئۆز ئىچىگە ئالغان. پەرۋەردىگار بۈيۈكلۈك ۋە ھەلىملىق بىلەن سۈپەتلەنگەن، بۇ ئىككى سۈپەت قۇدرەت، رەھمەت، ياخشىلىق ۋە كەچۈرۈم قىلىش... لارنىڭ كامالىتىنى تەقەززا قىلىدۇ. ئاللاھنىڭ رۇبۇبىيىتى (تەربىيەتچىلىكى) يۇقىرى - تۆۋەن ھەممە مەخلۇقاتلارنى ۋە ئەڭ چوڭ يارالمىش بولغان ئەرشىنىمۇ ئۆز ئىچىگە ئالىدۇ. شۇنداقلا ئاللاھنىڭ ئىبادەت، مۇھەببەت، قورقۇش، ئۈمىد، ئۇلۇغلاش، بوي سۇنۇش... لارغا لايىق ئىكەنلىكىنى تەقەززا قىلىدۇ. ئۇنىڭ مۇتلەق بۈيۈكلۈكى - ئۇنىڭ ئۈچۈن ھەرقانداق كامالەتلەرنى ئىسپاتلاپ، بارلىق كەمچىلكلەرنى ئىنكار قىلىدۇ. ئۇنىڭ ھەلىملىقى - ئۇنىڭ ئۆز مەخلۇقاتلىرىغا قىلىدىغان ياخشىلىق ۋە رەھمەتلىرىنىڭ كامالىتىنى تەقەززا قىلىدۇ.

قەلبىنى بىلىش ۋە ئاللاھنى تونۇش - ئاللاھنىڭ مۇھەببىتىنى ۋە ئۇنى ئۇلۇغلاشنى ۋە ئۇنى يېگانە بىلىشنى تەقەززا قىلىدۇ. شۇنىڭ بىلەن قەلبكە خوشاللىق، لەززەت ۋە سۆيۈنۈش ھاسىل بولىدۇ. شۇنداقلا قىيىنچىلىق، غەم، ئەندىشە يوقىلىدۇ. ھەممە بىلىدۇكى: كېسەل ئادەمگە خوشاللىق ھاسىل بولسا، روھى كۈچلىنىپ، تەبىئىتى ھېسسىي كېسەللەرگە قارشى تۇرۇش جەھەتتە كۈچلۈك ھالەتكە كېلىدۇ. دېمەك خوشاللىق جىسمانى كېسەللەرگە بۇنچە شىپالىق بولغان يەردە، قەلب كېسەللىرىگە ئەلۋەتتە ئالاھىدە رولى بولىدۇ.

ئەگەر قىيىنچىلىقتىكى تارلىق بىلەن، دۇئا ئۆز ئىچىگە ئالغان كەڭرىچىلىك سېلىشتۇرۇلسا، قەلبنىڭ بۇ تارچىلىقتىن خوشاللىقنىڭ

كەڭرى مەيدانغا چىقىشتىكى غايەت روشەن مۇناسىۋىتىنى بىلگىلى بولىدۇ. بۇ ئىشلارغا پەقەت قەلبى ھەقىقەتكە تولغان ۋە نۇرلانغان ئادەملەرلا تەستىق قىلىدۇ.

«ئى مەڭگۈ ئۆلمەيدىغان تىرىك زات! بەندىلەرنىڭ ئىشلىرىنى ئۆزۈلدۈرمەي باشقۇرىدىغان زات!» نىڭ بۇخىل كېسەلنى داۋالاشتىكى تەسىرىدە بەدئىي بىر مۇناسىۋەت بار. چۈنكى ئاللاھنىڭ «تىرىك» سۈپىتى كامالەتنىڭ بارلىق سۈپەتلىرىنى ئۆز ئىچىگە ئالىدۇ. «بەندىلەرنىڭ ئىشلىرىنى باشقۇرغۇچى» سۈپىتى بولسا، جانابى ھەقىقەتنىڭ پائالىيەت سۈپەتلىرىنىڭ ھەممىنى ئۆز ئىچىگە ئالىدۇ. شۇنىڭ ئۈچۈن بۇ دۇئا ئۆزىنىڭ بىلەن دۇئا قىلىنسا، ئىجابەت بولىدىغان، سورالسا بېرىلىدىغان بۈيۈك ئىسىم ئەزەمدىن سانىلىدۇ. ئاللاھ «تىرىك» تۇر. تولۇق ھاياتلىق بارلىق كېسەللەرنىڭ ئەكسىدە تۇرىدۇ. شۇنىڭ ئۈچۈن جەننەت ئەھلىنىڭ ھاياتى تولۇق ھايات بولغاچقا، ئۇلارغا كېسەللىك ۋە غەم - ئەندىشىلەر يولۇقمايدۇ ۋە ھېچقانداق ئاپەتكە ئۇچرىمايدۇ. ھاياتنىڭ نۇقسانلىقى (كەمتۈكلۈكى) پائالىيەتلەرگە زىيانلىق بولۇپ، ئاللاھنىڭ «بەندىلەرنىڭ ھەممە ئىشلىرىنى باشقۇرغۇچى» لىقىغا مۇخالپ كېلىدۇ. «بەندىلەرنىڭ ھەممە ئىشلىرىنى باشقۇرغۇچى» لىقىنىڭ كامالى «ھايات» لىقىنىڭ كامالى ئۈچۈندۇر. تولۇق بولغان مۇتلەق ھاياتلىقتىن كامالەت سۈپەتلىرى يوقالمايدۇ. «بەندىلەرنىڭ ھەممە ئىشلىرىنى باشقۇرغۇچى» غا ھەرقانداق بىر ئىشنى قىلىش قىيىن توختىمايدۇ. «ھايات»، «بەندىلەرنىڭ ھەممە ئىشلىرىنى باشقۇرغۇچى» سۈپەتلىرىنى ۋاستە قىلىپ كېسەللىككە شىپالىق تىلەش چوقۇمكى «ھايات» لىقىغا ئۇيغۇن كەلمەيدىغان ۋە ھەرىكەتكە زىيان بولىدىغان نەرسىلەرنى يوقىتىشتا تەسىرى ئىنتايىن زور.

بۇ مەسىلىنىڭ يەنە بىر مىسالى: پەيغەمبەر ئەلەيھىسسالام ئاللاھ تائالادىن جىبرىئىل، مىكائىل ۋە ئىسرافىل قاتارلىق پەرىشتىلەرنىڭ پەرۋەردىگارى ئىكەنلىكىنى ۋاستە قىلىپ، ھەقىقەت ئىزدەپ ئىختىلاپ قىلغان ئىشلاردا توغرا يولغا باشلاشنى تىلگەن. چوقۇمكى قەلبىنىڭ ھاياتلىقى ھىدايەت (توغرا يولدا مېڭىش) بىلەن بولىدۇ. ئاللاھ تائالا مەزكۇر ئۈچ پەرىشتىنى ھاياتلىققا مۇئەككەل قىلدى. يەنى:

جىبرىئىلنى قەلبىلەر ھاياتلىقى بولغان ۋەھىيگە مۇئەككەل قىلدى. مىكائىلنى ئومۇمىي جانلىقلارنىڭ ھاياتى بولغان ھۆل - يېغىن (يامغۇر) غا مۇئەككەل قىلدى. ئىسرافىلنى روھلارنىڭ قايتا تىرىلىشى ئۈچۈن پۈۋلەشكە مەسئۇل قىلدى. ھاياتلىققا مۇئەككەل بولغان بۇ مەشھۇر، بۈيۈك پەرىشتىلەرنى ئاللاھنىڭ تەربىيىلەيدىغانلىقىنى ۋاستە قىلىپ (شىپى كەلتۈرۈپ) تىلەش - مەقسەت قىلىنغان نەرسىنىڭ ھاسىل بولۇشى ئۈچۈن زور تەسىرى باردۇر.

دېمەك ئاللاھنىڭ «ھايات»، «بەندىلەرنىڭ ھەممە ئىشلىرىنى باشقۇرغۇچى» دېگەن ئىسىملىرىنىڭ دۇئا ئىجابەت بولۇش ۋە قىيىنچىلىق ھەل بولۇشتا مەخسۇس تەسىرى بار.

ھەدىستە پەيغەمبەر ئەلەيھىسسالام مۇنداق دېگەن: «ئاللاھنىڭ بۈيۈك ئىسمى مۇشۇ ئىككى ئايەتتۇر: ﴿سىلەرنىڭ ئىلاھىڭلار بىر ئىلاھتۇر، ئۇنىڭدىن باشقا ھېچ مەبۇد بەرھەق يوقتۇر، ئۇ ناھايىتى شەپقەتلىكتۇر ۋە ناھايىتى مېھرىباندۇر﴾ [سۈرە «بەقەرە» 163 - ئايەت] ۋە ﴿ئەلىق، لام، مەم. ئاللاھتىن باشقا ئاللاھتىن باشقا ھېچ مەبۇد بەرھەق يوقتۇر، ئاللاھ ھەمىشە تىرىكتۇر، مەخلۇقاتنى ئىدارە قىلىپ تۇرغۇچىدۇر﴾ [سۈرە «ئال ئىمران» 1 - 2 - ئايەتلەر]

ئەنەس ئىبنى مالىك رەزىيەللاھۇ ئەنھۇنىڭ ھەدىسىدە: بىر ئادەم مۇنداق دۇئا قىلىۋىدى: «ئى ئاللاھ! بارلىق ھەمدۇسانا ساڭا مەنسۇبتۇر، بەك كۆپ ئىنئام قىلغۇچى يېگانە زاتتۇرسەن، ئاسمانلارنى ۋە زېمىننى ياراتقۇچىدۇرسەن، سەن يۈكسەك ئۇلۇغ ۋە ھۆرمەتلىكسەن، ئى ھايات بولغان زات! ئى بەندىلەرنىڭ ھەممە ئىشلىرىنى باشقۇرغۇچى زات! سەندىن شۇنى سورايمەنكى...» پەيغەمبەر ئەلەيھىسسالام مۇنداق دېدى: «بۇ ئادەم - ئۇنىڭ بىلەن سورالسا بېرىلىدىغان، دۇئا قىلسا ئىجابەت بولىدىغان ئاللاھنىڭ بۈيۈك ئىسىملىرى بىلەن دۇئا قىلدى». [ئەبۇ داۋۇد 1495 - ھەدىس]

شۇنىڭ ئۈچۈن پەيغەمبەر ئەلەيھىسسالام دۇئاغا كىرىشىپ كەتكەندە: «ئى ھايات بولغان زات! ئى بەندىلەرنىڭ ھەممە ئىشلىرىنى باشقۇرغۇچى زات!» دەپ دۇئا قىلاتتى.

پەيغەمبەر ئەلەيھىسسالامنىڭ «ئى ئاللاھ! رەھمىتىڭنى ئۈمىد

قىلمەن، بىردەممۇ مېنى نەپسىمنىڭ مەيلىگە قويۇۋەتمىگەن، مېنىڭ ئىشىمنىڭ ھەممىسىنى تۈزەتكەن، سەندىن باشقا ھېچ ئىلاھ توقتۇرما دېگىنىدە، ياخشىلىقنىڭ ھەممىسى ئۆز ئىلكىدە بولغان ئاللاھتىنلا ئۈمىد كۈتۈش، يالغۇز شۇنىڭغا يۆلىنىش، ئىشىنىڭ ھەممىسىنى شۇنىڭغا تاپشۇرۇش، ئىشلىرىنى ئىسلاھ قىلىش ۋە ئۆزىنى - ئۆزىگە تاشلاپ قويماسلىق، شۇنىڭغا يېلىنىش ۋە ئۇنى بىر بىلىش... قاتارلىقلارنى ۋاسىتە قىلىپ تىلەش بولۇپ، ئۇنىڭ بۇ كېسەلنى يوقىتىشتا تەسىرى زور دۇر.

«رەببىم ئاللاھتۇر، ئۇنىڭغا ھېچ نەرسىنى شېرىك قىلمايمەن» دېگەن دۇئامۇ يۇقىرىقىدەكتۇر.

ئابدۇللاھ ئىبنى مەسئۇد رەزىيەللاھۇ ئەنھۇنىڭ ھەدىسىدىكى «ئى ئاللاھ! مەن سېنىڭ بەندەڭ، بەندەڭنىڭ بالىسى» دېگەن دۇئادا: كىتابقا سىغىمۇغىدەك ئىلاھى مەرىپەت ۋە بەندىچىلىك سىرلىرى باردۇر. بۇ دۇئادا: ئۆزىنىڭ، ئاتا - ئانىلىرىنىڭ بەندىلىكىنى ئېتىراپ قىلىش باردۇر. ھەمدە ئۇنىڭ كوكۇلىسىنىڭ ئاللاھ قولىدا ئىكەنلىكى، ئۇنى ئاللاھ خالىغانچە بىر تەرەپ قىلىدىغانلىقى، بەندە مەيلى پايدا - زىيان، مەيلى ئۆلۈم - يېتىم، مەيلى ھاياتلىق ۋە قايتا تىرىلىش... لەر بولسۇن، ئۆز نەپسىگە ئىگە بولالمايدىغانلىقى ئېتىراپ قىلىنغان. بەندىنىڭ كوكۇلىسى ئۆز قولىدا بولمىغاچقا ئۇ ھېچ ئىش قىلالمايدۇ، ئۇ ئاللاھنىڭ سەلتەنەتلىك قەھرى ئاستىدا ياشايدۇ.

دۇئادىكى «سېنىڭ مېنىڭ ھەققىمدىكى ھۆكۈمۈڭ ئىجرا بولغۇچىدۇر. مەن توغرىلۇق تەقدىرىڭ ئادىلدۇر» دېگەن سۆز - بۈيۈك ئىككى ئاساسنى ئۆز ئىچىگە ئالغان. بىرى: تەقدىرنى ئىسپاتلاش، يەنى ئاللاھنىڭ بەندە ھەققىدىكى ھۆكۈملىرى ئىجرا بولىدۇ. ئۇنىڭ تەقدىرىدىن، ھۆكۈمدىن زادىلا قۇتۇلۇپ بولمايدۇ، ياكى ئۆزگەرتكىلىمۇ بولمايدۇ. ئىككىنچى: ئاللاھ تائالا ھۆكۈم قىلىشتا ئادىل بولۇپ، بەندىلىرىگە زۇلۇم قىلمايدۇ، بەلكى ئادالەت ۋە ياخشىلىق دائىرىسىدىن چىقىپ كەتمەيدۇ. زۇلۇمنىڭ سەۋەبى: زالىمنىڭ ئېھتىياجى، ياكى ئۇنىڭ نادانلىقى ۋە ياكى ئۇنىڭ يەڭگىلىتەكلىكىدندۇر. ھەممە ۋە ھەممىنى بىلىدىغان، ھەممە

نەرسىدىن بەھاجەت، ھەممە ئۇنىڭغا موھتاج ۋە ئەڭ ئادىل ھۆكۈم قىلغۇچى زاتتىن زۇلۇمنىڭ سادىر بولۇشى ئەسلا مۇمكىن ئەمەس، ئەڭ كىچىك زەررىمۇ ئۇنىڭ ھېكمىتىدىن، تەقدىردىن چىقمايدۇ، خۇددى قۇدرىتى ۋە خاھىشىدىن چىقمىغاندەك. ئۇنىڭ ھېكمىتى ئۇ خالىغاندەك ئىجرا بولىدۇ. شۇنىڭ ئۈچۈن ھود ئەلەيھىسسالامنى ئۆز قەۋمى باتىل ئىلاھلىرى بىلەن قۇرقاتمەقچى بولغاندا ئۇ پەيغەمبەر مۇنداق دېدى: ﴿ھۇد ئېيتتى: «مەن ھەقىقەتەن ئاللاھنى گۇۋاھ قىلىمەن، سىلەرمۇ گۇۋاھ بولۇڭلاركى، مەن سىلەرنىڭ ئاللاھنى قويۇپ شىپىك كەلتۈرگەن بۇتلىرىڭلاردىن ئادا جۇدامەن، ھەممىڭلار ماڭا سۈيىقەست قىلىڭلار، ماڭا مۆھلەت بەرمەڭلار، شۈبھىسىزكى، مېنىڭ پەرۋەردىگارم ۋە سىلەرنىڭ پەرۋەردىگارىڭلار بولغان ئاللاھقا مەن تەۋەككۈل قىلدىم. ئاللاھنىڭ باشقۇرىشىدا بولمىغان بىرمۇ مەخلۇق يوقتۇر، پەرۋەردىگارم ھەقىقەتەن توغرا يولدىدۇر (يەنى ئادىل بولۇپ، ھېچ كىشىگە قىلچە زۇلۇم قىلمايدۇ)﴾ [سۇرە «ھۇد» 54 - 56 - ئايەتلەر]. دېمەك ئاللاھ بارلىق مەخلۇقاتلىرىنىڭ كوكۇلىسىدىن تۇتۇلغان بولسىمۇ، يەنىلا توغرا يولنىڭ ئۈستىدە، پەقەت ئادالەت، ھېكمەت، ياخشىلىق ۋە رەھمەت...لەر بىلەن ئىش ئېلىپ بارىدۇ.

دۇئادىكى «ھەققىمدىكى ھۆكۈمىڭ ئىجرا بولغۇچى» دېگەن سۆز ﴿ئاللاھ بارلىق جانلىقلارنىڭ كوكۇلىسىدىن تۇتقۇچى﴾ دېگەن ئايەتكە مۇۋاپىق كېلىدۇ. «مەن توغرىلۇق تەقدىرىڭ ئادىل» دېگەن دۇئا (رەببىم توغرا يولنىڭ ئۈستىدىدۇر) دېگەن ئايەتكە مۇۋاپىقتۇر.

پەيغەمبەر ئەلەيھىسسالام ئاللاھ تائالا ئۆزىنى - ئۆزى ئاتىغان بارلىق ئىسىملارنى (ئۇ ئىسىملارنى مەيلى بەندىلەر بىلسۇن، مەيلى بىلمىسۇن) ۋاستە قىلىپ (شىپى كەلتۈرۈپ) تىلەك تىلدى. ئاللاھ ئۇ ئىسىملارنىڭ بەزىسىنى مەخپىي قىلدى، ھەتتا مۇقەررەب پەرىشتە ۋە پەيغەمبەرلەرمۇ بىلمەيدۇ. بۇنداق بۈيۈك ۋەسىلىلەرنى ۋاستە قىلىش، ئاللاھقا ئەڭ ياراملىق، ئىجابەتكە ئەڭ يېقىندۇر.

پەيغەمبەر ئەلەيھىسسالام يەنە ئاللاھ تائالادىن قۇرئان كەرىمنى قەلبكە باھاردەك قىلىپ بېرىشنى، غەم - ئەندىشلەرگە شىپا قىلىپ بېرىشنى سورىدى. بۇ ھالدا قۇرئان كەرىم كېسەللىكنى يىلتىزدىن

قومۇرۇپ تاشلايدىغان ھەمدە ساغلاملىق ۋە نورماللىقنى بەدەنگە قايتۇرۇپ كېلىدىغان شىپالىق دورا بولىدۇ.

يۇنۇس ئەلەيھىسسالام دۇئاسىدا ئاللاھنىڭ پاكلىقىنى ئىسپاتلاش ۋە تەۋھىدنىڭ كامالىتى، شۇنداقلا بەندىنىڭ ئۆز-ئۆزىگە زۇلۇم قىلىش ۋە باشقا گۇناھلىرى ئېتىراپ قىلىنغاندۇر. بۇ قىيىنچىلىق، غەم-ئەندىشلەرگە ئەڭ ئۈنۈملۈك دورىدۇر. ھاجەتلەرنى راۋا قىلىشتا ئاللاھقا شىپى كەلتۈرىدىغان ئەڭ ياخشى ۋاستىدۇر. چۈنكى ئاللاھنى پاكلاش ۋە ھەممە جەھەتتە بىر بىلىش، ئاللاھنىڭ بارلىق كامالىتىنى ئىسپاتلاش ۋە بارلىق كەمچىلىك سۈپەتلەرنى ئۈنىڭدىن يىراق قىلىشتىن ئىبارەتتۇر. زۇلۇمنى ئېتىراپ قىلىش بولسا، بەندىنىڭ شەرىئەتكە، ساۋاب ۋە ئازابقا بولغان ئىمانىنى ئۆز ئىچىگە ئالىدۇ. بۇ بولسا بەندىنىڭ ئاجىزلىقىنى ۋە ئۇنىڭ ئاللاھقا قايتىدىغانلىقىنى تەقەززا قىلىدۇ. شۇنداقلا ئۆزىنىڭ ئۇنىڭ بەندىسى ئىكەنلىكىنى ھەمدە ئۇنىڭغا موھتاج ئىكەنلىكىنى ئېتىراپ قىلىش بولۇپ ھېسابلىنىدۇ... دېمەك بۇ دۇئادا تۆت خىل ۋەسىلە ۋاستىلىرى مەۋجۇتتۇر: تەۋھىد، ئاللاھنى پاكلاش، بەندىلىك ۋە ئېتىراپ قىلىش.

ئەبۇ ئۇمامە رەزىيەللاھۇ ئەنھۇنىڭ ھەدىسىدە: سەككىز نەرسىدىن پاناھ تىلەنگەن، ئۇنىڭ ھەر ئىككىسى بىر جۈپ، بىر- بىرىگە يېقىن، غەم- ئەندىشە بىر تۇغقان، ئاجىزلىق بىلەن ھورۇنلۇق بىر تۇغقان، قورقۇنچاقلىق بىلەن بېخىللىق بىر تۇغقان، قەرزدار بولۇش بىلەن كىشىلەرنىڭ خورلىشى بىر تۇغقان. ئىنسان ناخۇش كۆرىدىغان ئەلەملىك ئىشلار قەلبكە بېرىپ ئورنايدۇ، بۇ ئىش يا ئۆتۈپ كەتكەن ئىش بولىدۇ. بۇنىڭدىن «قايقۇرۇش» پەيدا بولىدۇ، ياكى كېلىدىغان ئىش بولىدۇ، بۇنىڭدىن «ئەندىشە» پەيدا بولىدۇ. گاھى بەندىلەر ئۆز مەنپەئەتىدىن قۇرۇق قالىدۇ، بۇنىڭ سەۋەبى شۇ مەنپەئەتكە بەندىنىڭ قۇدرىتى يەتمەيدۇ، بۇنى «ئاجىز» لىق دەيمىز، ياكى ھورۇنلۇق قىلىپ، سەل چاغلانغان شۇ مەنپەئەتتىن قۇرۇق قالىدۇ، مانا بۇ «ھورۇنلۇق». بەندىنىڭ ياخشىلىقىنى ئۆزىگە ياكى باشقىلارغا يەتكۈزۈمەسلىكىنىڭ سەۋەبى يا ئۆزى بىلەن بولىدۇ، بۇ «قورقۇنچاقلىق» دۇر، ياكى مېلى بىلەن بولىدۇ، بۇ «بېخىللىق» تۇر. كىشىلەر بەندىگە ھەقىقەت يوسىندا غەزەپ قىلسا «قەرزدارلىق» سەۋەبىدىن بولىدۇ. ناھەق غەزەپ قىلسا

«خورلاش» بولىدۇ... بۇ ھەدىس ھەممە يامانلىقلاردىن پاناھ تىلەشنى ئۆز ئىچىگە ئالغان.

غەم - ئەندىشە، ئىچى سىقىلىش قاتارلىقلارنى يوقىتىشتا ئىستىغفارنىڭ تەسىرىنى ھەرىمىلەت ئاقىللىرى ۋە ئالىملىرى ئېتىراپ قىلىدۇ. ئۇلار: گۇناھ ۋە بۇزۇقچىلىق قاتارلىق قەبىھ ھەرىكەتلەر غەم - ئەندىشە، قورقۇنۇچ، ئىچى سىقىلىش ۋە قەلب كېسەللەرنى پەيدا قىلىدۇ، دەپ قارايدۇ. گۇناھ ئەھلى مەقسەتلىرىگە يەتكەندىن كېيىن ئىچى سىقىلىش ۋە غەملەرنى يوقىتىش ئۈچۈن يەنە گۇناھ قىلىدۇ خۇددى قېرى بىر پاسىق ئېيتقاندەك: (شېئىر)

شاراب ئىچتىم لەززەت ئۈچۈن بىر قەدەھ،

يەنە بىرنى داۋا ئۈچۈن تا ئەبەت...

گۇناھلارنىڭ تەسىرى قەلبكە مۇشۇنداق بولسا، ئۇنىڭ تەۋبە ۋە ئىستىغفاردىن باشقا ھېچقانداق داۋاسى يوقتۇر.

نامازنىڭ دىلىنى يۇرۇتۇش، قەلبنى كۈچلەندۈرۈش، ھۇزۇر بېغىشلاش، خوشاللىق ھېس قىلدۇرۇش... جەھەتتە ئالاھىدىلىكى ناھايىتى يۇقىرىدۇر. ناماز ئوقىغاندا قەلب بىلەن روھنىڭ ئاللاھ بىلەن باغلىنىش ۋە يېقىنلىشىشى كۈچىيىدۇ. ئۇنىڭ مۇناجىتىدىن، ئۇنىڭ ھۇزۇرىدا تۇرۇشتىن، پۈتۈن بەدەننى بارلىق ئەزا ۋە قۇۋۋەتلىرى بىلەن ئۇنىڭ ئالدىدا تۇرغۇزۇشتىن... ئاجايىپ بىر لەززەت ھاسىل بولىدۇ. بارلىق ئەزالارغا ئۆز نېسىۋىلىرىنى بېرىش، ئۇلارنى باشقا بارلىق ئىجتىمائىي مۇناسىۋەتلەردىن ئۈزۈپ، يېگانە پەرۋەردىگار ئالدىدا تۇرغۇزۇش، قەلب ۋە بارلىق ئەزالارنىڭ قۇۋۋىتىنى ئۇلارنى ياراتقۇچى خالىق ئۈچۈن سەرپ قىلىش، ئەڭ بۈيۈك كۆڭۈل ئاچقۇچى دورىدۇر. شۇنداقلا ساغلام قەلبلەرگە مۇۋاپىق كېلىدىغان يېشىل يېمەكلىكتۇر. ئەمما دەردى بار قەلبلەر ئىللەتلىك تەنگە ئوخشايدۇ، ئۇنىڭغا ياخشى يېمەكلىكلەر مۇۋاپىق كەلمەيدۇ.

ناماز، دۇنيا - ئاخىرەتلىك مەنپەئەتلەرنى ھاسىل قىلىشتا ۋە دۇنيا ئاخىرەتلىك زىيانلارنى يوقىتىشتا ئەڭ چوڭ ياردەمچىدۇر.

ئۇ گۇناھلاردىن توسقۇچىدۇر، قەلب ئىللەتلىرىنى ھەيدىگۈچىدۇر،

بەدەندىن كېسەللىكنى قوغلىغۇچىدۇر. قەلبنى يۇرۇتقۇچى، يۈزنى ئاقارتقۇچىدۇر. ئەزالارنى روھلۇق قىلىپ، رىزىقنى جەلب قىلغۇچىدۇر. زۇلۇمنى يوقىتىپ، ئېزىلگۈچىگە ياردەم بەرگۈچىدۇر. شەھۋانىيلىق خىلىتىلىرىنى قومۇرۇپ تاشلاپ، نېمەتلەرنى مۇھاپىزەت قىلغۇچىدۇر. ئازابلارنى يوقىتىپ، رەھمەتلەرنى چۈشۈرگۈچىدۇر. غەملەردىن خالاس قىلىپ، ھەرخىل قورساق ئاغرىقلىرىغا شىپادۇر.

«ئىبنى ماجە» دە ئەبۇ ھۇرەيرە رەزىيەللاھۇ ئەنھۇ مۇنداق: قورسۇقۇم ئاغرىپ يېتىپ ئۇخلاۋاتسام، پەيغەمبەر ئەلەيھىسسالام: «ئى ئەبۇ ھۇرەيرە! قورسىقىڭ ئاغرىپ كەتتىمۇ؟» دېدى مەن: ھەئە! ئى ئاللاھنىڭ ئەلچىسى! دېسەم، پەيغەمبەر ئەلەيھىسسالام: «ئورنىڭدىن تۇرۇپ ناماز ئوقۇ! ئۇ شىپادۇر» دېدى. [3458 - ھەدىس]

يۇقىرىقى سۆزلەرگە دىنسىز تىۋىپلارنىڭ كۆڭلى ئېچىلمىسا ياكى رازى بولمىسا، تىببىي ساھەلەر بىلەن جاۋاب بېرىمىز: ناماز تەن ۋە روھنىڭ بىردەك چېنىقىشى، تىك تۇرۇش، ئېگىلىش، سەجدە قىلىش، پۇتنىڭ ئۈستىدە ئولتۇرۇش ۋە ھەرخىل ھالەتلەرگە يۆتكىلىش... ئارقىلىق ھەربىر ئۆگىنى ھەرىكەتلەندۈرىدۇ. ئاشقازان ۋە ئۈچەيگە ئوخشاش ھەرخىل ئىچكى ئەزالارمۇ ھەرىكەتلىنىدۇ. بۇ ھەرىكەتلەرنىڭ ماددىلارنى بىر تەرەپ قىلىش ۋە بەدەننى كۈچلەندۈرۈشكە كۆپلىگەن پايدىسى بارلىقىنى ھېچكىم ئىنكار قىلمايدۇ. بولۇپمۇ نامازدىكى روھى قۇۋۋەت ۋە كۆڭۈل ئازادلىكى تەبىئەتنى كۈچلەندۈرۈپ، ئاغرىقنى يوقىتىدۇ.

پەيغەمبەرلەر كەلتۈرگەن نەرسىلەردىن يۈز ئۆرىيدىغان دىنسىز تىۋىپلارنىڭ دىنسىزلىقى بىر ساقايماس كېسەل بولۇپ، ئۇنىڭ شىپالىق دورىسى: «لاۋۇلداپ تۇرغان ئوت بولۇپ، ئۇنىڭغا پەقەت ھەقىقىي ئىنكار قىلغان، ئىماندىن يۈز ئۆرىگەن ئادەملەر كىرىدۇ» [سۈرە «لەيل» نىڭ 15 - 16 - ئايەتلىرىدىن ئىقتىباس]

بىر رىۋايەتتە: ھەرقانداق پەرىشتە ئاسمانغا ئۆرلىسە ياكى پەسكە چۈشسە: «ئاللاھنىڭ مەدەتى بولمىسا قولمىزدىن ھېچ ئىش كەلمەيدۇ، ئاللاھقا يۆلىنىشتىن باشقا ھېچقانداق ئاماللىرىمىز يوق» دەيدۇ

دېيىلگەن. بۇ دۇئانىڭ شەيتاننى قوغلاشتا ئاجايىپ تەسىرى بار.

ئۇيغۇسىزلىقىنى داۋالاش

«تەرمىزى» دا بۇرەيدە رەزىيەللاھۇ ئەنھۇ مۇنداق دەيدۇ: خالىد ئىبنى ۋەلىد رەزىيەللاھۇ ئەنھۇ پەيغەمبەر ئەلەيھىسسالامغا: ئى ئاللاھنىڭ ئەلچىسى! ئۇيغۇم كەلمەس بولۇپ قالدى، ئاخشىمى ئۇخلىيالىمايۋاتمەن، دېۋېدى. پەيغەمبەر ئەلەيھىسسالام: «ئاخشىمى ياتقىنىڭدا؛» «ئى يەتتە ئاسماننىڭ پەرۋەردىگارى - ئاللاھ! ئاسمانلارنىڭ ئاستىدىكى شەيئەلەرنىڭ ۋە زېمىنلارنىڭ ۋە ئۇنىڭ ئۈستىدىكى شەيئەلەرنىڭ پەرۋەردىگارى! شەيتانلارنىڭ ۋە شەيتان ئازدۇرغانلارنىڭ پەرۋەردىگارى! بارلىق مەخلۇقاتىڭنىڭ شەرىدىن ماڭا پاناھ بولغىنىكى بىرەر ئادەم ماڭا ھەددىدىن ئاشمىغاي، ياكى زۇلۇم قىلمىغاي، ساڭا ئىلتىجا قىلغان ئادەم غالىبتۇر، سېنىڭ مەدھىيەڭ ئۇلۇغدۇر، سەندىن باشقا ھېچ ئىلاھ يوقتۇر، پەقەت سەنلا بىر يالغۇز ئىلاھسەن...» دېگەن «دېدى. [3523 - ھەدىس]

ئەمىر ئىبنى شۇئەيبىنىڭ رىۋايىتىدە: پەيغەمبەر ئەلەيھىسسالام چۆچۈپ ئويغىنىشقا بۇ دۇئانى ئۆگىتەتتى: «ئاللاھنىڭ نۇقسانسىز كالىمى قۇرئانغا سىغىنىپ، ئاللاھنىڭ غەزەبىدىن ۋە ئازابىدىن، بەندىلەرنىڭ يامانلىقىدىن، شەيتانلارنىڭ ۋە سۆھبەتلىرىدىن ۋە شەيتانلارنىڭ ماڭا ھەمراھ بولۇپ قېلىشىدىن پاناھ تىلەيمەن». [ئەبۇ داۋۇد 3893 - ھەدىس]

ئابدۇللا ئىبنى ئۆمەر چوڭ بالىلىرىغا بۇ دۇئانى ئۆگىتەتتى. كىچىكلىرىگە يىزىپ بويىغا ئېسىپ قوياتتى.

بۇ دۇئانىڭ بۇ كېسەل بىلەن بولغان مۇناسىۋىتى روشەندۇر.

ئوت ئاپىتى ۋە ئۇنى ئۆپچۈرۈش

ئەمىر ئىبنى شۇئەيب رىۋايىتىدە پەيغەمبەر ئەلەيھىسسالام مۇنداق دېگەن: «ئوت كەتكەننى كۆرسەڭلار تەكبىر ئېيتىڭلار تەكبىر ئوتنى

ئۆچىرىدۇ».

چۈنكى ئوت شەيتان يارىتىلغان ماددا بولۇپ، ئۇنىڭدا شەيتان ۋە ئۇنىڭ قىلىقلىرىغا توغرا كېلىدىغان ئومۇمىي زىيان ۋە بۇزغۇنچىلىق بار. شەيتاننىڭ ئوت كېتىشتە ئەمەلىي ياردىمى ۋە ئىجراسى بار. ئوتنىڭ ئەسلى تەبىئىتىمۇ يۇقىرىغا ئۆرلەش ۋە بۇزغۇنچىلىق سېلىش. بۇ ئىككى ئىش - زېمىندا بۇزۇقچىلىق قىلىش ۋە ئۈستۈنلۈك تەلەپ قىلىش، شەيتاننىڭ كۆرسەتمىسىدۇر. شەيتان ئەنە شۇ ئىككى ئىشقا چاقىرىدۇ. ئادەم بالىلىرىنى ئەنە شۇ ئىككى ئىش بىلەن ئازدۇرىدۇ، ئوت ۋە شەيتان ھەر ئىككىسى زېمىندا ئالىيلىق (يۇقىرىلىق) ۋە بۇزۇقچىلىقنى ئىزدەيدۇ. ئاللاھنىڭ كاتتىلىقى شەيتان ۋە ئۇنىڭ قىلمىشلىرىنى قومۇرۇپ تاشلايدۇ.

شۇنىڭ ئۈچۈن تەكبىر ئېيتىش (ئاللاھنى ئۇلۇغلاش) نىڭ ئوتنى ئۆچۈرۈشكە تەسىرى بار. ئاللاھنىڭ كاتتىلىقىغا ھېچ نەرسە تەڭ كېلەلمەيدۇ. مۇسۇلمان ئۆز پەرۋەردىگارىنى ئۇلۇغلىسا (تەكبىر ئېيتسا)، ئوتنىڭ ئۆچىشىگە ۋە شەيتاننىڭ شۈكلىشىگە زور تەسىرى بولىدۇ. ئوتمۇ ئۆچىدۇ، بىز ۋە باشقىلار بۇنى كۆپ تەجرىبە قىلىپ مۇۋەپپىقىيەت قازاندۇق.

سالامەتلىكنى ئاسراش

بەدەننىڭ نورماللىقى، ساغلاملىقى ۋە ئۇزاق ياشىشى ھارارەتكە قارشى تۇرىدىغان ھۆلۈك ۋاسىتىسى بىلەن بولىدۇ. ھۆلۈك بەدەننىڭ ئاساسلىق ماددىسى. ھارارەت ئۇنى پىشۇرۇپ، ئارتۇقلىرىنى يوقىتىپ تۇرىدۇ ۋە ئۇنى ياخشىلاپ، بەدەنگە مۇۋاپىقلاشتۇرۇپ تۇرىدۇ. ئۇنداق بولمايدىكەن بەدەن بۇزۇلۇپ ئۆرە تۇرالمىدۇ. شۇنىڭدەك ھۆلۈكمۇ ھارارەتنىڭ ئوزۇقلىقىدۇر. ھۆلۈك بولمىسا بەدەن كۆيۈپ، قۇرۇپ بۇزۇلۇپ تۈگەيدۇ. ئۇ ئىككىسىنىڭ ھەر بىرى يەنە بىرىگە بېقىندى. پۈتۈن بەدەن ئۇ ئىككىسىگە بېقىندى... بىرى يەنە بىرىنىڭ خىلىتى (ماددىسى) بولىدۇ. ھارارەت ھۆلۈكنىڭ ماددىسى يەنى ھارارەت ھۆلۈكنى ساقلايدۇ. بۇزۇلۇشتىن، ئۆزگىرىشتىن چەكلەيدۇ. ھۆلۈك

ھارارەتكە ماددا بولۇپ ئۇنى ئوزۇقلاندۇرسۇن ۋە كۆتىرىدۇ. ئەگەر ئىككىسىنىڭ بىرى يەنە بىرىدىن زىيادە بولسا، بەدەن مىزاجىدا ئۆزگىرىش بولىدۇ. شۇڭا ھارارەت دائىم ھۆلۈكنى تارقىتىدۇ، شۇنىڭ بىلەن بەدەن ھارارەت تارقىتىقان ياكى يوقاتقان ھۆلۈكنىڭ ئورنىنى تولدۇرۇشقا موھتاج بولىدۇ، ئۇنى يېمەك - ئىچمەك تولدۇرىدۇ. يېمەك - ئىچمەك ھەزىم مىقدارىدىن ئېشىپ كەتسە، ھارارەت ئارتۇقلىرىنى بىر تەرەپ قىلىشقا ئاجىزلىق قىلىدۇ. شۇنىڭ بىلەن ئۇ ئارتۇق نەرسىلەر ناچار ماددىلارغا ئايلىنىدۇ ۋە بەدەندە ئورناپ، بەدەننى بۇزىدۇ. ئۇ بۇزۇق ماددىلارنىڭ تۈرىگە ۋە ئەزالارنىڭ ئۇ ناچار ماددىلارنى قوبۇل قىلىش ۋە بىر تەرەپ قىلىشقا قارىتا خىلمۇخىل كېسەللىكلەر پەيدا بولىدۇ.

بۇلارنىڭ ھەممىسى ئاللاھنىڭ «يەڭلار، ئىچىڭلار، ئىسراپ قىلماڭلار»⁽¹⁾ دېگەن سۆزىدە بايان قىلىنغان. ئاللاھ بۇ ئايەتتە بەندىلىرىنى بەدەن ئۆرە تۇرغىدەك ۋە ھەزىم بولغاننىڭ ئورنىنى تولدۇرغىدەك، يېمەك - ئىچمەك ئىستېمال قىلىشقا بۇيرۇيدۇ ۋە بەدەن شەكىل ۋە مىقدار جەھەتتە مەنپەئەتلىگىدەك مىقداردا ئىستېمال قىلىشقا كۆرسەتمە بېرىدۇ. بۇنىڭدىن ئاشىقنى ئىسراپتۇر. ھەر ئىككىسى (يېمەكلىك ۋە كۆپ يەۋېلىش) ساغلاملىققا توسالغۇ بولىدۇ. كېسەللىك پەيدا قىلىدۇ.

ساغلاملىقنى قوغداشنىڭ ھەممىسى بۇ ئىككى كەلىمە ئالاھىغا سۆزگە مۇجەسسەملەشكەن. ھەممىگە مەلۇمكى بەدەن دائىم چىقىرىپ تاشلاش ۋە ئورنىنى تولدۇرۇش ئېلىپ بارىدۇ. چىقىرىپ تاشلاش كۆپەيسە، ھارارەتنىڭ ماددىسى بولمىغاچقا ئاجىزلايدۇ. چۈنكى چىقىرىپ تاشلاش كۆپەيسە ھۆلۈك ئازلايدۇ. ھۆلۈك ھارارەتنىڭ ماددىسى. ھارارەت ئاجىزلاشقا ھەزىم ئاجىزلىشىدۇ. داۋاملىق شۇنداق بولسا ھۆلۈك يوقاپ ھارارەت پۈتۈنلەي ئۆچىدۇ. شۇنىڭ بىلەن بەدەن ئاللاھ پىشانىسىگە پۈتكەن مۇددەتنى تاماملاپ، ئاخىرقى چەككە يېتىدۇ.

ئىنسان ئۆزىنى ۋە باشقىلارنى داۋالاشنىڭ ئەڭ يۇقىرى چېكى -

(1) سۇرە «ئەئران»، 31 - ئايەت

ھارارەت ۋە ھۆللۈكنى ساقلاپ، ياشلىق، ساغلاملىق ۋە كۈچ - قۇۋۋەتنى قوغداپ قىلىش ئەمەس، بەلكى بەدەننى مۇشۇ ھالەتكە (ئۆلۈش ھالىتىگە) يېتىشتىن ساقلاشتۇر. ياشلىق ۋە ساغلاملىقنى مەڭگۈ داۋاملاشتۇرۇش - بۇ دۇنيادا ھېچكىمگە نېسىپ بولغان ئىش ئەمەس. تۈپەننىڭ ئەڭ زور نىشانى، بەدەندىكى ھۆللۈكنى چىقىرىپ، بۇزۇلۇپ كېتىشتىن ساقلاش. ھارارەتنىڭ كۈچىيىپ كېتىشىدىن ساقلىنىش، خۇددى ئاسمان - زېمىن ۋە باشقا مەخلۇقاتلارنىڭ مەۋجۇت بولۇش ئاساسىنىڭ بىرى بولغان تەڭپۇڭلۇقنى ھۆللۈك بىلەن ھارارەت ئارىسىدا ساقلاشتۇر.

ساغلاملىق ئاللاھنىڭ بەندىسىگە بەرگەن ئەڭ بۈيۈك ۋە ئەڭ يېتەرلىك نېمىتى بولغاچقا (بەلكى ساغلاملىق ۋە خاتىرجەملىك مۇتلەق ھالدا ئەڭ بۈيۈك نېمەت بولغاچقا) نازراق ئەقلى - ھۇشى جايىدا ئادەم ئۇنىڭغا كۆڭۈل بۆلۈشى، ئاسرىشى ۋە ئۇنى زىيانداشلىرىدىن قوغدىشى كېرەك.

«بۇخارى» ئابدۇللاھ ئىبنى ئابباس رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئىككى نېمەت بار، ئادەملەر ئۇلارنى بىلەلمەيدۇ. بىرى ساغلاملىق. يەنە بىرى بوش ۋاقىت».

«ترمىزى» ئابدۇللا ئىبنى مېھسەن رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «بىر ئادەمنىڭ تېنى ساغلام، ئائىلە ۋە مال مۈلكىدىن خاتىرجەم، شۇ كۈنلۈك يەيدىغىنى بار ھالەتتە تاڭ ئاتقۇزغىنى ئۇنىڭغا دۇنيانىڭ ھەممىسى بېرىلگەن بىلەن باراۋەر». [2346 - ھەدىس]

«ترمىزى» ئەبۇ ھۈرەيرە رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «قىيامەت كۈنى بەندە تۇنجى بولۇپ نېمەتتىن سورالغاندا مۇنداق دەپ سورىلىدۇ: بەدىنىڭنى ساغلام قىلىمدۇقمۇ؟ سوغۇق سۇ بىلەن ئۈسسۈزۈلۈقنىڭنى قاندۇرىمدۇقمۇ؟» [3358 - ھەدىس]

شۇڭا بەزى ئۆلىمالار ئاللاھنىڭ «ئاندىن كېيىن دۇنيادا سىلەرگە

بېرىلگەن نېمە تەلەردىن سوئال - سوراق قىلىنسىلەر»⁽¹⁾ دېگەن ئايەتتىكى «نېمەت» نى ساغلاملىق دەپ تەپسىر قىلىشىدۇ.

«مۇسئەدى ئەھمەد» تە پەيغەمبەر ئەلەيھىسسالام تاغىسى ئابباس رەزىيەللاھۇ ئەنھۇغا مۇنداق دېگەنلىكى قەيىت قىلىنغان: ئى پەيغەمبەرنىڭ تاغىسى ئابباس! ئاللاھ تائالادىن دۇنيا - ئاخىرەتتە سالامەت بولۇشنى سورىغىن». [209/1 - ھەدىس]

ئەبۇ بەكرى سىددىق رەزىيەللاھۇ ئەنھۇ: مەن پەيغەمبەر ئەلەيھىسسالامنىڭ: «ئاللاھتىن ئىشەنچ ۋە ساغلاملىق سوراڭلار. ھېچ بىر بەندىگە ئىشەنچتىن كېيىن ساغلاملىقتەك كاتتا نېمەت بېرىلمىدى» دېگەنلىكىنى ئاڭلىدىم دېگەن. [ئىبنى ماجە 3849 - ھەدىس]

پەيغەمبەر ئەلەيھىسسالام بۇ ھەدىستە دىن ۋە دۇنيالىق ساغلاملىقنى بىرلەشتۈرگەن. بەندىنىڭ دۇنيا - ئاخىرەتلىك مەنپەئەتى ئىشەنچ ۋە ساغلاملىق بىلەن بولىدۇ. چۈنكى ئىشەنچ ئاخىرەت ئازابلىرىدىن قۇتقۇزىدۇ. ساغلاملىق دۇنيادا قەلب ۋە بەدەن ئاغرىقلىرىدىن قۇتقۇزىدۇ.

«نەسەئى» ئەبۇ ھۇرەيرە رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئاللاھتىن كەچۈرۈم، ساغلاملىق ۋە ئۇنىڭ داۋاملىشىشىنى تىلەڭلار! بىر ئىنسانغا ئىشەنچىدىن كېيىن ساغلاملىقتەك ياخشى نېمەت بېرىلمىدى».

بۇ ھەدىستىكى ئۈچ ئىش يامانلىقلارنى يوقىتىشنى ئۆز ئىچىگە ئالىدۇ: ئۆتۈپ كەتكىنىنى كەچۈرۈش، ھازىرقىسىنى ساقلاش (سالامەتلىكىنى ساقلاش) ۋە كېلەچىكىنى بولۇش.

«ترمىزى» پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئاللاھ ھەرقانداق نەرسە سورىغان كىشىدىن سالامەتلىكىنى سورىغان (كىشى) نى ياخشى كۆرىدۇ». [3512 - ھەدىس]

ئەبۇ دەردا رەزىيەللاھۇ ئەنھۇ مۇنداق دېگەن: مەن ئى ئاللاھنىڭ

(1) سۇرە «تەكۋىن» 8 - ئايەت

ئەلچىسى! ماڭا مۇسبەتلىك بولۇپ سەۋر قىلغىنىمدىن، ساغلام بولۇپ شۈكرى قىلغىنىم ياخشىراق تۇر دېسەم، پەيغەمبەر ئەلەيھىسسالام: «ئاللاھنىڭ ئەلچىسىمۇ سەن بىلەن بىرگە ساغلاملىقنى ياخشى كۆرىدۇ» دېدى.

ئابدۇللاھ ئىبنى ئابباس رەزىيەللاھۇ ئەنھۇ مۇنداق دېگەن: بىر سەھرالىق ئەرەب پەيغەمبەر ئەلەيھىسسالام يېنىغا كېلىپ: بەش ۋاقىت نامازدىن كېيىن ئاللاھتىن نېمە سورايىمەن؟ دېگەندە، پەيغەمبەر ئەلەيھىسسالام: «سالامەتلىك!» دېگەن. قايتۇرۇپ سورىسا يەنە شۇنداق دېگەن، ئۈچىنچى قېتىمدا: «ئاللاھتىن دۇنيا - ئاخىرەتتە سالامەتلىكنى تىلە» دېگەن.

سالامەتلىكنىڭ دەرىجىسى مۇشۇنداق يۇقىرى بولغاچقا تۆۋەندە بىز سالامەتلىك ئۈچۈن دىققەت قىلىدىغان ئىشلار ھەققىدە توختىلىمىز. ئىشىنىمىزكى ئوقۇرمەنلەر پەيغەمبەر ئەلەيھىسسالامنىڭ بۇ ھەقتىكى كۆرسەتمىلىرىنىڭ قەلب ۋە بەدەننىڭ ساغلاملىقى، دۇنيا - ئاخىرەتتىكى ھاياتلىقى ئۈچۈن ھەقىقەتەن تولۇق بىر كۆرسەتمە ئىكەنلىكىنى ھېس قىلىدۇ.

3 - قىسىم

يېمەك - ئىچمەك

پەيغەمبەر ئەلەيھىسسالام مەخسۇس بىر خىللا تاماقلانمايتتى. بۇنداق قىلىش ئادەم تەبىئىتىگە ناھايىتى زىيانلىق. ھەتتا بۇ زور قىيىنچىلىق پەيدا قىلىدۇ. يەنى باشقا تاماق يېمەسە ئاجزلايدۇ ياكى ھالاك بولىدۇ. ئەگەر باشقا تاماق يېسە تەبىئىتى قوبۇل قىلالمايدۇ، شۇنىڭ بىلەن بەدەنگە زىيانلىق نەرسە پەيدا قىلىدۇ. تاماق قانچىلىك ئېسىل بولۇشتىن قەتئى نەزەر بىر خىللا ئوزۇقلىنىش خەتەرلىك.

پەيغەمبەر ئەلەيھىسسالام ئۆز خەلقى ئادىتى بويىچە يېمەكلىك يەيتتى: گۆش، مېۋە، نان، خورما ۋە ئۇنىڭدىن باشقا نەرسىلەرنى يەيتتى. بۇنىڭ تەپسىلاتى پەيغەمبەر ئەلەيھىسسالامنىڭ يېمەكلىكلىرى دېگەن بابدا بايان قىلىندى. شۇ يەرگە مۇراجىئەت قىلىنسۇن.

ئەگەر يېمەكچى بولغان تاماقدا پارچىلاش ۋە نورماللاشتۇرۇشقا ئېھتىياجلىق خارەكتېر بولسا ئۇنى مۇمكىن بولسا شۇ تاماقنىڭ ئەكسى بىلەن (زىتى بىلەن) پارچىلاپ، نورماللاشتۇرۇپ يەيتتى (ھۆللۈكنىڭ ھارارىتىنى تاۋۇز بىلەن تەڭشەپ نەدەك). ئەگەر ئۇنىڭ ئەكسىنى تاپالمىسا ئۇنى ئىسراپ قىلىپ جىق يەۋالماي، تەبىئىتىگە زەرەر يەتمىگۈدەك ھالەتتە يەيتتى.

پەيغەمبەر ئەلەيھىسسالام كۆڭلى تارتىمىغان تاماقنى مەجبۇرى زورلاپ يېمەيتتى. بۇ ساغلاملىقنى ئاسراشتىكى مۇھىم قائىدە. ئىنسان كۆڭلى تارتىمىغان نەرسە يېسلا پايدىسىدىن زىيىنى كۆپ بولىدۇ.

ئەنەس ئىبنى مالىك رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام تاماقلارغا زادىلا ئەيىب قويمايتتى، كۆڭلى تارتسا يەيتتى، بولمىسا قويۇپ قويمايتتى. ئۇنىڭغا بىر قېتىم كاۋاپ قىلىنغان كىلەر قويىلىۋېدى، ئۇنى يېمىدى، بۇ ھاراممۇ؟ دەپ سورالغاندا ياق! لېكىن بۇ بىزنىڭ يۇرتتا يوق ئىكەن، شۇڭا يېگۈم كەلمىدى دېدى. [مۇسلىم 5009 - ھەدىس] ئۇ بۇ يەردە ئۆز ئادىتى ۋە كۆڭلىنى ھېسابقا

ئالدى. يۇرتىدا يەپ ئادەتلەنمىگەچكە كۆڭلى تارتىمىدى. پەيغەمبەر ئەلەيھىسسالام كۆڭلى تارتىمىغان نەرسىلەردىن ئۆزىنى تۇتۇۋالاتتى. كۆڭلى تارتقانلارنى ياكى يەپ ئادەتلەنگەنلەرنى توسمايتتى.

پەيغەمبەر ئەلەيھىسسالام گۆشنى ياخشى كۆرەتتى، ئۇ يەنە قول ۋە تاغاق گۆشلىرىگە ئامراق ئىدى. شۇڭا يەھۇدىي ئايال تاغاق گۆشكە زەھەر سالغان.

«سەھىھ بۇخارى» ۋە «سەھىھ مۇسلىم» دا مۇنداق دېيىلگەن: پەيغەمبەر ئەلەيھىسسالامغا گۆش كەلتۈرىلدى، ئۇنىڭغا قول گۆش سۇنۇلدى، ئۇ قول گۆشكە ئامراق ئىدى. [بۇخارى 4712 -، مۇسلىم 479 - ھەدىسلىرى]

زىبائە بىنتى زۇبەير رەزىيەللاھۇ ئەنھا ئۆيىدە بىر قوي ئۆلتۈرىلدى، پەيغەمبەر ئەلەيھىسسالام ئادەم ئەۋەتىپ «گۆشىدىن بىزگىمۇ ئەۋەتىڭلار» دېدى (زىبائەنىڭ ئانىسى بىلەن پەيغەمبەر ئەلەيھىسسالامنىڭ ئايالى ئائىشە بىر تۇغقان)، زىبائە: ئۆيىدە پەقەت پاتاڭ گۆشلا قالدى، ئۇنى پەيغەمبەر ئەلەيھىسسالامغا ئەۋەتكىلى خىجىل بولمەن، دېدى. پەيغەمبەر ئەلەيھىسسالام ئۇ ئادەمگە (ئەۋەتكەن ئادەمگە): «زىبائەگە دەڭ، پاتاڭ گۆشىنى ئەۋەتسۇن، ئۇ ئەزىيەتتىن يىراق ئەڭ ياخشى گۆش» دېدى. [مۇسنىدى ئەھمەد 360/6 - ھەدىس]

ھەممىگە مەلۇمكى پاتاڭ، قول ۋە تاغاق گۆشلىرى ئەڭ يەڭگىل گۆشلەر. ئۇ ئاشقازانغا يەڭگىل، ھەزىم قىلىش تېز، مانا بۇ گۆشلەر ئۈچ خىل سۈپەت جۇغلانغان ياخشى يېمەكلىكتۇر.

1 - مەنپەئەتى كۆپ، قۇۋۋەتكە تەسىر قىلىدىغان.

2 - ئاشقازانغا ئېغىر كەلمەيدىغان يەڭگىل.

3 - ھەزىم بولۇشى تېز يېمەكلىك.

بۇ ئەڭ ياخشى يېمەكلىك بولۇپ، بۇنداق تاماقتىن ئازراق يېيىشمۇ باشقا تاماقلاردىن كۆپ يېگەندىن ياخشى.

پەيغەمبەر ئەلەيھىسسالام ھالۋا ۋە ھەسەلنى ياخشى كۆرەتتى. بۇ

ئۈچى (گۆش، ھالۋا، ھەسەل) ئەڭ ياخشى يېمەكلىكلەردۇر. پۈتۈن بەدەنگە بولۇپمۇ جىگەرگە پايدىلىق، بۇلارنى ئوزۇقلۇق قىلىش ساغلاملىق ۋە قۇۋۋەتنى ئاسراشتا زور مەنپەئەتلىكتۇر. بۇ نەرسىلەر تەندە كېسەللىك بولمىسىلا زىيان قىلمايدۇ.

پەيغەمبەر ئەلەيھىسسالام ناننى گۆشسىز قورۇما بىلەن يەيتتى. گاهدا گۆشلۈك بىلەن يەيتتى. ئۇ نان بىلەن گۆش يېيىش ھەققىدە مۇنداق دېگەن: «ئۇ (نان بىلەن گۆش) دۇنيا - ئاخىرەت ئەھلىنىڭ تاماقلرىنىڭ ئەڭ كاتتىسىدۇر». ئۇ ناننى گاهدا تاۋۇز بىلەن گاهدا خورما بىلەنمۇ يەيتتى. ئۇ نان ئارىسىغا خورمىنى قويۇپ «بۇ بۇنىڭ بىلەن» دەپ يەيتتى. ئارپا نېنى قۇرۇق سوغۇق، خورما ھۆل ئىسسىق، بۇنداق يېيىش ناھايىتى ياخشى ئۇسۇل، بولۇپمۇ مەدىنىگە ئوخشاش رايونلاردا. پەيغەمبەر ئەلەيھىسسالام يەنە گاهدا ناننى ئاچچىقسۇ بىلەن يەيتتى ۋە «سىركە نېمە دېگەن ياخشى!» دەپ قوياتتى. بۇ گەپنى بەزى جاھىل، نادان ئادەملەر چۈشەنمەيدۇ. پەيغەمبەر ئەلەيھىسسالام بەزى ۋاقىتتىكى شارائىتقا قارىتا شۇ چاغ ئۈچۈنلا بۇ گەپنى قىلغان. چۈنكى پەيغەمبەر ئەلەيھىسسالام بىر كۈنى ئۆيگە كىرسە ئالدىغا نان كەلتۈرىلدى. پەيغەمبەر ئەلەيھىسسالام: «نانغا قوشۇمچە قىلغۇدەك نەرسەڭلەر يوقمۇ؟» دېۋېدى، ئۆيدىكىلەر: پەقەت سىركىلا بار ئىكەن دېيىشتى، پەيغەمبەر ئەلەيھىسسالام شۇ چاغدا: «سىركە نېمە دېگەن ياخشى قوشۇمچە دەپ قويغان».

خۇلاسىلىگەندە: ناننى قوشۇمچىلەر بىلەن يېيىش يالغۇز ناننىلا ياكى يالغۇز باشقا نەرسىنىلا يېيىشكە قارىغاندا ساغلاملىقنى ئاسراشقا پايدىلىق.

پەيغەمبەر ئەلەيھىسسالام يۇرتىنىڭ مېۋىسىنى پەرھىز قىلماي يەيتتى. بۇمۇ ساغلاملىقنى ئاسراشنىڭ مۇھىم سەۋەبلىرىدىن. چۈنكى ئاللاھ ئۆز ھېكمىتى بىلەن ھەر يۇرتقا شۇ يۇرت خەلقى مەنپەئەتلىنىش ئۈچۈن، ھەرخىل مېۋىلەرنى بەرگەن. ئۇ مېۋىلەردىن يېيىش ساغلاملىق سەۋەبلىرىدىن بولۇپ كۆپلىگەن دورىلاردىن بەھجەت قىلىدۇ. ئۆز يۇرتىنىڭ مېۋىسىدىن پەرھىز قىلغان كىشى ئەڭ ئاغرىقچان، كۈچ - ماغدۇرى يوق بولۇپ قالىدۇ.

مېۋىلەردە ھۆللۈك بولسىمۇ پەسىل ۋە تۇپراقنىڭ ھەمدە ئاشقازاننىڭ ھارارىتى ئۇ ھۆللۈكنى پىشۇرىدۇ. كۆپ يەۋالمىغان بولسا، مېۋە ھەزىم بولۇشتىن ئىلگىرى تاماق يىيىلمىگەن بولسا، سۇ ئىچىلمىگەن بولسا ئۇنىڭ زىيانلىق تەرىپى يوق.

ئۈچەي توسۇلۇش كېسىلى كۆپىنچە يۇقىرىقىدەك ھالەتتە پەيدا بولىدۇ. مېۋە يېمەكچى بولغان ئادەم مېۋە يەيدىغان ۋاقتىدا، مۇۋاپىق مىقداردا، مۇۋاپىق ھالەتتە يېسە مانا بۇ ئەڭ شىپالىق دورا بولىدۇ.

تاماق يېيىشتىن توغرا بولغان ئولتۇرۇش شەكلى

پەيغەمبەر ئەلەيھىسسالام: «مەن يۆلىنىپ يېمەيمەن» دېگەن. [بۇخارى 5398 - ھەدىس] يەنە: «خىزمەتكار ئولتۇرغاندەك ئولتۇرۇپ، خىزمەتكار يېگەندەك ھالەتتە يەيمەن» دېگەن.

ئۆلىمالار يۆلىنىپ ئولتۇرۇشنى ئۈچ خىل تەپسىر قىلدى. بىرى: بەدەشقاڭنى قۇرۇپ ئولتۇرۇش. يەنە بىرى: بىر نەرسىگە يۆلىنىپ ئولتۇرۇش. ئۈچىنچىسى: يېنىچە قىڭغىيىپ (سىڭايان) بولۇپ يېتىش.

بۇنىڭ ئىچىدە يېنىچە يېتىپ يېيىش زىيانلىق. ئۇ تاماقنىڭ تەبىئى ھالدا يۈرىشىگە توسقۇنلۇق قىلىدۇ. ئاشقازانغا بېسىم ئەكېلىپ، ھەزىم قىلىشنى قىيىنلاشتۇرىدۇ. ئۇ ھالەتتە تاماقمۇ ئاش قازانغا ئاسانلىقچە بارالمايدۇ.

ئالدىنقى ئىككى خىل ئولتۇرۇش بولسا بەندىلىككە خىلاپ كېلىدىغان تەكەببۇرانە ئولتۇرۇشتۇر. شۇڭا پەيغەمبەر ئەلەيھىسسالام: «مەن خىزمەتكار دەك (قۇلدەك) ئولتۇرۇپ يەيمەن» دېگەن. يەنە بىر ھەدىستە «پەيغەمبەر ئەلەيھىسسالام تىزلىنىپ، سول پۇتىنى ئالدىنقى ئوڭ پۇتى ئۈستىگە قويۇپ ئولتۇرۇپ تاماق يەيتتى» دېگەن. [مۇسىلم 5299 - ھەدىس]

بۇ خىل ئولتۇرۇش پەرۋەردىگار ئالدىدا كەمتەر ۋە ئەدەپلىك ئولتۇرۇشتۇر. تاماق ۋە تاماق يېگۈچىلەرگە ئېھتىراملىق ئولتۇرۇشتۇر. بۇ

خىل ھالەتتە ئولتۇرۇپ تاماق يېيىش ئەڭ پايدىلىق ياخشى ھالەتتۇر. چۈنكى بۇ ھالەتتە ھەممە ئەزالار ئاللاھ ياراتقان تەبىئى ھالەتتە بولۇپ، ئۇنىڭغا ئەدەپ - ئەخلاق قوشۇلغان. ئىنساننىڭ ئەڭ ياخشى ھالەتتە ئوزۇقلىنىشى ئەزالىرىنىڭ تەبىئى ھالەتتە بولۇشىدۇر. تەبىئى ھالەت شەكىللىنىش ئۈچۈن ئولتۇرۇشمۇ تەبىئى بولۇش كېرەك. ئەڭ ناچار ئولتۇرۇش يۇقىرىدا بايان قىلغاندەك يېنىچە ئولتۇرۇشتۇر. بۇ ھالەتتە بارلىق ئەزالاردا سىقىلىش بولىدۇ. ئاشقازان تەبىئى ھالەتتە بولمايدۇ. چۈنكى ئۇ بىر تەرەپتىن بىر تەرەپكە سىقىلىدۇ، يەنە بىر تەرەپتىن نەپەس بىلەن يېمەكلىك ئارىسىدىكى پەردە تەرەپكە سىقىلىدۇ.

ئەگەر بۇ ھەدىستىكى يۆلىنىش ياستۇق ياكى كۆرپىگە يۆلىنىش بولسا، ئۇ ھالدا بۇ ھەدىسنىڭ مەناسى مۇنداق بولىدۇ: مەن ياستۇق، كۆرپىلەرگە يۆلىنىپ تەكەببۇرانە ياكى كۆپ تاماق يەيدىغانلاردەك تاماق يېمەيمەن. لېكىن مەن خىزمەتكارلاردەك نورمال تاماق يەيمەن.

پەيغەمبەر ئەلەيھىسسالام ئۈچ بارمىقى بىلەن تاماق يەيتتى. بۇ بىر خىل مەنپەئەتلىك ئۇسۇلدۇر. بىر ياكى ئىككى بارماق بىلەن يېيىلسە تاماقنىڭ تەمىنى تېتىغىلى بولمايدۇ. تاماق يېگەندەكمۇ بولمايدۇ. قورساق تويدۇرۇش ئۈچۈن ئۇزاق ۋاقىت كېتىدۇ. ھەزىم قىلىش سىستېمىلىرىمۇ، ئاشقازانمۇ خوشال بولمايدۇ، ئۇنى قارىسىغىلا قوبۇل قىلىدۇ. خۇددى بىر ئادەم بىرتال ياكى ئىككى تال دان بىلەن لەززەت ھاسىل قىلمىغاندەك. شۇنىڭدەك بەش قول بىلەن يېيىش، راھەت بىلەن يېيىش تا ئامنىڭ ئاشقازان ۋە ھەزىم قىلىش يوللىرىغا چىڭدىلىپ قىلىشىغا سەۋەب بولىدۇ.

گاھىدا يول ئېتىلىپ ئۆلۈشمۇ مۇمكىن. تا ئام ئاشقازانغا چىڭدالسا، ھەزىم قىلىش سىستېمىلىرى ئۇنى بىر تەرەپ قىلىشقا، ئاشقازان كۆتۈرۈشكە ئاجىزلىق قىلىدۇ. بۇ ھالدا لەززەت ۋە راھەت بولمايدۇ. ئەڭ مەنپەئەتلىك يېيىش پەيغەمبەر ئەلەيھىسسالام كۆرسەتكەندەك ئۈچ بارماق بىلەن يېيىشتۇر.

پەيغەمبەر ئەلەيھىسسالامنىڭ يېمەكلىكىنى ئوبدان تەھلىل قىلغان ئادەم شۇنى بىلىدۇكى: ئۇ سۈت بىلەن بېلىقنى، سۈت بىلەن ئاچچىقى - چۈچۈكنى، ئىككى خىل ئىسسىق تەبىئەتلىك تاماقنى ياكى ئىككى خىل سوغۇق يەبىئەتلىك تاماقنى، ئىككى خىل شىلمىسىمان نەرسىنى، ئىككى خىل قەۋزىيەتلىك نەرسىنى، ئىككى خىل سۈرگىنى، ئىككى خىل قاتتىق نەرسىنى، ئىككى خىل يۇمشاتقۇچىنى، ئىككى خىل بىر خىلىت پەيدا قىلغۇچىنى، ئىككى خىل ئوخشاشمىغان خىلىت پەيدا قىلغۇچىنى (يەنى قەۋزىيەت بىلەن سۈرگىنى، ھەزىم بولۇشى تېز بىلەن ھەزىمى ئاستىنى)، كاۋاپ بىلەن سۇدا پىشىرۇلغاننى، يۇمشىقى بىلەن قاتتىقنى، سۈت بىلەن تۇخۇمنى، سۈت بىلەن گۆشنى بىرلا ۋاقىتتا بىرلەشتۈرۈپ يېمىگەن. بەدەننىڭ ھارارىتى قاتتىق يۇقىرى بولغاندىمۇ تاماق يېمىگەن. بۈگۈن پىشىرۇلغان تائامنى ئەتسى قىزىتىپ (ئىستىپ) يېمىگەن. چىرىپ قالغان نەرسىلەرنى، تۇزلانغان كۆكتاتقا ئوخشاش تۇزلۇق نەرسىلەرنىمۇ يېمىگەن. يۇقىرىقىلارنىڭ ھەممىسى زىيانلىق بولۇپ نورماللىق ۋە ساغلاملىققا تەسىر يەتكۈزىدىغان ئىللەتلەرنى پەيدا قىلىدۇ.

پەيغەمبەر ئەلەيھىسسالام يەنە بۇخىل يېمەكلىكنىڭ زىيىنىنى مۇمكىن بولسا ئۇ خىل يېمەكلىك بىلەن ئوڭشايىتى. ئۇنىڭ ھارارىتىنى بۇنىڭ سوغۇقى بىلەن سۇندىراتتى. بۇنىڭ قۇرغاقلىقىنى ئۇنىڭ ھۆللىكى بىلەن تەڭشەيتتى. مەسىلەن: خورما بىلەن تەرخەمەك يېگەندەك ياكى خورما بىلەن سېرىق ماي يەپ، ئاندىن خورمىنىڭ چىلىغان سۈيىنى ئىچكەندەك. (خورمىنىڭ چىلىغان سۈيى قاتتىق يېمەكلىكلەر كەيمۇسىنى يۇمشىتىدۇ).

پەيغەمبەر ئەلەيھىسسالام بىر تال خورما بىلەن بولسىمۇ كەچلىك تاماق يېيىشكە بۇيرۇيتتى. <ترمىزى> دا پەيغەمبەر ئەلەيھىسسالام: <كەچلىك تاماق يېمەسلىك ئادەمنى بالدۇر قېرىتىۋىتىدۇ> دېگەن. [1856 - ھەدىس]

پەيغەمبەر ئەلەيھىسسالام تاماقنى يەپ بولۇپلا ئۇخلاشتىن توسقان. رىۋايەتلەرگە قارىغاندا تاماقتىن كېيىنلا ئۇخلاش قەلبىنى قاتتىق قىلىدىكەن.

تۈپپلار سالامەتلىكىنى ئاسراشنى خالايدىغان كىشىلەرگە كەچلىك تاماقتىن كېيىن ئازراق يول مېڭىشقا تەۋسىيە قىلىدۇ. ھېچ بولمىغاندا يۈز قەدەم مېڭىش كېرەك دەپ قارايدۇ. تاماقتىن كېيىنلا ئۇخلاش ناھايىتى زىيانلىق، شۇڭا مۇسۇلمان تۈپپلار تاماقتىن كېيىن ناماز ئوقۇش كېرەك دەپ قارايدۇ. بۇنداق بولغاندا يېمەكلىك ئاشقازاننىڭ تۈۋىگە بېرىپ، ھەزىم قىلىش قولايلىق بولىدۇ.

پەيغەمبەر ئەلەيھىسسالام تاماقتىن كېيىنلا سۇ ئىچمەيتتى، بولۇپمۇ ئۇ سۇ ناھايىتى سوغۇق ياكى قىزىق بولسا، ئۇ ناھايىتى زىيانلىق.

چېنىقىشتىن كېيىن، چارچىغاندىن كېيىن، جىنسىي مۇناسىۋەت ئۆتكۈزگەندىن كېيىن، تاماق يېيىشنىڭ ئالدى كەينىدە، مېۋە - چىۋە يېگەندىن كېيىن... سۇ ئىچىش ناھايىتى زىيانلىق. يەنە مۇنچىغا چۈشكەندىن كېيىن، ئۇيقۇدىن ئويغىنىپلا سۇ ئىچمەسلىك كېرەك. بۇ ساغلاملىقنى ئاسراشقا خىلاپتۇر، ئادەتكە چىداش كېرەك. ئۇ بىرقانچە سىكۇنتلىق ھالەت.

ئوسسۇزلۇق ئىچىش

پەيغەمبەر ئەلەيھىسسالام ھەسەلنى سوغۇق سۇغا ئارىلاشتۇرۇپ ئىچمەيتتى. بۇنىڭ ساغلاملىققا شۇنداق پايدىسى باركى بۇنى پەقەت پىشقىدەم ئاقىل تۈپپلارلا بىلەلەيدۇ. ھەسەلنى ئىچىش ياكى يالاش بەلغەمنى بوشتىدۇ. ئاشقازاننىڭ تىرىپىنى يۇيىدۇ. شىلىمچانلىقنى ئاشۇرىدۇ. ئاشقازاندا ئارتۇق نەرسىلەرنى يوقىتىدۇ. ئاشقازاننى نورمال ھالەتتە قىزىتىدۇ. توسالغۇلارنى ئاچىدۇ. ئۇنىڭ بۇ خىل رولى جىگەر، بۆرەك دۇۋساقلاردىمۇ كۆرىلىدۇ. ئۇ ئاشقازانغا كىرگەن ھەرقانداق تاتلىق نەرسىدىن پايدىلىق. ئۇنىڭ سەپرا مىزاج كىشىلەرگە زىيان قىلىشى سەپرا مىزاجنىڭ ئۆتكۈرلىشىپ كەتكەنلىكىدىن بولىدۇ. ئۇنىڭ زىيىنى ئاچچىقسۇ بىلەن يوقىتىلىدۇ. ئۇ ھالدا ھەسەل يەنىلا پايدا قىلىدۇ. ھەسەلنى ئىچىش (سوغۇق سۇ بىلەن) نۇرغۇن ئىچىملىكلەردىن پايدىلىق. ھەسەل شېكەردىن نەچچە ھەسسە

پايدىلىق. بولۇپمۇ شېكەر ئىچىپ ئادەتلەنمىگەن ئادەمگە ھەسەلدەك مۇۋاپىق كەلمەيدۇ بەلكى ئۇنىڭغا يېقىنمۇ كەلمەيدۇ.

«سوغۇق ۋە تاتلىق» ئىككى خىل سۈپەت بىرىكسە بەدەنگە ئەڭ مەنپەئەتلىكتۇر. ساغلاملىقنى ئاسراشنىڭ ئەڭ ياخشى چارىسىدۇر. ئۇ روھ، قۇۋۋەت، جىگەر ۋە قەلبلەرگە ياشارتىش ۋە مەدەت ئېلىپ كېلىدۇ، ئوزۇقلۇق بولىدۇ. تاماقلارنى ھەرقايسى ئەزالارغا يەتكۈزۈپ بىر تەرەپ قىلىشقا ياردەم بېرىدۇ.

سوغۇق سۇنىڭ تەبىئىتى ھۆل بولۇپ، ھارارەتنى يوقىتىدۇ. بەدەندىكى ئەسلى ھۆللۈكنى ساقلايدۇ. يوقالغان ھۆللۈكنىڭ ئورنىنى تولۇقلايدۇ، ئوزۇقلۇقنى يۇمشىتىدۇ، تومۇرلاردىكى قاننى يۈرۈشتۈرىدۇ.

سوغۇق سۇ ئوزۇقلۇق بولامدۇ؟ بۇ ھەقتە تىۋىپلار ئىككى خىل قاراشتا: سۇ سەۋەبىدىن بەدەندىكى ئۆسۈش، قۇۋۋەت، بولۇپمۇ سۇغا قاتتىق ئېھتىياج بولۇشنى كۆزدە تۇتقان تىۋىپلار سۇ ئوزۇقلۇق بولىدۇ دەپ قارايدۇ. ئۇلار مۇنداق دەيدۇ:

1 - جانلىقلار بىلەن ئۆسۈملۈك ئارىسىدا بىر قانچە ئوخشاشلىقلار بار، مەسىلەن: ئۆسۈش، ئوزۇقلىنىش، نورماللىشىش... ئۆسۈملۈكتىمۇ شۇنىڭغا مۇناسىپ سېزىم ۋە ھەرىكەت كۈچى بولىدۇ. شۇنىڭ ئۈچۈن ئۆسۈملۈكنىڭ ئوزۇقلۇقى سۇ، ئۇنداقتا سۇنىڭ جانلىقلارغا بىر تۈرلۈك ئوزۇقلۇق ياكى ئومۇمىي ئوزۇقلۇقنىڭ بىر تەركىبى بولۇشىغا نېمىشقا بولمايدىكەن؟

2 - بىز تاماقنىڭ ئوزۇقلۇق قۇۋۋىتىنى ئىنكار قىلمايمىز. بىز پەقەت سۇنىڭ ئوزۇقلۇق بولماسلىقىنى ئىنكار قىلىمىز. چۈنكى تاماق سۇ بىلەن ئوزۇقلۇق بولىدۇ. تاماقتا سۇ يوق ئوزۇقلۇق بولۇشى مۇمكىن ئەمەس.

3 - سۇ ئۆسۈملۈك ۋە ھايۋاناتلارنىڭ ھاياتلىق ماددىسى. بىرەر نەرسىنىڭ ماددىسىغا يېقىن بولغان نەرسىدىنمۇ ئوزۇقلۇق ھاسىل بولىدۇ ماددا ئۆزىدىن ئوزۇقلۇق ھاسىل بولمامدۇ؟ ئاللاھ تائالا: ﴿بىز ھەممە جانلىقلارنى سۇدىن ياراتتۇق﴾ [سۇرە «ئەنئىيا» 30 - ئايەت] دېسە مۇتلەق ھاياتلىقنىڭ ماددىسى بولغان سۇدىن ئوزۇقلۇقنىڭ ھاسىل

بولۇشنى قانداق ئىنكار قىلغىلى بولىدۇ؟

4 - ئۇسسۇز ئادەم سوغۇق سۇ ئىچسە ئۇنىڭ قۇۋۋىتى، ئاكتىپ روھى ھالىتى قايتىپ كېلىدۇ. تاماق يېمىسىمۇ چىدايدۇ. ئازراق تاماق يېسىمۇ ئۇ تاماقتىن بەھرى ئالىدۇ. ئەمما ئۇسسۇز ئادەم كۆپ تاماقتىن بەھرى ئالالمايدۇ. ئۇ تاماقتىن قۇۋۋەت ۋە ئوزۇقلۇق ھاسىل قىلالمايدۇ. بىز سۇنىڭ ئوزۇقلۇقىنى بارلىق ئەزالارغا يەتكۈزۈپ بېرىدىغانلىقىنى ئىنكار قىلمايمىز، ئوزۇقلۇقنىڭ سۇسىز تامام بولمايدىغانلىقىنىمۇ ئىنكار قىلمايمىز، بىز پەقەت سۇدا ئوزۇقلۇق قۇۋۋىتى يوق دېگۈچىلەرگە ئىنكار قىلىمىز. ئۇلارنىڭ سۇدىكى ئوزۇقلۇقنى ئىنكار قىلىشى ۋىجدانى ئىشلارنى ئىنكار قىلغاندەكلا بىر ئىش.

سۇنىڭ ئوزۇقلۇق بولۇشىنى ئىنكار قىلىدىغانلار مۇنداق قارايدۇ: سۇ تاماق ئورنىنى باسالمايدۇ، ئۇ ئەزالارنى ئۆستۈرەلمەيدۇ... قاتارلىق ئالدىنقى قاراشتىكى كىشىلەر ئىنكار قىلمايدىغان دەلىللەرنى كەلتۈرىدۇ. ئۇلار ئوزۇقلۇقنى جەۋھىرى، لەتاپىتى ۋە نازۇكلىقى بىلەن ئۆلچەيدۇ. ئەمەلىيەتتە ھەر نەرسىنىڭ ئوزۇقلۇقى ئۆز ھالىغا يارىشا بولىدۇ. مەسىلەن: ھاۋا ھۆل سوغۇق، لەززەتلىك سىلىق، ئومۇ ئوزۇقلۇق، خۇشپۇراق - بىرخىل ئوزۇقلۇق، سۇ نېمىشقا ئوزۇقلۇق بولمايدىكەن؟

خۇلاسىلىغاندا: سوغاق سۇغا ئۇنى تاتلىق قىلىدىغان ھەسەل، كىشىمىش، خۇرما، شىكەر... دەك نەرسە قوشۇلسا بەدەنگە ئەڭ مەنپەئەتلىك، ساغلاملىقنى ساقلاشتا ئەڭ ئۈنۈملۈك نەرسە بولىدۇ. شۇنىڭ ئۈچۈن پەيغەمبەر ئەلەيھىسسالام ئەڭ ياخشى كۆرىدىغان ئىچىملىك تاتلىق سوغۇق ئىدى. يىلىمان سۇ يەل پەيدا قىلىپ يۇقىرىقىلارنىڭ قارىشىدا بولىدۇ. ئوسىغان ۋاقىتتا دەرھال ئېلىپ ئىچكەن سۇدىن تىندۇرۇپ ئىچكەن سۇ مەنپەئەتلىك. پەيغەمبەر ئەلەيھىسسالام بىر قېتىم ئەبۇ ھەيسەم ئىبنى تەيھان رەزىيەللاھۇ ئەنھۇنىڭ بېغىغا كىرىپ: تۇلۇمدا تىندۇرۇلغان سۇ بارمۇ؟ دېدى، سۇ كەلتۈرۈلدى، ئۇ ئىچتى. بۇخارىنىڭ رىۋايىتىدە پەيغەمبەر ئەلەيھىسسالام مۇنداق دېگەن: «تۇلۇمىڭلاردا تىنغان سۇ بارمۇ؟ بولمىسا يىغىلغان سۇنى (ياكى ئېرىقتىكى سۇنى) ئىگىشىپ ئىچىمىز»

(ئاغزىمىزنى سۇغا تىقىپ ئىچىمىز)». [بۇخارى 5621 - ھەدىس]

تىندۇرۇلغان سۇ - بولغان خېمىرغا ئوخشاش، تىندۇرۇلمىغىنى پىتىر خېمىرغا ئوخشاشتۇر. سۇ تىندۇرۇلسا ئۇنىڭ تۇپراق ۋە باشقا نەرسىلىرى ئاستىغا ئورناپ سۇ سۈزىلىدۇ. پەيغەمبەر ئەلەيھىسسالامغا داۋاملىق سۇ تىندۇرۇلۇپ، سۈزۈلدۈرۈپ بېرىلەتتى. ئائىشە رەزىيەللاھۇ ئەنھا مۇنداق دېگەن: پەيغەمبەر ئەلەيھىسسالامغا قۇدۇقتىن سۇ تارتىلىپ، تىندۇرۇلۇپ، ئاندىن بېرىلەتتى. [ئەبۇ داۋۇد 3735 - ھەدىس]

تۇلۇمدىكى سۇ لايكومزەك ۋە تاشكومزەكنىڭ ياخشى. بولۇپمۇ تېرە تۇلۇمنىڭ سۈيى تاتلىق بولىدۇ. شۇنىڭ ئۈچۈن پەيغەمبەر ئەلەيھىسسالام باشقا قانچىلا سۈيىنى سورىماستىن تۇلۇم سۈيىنى سورىدى. تۇلۇمدا ئاجايىپ بىر خۇسۇسىيەت بار: ئۇنىڭ تېرە تۈشۈكچىللىرىدىن سۇ تەپچىپ تۇرىدۇ. ھاۋا بىلەن ئۇچرىشىدۇ. شۇڭا تەپچىيدىغان لايكومزەكنىڭ سۈيى تەپچىمەيدىغان كومزەكلەردىن سوغۇقراق ۋە تاتلىقراق بولىدۇ. ئاللاھنىڭ بۇ بۈيۈك پەيغەمبەرگە چەكسىز سالاملار بولسۇنكى، ئۇ ئۈممىتىگە دۇنيا - ئاخىرەتتە، تەن ۋە قەلبكە مەنپەئەتلىك ئىشلاردا يول كۆرسەتتى.

ئائىشە رەزىيەللاھۇ ئەنھا مۇنداق دېگەن: پەيغەمبەر ئەلەيھىسسالام سوغۇق تاتلىققا ئۇمىراق ئىدى. [تىرمىزى 1895 - ھەدىس] بۇ ھەدىستىكى «سوغۇق تاتلىق» بۇلاق سۇلىرى، قۇدۇق سۇلىرى بولۇشى مۇمكىن ياكى ھەسەل، خورما، كىشىمىش ئارىلاشتۇرۇلغان سۇ بولۇشى مۇمكىن، ئەڭ توغرىسى ھەممىسىگە ئومۇم بولىدۇ. (ھەممىنى ئۆز ئىچىگە ئالىدۇ)

ھەدىستىكى «تولۇمۇڭلاردا سۇ بارمۇ؟ بولمىسا ئېگىشىپ ئىچىمىز» دېگىنىدە ئېگىشىپ ئىچىشنىڭ دۇرۇسلىقىغا دەلىل بار. پەيغەمبەر ئەلەيھىسسالام بۇ سۆزنى دېگەندە ئېھتىمال شۇنداق ئىچىشكە مەجبۇر بولغان (ئېھتىياجلىق بولغان) بولۇشى مۇمكىن ياكى شۇنداق ئىچىشنىڭ دۇرۇسلىقىنى بايان قىلغان بولۇشى مۇمكىن. بەزىلەر ئۇنداق ئىچىشنى ناخۇش كۆرىدۇ. تىۋىپلار بولسا ئۇنداق ئىچىش ھارام دەپ قارايدۇ. ئۇلار (تىۋىپلار) ئېگىشىپ ئىچىش ئاشقازانغا زىيانلىق

دەپ قارايدۇ.

پەيغەمبەر ئەلەيھىسسالامنىڭ ئادەتلەنگىنى ئولتۇرۇپ ئىچىش ئىدى. بىر ھەدىستە پەيغەمبەر ئەلەيھىسسالام ئۆرە تۇرۇپ ئىچىشتىن چەكلىگەن. يەنە بىر ھەدىستە ئۆرە تۇرۇپ ئىچكەن سۇنى قەي قىلىپ ياندۇرۇشتىن چەكلىگەن. يەنە بىر ھەدىستە بولسا ئۆزى ئۆرە تۇرۇپ ئىچكەن.

بەزى ئۆلىمالار بۇ ھەدىسنى ئالدىنقى ئۆرە تۇرۇپ ئىچىشنى چەكلىگەن ھەدىسلەرنى ئەمەلدىن قالدۇرغۇچى دەپ قارايدۇ. يەنە بەزى ئۆلىمالار: پەيغەمبەر ئەلەيھىسسالامنىڭ ئۆرە تۇرۇپ ئىچىشنى چەكلىگىنى - قىلىشقا بۇيرىغىنى دەپ قارايدۇ. يەنە بەزىلەر بولسا بۇ ھەدىسلەر قارمۇقارشى ئەمەس. ئادەتتە ئولتۇرۇپ ئىچىش كېرەك. زۆرۈرىيەت (ئېھتىياج) بولسا ئۆرە تۇرۇپ ئىچىش بولىدۇ. پەيغەمبەر ئەلەيھىسسالام زەمەزەم قۇدىقى يىنىغا كېلىپ سۇ تەلەپ قىلغاندا، ئۇنىڭغا بىر چىلەك سۇ كەلتۈرۈلدى ئۇ ئۆرە تۇرۇپلا ئىچىۋەتتى.

ئۆرە تۇرۇپ ئىچىشنىڭ تۈرلۈك زىيانلىرى بار: بىرى ئۆرە تۇرۇپ سۇ ئىچكۈچىنىڭ ئۇسۇزلىقى تولۇق قانمايدۇ. سۇ ئاشقازاندىمۇ تۇرمايلا تەقسىم قىلىنىپ كېتىدۇ. يەنە بىر تەرەپتىن سۇ تېزلىك بىلەن ئاشقازانغا چۈشسە ئاشقازاننى قالايمىقانلاشتۇرۇپ ئۇنىڭ ھارارىتىنى تۆۋەنلىتىۋېتىشى مۇمكىن. ئۇنىڭ ئۈستىگە سۇ بەدەنگە تەدرىجىي تارالمايدۇ. بۇلارنىڭ ھەممىسى سۇ ئىچكۈچىگە زىيانلىق. ئەمما نادىر ياكى ئېھتىياج سەۋەبىدىن بولسا كېرەك يوق. ئادەتلىنىپ قالغانى دەلىل قىلىش توغرا ئەمەس، ئۇ بىر قانچە سىكۇنتلىق تەبىئەت. ئۇنىڭ باشقا ھۆكۈملىرى بار.

«سەھھ مۇسلىمدا» ئەنەس ئىبنى مالىك رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام ئۇسۇزۇلۇق ئىچسە ئۈچ قېتىم تىنىپ ئىچەتتى ۋە: مۇشۇنداق قىلىش ئۇسۇزۇلۇقنى قاندۇرىدۇ، سىلىق ئۆتىدۇ ۋە شىپا بولىدۇ دەيتتى. [5255 - ھەدىس]

تىنىپ ئىچىش دېگەن سۆز - ئاغزىنى قاچىدىن يىراقلاشتۇرۇپ، نەپەس ئېلىۋېلىپ، ئاندىن يەنە ئىچىش دېگەنلىكتۇر.

بىر ھەدىستە پەيغەمبەر ئەلەيھىسسالام مۇنداق دېگەن: «ئوسسۇزلۇق ئىچسەڭلار، قاچىغا تىنماڭلار، لېكىن قاچىنى ئېغىزىڭلارغا يېقىن ئەكىلىڭلار». [ئىبنى ماجە 3427]

بۇخىل (قاچىغا تىنماي) ئىچىشتە كۆپلىگەن ھېكمەت ۋە مۇھىم پايدىلار باردۇر. ئىككىنچى قېتىم تىنىۋېلىپ ئىچىش بىرىنچى قېتىم ئوسسۇزلىقتىن پەسلىمەي يالىدىغان ئاشقازاننى پەسلىتىدۇ. ئۈچىنچىسى ئىككىنچىسى پەسلىتالمىغاننى پەسلىتىدۇ. ئالدىنقىسى، تىنىپ - تىنىپ ئىچكەندە ئاشقازاننىڭ ھارارىتىگە پايدىلىق بولۇپ، بىرىنچى قېتىمدىلا ئارقا - ئارقىدىن ئاشقازانغا سۇ كىرىپ ئۇنىڭغا سوغۇق ئۆتكۈزۈشتىن ساقلىنىشقا يوللىدۇ.

يەنە بىر تەرەپتىن ئارقا - ئارقىدىن ئىچىلگەن سۇ - بىر لەھزە ئىچىدە ئوسسۇزلۇق ھارارىتى بىلەن ئۇچراشقانلىقى ئۈچۈن ئوسسۇزلۇقنى قاندۇرغىچىلا تۆۋەنگە يۆتكۈلۈپ كېتىدۇ - دە، ئوسسۇزلۇقنىڭ بېسىنى قايرىيالمايدۇ. (تېز سۇغۇرۇلغان ئېتىز مۇ سۇغا قانمىغاندەك - ت) بېسىنى قايرىغان تەقدىردىمۇ (ئاستا - ئاستا، تەدرىجى) ئىچىلگەن سۇدەك تولۇق قايرىيالمايدۇ.

تەدرىجىي (دەم ئېلىپ) ئىچىشنىڭ ئاقىۋىتى ياخشى، خېيىم - خەتەردىن خاتىرجەم بولغىلى بولىدۇ. بىر قېتىمدىلا ھەممىنى ئىچىۋېتىش مىقدارىنىڭ كۆپلىكى ۋە سوغۇقلىقى بىلەن تەبىئىي ھارارىتىنى ئۆچۈرۈپ قويۇشى مۇمكىن، ئۇ ھالدا ئاشقازان ۋە جىگەرنىڭ مىزاجى بۇزۇلۇپ ناچار كېسەللىكلەر پەيدا بولىدۇ. بولۇپمۇ ئەرەب يېرىم ئارىلىغا ئوخشاش ئىسسىق رايونلاردا ۋە ياز ۋاقتىغا ئوخشاش ئىسسىق ۋاقتلاردا، بىر قېتىمدىلا ھەممىنى ئىچىۋېتىش ناھايىتى خەتەرلىكدۇر.

بىر قېتىمدىلا ھەممىنى ئىچىۋەتكەننىڭ يەنە بىر زىيىنى: سۇ يوللىرى توسۇلۇپ قىلىپ، گېلىغا سۇ تۇرۇپ قىلىپ، ئۆلۈپ كېتىشى مۇمكىن. ئالدىنقىسى، تىنىپ - تىنىپ (قاچا سىرتىغا) ئىچسە

يۇقىرىقى ئاپەتلەرنىڭ ھەممىسىدىن ساقلانغىلى بولىدۇ.

ئالدىرىماي ئىچكەننىڭ پايدىسى بولسا: بىرىنچى قېتىم ئىچكەندە قەلب ۋە جىگەردىكى ئىسسىمان ئىسسىق ھور يۇقىرىغا ئۆرلەيدۇ ۋە ئۇنى تەبىئەتتىن چىقىرىپ تاشلايدۇ. پەيغەمبەر ئەلەيھىسسالام مۇنداق دېگەن: «سۇ ئىچكەندە بىر يۇتۇم، بىر يۇتۇمدىن ئىچىڭلار، بىرلا ۋاقىتتا ھەممىنى تۇلدۇرۇپ ئىچىشتىن جىگەر ئاغرىقى كېلىپ چىقىدۇ». [بۇ ھەدىس زەئىپ]

بىرلا ۋاقىتتا ھەممىنى ئىچىش جىگەرنىڭ ھارارىتىنى ئاجىزلىتىپ، ئاغرىق پەيدا قىلىدۇ. بۇنىڭ سەۋەبى جىگەرنىڭ ھارارىتى بىلەن ئىچىلگەن سوغۇق سۇنىڭ خارەكتېرى ۋە مىقدارىنىڭ ئارىسىدىكى قارمۇقارشىلىق كۈچىدۇر. ئەگەر ئاستا - ئاستا ئىچىلسە، ھارارەت بىلەن قارشىلاشمايدۇ ۋە ئاجىزلاشتۇرمايدۇ. بۇ خۇددى قايىناۋاتقان قازانغا سوغۇق سۇنى بىراقلا قۇيغان بىلەن ئاز - ئازدىن قۇيغاننىڭ پەرقىگە ئوخشاشتۇر.

«ترمىزى» دا پەيغەمبەر ئەلەيھىسسالام مۇنداق دېگەن: «تۆگىدەك بىر تىنىقتىلا ھەممىنى ئىچمەڭلار! لېكىن ئىككى ياكى ئۈچ تىنىپ ئىچىڭلار. ئىچكەندە «بىسىمىلاھ» دەپ ئىچىڭلار. ئىچىپ بولغاندا ئاللاھ تائالاغا ھەمدۇ - سانا ئېيتىڭلار». [1885 - ھەدىس]

يېمەك - ئىچمەكتىن ئىلگىرى «بىسىمىلاھ» دېيىش، ئاخىرىدا ھەمدۇ سانا ئېيتىشنىڭ يېمەك - ئىچمەكنىڭ سىڭىشى، مەنپەئەت قىلىشى، زىيانلىرىنى يوقىتىش جەھەتتە ئاجايىپ تەسىرى بار.

«ئەھمەد ئىبنى ھەنبەل» مۇنداق دېگەن: تۆت نەرسىنى جۇغلانغان تاماق مۇكەممەل تاماق بولىدۇ:

- 1 - تاماقتىن ئىلگىرى بىسىمىلاھ دېيىش.
- 2 - ئاخىرىدا ھەمدۇ - سانا ئېيتىش.
- 3 - يەيدىغان قول كۆپ بولۇش.
- 4 - ھالالدىن بولۇش.

«مۇسلىم» جابىر ئىبنى ئابدۇللاھ رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «قاچىنىڭ ئاغزىنى يېپىپ قويۇڭلار، تولۇم ئاغزىنى چىگىپ قويۇڭلار، بىر يىل ئىچىدە مەلۇم بىر كېچىدە ۋابا چۈشىدۇ ۋا (ۋابا) ئاغزى يېپىلمىغان قاچا، ئېغىزى چىگىلمىگەن تۇلۇملارغا چۈشىدۇ». [5214 - ھەدىس]

بۇ سەۋىيىگە تۈپلارنىڭ چىشى پاتمايدۇ. بۇنى پەقەت بەزى كىشىلەر تەجرىبە ئارقىلىق بىلگەن. يۇقىرىقى ھەدىسنىڭ رىۋايەتچىسى لەيس ئىبنى سەئىد بىزنىڭ بۇ يەردىكى ئەجەملەر دىكابىر ئايدا ئەنە شۇ كېچىدىن ھەزەر قىلىشىدۇ دېگەن.

پەيغەمبەر ئەلەيھىسسالام يەنە قاچىلارنى يېپىشقا بۇيرۇپ، بىرتال ياغاچنى بولسىمۇ توغرىسىغا قويۇپ قۇيۇشقا ئەمىر قىلغان. ياغاچنى قويۇپ قۇيۇشتا مۇنداق ھېكمەت بار: بىرى قاچىنى يېپىشنى ئۇنتۇپ قالمايدۇ. يەنە بىرى ئەگەر ئۆمۈلگۈچى جانئۇرلار قاچا ئۈستىگە چىقىسىمۇ قاچىغا چۈشۈپ كەتمەيدۇ، ھېلىقى ياغاچ ئارقىلىق ئۇنتۇپ كېتىدۇ. دېمەك ياغاچ جانئۇرلارغا كۆرۈكلۈك رول ئوينايدۇ.

پەيغەمبەر ئەلەيھىسسالام يەنە تولۇملارنىڭ ئاغزىنى «بىسىمىلاھ» دەپ چىگىشكە بۇيرىغان. قاچا ئاغزىنى ئەتكەندە «بىسىمىلاھ» دېيىش شەيتاننى قوغلىسا، قاچا ئاغزىنى چىگىش جان - جانئۇرلارنىڭ قاچىغا كىرىپ كېتىشىنىڭ ئالدىنى ئالىدۇ. مۇشۇ مەنا ئۈچۈن پەيغەمبەر ئەلەيھىسسالام مۇشۇ ئىككى خىل ھالەتتە «بىسىمىلاھ» دېيىشكە بۇيرىدى.

«سەھىھ بۇخارى» دا ئابدۇللاھ ئىبنى ئابباس رەزىيەللاھۇ ئەنھۇ رىۋايەت قىلىپ: پەيغەمبەر ئەلەيھىسسالام ئېغىزىنى تۇلۇم ئاغزىغا ئاپىرىپ ئىچىشتىن توسقان دېگەن. [5629 - ھەدىس]

بۇ ھەدىستە بىرقانچە ئەدەپ - ئەخلاق بار:

1 - سۇ ئىچكۈچىنىڭ نەپسىدىكى ناچار پۇراقلار تۇلۇم ئىچىگە كىرىپ كېتىدۇ. ھەتتا شۇ سەۋەبتىن سۇ بۇزۇلۇشى مۇمكىن.

2 - بىراقلا كۆپ سۇ ئىچىۋېلىپ، سۇ ئىچكۈچى زىيانلىنىشى مۇمكىن.

3 - سۇ ئىچىدە بىرەر جانۋار بولۇپ سۇ ئىچكۈچىگە ئازار قىلىپ قويۇشى مۇمكىن.

4 - تولۇمدا سۇدىن باشقا نەرسە بولۇپ قالسا ئىچىگە كىرىپ كېتىشى مۇمكىن.

5 - بۇنداق ئىچكەندە قورساققا ھاۋا كۆپ كىرىپ كېتىدۇ. سۇنى ئاز ئىچىپ قېلىشى ياكى سۇ بىلەن ھاۋا قورساققا قىسىلىپ قىلىشى، شۇ ئارقىلىق سۇ ئىچكۈچىگە ئەزىيەت يېتىپ قىلىشى مۇمكىن.

ئەگەر <ترىمىزى> دا: پەيغەمبەر ئەلەيھىسسالام ئوھود كۈنى بىر تۈلۈم سۇ ئەكەلدۈرۈپ: ئېغىزىنى ئېچىڭلار دەپ، ئاندىن تۈلۈم ئاغزىدىنلا ئىچتى دېگەن ھەدىسكە نېمە دەيسىز؟ دېيىلسە - جاۋاب شۇكى: بۇنىڭغا <ترىمىزى> ناھايىتى ياخشى جاۋاب بەرگەن. ئۇ: <بۇ ھەدىسنىڭ ئىسنادى توغرا ئەمەس> دېگەن.

<ئەبۇ داۋۇد> تا ئەبۇ سەئىد ئەلخۇدرى رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام قاچىنىڭ يېرىغىدىن سۇ ئىچىشتىن، قاچىغا پۈۋلەشتىن چەكلىگەن. [3721 - ھەدىس]

قاچىنىڭ يېرىغىدىن سۇ ئىچىشتە مۇنداق بىر قانچە زىيانلىق تەرەپ بار:

1 - كۆپىنچە ھاللاردا قاچىدىكى مەينەت نەرسىلەر يېرىق تۈۋىگە يىغىلىپ قالىدۇ.

2 - قاچا يېرىغىدىن سۇ ئىچكەندە سۇ ئىچىش قالايمىقانلىشىپ ياخشى سۇ ئىچەلمەسلىكى مۇمكىن.

3 - يېرىق ئىچىدىكى مەينەت، پاسكىنىلارنى يۇغىلى بولمايدۇ.

4 - يېرىق جاي قاچىنىڭ ئەيىبلىك ناچار يېرى، سۈپەتسىز ناچار نەرسىدىن يىراق تۇرۇش كېرەك.

ئىلگىرى ئۆلىمالاردىن بىرى بىر ئادەمنىڭ ناچار، سۈپەتسىز بىر نەرسە سېتىۋالغانلىقىنى كۆرۈپ: ئۇنداق قىلما! ئاللاھ تائالانىڭ سۈپەتسىز نەرسىلەردىن بەرىكەتنى كۆتىرىۋەتكەنلىكىنى بىلمەمسەن؟

دېگەن .

5 - ئېھتىمال يېرىقتا گىرۋەك بولۇشى مۇمكىن . ئۇ ئېغىزنى جاراھەتلەندۈرىدۇ...

قاچىغا پۈۋلەمەسلىك مەسلىسىگە كەلسەك: پۈۋلەگۈچىنىڭ ئاغزىدىن چىققان ناچار پۇراق (كاربون 4 ئوكسىدەك) سۇغا كىرىپ كېتىدۇ . بولۇپمۇ ئاغزى پۇرايدىغان ئادەم بولسا . شۇنىڭ ئۈچۈن پەيغەمبەر ئەلەيھىسسالام قاچىغا تىنىش بىلەن ئۇنىڭغا پۈۋلەشنى بىرلىكتە بىرھەدىسكە كەلتۈرۈپ چەكلىدى . بۇ ھەدىس «ترمىزى» دا ئابدۇللاھ ئىبنى ئابباس رەزىيەللاھۇ ئەنھۇ دىن رىۋايەت قىلىنىپ ئۇ مۇنداق دېگەن: پەيغەمبەر ئەلەيھىسسالام قاچىغا تىنىشتىن ۋە قاچىغا پۈۋلەشتىن چەكلىدى . [1889]

سەھىھ بۇخارى ۋە سەھىھ مۇسلىمدا: ئەنەس ئىبنى مالىك رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام سۇ ئىچسە قاچىدا ئۈچ قېتىم تىناتتى . [بۇخارى 5631 - ، مۇسلىم 5254 - ھەدىس] بۇ ھەدىس بىلەن يۇقىرىقى ھەدىس قارمۇقارشىمۇ قانداق؟ سىلەر بۇنىڭغا قانداق قارايسىلەر؟ دېيىلسە ، جاۋاب شۇكى: بۇ ھەدىسنى قوبۇل قىلىمىز ۋە تەسلىم بولىمىز . ئۇ ھەدىسلەر ئارىسىدا قارمۇقارشىلىق يوق بەلكى پەيغەمبەر ئەلەيھىسسالام سۇ ئىچكەندە ئۈچ قېتىم تىنىپ ئىچەتتى . «قاچىدا» دېگىنى قاچا ئىچىدە دېگىنى ئەمەس ، بۇ خۇددى يەنە بىر ھەدىستە: پەيغەمبەر ئەلەيھىسسالامنىڭ ئوغلى ئىبراھىم ئەمچەكتە ئۆلدى دېيىلگىنى «ئېمىتتۇتىپ» ئەمەس ، ئەمچەكتىن ئايرىلمىغان (ئىككى ياشقا تولىمىغان) ۋاقتتا ئۆلدى دېگەن مەنادا بولغاندەك بىر ئىش .

پەيغەمبەر ئەلەيھىسسالام سۈتىنى گاھىدا ساپ ، گاھىدا سۇ ئارىلاشتۇرۇپ ئىچەتتى .

ئىسسىق رايونلاردا تاتلىق سۈتنى ساپ ياكى ئارىلاشتۇرۇپ ئىچىش ساغلاملىقنى ئاسراش ، بەدەننى ھۆللىتىش ، جىگەرنى سۇغىرىش ... جەھەتلەردە ناھايىتى پايدىلىق . بولۇپمۇ ئەمەن ،

غاچچايدەك ئوتلاردا بېقىلغان كالنىڭ سۈتى ئوزۇقلۇق دېسە ئوزۇقلۇق، ئوسسۇزلۇق دېسە ئوسسۇزلۇق، دۇرا دېسە دۇرا بولىدۇ.

«ترمىزى» دا پەيغەمبەر ئەلەيھىسسالام مۇنداق دېگەن: «تاماقنى يەپ بولساڭلار مۇنداق دەڭلار: ”ئى ئاللاھ! بۇ تاماقنىڭ بەرىكتىنى بەرگىن، بىزنى بۇنىڭدىنمۇ ياخشى ئوزۇقلاندۇرغىن»، يېمەك - ئىچمەكنىڭ ئورنىنى پەقەت سۇتلا باسالايدۇ». [3455 - ھەدىس]

«سەھىھ مۇسلىم» دا: پەيغەمبەر ئەلەيھىسسالامغا ئاخشىمى سىركە ياسىلىپ سۈيىنى ئىچەتتى، ئەتسى كۈندۈزى، كەچ، يەنە كۈندۈزى، كەچ، ئەتسى ئەسىر ۋاقتىغىچە تۈگىمىسە خىزمەتكارغا ئىچىۋېلىشقا بېرەتتى ياكى تۈكۈۋېتىشقا بۇيرىتتى. [5194 - ھەدىس]

بۇ سىركە خورمىدىن ياسىلىدىغان بولۇپ، يېمەكلىكتىن سانىلىدۇ، ئۇ ساغلاملىقنى ئاسراش، قۇۋۋەتنى زىيادە قىلىشتا پايدىسى كۆپ. پەيغەمبەر ئەلەيھىسسالامنىڭ ئۈچ كۈندىن كېيىن ئىچمەسلىكى بولسا، ئۇنىڭ مەس قىلىش ھالىتىگە ئۆتۈپ كېتىشىدىن ئېھتىيات قىلغانلىقىدىندۇر.

كېيىم - كېچەك

پەيغەمبەر ئەلەيھىسسالام ئۈمەتكە ھەممە ساھەلەردە كۆرسەتمە بەرگەن ئۇلۇغ يول باشلىغۇچىدۇر. كېيىم - كېچەك ئەرزىان بولغىنى، كېيىش ۋە سېلىشتا قولايلىق، يەڭگىل بولغىنى ئەڭ مەنپەئەتلىك كېيىملەردۇر.

پەيغەمبەر ئەلەيھىسسالام رىدا (يەكتەك) بىلەن ئىشتان كېيەتتى. باشقا كېيىملەرگە قارىغاندا بۇلار بەدەنگە يەڭگىل، بەزىدە كۆڭلەكمۇ كېيەتتى بەلكى كۆينەك كېيىشنى ئەڭ ياخشى كۆرەتتى.

ئۇ بەدەنگە پايدىلىق ۋە قولايلىق كېيىم كېيىشكە كۆرسەتمە بېرەتتى. يەڭلىرى ئۇزۇن ۋە كەڭرى ئەمەس ئىدى. پەيغەمبەر ئەلەيھىسسالامنىڭ يېڭى بېغىشىدىن ئاشمايتتى، ئەگەر بېغىشتىن

ئاشسا كىيىشمۇ قىيىن، يەڭگىل ھەرىكەتمۇ چەكلەندۇ، ئۇنىڭدىن قىسقا بولۇپ قالسا قول ئىسسىق، سوغۇقتا تالادا قالدۇ.

پەيغەمبەر ئەلەيھىسسالامنىڭ كۆيىنكى ۋە ئىشتىنى پاقالچىنىڭ يېرىمىغىچە بولۇپ ئوشۇقتىن ئاشمايتتى. ئوشۇقتىن ئاشسا مېڭىشقا قولايىسىز، خۇددى پۈتتىنى چۈشەپ قويغاندەك بولۇپ قالدۇ. پاچاقنىڭ ئۈستىگىمۇ چىقىرىۋالمايتتى. ئۇنداق بولۇپ قالسا پۈتلىرى ئېچىلىپ ئىسسىق - سوغۇققا ئۇچراپ ئەزىيەت يېتەتتى.

پەيغەمبەر ئەلەيھىسسالامنىڭ سەللىسى (دەستارى) باشقا ئەزىيەت بەرگۈدەك ئېغىر ياكى قوپال ۋە ياكى بەكلا چوڭ ئەمەس ئىدى. ياكى ئىسسىق - سوغۇقلاردىن ساقلىيالمىدىغان دەرىجىدە كىچىك ۋە يەڭگىل ئەمەس ئىدى. بەلكى نورمال، ئوتتۇراھال ئىدى. تاڭلىيىنى قوشۇپ يۈگۈۋالاتتى. بۇنىڭ بىر قانچە پايدىسى بار: ئۇ پاتاڭنى ئىسسىق - سوغۇقتىن ساقلايدۇ. بولۇپمۇ تۈگە، ئات مىنگەنلەردە، جەڭلەردە تاڭلاي بىلەن يۈگەلگەن سەللە باشتا مۇستەھكەم تۇرىدۇ. كۆپىنچە كىشىلەر ھازىر سەللىسىنى تۇرغۇزۇش ئۈچۈن ئىلغۇچ ياكى باستۇرۇق ئىشلىتىدۇ. پەيغەمبەر ئەلەيھىسسالام قوللانغان ئۇسۇل بىلەن ئۇلار قوللانغان ئۇسۇلنىڭ كۆركەم ۋە مەنپەئەت جەھەتتە پەرقى نېمىدېگەن چوڭ - ھە؟ پەيغەمبەر ئەلەيھىسسالامنىڭ كىيىم - كېچەكلىرىنى تەھلىل قىلغان ئادەم، ئۇ كىيىملەرنىڭ سالامەتلىك ۋە قۇۋۋەتنى ئاسراشتا ناھايىتى پايدىلىق ئىكەنلىكىنى، بەدەنگە قىيىنچىلىق، ھەرەج ئەكەلمەيدىغانلىقىنى ئوبدان بىلىدۇ.

پەيغەمبەر ئەلەيھىسسالام سەپەردە ياكى كۆپىنچە ھالەتلەردە ئىسسىق - سوغۇقتىن ساقلىغۇدەكلا يەڭگىل كىيەتتى.

پەيغەمبەر ئەلەيھىسسالام ئاق رەڭلىك كىيىم بىلەن يوللۇق توننى ياخشى كۆرەتتى.

پەيغەمبەر ئەلەيھىسسالام قىزىل، قارا رەڭلىك كىيىملەرنى، بويالغان، پارقرايدىغان كىيىملەرنى كەيمەيتتى.

ئەمما پەيغەمبەر ئەلەيھىسسالام كەيگەن قىزىل يەكتەك يەمەنچە يەكتەك بولۇپ، (يېشىل يەكتەككە ئوخشاش) قارا، قىزىل، ئاق رەڭلەر

ئارىلاش ئىدى.

پەيغەمبەر ئەلەيھىسسالام ئەنە شۇلارنى كەيگەن. قېنىق قىزىل كىيىم كەيگەن دېگۈچىلەرگە يۇقىرىقىلار كۇپايە.

تۇرالغۇ باي

پەيغەمبەر ئەلەيھىسسالام ئۆزىنىڭ بۇ دۇنيادا ئۇلاغ ئۈستىدىكى مۇساپىر ئىكەنلىكىنى، مەلۇم مۇددەت بۇ يەردە تۇرۇپ يەنە ئاخىرەتكە كېتىپ قالدىغانلىقىنى ياخشى بىلگەچكە، ئۆزى ياكى ساھابىلىرى ۋە ياكى ئۇنىڭغا ھەقىقىي ئەگەشكۈچىلەر تۇرالغۇ جايلىرىغا ئالاھىدە كۆڭۈل بۆلۈپ كەتمىگەن. ئۇلار تۇرالغۇلىرىنى كۆركەم، ئېگىز، زىبۇ-زىننەتلىك، ياسىداق، كەڭرى قىلىشقا كۈچىمىگەن. بەلكى مۇساپىرنىڭ تۇرالغۇسىغا ئۇخشاش ئىسسىق - سوغۇقتىن ساقلايدىغان، ئۆي ئىچىنى سىرتتىكىلەر كۆرەلمەيدىغان، ھايۋانلارنىڭ كىرىشىنى توسالايدىغان، ئۆگزىسىنىڭ ئۆرۈلۈپ چۈشىشىدىن ئەنسىرمەيدىغان، كەڭرىلىكىدىن جانۋارلار ئۇۋا تۇتۇۋالمايدىغان، ئېگىزلىكىدىن بوران - چاپقۇن سوقۇپ كەتمەيدىغان، ناھايىتىمۇ ئاددىي تۇرالغۇدا تۇراتتى. ئۇ تۇرالغۇلار يەر تېگىدىكى جانلىقلارغا ئازار بەرگۈدەك يەر ئاستىدىمۇ ئەمەس ئىدى. بەك ئېگىزمۇ ئەمەس ئىدى، بەلكى ئوتتۇراھال ئىدى. سىقىلىپ قالغۇدەك تارمۇ ئەمەس ئىدى. بېكار يەرگە جانۋارلار ئۇۋا تۇتقۇدەك كەڭرىمۇ ئەمەس ئىدى. ساپ ھاۋانى توسۇپ قويدىغان ھويلا تاملىرى يوق ئىدى. بەلكى ئۇنىڭ تۇرالغۇسىدىن خۇشپۇراقلار ئەتراپقا چېچىلاتتى. چۈنكى ئۇ ئۆزى خۇشپۇراقلارنى ياخشى كۆرەتتى. ئۇنىڭ (پەيغەمبەر ئەلەيھىسسالامنىڭ) پۇرىقى ئەڭ ئېسىل پۇراق. ئۇنىڭ قوروسى ئىچىدە ھاجەت خانىمۇ يوق ئىدى... مانا بۇ ئەڭ نورمال قورۇ. ساغلاملىققا ئەڭ پايدىلىق تۇرالغۇ....

ئۇيقۇ ۋە ئويغاقلىق

پەيغەمبەر ئەلەيھىسسالامنىڭ ئۇيقۇ ۋە ئويغاق ئەھۋالىنى تەھلىل قىلغان ئادەم، ئۇنىڭ ئۇيقىسىنىڭ پۈتۈن بەدەنگە، كۈچ - قۇۋۋەتكە پايدىلىق نورمال ئۇيغا ئىكەنلىكىنى بىلىدۇ. ئۇ كېچىنىڭ ئەۋۋەلىدە ئۇخلايدۇ. كېيىنكى يېرىمدا ئويغىنىدۇ. ئورنىدىن تۇرۇپ مىسۋاك قىلىدۇ ۋە تاھارەت ئالىدۇ، ئاندىن ئاللاھ ئىرادە قىلغان نامازلارنى ئوقۇيدۇ. بۇ ھالدا بەدەنمۇ ئارام ئالىدۇ. كۈچ - قۇۋۋەتمۇ ياخشى، ئۇيقۇ ۋە ئارام سەۋەبىدىن تولۇپ - تاشىدۇ، چېنىقىش بولىدۇ، ساۋابمۇ كەملىمەيدۇ. مانا بۇ قەلب، بەدەن، دۇنيا - ئاخىرەتنىڭ ساغلام، ياخشى بولۇشىنىڭ ئاخىرقى پەللىسىدۇر.

پەيغەمبەر ئەلەيھىسسالام ئېھتىياجىدىن كۆپ ئۇخلىمايتتى. ئېھتىياجلىق ئۇيقىنى ئۇخلىمايمۇ قويمايتتى. ئەڭ ياخشى شەكىلدە ئۇخلايتتى. ئۇيقۇغا ئېھتىياجى بولسا ئوڭ تەرىپىنى بېسىپ، ئۇيقىسى كەلگىچە ئاللاھنى زىكرى قىلىپ ياتاتتى. قورسىقىنى تويدۇرۇۋېلىپ ياتمايتتى. يېنىنى تويغا قويۇپلا ياتمايتتى. قېلىن كۆرپە سېلىپمۇ ياتمايتتى. بەلكى تېرىدىن تىكىلگەن كۆرپە ئۈستىدە ياتاتتى. بېشىغا ياستۇق قويمايتتى. گاھدا قولىنى مەڭزى ئاستىغا قويۇپ ياتاتتى.

تۆۋەندە بىز پايدىلىق ۋە زىيانلىق ئۇيقۇلارنى تەپسىلىي بايان قىلىمىز:

ئۇيقۇ - بەدەندىكى تەبىئى ھارارەتنىڭ ۋە كۈچ - قۇۋۋەتنىڭ راھەتلىنىش مەقسىتىدە قورساقنىڭ ئىچكى قىسمىغا چۆكۈشىدىن ھاسىل بولغان بىرخىل بەدەن ھالىتىدۇر. ئۇ ئىككى خىل بولىدۇ، بىرى: تەبىئى، يەنە بىرى: غەيرى تەبىئى. تەبىئى ئۇيقۇ - نەپسانى قۇۋۋەتنىڭ ھەرىكەتتىن توختىشىدۇر. بۇ يەردىكى ھەرىكەت - ئىرادىۋى ھەرىكەت. قۇۋۋەت - ھېسسىي كۈچ - قۇۋۋەتتۇر. قاچانكى بۇ قۇۋۋەت بەدەن ھەرىكىتىنى تورمۇزلىسا بەدەن بوشىشىدۇ. ئويغاقلىق ۋە ھەرىكەت سەۋەبىدىن تارىلىپ كەتكەن ھور ۋە ھۆللۈكلەر مەزكۇر قۇۋۋەتنىڭ مەنبەئى بولغان مېڭىگە يىغىلىدۇ. شۇنىڭ بىلەن بەدەن سېزىمىنى يوقىتىپ بوشىشىپ كېتىدۇ، بۇ تەبىئى ئۇيقۇ. ئەمما غەيرى

تەبىئى ئۇيقۇ كېسەللىك ياكى ئالاھىدە ئەھۋال سەۋەبىدىن بولىدۇ. بۇنىڭ تەپسىلاتى مۇنداق: ھۆلۈك ئويغاقلىق تارتىۋېتىلمەيدىغان دەرىجىدە مېڭىنى كونترول قىلىۋالىدۇ ياكى قورساق تويغاندىن كېيىنكى پەيدا بولىدىغان ھالەتكە ئوخشاش ھۆلۈكتىن بولغان كۆپلىگەن ھورلار مېڭىگە ئۆرلىۋالىدۇ. بۇنىڭ بىلەن مېڭە ئېغىرلىشىدۇ ۋە بوششىپ كېتىدۇ. بەدەن سېزىمىنى يوقىتىپ، نەپسانى قۇۋۋەت ھەرىكەتتىن تۇرمۇزلىنىدۇ، بۇ غەيرى تەبىئى ئۇيقۇ.

ئۇيقىنىڭ روشەن ئىككى پايدىسى بار. بىرى: بارلىق ئەزالاردىن چارچاش تۈگەپ، راھەت ئىچىدە تىنىچلىنىدۇ. يەنە بىرى: يېمەكلىك ھەزىم بولۇپ، خىلىتلار پىشىدۇ. چۈنكى ئۇخلىغان ۋاقىتتا تەبىئى ھارارەت بەدەننىڭ ئىچكى تامانلىرىدا قاينايدۇ ۋە خىلىتلارنىڭ پىشىشىغا ياردەم بېرىدۇ. شۇڭا ئۇخلىغاندا بەدەن سىرتى توڭلاپ ئۇخلىغۇچى يېپىنچىغا موھتاج بولىدۇ.

ئەڭ پايدىلىق ئۇيقۇ - ئوڭ تەرەپنى بېسىپ ئۇخلاشتۇر (بۇخىل شەكىلدە تاماق ئاشقازانغا ياخشى، تولۇق ئورنايدۇ. چۈنكى ئاشقازان سول تەرەپكە مايىلراق)، ئاندىن ھەزىمنى تېزلىتىش ئۈچۈن سول تەرەپكە ئازراق ئۆرۈلۈشى كېرەك، چۈنكى ئاشقازان جىگەر ئۈستىگە مايىلراق، ئاندىن يەنە ئوڭ تەرەپكە ئۆرۈلۈپ ئۇخلاش كېرەك. بۇنداق بولغاندا يېمەكلىك ئاشقازاندىن تېزلا تارقىلىدۇ، ئۇيقىنىڭ بېشى ۋە ئاخىرى ئوڭ تەرەپنى بېسىپ ئۇخلىغان ئۇيقۇ بولۇشى كېرەك.

سول تەرەپنى بېسىپ ئۇخلاش كۆپ بولسا يۈرەككە زىيانلىق، چۈنكى ئىچكى ئەزالار يۈرەك تەرەپكە مايىل بولۇپ، ئۇنىڭغا بېسىم ئېلىپ كېلىدۇ.

ئەڭ ناچار ئۇيقۇ - ئوڭدا يېتىپ ئۇخلاشتۇر. ئۇخلىماي ئوڭدا ياتسا زىيانلىق ئەمەس.

ئۇنىڭدىنمۇ ناچار ئۇيقۇ - دۈم يېتىپ ئۇخلاشتۇر. <ئىبنى ماجە> دە ئەبۇ ئۇمامە رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام مەسجىد دە دۈم يېتىپ ئۇخلاۋاتقان ئادەمنى كۆرۈپ، پۇتى بىلەن ئويغىتىپ: ئولتۇر! بۇخىل ئۇخلاش دوزىخلار ئۇيقىسىدۇر دېگەن. [3725]

بۇقرات «ئىلگىرلەش» دېگەن كىتابىدا مۇنداق يازىدۇ: «ساق ۋاقتىدا دۈم ياتمايدىغان ئادەم كېسەل ۋاقتىدا دۈم يېتىۋالسا، ئۇنىڭ ئەقلىدىن چاتاق چىققانلىقىنى ياكى قورساق تەرىپىدە ئاغرىق بارلىقىنى بىلدۈرىدۇ» بۇ كىتابىنى شەرھىلىگۈچىلەر مۇنداق دېيىشتى: چۈنكى ئۇ ئادەم ئىچكى ياكى تاشقى سەۋەبى يوقلا، ياخشى ئادەتكە خىلاپلىق قىلىپ، ناچار ھالەتكە ئۆتتى.

كۈندۈزنىڭ ئۇيقۇسى ناچار ئۇيقۇ بولۇپ، ھۆلۈك كېسەللىكلەرنى ۋە ھەرخىل ئاپەتلەرنى پەيدا قىلىدۇ، چىرايىنى نۇرسىز قىلىپ، تال كېسىلى پەيدا قىلىدۇ، پەيلىرىنى بوشتىپ، بەدەننى سۇسلاشتۇرۇپ، شەھۋەتنى ئاجىزلاشتۇرىدۇ. پەقەت ياز ۋاقتى چىڭقى چۈش ۋاقتىدا ئۇخلىسا كېرەك يوقتۇر. كۈندۈزدىكى ئەڭ ناچار ئۇيقۇ ئەتەگەندە ئۇخلاشتۇر. ئۇنىڭدىنمۇ ناچىرى كۈن ئولتۇرۇشتىن ئىلگىرى ئەسەردىن كېيىن ئۇخلاشتۇر. ئابدۇللاھ ئىبنى ئابباس بالىسىنىڭ ئەتەگەندە ئۇخلىغىنىنى كۆرۈپ: رىزىق تەقسىم قىلىنىدىغان چاغدىمۇ ئۇخلامسەن؟ تۇر ئورنىڭدىن! دېگەن.

كۈندۈزنىڭ ئۇيقۇسى ئۈچ خىل:

1 - ئەخلاق ئۇيقۇسى: بۇ پىشىندىن ئىلگىرى، چىڭقى چۈش مەزگىلىدە ئۇخلاش. بۇ ئۇيقۇنى پەيغەمبەر ئەلەيھىسسالاممۇ ئۇخلىغان. بۇنى «قەيلىۋە» مۇ دېيىلىدۇ.

2 - گالۋاڭ ئۇيقۇسى: كۈن نەيزە بويى ئۆرلىگەندە دۇنيا - ئاخىرەت ئىشلىرىنى تاشلاپ ئۇخلاش.

3 - ئەخمەق ئۇيقۇسى: بۇ ئەسەردىن كېيىنكى ئۇيقۇدۇر.

بەزى ئۆلىمالار مۇنداق دېگەن: ئەسەردىن كېيىن ئۇخلىغان ئادەمنىڭ ئەقلىدىن چاتاق چىقسا، ئۇ پەقەت ئۆزىنىلا ئەيىبلەسۇن.

سەھەرنىڭ ئۇيقۇسى رىزىقنى چەكلەپ قويدۇ. چۈنكى بۇ ۋاقت ھەممە رىزىقى تەلەپ قىلىدىغان ۋاقتتۇر. ئۇ رىزىق تەقسىم قىلىنىدىغان ۋاقتتۇر. ئۇ چاغدىكى ئۇيقۇ ئۇ رىزىقلاردىن مەھرۇم قىلىدۇ. پەقەت ئالاھىدە سەۋەب ۋە زۆرۈرىيەت تۇغۇلغاندا ئۇخلىسا كېرەك يوقتۇر. سەھەردە ئۇخلاش بەدەنگە ناھايىتى زىيانلىق، چۈنكى سەھەردە

ھەرىكەت - چېنىقىش ئارقىلىق بەدەندىكى ئارتۇق نەرسىلەر چىقىرىلىپ تاشلىنىشى كېرەك، بۇ چاغدا بەدەن بوشۇشۇپ، ئۇيقۇ غالىپ كەلسە، بەدەندە كېسەللىك ۋە ئاجىزلىق پەيدا بولىدۇ. بولۇپمۇ ئىچىنى بوشاتماي (چوڭ - كىچىك تەرەت قىلماي)، ھەرىكەت، چېنىقىش قىلماي ۋە ئاشقازانغا بىرەر نەرسە كىرگۈزمەي تۇرۇپ ئۇخلاش، تۈرلۈك كېسەللىكلەرنى پەيدا قىلغۇچى ئاساسلىق ئىللەتدۇر.

ئاپتاپقا قاقلىنىپ ئۇخلاش يۇشۇرۇن كېسەللەرنى قوزغىيدۇ. يېرىمنى ئاپتاپقا، يېرىمنى سايىگە قاقلاپ ئۇخلاش، ناچار ھالەتتە ئۇخلاشتۇر. ئەبۇ ھۈرەيرە رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «ئەگەر ئاپتاپتا ئۇخلاۋاتقاندا يېرىمىڭلار سايىدە، يېرىمىڭلار ئاپتاپتا بولۇپ قالسا، ئورنۇڭلاردىن تۇرۇپ كېتىڭلار». [ئەبۇ داۋۇد 5040 - ھەدىس]

بۇرەيدە ئىبنى ھۈسەيب رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام بىر ئادەمنىڭ ئاپتاپ بىلەن سايە ئارىلىقىدا ئولتۇرىشىنى چەكلىگەن.

بۇ ھەدىسلەردە سايە بىلەن ئاپتاپ ئارىسىدا تۇرىشتىن ھەزەر قىلىشقا دالالەت بار.

«سەھھە بۇخارى» ۋە «سەھھە مۇسلىم» دا بەرا ئىبنى ئازىب رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: ياتىدىغان چاغدا نامازغا تاھارەت ئالغاندەك تاھارەت ئېلىپ، ئوڭ تەرىپىڭنى بېسىپ يېتىپ بۇ دۇئانى ئوقۇ: «ئى ئاللاھ! ساۋابىڭنى ئۈمىد قىلىپ، غەزىپىڭدىن قورقۇپ، نەپسىمنى ساڭا تاپشۇردۇم، يۈزۈمنى ساڭا يۈزلەندۈردۈم، ئىشلىرىمنى ساڭا تاپشۇردۇم، ۋۇجۇدۇمنى ھىمايەڭگە تاپشۇردۇم، ئىلتىجا قىلىش ۋە قۇتۇلۇش پەقەت سەن بىلەنلا بولىدۇ، چۈشۈرگەن كىتابىڭغا ئىمان كەلتۈردۈم، ئەۋەتكەن پەيغەمبىرىڭگە ئىمان كەلتۈردۈم»، ئاندىن گەپ قىلماي ئۇخلاپ قال. ئەگەر شۇ كېچىدە ئۆلسەڭ، مۇسۇلمان ھالەتتە ئۆلسەن. [بۇخارى 247 -، مۇسلىم 2820 - ھەدىسلىرى]

«سەھھە بۇخارى» دا ئاششە رەزىيەللاھە ئەنھا مۇنداق دېگەن: پەيغەمبەر ئەلەيھىسسالام بامداتنىڭ ئىككى رەكەتتە سۈننىتىنى ئوقۇپ

بولۇپ، ئوڭ تەرىپىنى بېسىپ ئازراق يېتىۋالاتتى .

بۇ يەردە مۇنداق گەپمۇ بار: ئوڭ تەرىپىنى بېسىپ ئۇخلاشتىكى ھېكمەت ئۇخلىغۇچى ئۇيقۇغا غەرىق بولۇپ كەتمەسلىكى ئۈچۈندۇر. چۈنكى يۈرەك سول تەرىپكە مايىل، ئوڭ تەرىپىنى بېسىپ ياتقاندا يۈرەك ئۆزىنىڭ ئەسلى قارارگاھىغا ئىنتىلىدۇ. بۇ ئۇخلىغۇچىنىڭ ئېغىر ئۇخلاپ كېتىشىنى چەكلەيدۇ. سول تەرىپكە ئۇخلىسا ئۇنداق بولمايدۇ، چۈنكى سول تەرىپ يۈرەكنىڭ قارارگاھى. بۇ ھالدا ئۇنىڭغا تولۇق خاتىرجەملىك بولۇپ ئېغىر ئۇخلاپ كېتىدۇ. شۇنىڭ بىلەن دىن ۋە دۇنيالىق مەنپەئەتلەر قولدىن كېتىدۇ.

ئۇخلىغۇچى ئۆلۈكتەكلا بولغاچقا (ئۇيقۇ - ئۆلۈمنىڭ قېرىندىشى)، ئۇ ئۆزىنى مۇھاپىزەت قىلىدىغان، ئاپەتلەردىن ساقلايدىغان بىر قوغدىغۇچىغا موھتاج بولىدۇ. پەقەت ئۇخلىمايدىغان، ئۇ بەندىنى ياراتقان ئاللاھ تائالا بۇ ئىشنى بىر تەرەپ قىلغاچقا، پەيغەمبەر ئەلەيھىسسالام ئۇخلىغۇچىغا تەلىم قىلىپ، ئۆز ۋۇجۇدىغا ئەڭ كامالەتلىك قوغدىغۇچىنىڭ مۇھاپىزىتىنى كەلتۈرۈش ئۈچۈن، قورقۇش، ئىنتىلىش، ئىلتىجا قىلىش ۋە تاپشۇرۇش... سۆزلىرىنى قانداق دەيدىغانلىقىنى ئۆگەتتى ۋە ئىماننى ئەسلەپ، ئىمان بىلەن ئۇخلاپ، ئۇخلاشتىكى ئەڭ ئاخىرقى سۆزى ئىمان بولۇش كېرەكلىكىنى كۆرسەتتى. شۇ ئۇيقۇدا ئۆلسە، جەننەتكە كىرىدىغانلىقىدىن بېشارەت بەردى.

پەيغەمبەر ئەلەيھىسسالامنىڭ ئۇيقۇ ھەققىدىكى بۇ كۆرسەتمىسى قەلب، تەن ۋە روھلارنىڭ ئويغاق ۋە ئۇيقۇلۇق، دۇنيا ۋە ئاخىرەتلىك مەنپەئەتلەرنى ئۆز ئىچىگە ئالدى.

پەيغەمبەر ئەلەيھىسسالامنىڭ: «ئۆزۈمنى ساڭا تاپشۇردۇم» دېگىنى «قۇلنىڭ ئۆز خوجايىنىغا ئۆزىنى تاپشۇرغىنىدەك ئۆزۈمنى ساڭا تاپشۇردۇم» دېگەنلىكىدۇر.

«ساڭا يۈز كەلتۈردۈم» دېگىنى: پەرۋەردىگارغا پۈتۈنلەي يۈزلىنىش، نىيەت ۋە مەقسەتنى ئاللاھقا خالىس قىلىش ۋە بەندە ئۆزىنىڭ ئاللاھ ئالدىدا خارلىقنى ۋە بويسۇنىدىغانلىقىنى ئىقرار قىلىش... قاتارلىق مەزمۇنلارنى ئۆز ئىچىگە ئالدى.

«ئىشنى ئاللاھقا تاپشۇرۇش» بولسا: ئاللاھ ئىرادە قىلغان ئىشقا رازى بولۇپ، كۆڭلى خاتىرجەم ھالدا ئۇ ياخشى كۆرگەن ۋە رازى بولغان ئىشلارنى قىلىش كېرەك، «ھەممىنى ئاللاھقا تاپشۇرۇش» بەندىلىك مەقاملىرىنىڭ ئەڭ شەرەپلىگىدۇر.

«ۋۇجۇدىنى ئاللاھنىڭ ھېمايىسىگە تاپشۇرۇش»: ئاللاھقا كۈچلۈك ئىشەنچ بىلەن يۆلىنىش قۇۋۋىتى، شۇنداقلا ئۇنىڭغا تەۋەككۈل قىلىشنى ئۆز ئىچىگە ئالىدۇ.

قەلبىنىڭ ئىككى خىل كۈچى بار. بىرى: تەلەپ قىلىش كۈچى، بۇنى «قىزىقتى، رىغبەتلەندى» دەيمىز. يەنە بىرى: قېچىش كۈچى بۇنى «قورقتى» دەپ ئىپادىلەيمىز. بەندە مەنپەئەتكە قىزىقىپ، رىغبەتلەنگەن بولسا، كېلىدىغان زىياندىن ئۆزىنى ئەپقاجىدۇ. ھەممە ئىشنى ئاللاھقا تاپشۇرۇپ ۋە يۈزلىنىپ، «قورقۇپ ۋە ئىنتىلىپ» ئىلتىجا قىلىدۇ. بەندىنىڭ ئاللاھتىن باشقا بارار جايى، پاناھى بولمىغاچقا، ئۆزىنى قۇتقۇزىۋالدىغانغا يەنىلا ئاللاھقا يالۋۇرۇش كېرەك. يەنە بىر ھەدىستە پەيغەمبەر ئەلەيھىسسالام مۇنداق دۇئا قىلىدۇ: «ئى ئاللاھ! سېنىڭ رازىلىقىڭغا يېلىنىپ غەزىپىڭدىن، كەچۈرىشىڭگە يېلىنىپ ئازابىڭدىن پاناھ تىلەيمەن، ساڭا يېلىنىپ، سەندىن (دوزىخىڭدىن) پاناھ تىلەيمەن». [مۇسلىم 486 - ھەدىس]

ئۇ ئاللاھ - بەندىسىنى ئۆز پاناھىدا ساقلايدۇ. قۇدرىتى ۋە خاھىشى بىلەن بەندە مۇپتىلا بولغان قىيىنچىلىقتىن قۇتقۇزىدۇ. ئىمتىھانمۇ ئۆزىدىن، ياردەممۇ ئۆزىدىن، نىجاتلىققا ئىلتىجاممۇ ئۆزىدىن، ئۇ ھەممىنىڭ پەرۋەردىگارى، ھەرقانداق نەرسە ئۇنىڭ خالىشى بىلەن بولىدۇ. «ئېيتقىنى ئەگەر ئاللاھ سىلەرگە بىرەر يامانلىقنى ئىرادە قىلسا، كىم ئاللاھقا قارشى تۇرۇپ سىلەرنى قوغدىيالايدۇ؟ ئەگەر ئاللاھ سىلەرگە رەھمەت قىلىشنى ئىرادە قىلسا كىم ئۇنىڭغا ئارىلىشالايدۇ؟!» [سۇرە «ئەھزاب» 17 - ئايەت] ئاخىرىدا ئاللاھ ۋە پەيغەمبەرگە ئىمان كەلتۈرىشنى ئىقرار قىلىپ دۇئا تاماملىنىدۇ. چۈنكى ئاللاھ ۋە پەيغەمبەرگە ئىمان كەلتۈرۈش دۇنيا - ئاخىرەتتىكى نىجاتلىقنىڭ ئاساسدۇر.

پەيغەمبەر ئەلەيھىسسالام خوراز چىللىغاندا ئويغىنىپ ئاللاھقا ھەمدۇسانا ئېيتىپ، ئاللاھنى ئۇلۇغلاپ، دۇئا قىلىپ ئاندىن مېسواڭ قىلاتتى. كېيىن تاھارەت ئېلىپ، پەرۋەردىگارى ئالدىدا نامازغا تۇراتتى. ئۇ پەرۋەردىگارنىڭ سۆزلىرى بىلەن مۇناجات قىلاتتى، ئۇنىڭغا سانا ئېيتاتتى، ئۇنىڭدىن ئۈمىد قىلاتتى، ئۇنىڭغا ئىنتىلەتتى، ئۇنىڭدىن قورقاتتى... قەلب، بەدەن، روھ، قۇۋۋەتنىڭ ساغلاملىقىنى دۇنيا - ئاخىرەتتە بۇنىڭدىن ياخشى ساقلىغىلى بولامدۇ؟!

پەيغەمبەر ئەلەيھىسسالامنىڭ بەدەن چېنىقتۇرۇشى ئەڭ توغرا ۋە تولۇق بولغان بەدەن چېنىقتۇرۇش بولۇپ، بۇ ھەقتە تۆۋەندىكىلەرنى ئوتتۇرىغا قويىمىز:

مەلۇمكى بەدەن ياشاش ئۈچۈن يېمەك - ئىچمەككە موھتاج، يېمەكلىكنىڭ ھەممىسىلا بەدەنگە سىڭىپ قۇۋۋەت بولمايدۇ. ھەرقېتىملىق ھەزىمدە ئاز بىر قىسىم نەرسە قېلىپ قالىدۇ. ۋاقىتنىڭ ئۆتۈشى بىلەن، ئۇ ئاز نەرسىلەر بىر يەرگە جۇغلىشىپ، مىقدارى ۋە خارەكتېرى جەھەتتىن مەلۇم ئورۇننى ئىگىلەيدۇ. ئۇ مىقدارى بىلەن بەدەنگە ئېغىر كېلىدۇ ياكى توسالغۇ پەيدا قىلىدۇ. شۇنىڭ بىلەن توسۇلۇپ قېلىش كېسەللىكلىرى پەيدا بولىدۇ. ئەگەر ئۇ نەرسىلەر دورا بىلەن بەدەندىن چىقىرىپ تاشلانسا، بەدەنگە ئەزىيەت بولىدۇ. چۈنكى ئۇ نەرسىلەرنىڭ كۆپىنچىسى زەھەرلىك، ئۇنى چىقىرىمەن دەپ ياخشى، مەنپەئەتلىك نەرسىلەرنىمۇ چىقىرىپ تاشلاش مۇمكىن. ئۇ خارەكتېر جەھەتتىنمۇ زىيانلىق، يەنى ئۇ نەرسە ئۆزلىكىدىن قىزىشى مۇمكىن يا چىرىشى مۇمكىن ياكى ئۆزلىكىدىن مۇزلىشى مۇمكىن ۋە ياكى تەبىئىي ھەرارەتنى ئاجىزلاشتۇرۇشى مۇمكىن .

ئارتۇق نەرسىلەرنىڭ توسۇلۇپ قىلىشى مەيلى قالدۇرۇلسۇن، مەيلى چىقىرىۋېتىلسۇن چوقۇمكى زىيانلىق. توسالغۇلارنى چەكلەشتە ھەرىكەت ئەڭ ئۈنۈملۈك ئۇسۇل، چۈنكى ھەرىكەت بەدەننى قىزىتىدۇ، ئارتۇق نەرسىلەرنى ماڭدۇرىدۇ، ۋاقىتنىڭ ئۆتۈشى بىلەن بىر يەرگە جۇغلىنىپ قالمايدۇ، بەدەنگە يەڭگىللىك ۋە چاققانلىق ئېلىپ كېلىدۇ، بەدەننى ئوزۇقلۇق قوبۇل قىلىدىغان قىلىدۇ، بوغۇملارنى چىڭىتىدۇ،

پەي ۋە يۇلۇنلارنى كۈچلۈك قىلىدۇ. ئەگەر ھەرىكەت دەل ۋاقتىدا توغرا ئۇسۇل بىلەن قوللىنىلسا، ماددا ۋە مزاجىدىن بولغان كېسەللىكلەردىن خاتىرجەم قىلىدۇ.

چېنىقىش ۋاقتى تاماق سېڭىپ ھەزم قىلىنىپ بولغاندىن كېيىن بولىدۇ. نورمال چېنىقىش تېرىنى قىزارتىدۇ، بەدەن قىزىشىدۇ، تەر ئاققۇدەك ھەرىكەت - چەكتىن ئاشقان ھەرىكەت بولۇپ ھېسابلىنىدۇ. قايسى ئەزانىڭ ھەرىكىتى كۆپ بولسا شۇ ئەزا كۈچلۈك بولىدۇ. بولۇپمۇ چېنىقىش تۈرىگە قارىتا بولىدۇ. بەلكى ھەرقانداق كۈچ ھەرىكەتكە (چېنىقىشقا) باغلىق. مەسىلەن: يادلاشنى كۆپ قىلىدىغان ئادەمنىڭ تۇتۇۋېلىش قابىلىيىتى يۇقىرى بولىدۇ. تەپەككۈرنى كۆپ قىلىدىغان ئادەمنىڭ تەپەككۈر ئىقتىدارى يۇقىرى بولىدۇ. ھەر بىر ئەزانىڭ مەخسۇس چېنىقىش ئۇسۇلى بولىدۇ. زېھىننىڭ چېنىقىشى - ئىچىدە ئوقۇشتىن ئۈنلۈك ئوقۇشقا تەدرىجىي يۆتكىلىش، قۇلاقنىڭ چېنىقىشى - ئاۋاز ۋە سۆزلەرنى يەڭگىللىرىدىن ئېغىرلىرىغا يۆتكىلىپ تەدرىجىي ئاڭلاش. شۇنىڭدەك تىلنىڭ چېنىقىشى سۆزلەش، كۆزنىڭ كۆرۈش، مېڭىپ چىنىققان ئادەممۇ ئاستا - ئاستا مېڭىشى كېرەك.

ئات مىنىش، ئوقيا ئېتىش، چېلىشىش، يۈگۈرۈش... بۇلارنىڭ ھەممىسى بەدەننىڭ ھەرىكەتلىرى بولۇپ ماخاۋ، سۇلۇق ئىشىشى، ئۈچەي توسۇلۇش قاتارلىق ئاستا خارەكتېرلىك كېسەللەرنى قومۇرۇپ تاشلايدۇ.

نەپىس(روھ) نىڭ چېنىقىشى - ئىلىم - مەرىپەت، ئەدەب - ئەخلاق، ئۆگىنىش، خوشال - خورام يۈرۈش، سەۋر قىلىش، ئىرادىلىك بولۇش، كەچۈرۈش، ياخشى ئىشلارنى كۆپ قىلىش... قاتارلىق كۆڭۈل رازى بولىدىغان ھەرىكەتلەردۇر. نەپىسنىڭ ئەڭ چوڭ ھەرىكىتى سەۋر، مۇھەببەت، باھادىرلىق، ياخشىلىق... لاردۇر. بۇلارغا بىر يوللا كۈنۈپ كەتمىسىمۇ ئاستا - ئاستا كۆنىدۇ. ئاخىرىغا بېرىپ بۇ سۈپەتلەر چېنىققۇچىنىڭ مۇستەھكەم شەكلى، ئۆزگەرمەس ئىقتىدارغا ئايلىنىدۇ.

ئەگەر پەيغەمبەر ئەلەيھىسسالامنىڭ كۆرسەتمىلىرىنى ياخشى تەھلىل قىلىنسا، ساغلاملىق ۋە قۇۋۋەتنى ئاسراشتا ئۇنىڭ

كۆرسەتمىلىرىنىڭ ھەقىقەتەن توغرىلۇقى ۋە مۇكەممەللىكى ئىسپاتلىنىدۇ. ئۇنىڭ كۆرسەتمىسى دۇنيا - ئاخىرەتكىمۇ ئەلۋەتتە پايدىلىق.

ھەممىگە مەلۇم نامازنىڭ ئۆزىدىلا بەدەن چېنىقتۇرۇش بار. ئۇنىڭدا ساغلاملىقنى ئاسراپ، ئارتۇق خىلىتلارنى ئېرىتكىلى بولىدۇ. كېچە قويۇشمۇ ساغلاملىققا ناھايىتى پايدىلىق. ئاستا خارەكتېرلىق نۇرغۇن كېسەللەرنى كېچە ئورنىدىن تۇرۇپ ئىبادەت قىلىش ئارقىلىق ساقايتقىلى بولىدۇ.

«سەھىھ بۇخارى» ۋە «سەھىھ مۇسلىم» دا پەيغەمبەر ئەلەيھىسسالام مۇنداق دېگەن: «سەھىھ ئۇخلاۋاتقاندا شەيتان گەردىنىڭلاردىن ئۈچ تۈگۈن چىگىپ قويدۇ. ھەر بىر تۈگۈننى چەككەندە: كېچە ئۇزۇن، ئۇزاق ئۇخلا! دەيدۇ. ئەگەر ئۇ ئادەم ئويغىنىپ ئاللاھنى زىكرى قىلسا، بىر تۈگۈن يېشىلىدۇ. تاھارەت ئالسا، ئىككى تۈگۈن يېشىلىدۇ. ناماز ئوقۇسا، ھەممە تۈگۈن يېشىلىدۇ. كۆڭلى خوش روھلۇق تاڭ ئاتقۇزىدۇ، بولمىسا ئىچى سىقىلىپ، ھورۇن ھالدا تاڭ ئاتقۇزىدۇ». [بۇخارى 1142، مۇسلىم 1816 - ھەدىسلىرى]

روزا تۇتۇشمۇ ساغلاملىقنى ئاسراشتۇر. بەدەن ۋە نەپسكە زور چېنىقىش بولىدۇ. ھەج ۋە باشقا پائالىيەتلەر، چەۋەندازلىق، ئېھتىياج ياكى دوستلار زىيارىتى ئۈچۈن مېڭىش، قېرىنداشلارنىڭ ھەققىنى ئادا قىلىش، ئۇلارنىڭ كېسەللىرىنى يوقلاش، جىنازىلىرىنى ئۇزۇتۇش، مەسجىدلەرگە جۈمە ۋە جامائەتنى دەپ مېڭىش، تاھارەت ئېلىش، غۇسلى قىلىش... بۇلارنىڭ ھەممىسى چېنىقىش ۋە ھەرىكەتتۇر.

ئارتۇق نەرسىلەرنى چىقىرىپ تاشلاش ۋە ساغلاملىقنى ئاسراش يۇقىرىقىلاردىكى ئەڭ تۆۋەن دەرىجىلىك مەنپەئەتلەردۇر. ئەسلى مەقسەت بولسا يۇقىرىقىلار ئارقىلىق دۇنيا - ئاخىرەتنىڭ ياخشىلىقلىرىغا يېتىش ۋە دۇنيا - ئاخىرەتتىكى يامانلىقلاردىن قۇتۇلۇشتۇر.

مېنىڭچە ھۆرمەتلىك ئوقۇرمەن! سىز پەيغەمبەر ئەلەيھىسسالامنىڭ تەن ۋە روھىنى داۋالاشتىكى كۆرسەتمىلىرىنىڭ

ھەرقانداق كۆرسەتمىلەردىن ئۈستۈن تۇرىدىغانلىقىنى تونۇپ يەتتىڭىزغۇ دەيمەن؟!

بىما (جىنسىي مۇناسىۋەت)

جىما (ئەر - ئايال ئارىسىدىكى جىنسىي مۇناسىۋەت) ساغلاملىقنى ئاسرايدۇ. لەززەت ۋە خوشاللىق ھاسىل قىلىدۇ ۋە جىمانىڭ يارىلىشىدىكى مەقسەتلەر ھاسىل بولىدۇ. جىمانىڭ يارىلىشىدا ئۈچ نىشان بار.

1 - نەسلىنى قوغداش، ئىنسانىيەت سانىنى ئاللاھ مۇشۇ ئالەمدە بەلگىلىگەن چەككە يەتكۈزۈش.

2 - بەدەندە تۇرۇپ قالسا زىيان قىلىدىغان سۇ (ئىسپېرما) نى چىقىرىپ تاشلاش.

3 - ئارزۇسىغا يېتىش، لەززەتكە ئېرىشىش، نېمەت بىلەن ھوزۇرلىنىش، ئاخىرقىسى (ئۈچىنچىسى) لا جەننەت مەنپەئەتلىرىدىندۇر. چۈنكى جەننەتتە نەسىل قالدۇرۇش يوق. چىقىرىۋېتىشقا ئېھتىياجلىق توسۇلۇپ قىلىشمۇ يوق.

تۇپىلارنىڭ قارىشىدا جىما ساغلاملىقنى ئاسراشنىڭ ئەڭ ئۈنۈملۈك چارىلىرىنىڭ بىرى ئىكەن. جالىنۇس مۇنداق دېگەن: <ئىسپېرمىنىڭ (مەننىڭ) جەۋھىرى ئوت ۋە ھاۋادۇر. مىزاجى ھۆل ئىسسىق، چۈنكى ئۇ ئەسلى ئەزالار ئوزۇقلىنىدىغان ساپ قاندىن پەيدا بولىدۇ.>

ئىسپېرمىنىڭ ئارتۇقلىقى بىلىنسە شۇنى بىلىش كېرەككى ئۇنى پەقەت نەسىل قالدۇرۇش غەرىزىدە ياكى سىرتقا چىقىرىۋېتىش غەرىزىدە چىقىرىش كېرەك. ئۇنى كۆپ چىقىرىۋەتسە ۋە سۈسە، مەجنۇنلۇق، تۇتقاقلىق كېسەللىرىگە مۇپتىلا بولىدۇ. ئەگەر ئۇزاق مۇددەت چىقارمىسا توسۇلۇپ قېلىپ، زەھەرلىك خارەكتېر شەكىللەندۈرىدۇ ۋە يۇقىرىدا ئېيتقاندەك ھەرخىل كېسەللىكلەرنى پەيدا قىلىدۇ. شۇنىڭ ئۈچۈن جىما قىلمىسىمۇ تەبىئەت ئۇنى سىرتقا

چىقىرىۋېتىدۇ.

بەزى ئۆلچىملىك مۇنداق دېگەن: ئادەم ئۆزىگە ئۈچ نەرسىنى ئادەت قىلىش لازىم.

1 - مېڭىشقا ئادەتلىنىش كېرەك، بىر كۈنلەردە مېڭىشقا ئېھتىياج چۈشسە بىمىلال ماڭالايدۇ.

2 - يېيىشكە ئادەتلىنىش كېرەك، يېمىسە ئۈچىنى تارىيىپ كېتىدۇ.

3 - جىماغا ئادەتلىنىش كېرەك، قۇدۇقنى لايداپ تۇرمىسا قۇرۇپ قالىدۇ.

مۇھەممەد ئىبنى زەكەرىييا مۇنداق دېگەن: جىمانى ئۇزۇن مۇددەت تاشلىغان ئادەمنىڭ نېرۋا قۇۋۋىتى ئاجىزلايدۇ. ئۇنىڭ تومۇرلىرى توسۇلۇپ قالىدۇ. زەكەرىي قىسقىراپ كېتىدۇ. رىيازەت چېكىمەن دەپ جىمانى تەرك ئەتكەن كىشىلەرنى كۆردۈمكى ئۇلارنىڭ بەدەنلىرى مۇزلاپ، ھەرىكەتلىرى قىيىنلىشىپ، سەۋەبسىزلا چارچاش يۈز بەردى، شەھۋىتى ۋە ھەزىم قىلىشلىرى ئازلاپ كەتتى.

جىماننىڭ پايدىلىق تەرەپلىرى:

كۆزنى يۇمۇش، نەپسىنى كونترول قىلىش، ھارامدىن يۈز ئۆرۈپ ئىپپەتلىك بولۇش، ئايال كىشىگىمۇ بۇلارنى ھاسىل قىلدۇرۇش... بۇ خىل جىمان شۇ ئادەم ئۆزىگە دۇنيا - ئاخىرەتتە مەنپەئەت قىلىدۇ. ئايال كىشىگىمۇ مەنپەئەت قىلىدۇ. شۇنىڭ ئۈچۈنمۇ پەيغەمبەر ئەلەيھىسسالام جىمانى ياخشى كۆرەتتى ۋە ئادەتكە ئايلاندۇرغان ئىدى. ئۇ مۇنداق دەيدۇ: «ماڭا دۇنيالىقلاردىن ئاياللار ۋە خۇشبۇي نەرسىلەرلا دوست تۇتۇلدى (يەنى مەن شۇ ئىككىسىنىلا ياخشى كۆرىمەن)» [مۇسنىدى ئەھمەد 128/3 - ھەدىس]

كىتاب «زۇھد» دا پەيغەمبەر ئەلەيھىسسالامنىڭ مۇنداق قىزىق بىر سۆزىمۇ بار: «مەن يېمەك - ئىچمەككە سەۋر قىلالايمەنۇ ئۇلارغا (ئاياللارغا) سەۋر قىلالايمەن.

پەيغەمبەر ئەلەيھىسسالام ئۈمىتىنى تۇرمۇش قۇرۇشقا

ئىلھاملاندۇرىدۇ. ئۇ مۇنداق دېگەن: «ئۆيلىنىڭلار! مەن قىيامەت كۈنى ئۆمىتىمنىڭ كۆپلىكى بىلەن پەخىرلىنىمەن». [ئەبۇ داۋۇد 2050 - ھەدىس]

ئابدۇللاھ ئىبنى ئابباس رەزىيەللاھۇ ئەنھۇ مۇنداق دېگەن: «بۇ ئۆمىتىنىڭ ئايالى كۆپلىرى ئەڭ ياخشىلىرى». [بۇخارى 5069 - ھەدىس]

پەيغەمبەر ئەلەيھىسسالام مۇنداق دېگەن: «مەن ئۆيلىنىمەن، گۆش يەيمەن، ئۇخلايمەن، كېچىسى ئورنۇمدىن تۇرۇپ ئىبادەتمۇ قىلىمەن، روزا تۇتۇپ، ئىپتارمۇ قىلىمەن، سۈننىتىمدىن يۈز ئۆرىگەن كىشى مېنىڭ ئۆمىتىم ئەمەس». [مۇسلىم 3389 - ھەدىس]

ئۇ يەنە مۇنداق دېگەن: «ئى يىگىتلەر جامائەسى! كۈچىڭلار يەتسە ئۆيلىنىڭلار، (ئۆيلىنىش) كۆزنى ۋە فەرەج (جىنسى ئەزا) نى گۇناھتىن ساقلىغۇچىدۇر. ئۆيلىنىشكە كۈچىڭلار يەتمىسە روزا تۇتۇڭلار. ئۇ سىلەرنى گۇناھتىن تۇرمۇزلايدۇ». [مۇسلىم 3386 - ھەدىس]

جابر ئىبنى ئابدۇللاھ رەزىيەللاھۇ ئەنھۇ بىر سېكىلەك (جۇۋان) بىلەن توي قىلغاندا پەيغەمبەر ئەلەيھىسسالام ئۇنىڭغا: «ھەي... قىز ئالساڭ بولمامدۇ؟ ئۇ سېنى ئوينىتىدۇ، سەن ئۇنى ئوينىتىسەن...» دېگەن. [مۇسلىم 3622 - ھەدىس]

«ئىبنى ماجە» ئەنەس ئىبنى مالىك رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئاللاھنىڭ ئالدىغا پاك - پاكىز بېرىشنى ئويلىغان ئادەم ھۆر (ئازاد) ئاياللارغا ئۆيلەنسۇن». [1862 - ھەدىس]

يەنە شۇ كىتابتا ئابدۇللاھ ئىبنى ئابباس رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: «ئىككى ئادەمنىڭ دوستلىقى ئۈچۈن نىكاھنىڭ ئوخشىشىنى كۆرمىدۇق». [1847 - ھەدىس]

«سەھىھ مۇسلىم» دا ئابدۇللا ئىبنى ئۆمەر رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: «دۇنيا

مەنپەئەتتۇر. ئۇنىڭ ئەڭ ياخشى مەنپەئەتى سالھە ئايالدۇر». [1467 - ھەدىس]

پەيغەمبەر ئەلەيھىسسالام ئۈممىتىنى چىرايلىق، دىندار قىزلارنى ئېلىشقا تەرغىپ قىلدۇ. «نەسەئى» دا ئەبۇ ھۇرەيرە رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالامدىن ئەڭ ياخشى ئايال قايسى؟ دەپ سورالغاندا، ئۇ مۇنداق دەپ جاۋاب بەرگەن: «ئەڭ ياخشى ئايال شۇنداق ئايالكى، ئۇنىڭغا قارىسا ھوزۇرلىنىپ خوشال بولىدۇ، ئېرى ئىشقا بۇيرىسا بويسۇنىدۇ، ئېرىنىڭ مال - مۈلكى ۋە ئۆزىنى ئېرى ناخۇش كۆرىدىغان ئىشلارغا دۇچار قىلمايدۇ». [68/6 - ھەدىس]

«سەھىھ بۇخارى» ۋە «سەھىھ مۇسلىم» دا ئەبۇ ھۇرەيرە رەزىيەللاھۇ ئەنھۇرىۋايەت قىلىپ پەيغەمبەر ئەلەيھىسسالام مۇنداق دېگەن: «ئايال كىشىنىڭ ئىقتىسادى، نەسەبى، چىرايى ۋە دىنىغا قاراپ ئىختىيار قىلىنىدۇ، دىندار ئايالغا ئۆيلەن، بەرىكەت تاپقايسىن!» [بۇخارى 5090 -، مۇسلىم 1466 - ھەدىسلىرى]

پەيغەمبەر ئەلەيھىسسالام تۇغۇمچان ئايالنى نىكاھقا ئېلىشقا ئىلھاملاندۇراتتى. تۇغماس ئايالنى نىكاھقا ئېلىشنى خالىمايتتى. «ئەبۇ داۋۇد» تا مەئقەل ئىبنى يەسار رەزىيەللاھۇ ئەنھۇ مۇنداق دېگەن: بىر ئادەم پەيغەمبەر ئەلەيھىسسالام يېنىغا كېلىپ: مەن چىرايلىق، دىندار بىر ئايالنى ئۇچراتتىم، ئەمما ئۇ تۇغماس، ئۇنىڭغا نىكاھلانسام بولامدۇ؟ دېدى. پەيغەمبەر ئەلەيھىسسالام: «ياق!» دەپ جاۋاب بەردى. ئۇ ئادەم ئىككىنچى قېتىم يەنە كەلدى، پەيغەمبەر ئەلەيھىسسالام يەنە «ياق» دەپ جاۋاب بەردى، ئۇچىنچى قېتىم كەلگەندە پەيغەمبەر ئەلەيھىسسالام: «تۇغۇمچان، مېھرىبان ئاياللارنى نىكاھلاڭلارغا ئېلىڭلار! مەن قىيامەت كۈنى ئۈممىتىمنىڭ كۆپلىكى بىلەن باشقا ئۈممەتلەر ئالدىدا پەخىرلىنىمەن.

«تىرمىزى» دا پەيغەمبەر ئەلەيھىسسالام مۇنداق دېگەن: «تۆت ئىش پەيغەمبەرلەرنىڭ سۈننىتى:

1 - نىكاھ.

2 - مسؤاك .

3 - ئەتىرلىنىش .

4 - خەتنە قىلىش .

جىمادىن ئىلگىرى ئايال كىشى بىلەن ئوينىشىپ چاقچاق قىلىش، سۆيۈپ، تىلىنى شۇراش كېرەك. پەيغەمبەر ئەلەيھىسسالام ئاياللىرى بىلەن ئوينىشىپ، ئۇلارنى سۆيۈپ قوياتتى. «ئەبۇ داۋۇد» تا بايان قىلىنىشىچە پەيغەمبەر ئەلەيھىسسالام ئانمىز ئائىشە رەزىيەللاھۇ ئەنھانى سۆيۈپ، تىلىنى شورايتتى. [1080 - ھەدىس]

جابر ئىبنى ئابدۇللا رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام ئويناشماي تۇرۇپلا جىما قىلىشتىن چەكلىگەن.

پەيغەمبەر ئەلەيھىسسالام گاھدا ھەممە ئاياللىرىنى جىما قىلىپ بىرلا غوسلى قىلغان. گاھدا بولسا ھەربىرگە ئايرىم - ئايرىم غوسلى قىلغان. «سەھىھ مۇسلىم» دا ئەنەس ئىبنى مالىك رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام ئاياللىرىنىڭ ھەممىسىنى بىر غوسلى بىلەنلا ئارىلاپ چىقاتتى. [309 - ھەدىس]

«ئەبۇ داۋۇد» تا ئەبۇ رافئى رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام بىر كېچىدە ھەممە ئاياللىرىنى ئارىلاپ چىقتى، ھەر بىر ئايالغا بىر غوسلى قىلدى. مەن: ئى رەسۇلۇللاھ! ھەممىگە بىرلا غوسلى قىلسىلا بولمامدۇ؟ دېسەم، پەيغەمبەر ئەلەيھىسسالام: «مۇشۇنداق قىلىش (ھەر بىرگە بىر غوسلى قىلىش) ئەڭ پاك ۋە ئەڭ ياخشىدۇر» دېدى. [218 - ھەدىس]

جىمادىن كېيىن غوسلى قىلىش ۋە تاھارەت ئېلىش كۆڭۈلنى خوشال ۋە خارەكتېرنى تېتىك قىلىدۇ، جىمانىڭ خوشاللىقىنى تولۇقلايدۇ، تولۇق تازىلىنىپ پاكىز بولىدۇ. جىما سەۋەبىدىن تارىلىپ كەتكەن تەبىئى ھارارەت بەدەن ئىچىگە يىغىلىدۇ. ئاللاھ ياخشى كۆرىدىغان پاكىزلىق ھاسىل بولىدۇ. مانا بۇ جىمانى توغرا بىر تەرەپ قىلىش ئۇسۇلى، شۇنداقلا ساغلاملىقنى ئاسراش ۋە كۈچ - قۇۋۋەتنى قوغداشنىڭ ياخشى تەدبىرى.

ئەڭ مەنپەئەتلىك (توغرا) بولغان جىماننىڭ ۋاقتى: بەدەن ئىسسىق - سوغۇق، ھۆل - قۇرۇق، قورساق ئاچ - توق جەھەتلەردە نورمال، تاماق ھەزىم بولغان چاغدۇر. قورساق تويۇپ كەتكەن چاغدىكى جىماننىڭ زىيىنىدىن قورساق ئاچ چاغدىكى جىماننىڭ زىيىنى ئېغىردۇر. قۇرۇقلۇق ئېشىپ كەتكەن چاغدىكى جىما، ھۆللۈك ئېشىپ كەتكەن چاغدىكى جىمادىن زىيانلىقتۇر. ھارارەت ئېشىپ كەتكەن چاغدىكى جىما سوغۇقلۇق ئېشىپ كەتكەن چاغدىكى جىمادىن يەڭگىلرقتۇر. ھەقىقىي توغرا بولغان، ئۈنۈملۈك جىما - شەھۋەت قاتتىق كۈچەيگەن، ئۆزىنى زورلىمىغان، ئىنتىلىش پەيدا بولغان، خىيال ياكى ئايال زاتىغا قاراش ئارقىلىق رىغبەتلەنمىگەن ھالەتتىكى جىمادۇر.

جىمانى زورمۇزور قىلىشقا بولمايدۇ. ئىسپېرما ھەقىقەتەن كۆپ بولۇپ، جىنسىي تەلىپى زىيادە بولسا، جىماغا دەرھال تۇتۇش قىلسۇن. قېرى ئاياللارنى، كىچىك قىزلارنى، ئاغرىق ئاياللارنى، بەكلا كۆرۈمسىز، سەت ئاياللارنى، ئۆزىنىڭ ئۆچمەنلىكى بار ئاياللارنى... جىما قىلماسلىق كېرەك. بۇنداق قىلىش قۇۋۋەتنى ئاجىزلاشتۇرۇپ، جىماغا ئىقتىدارسىز قىلىپ قويدۇ.

«جۇۋان» بىلەن بىرگە بولۇش، «قىز» بىلەن بىرگە بولۇشتىن مەنپەئەتلىك دېگەن تىۋىپلار خاتالاشقانلاردۇر. بۇ كۆز قاراش شەرىئەتكە، ئادەم تەبىئىتىگە، ئەقىلغا زادىلا ئۇيغۇن ئەمەس. «قىز» بىلەن بىرگە بولۇشتا ئالاھىدە خاسىيەتلەر بار. مەسىلەن: جىما قىلغۇچى بىلەن «قىز» ئوتتۇرىسىدىكى باغلىنىش ئەڭ يۇقىرى چەككە يېتىدۇ، «قىز» قەلبى «يىگىت» نىڭ مۇھەببىتىگە تولدۇ، «قىز» كۆڭلى «جۇۋان» نىڭكىدەك بۆلىنمەيدۇ... شۇڭا پەيغەمبەر ئەلەيھىسسالام جابىر ئىبنى ئابدۇللاھ رەزىيەللاھۇ ئەنھۇغا قىز ئالساڭ بولمامدۇ؟ دېگەن. ئاللاھ تائالا جەننەتتىكى ھۆر قىزلارنى سۈپەتلەپ: ئۇلارنى ھېچقانداق ئەر زاتى تۇتۇپ باقمىغان دېدى. ئانىمىز ئائىشە رەزىيەللاھۇ ئەنھامۇ بىر قېتىم پەيغەمبەر ئەلەيھىسسالامغا: باشقىلار تۈگىسىنى قويمىغان دەرەخ بىلەن تۈگىسىنى قويۇپ بولغان دەرەخلەرگە يولۇقسىلا، تۈگىلىرىنى قايسى دەرەختە باقتىلە؟ (ياپىلتىلە؟) دېگەن، پەيغەمبەر ئەلەيھىسسالام: باشقىلار تۈگىسىنى قويمىغان دەرەختە دەپ جاۋاب بەرگەن. [بۇخارى 5077 - ھەدىس]

ياخشى كۆرگەن ئايالى بىلەن بىرگە بولۇش ئىسپىرىمنى كۆپ چىقىرىۋەتسىمۇ بەدەننى ئاجىزلىتىشى ئاز بولىدۇ.

ئۆچ كۆرىدىغان ئايال بىلەن بىرگە بولۇش گەرچە ئىسپىرىمنى ئاز چىقارسىمۇ، بەدەننى بوشتىپ، قۇۋۋەتنى ئاجىزلاشتۇرۇپتىدۇ.

ئادەت كۆرۈۋاتقان ئايال بىلەن بىرگە بولۇش شەرىئەتتەمۇ، ئادەم تەبىئىتىدىمۇ قەتئى ھارام، ئۇ ناھايىتى زىيانلىق، پۈتكۈل تىۋىپلار ئۇنى چەكلەيدۇ.

بىرگە بولۇشنىڭ ئەڭ ياخشى شەكلى: ئەر ئۈستىدە، ئايال ئاستىدا بولۇشى كېرەك. شۇنداقلا سۆيۈشۈش ۋە ئوينىشىشلاردىن كېيىن بولغاي، شۇڭا ئاياللار گاھىدا <كۆرپە> دېيىلىدۇ. پەيغەمبەر ئەلەيھىسسالام بىر ھەدىستە <بالا كۆرپىنىڭ> دېگەن، يەنى ئايال كىشىنىڭ دېمەكچى. [مۇسلىم 3599 - ھەدىس]

ئاللاھ تائالا: ﴿ئۇلار (ئاياللار) سىلەر ئۈچۈن كىيىمدۇر، سىلەرمۇ ئۇلار ئۈچۈن كىيىمدۇرسىلەر﴾ [سۈرە نىسا 34 - ئايەت] دېگەن. مەزكۇر شەكىل دەل بىر - بىرىگە كىيىم تۇيغۇسىنى بېرىدۇ.

بىرگە بولۇشنىڭ ناچار شەكلى: ئەر ئاستىدا ئايال ئۈستىدە بولۇشتۇر، بۇ ئاللاھ تائالانىڭ ئەر - ئاياللار ۋۇجۇدىغا بېكىتۋەتكەن ئادەملىك تەبىئىتىگىمۇ ئۇيغۇن ئەمەس، ئەر - ئاياللار ئەمەس، ھەرقانداق ئەركەك - چىشى قىلمايدىغان بىر سەت قىلقتۇر، ئۇنىڭ ئۈستىگە ئەر ئاستىدا بولغاچ ئىسپىرما چىقىش قىيىن بولىدۇ، ھەتتا ئىچكى ئەزالاردا ئىسپىرما چىقالماي چىرىپ، بۇزۇلۇپ ھەرخىل كېسەللەرنى پەيدا قىلىشى مۇمكىن، يەنە بىر تەرەپتىن ئايال كىشىدىن چىققا ھۆللۈك زەكەر ئىچىگە كىرىپ كېتىشى مۇمكىن، يەنە بىر تەرەپتىن بالاياتقۇ ئىسپىرىمنى قوبۇل قىلالماسلىق ھادىسىسىمۇ يۈز بېرىدۇ، بۇ پەرزەنت كۆرۈشكە زىيانلىق...

ئاياللارنىڭ ئارقى تەرىپىگە بېرىشنى ھېچقانداق پەيغەمبەر تىلى بىلەن رۇخسەت قىلمىغان، ئۆز ئايالىنىڭ ئارقا تەرىپىگە بارسا بولىدۇ دەپ قارىغانلار ئوچۇق - ئاشكارا خاتالاشقۇچىلاردۇر.

<ئەبۇ داۋۇد> تا ئەبۇ ھۇرەيرە رەزىيەللاھۇ ئەنھۇ رىۋايەت قىلىپ

پەيغەمبەر ئەلەيھىسسالام مۇنداق دېگەن: «ئايال كىشىنىڭ ئارقىغا بارغان ئادەم مەلئۇندۇر». [2162 - ھەدىس] «ئىبنى ماجە» دىكى رىۋايەتتە پەيغەمبەر ئەلەيھىسسالام مۇنداق دېگەن: «ئايالنىڭ ئارقىغا جىما قىلغان ئادەمگە ئاللاھ نەزەر قىلمايدۇ» دېيىلگەن. [1924 - ھەدىس]

«تىرمىزى» دا پەيغەمبەر ئەلەيھىسسالام مۇنداق دېگەن: ھەيزدار ئايال بىلەن بىرگە بولغان ئادەم، ئايالنىڭ ئارقىغا بارغان ئادەم، مۇنەججىملەرگە ئىشەنگەن ئادەملەر پەيغەمبەرگە چۈشۈرۈلگەن نەرسىگە (قۇرئان كەرىمگە) كافر بولغانلاردۇر. [135 - ھەدىس]

«ئىمامى بەيھەقى» رىۋايىتىدە پەيغەمبەر ئەلەيھىسسالام مۇنداق دېگەن: ئەر ياكى ئايالنىڭ ئارقىغا بارغان كىشى كافر دۇر.

ئۆمەر ئىبنى خەتتاب رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام مۇنداق دېگەن: «ئاللاھ ھەقى بايان قىلىشتىن خىجىل بولمايدۇ، ئاياللىرىڭلارنىڭ ئارقىغا بارماڭلار». [قالدۇق توپلام 298/4]

بۇ مەزمۇندىكى ھەدىسلەر كۆپ بولۇپ «تىرمىزى» دا تەلىق ئىبنى ئەلى رەزىيەللاھۇ ئەنھۇدىن، «ئەلكامىل» دا سەئىد ئىبنى يەھيا رەزىيەللاھۇ ئەنھۇدىن، ئەبۇ زەر رەزىيەللاھۇ ئەنھۇدىن، جابىر ئىبنى ئابدۇللاھ رەزىيەللاھۇ ئەنھۇدىن، «دارىقۇتنى» دا يەنە جابىر رەزىيەللاھۇ ئەنھۇدىن رىۋايەت قىلىنغان.

ئىمامى بەغەۋىي رىۋايىتىدە پەيغەمبەر ئەلەيھىسسالام ئايال كىشىنىڭ ئارقىغا بېرىشنى «كىچىك لۇتاتەن» دەپ ئاتىغان.

ئاللاھ تائالانىڭ: «ئاياللىرىڭلار ئېتىزلىقنىڭلاردۇر» دېگەن ئايەت چۈشكەندە بەزى ئەنساڧلار پەيغەمبەر ئەلەيھىسسالام يېنىغا كېلىپ، بۇ ئايەتنىڭ مەنىسىنى سورىغان، پەيغەمبەر ئەلەيھىسسالام: قايسى تەرەپتىنلا كەلسەڭلار مەيلى، پەقەت فەرەجگىلا (ئالدى تەرەپكىلا) بولسا بولىدۇ دېگەن. ب [مۇسنىدى ئەھمەد 182/2 - ھەدىس]

ئابدۇللاھ ئىبنى ئابباس رەزىيەللاھۇ ئەنھۇ مۇنداق دېگەن: ئۆمەر ئىبنى خەتتاب رەزىيەللاھۇ ئەنھۇ پەيغەمبەر ئەلەيھىسسالامغا: ئى رەسۇلۇللاھ! تۈگەشتىم! دېدى پەيغەمبەر ئەلەيھىسسالام: «سېنى نېمە

تۈگەشتۈردى؟» دېۋېدى، ئۆمەر رەزىيەللاھۇ ئەنھۇ: كېچە توقۇمنى ئالماشتۇردۇم (بۇ ئايالنىڭ ئالدىغا ئارقا تەرىپىدىن كەلگەنلىكىگە كىنايە)، پەيغەمبەر ئەلەيھىسسالام ئۇنىڭغا جاۋاب بەرمىدى، شۇنىڭ بىلەن ئاللاھ پەيغەمبەر ئەلەيھىسسالامغا بۇ ئايەتنى نازىل قىلدى: ﴿ئاياللىرىڭلار ئېتىزىڭلاردۇر، ئېتىزىڭلارغا خالىغان تەرەپتىن كېلىڭلار﴾، پەيغەمبەر ئەلەيھىسسالام ئۆمەر رەزىيەللاھۇ ئەنھۇغا: مەيلى ئالدىدىن كەل، مەيلى ئارقىدىن كەل، پەقەت ئارقا تەرەپتىن ۋە ئادەت كەلگەن ۋاقىتتىن ھەزەر قىل» دېدى. [تىرمىزى 2980 - ھەدىس]

«تىرمىزى» دا ئابدۇللاھ ئىبنى ئابباس رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: «ئاللاھ تائالا ئەر كىشىگە ياكى ئايال كىشىنىڭ ئارقىغا كەلگەن ئادەمگە نەزەرقىلمايدۇ (قارىمايدۇ)». [1165 - ھەدىس]

بەرا ئىبنى ئازىب رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام مۇنداق دېگەن: مۇشۇ ئۆممەتتىن ئون خىل ئادەم بۈيۈك ئاللاھقا كافر بولدى:

- 1 - قاتىل.
- 2 - سېھرىگەر.
- 3 - دەيۈز (خوتۇن بالىلىرىنى كۈنلىمەيدىغان ئادەم).
- 4 - ئايال كىشىنىڭ ئارقىغا بارغۇچى.
- 5 - زاكاتنى چەكلىگۈچى.
- 6 - ئىقتىسادى ۋە باشقا جەھەتتە شارائىتى بار تۇرۇپ ھەج قىلمىغان ئادەم.
- 7 - ھاراق ئىچكۈچى.
- 8 - پىتنە - پاسات ئۈچۈن تىرىشچانلىق كۆرسەتكەن ئادەم.
- 9 - دۈشمەنگە قورال ساتقانلار.
- 10 - مەھرەم تۇغقىنىنى نىكاھقا ئالغانلار.

يەنە بىر ھەدىستە پەيغەمبەر ئەلەيھىسسالام مۇنداق دېگەن: «ئايالنىڭ ئارقىغا كەلگەن ئەر مەلئۇندۇر».

ئەبۇ ھۇرەيرە رەزىيەللاھۇ ئەنھۇ بىلەن ئابدۇللاھ ئىبنى ئابباس رەزىيەللاھۇ ئەنھۇما مۇنداق دېگەن: پەيغەمبەر ئەلەيھىسسالام ۋاپات بولۇشتىن ئىلگىرى خۇتبە ئوقۇدى، ئۇ مەدىنىدىكى ئەڭ ئاخىرقى خۇتبىسى ئىدى، ئۇ بىزگە نەسىھەتلەر قىلدى، خۇتبە ئارىسىدا مۇنداق دېدى: «كىمكى ئايالنىڭ ئارقىغا، ئەركىشىگە، كىچىك بالغا بارسا، قىيامەت كۈنى تاپتىن سېسىق پۇراپ ھەشىر قىلىنىدۇ، ئۇ دوزاخقا كىرگۈچە كىشىلەرگە سېسىق ئەزىيەتلىرى يېتىپ تۇرىدۇ، ئاللاھ ئۇنىڭ ياخشى ئىشلىرىنى بېكار قىلىۋېتىدۇ، ئۇنىڭدىن ھېچقانداق ئەمەلنى قوبۇل قىلمايدۇ. ئەبۇ ھۇرەيرە رەزىيەللاھۇ ئەنھۇ مۇنداق دېدى: «بۇ تەۋبە قىلمىغانلارغا بولىدۇ».

خۇزەيمە ئىبنى سابتىن رىۋايىتىدە پەيغەمبەر ئەلەيھىسسالام مۇنداق دېگەن: «ئاللاھەققەتنى سۆزلەشتىن خىجىل بولمايدۇ، ئاياللىرىڭلارنىڭ ئارقىغا كەلمەڭلار».

خۇزەيمە ئىبنى سابت مۇنداق دېگەن: بىر ئادەم پەيغەمبەر ئەلەيھىسسالامدىن ئايال كىشىنىڭ ئارقىغا بېرىش ھەققىدە سورىۋېدى، پەيغەمبەر ئەلەيھىسسالام: «ھالال» دېدى، ئۇ ئادەم ئارقىغا ئۆرۈلىپ مېڭىۋېدى، پەيغەمبەر ئەلەيھىسسالام ئۇنى چاقىرىپ: «ھېلى نېمىدېدىڭ؟ ئىككى تۈشۈكنىڭ قايسىسىغا؟ ئەگەر ئارقا تەرەپتىن ئالدىغا كەلسەڭ بولىدۇ، ئەمما ئارقا تەرەپتىن ئارقىغا كەلسەڭ ھارام بولىدۇ، ئاللاھ ھەقىقىي سۆزلەشتىن خىجىل بولمايدۇ، ئاياللىرىڭلارنىڭ ئارقىغا كەلمەڭلار» دېدى. [بەيھەقى 196/7 - ھەدىس]

ئاللاھ تائالا: ﴿ئاياللىرىڭلارغا ئاللاھ بۇيرىغان تەرەپتىن كېلىڭلار﴾ دېدى. «مۇجاھىد» مۇنداق دېگەن: مەن بۇ ئايەت مەنىسىنى ئابدۇللاھ ئىبنى ئابباس رەزىيەللاھۇ ئەنھۇدىن سورىسام ئۇ: ھەيزدار ۋاقتىدا كەلمەسلىكىگە بۇيرۇلغان جايغا (يەنى فەرەجگە) كېلىسەن دېدى.

بۇ ئايەتتە ئارقا تەرەپكە جىما قىلىشنىڭ ھاراملىقى ئىككى نوقتىدىن ئىپادىلەنگەن، بىرى: ئاللاھ تائالا بۇ ئايەتتە ئېتىزلىققا (پەرزەنت بولىدىغان جايغا) كېلىشكە بۇيرىدى، بۇ جاي «ئاللاھ ئەمىر

قىلغان تەرەپ» دۇر. يەنە بىرى: ئاللاھ تائالا ﴿قەيەردىنلا كەلسەڭلار﴾ دېدى، يەنى قايسى تەرەپتىن كەلسەڭلار كېلىڭلار، چوقۇم «ئېتىزلىق» قا كېلىڭلار، دېدى.

ئاللاھ تائالا ۋاقتلىق ئەزىيەت (ھەيز) سەۋەبىدىن فەرەجگە (جىنسىي ئەزاغا) كېلىشنى چەكلەۋاتسا، داۋاملىق ئەزىيەت ئورنى بولغان ئارقا تەرەپكە رۇخسەت قىلارمۇ؟ ئۇ ھەم مەينەت ھەم نەسىل ئۈزۈلۈشكە سەۋەب بولىدىغان جاي تۇرسا... ئاياللارنىڭ ئارقىغا بېرىشنىڭ يۇقىرىقىدىن باشقا تۆۋەندىكىدەك زىيانلىق تەرەپلىرى بار.

1 - ئايال كىشىنىڭ ئەركىشىدىكى ھەققىنىڭ بىرى جىمادۇر، ئارقىغا بېرىش ئايالنىڭ ھەققىنى ئادا قىلمايدۇ، ئۇنىڭ مەقسىتى ھاسىل بولمايدۇ.

2 - ئارقا تەرەپ جىما ئۈچۈن يارىتىلمىغان، جىماغا پەقەت ئالدى تەرەپلا تەييار قىلىنغان، ئارقا تەرەپكە بارغۇچىلار ئاللاھنىڭ شەرىئىتى ۋە ھېكمىتىدىن چىققۇچىلاردۇر.

3 - بۇنداق قىلىش ئەر كىشىگە ناھايىتى زىيانلىقتۇر، بۇنداق قىلىشتىن پەيلاسوپلار ۋە ئاقل تىۋىپلار قاتتىق چەكلەيدۇ، چۈنكى فەرەجنىڭ (ئالدى تەرەپنىڭ) ئەرەدىن چىققان ئاجرالمنى تارتىش ئالاھىدىلىكى بار، بۇ ئەر كىشىگە راھەت، ئەمما ئارقا تەرەپ ئاجرالمنىڭ چىقىشىغا ياردەم بەرمەيدۇ، تەبىئىي ئىشلارغا خىلاپ بولغانلىقى ئۈچۈن بەزى ئاجرالملار ئاجراپ چىقالماي كېسەللىك پەيدا قىلىدۇ.

4 - نورمال ئەھۋالغا يات بولغان بۇ قىلىق ناھايىتى جاپالىقتۇر.

5 - ئۇ مەينەت گەندە ئورنى بولۇپ، ئەر كىشىنىڭ تېنى ئۇنىڭ بىلەن بىۋاسىتە ئۇچرىشىدۇ.

6 - ئۇ ئايال كىشىگە زىيانلىق، ئادەم تەبىئىتىگە قارشى، سەسكىنىدەك ناچار قىلىقتۇر.

7 - ئۇ ھەر ئىككى تەرەپكە نەپرەتلىنىش پەيدا قىلىدۇ، كۆڭۈلدە غەم - غۇسسە پەيدا قىلىدۇ.

- 8 - ئۇ يۈزنى كۆكەرتىپ، ئىچىنى سىقىدۇ، قەلب نۇرى ئۆچىدۇ، يۈزدە شۇنداق بىر ئىزنالارنى قالدۇرىدۇكى، پاراسەتلىك ئادەم ئۇنىڭ قانداق ئادەملىكىنى سېزىۋالالايدۇ.
- 9 - ئىككى تەرەپكە ئەڭ يۇقىرى چەكتە ئۆچمەنلىك پەيدا قىلدۇ.
- 10 - ھەر ئىككى تەرەپتىن بۇزۇق ئىشلار سادىر بولۇپ، ھەقىقىي تەۋبە بولمىسا پەقەت ئوڭشالمايدۇ.
- 11 - ئىككى تەرەپنىڭ ياخشىلىقلىرى يوقىلىدۇ، مۇھەببەتتەمۇ ئاخىرلىشىدۇ.
- 12 - ئۇ نېمەتنىڭ زاۋاللىقىنى، ئازابىنىڭ چۈشۈشىنى پەيدا قىلىدىغان ئەڭ مۇھىم سەۋەبلەرنىڭ بىرى، ئاللاھ لەنەت قىلىپ، نەزەر سالمىغان ئادەملەرگە يەنە نېمە ياخشىلىقلار بولسۇن؟ قايسى يامانلىق ئۇلارنى تاشلاپ ئۆتۈپ كەتسۇن؟
- 13 - ئۇنىڭدىكى بارلىق شەرم - ھاي يوقىلىدۇ، ھاي - قەلبىنىڭ ھاياتلىقى، قەلب ھاياتلىقىنى يوقىتىپ قويسا، قەبىھ ئىشلارنى چىرايلىق سانايدۇ، چىرايلىقنى سەت كۆرىدۇ، ئۇ ھالدا بۇزۇقلۇق ئۇنىڭغا ھۆكۈمرانلىق قىلىدۇ.
- 14 - ئۇ ئاللاھ مۇرەككەپ قىلغان بۇ تەبىئەتنى باشقا ھالەتكە يۆتكەمەكچى بولغان ئادەمدۇر، ئىنساننى ئۆز تەبىئىتىدىن ئاللاھ ياراتمىغان بىر تەبىئەتكە يۆتكەمەكچى بولغان ئادەمدۇر، ئۇ ئەكسىلەنگەن تەبىئەتتۇر، تەبىئەت ئەكسىلەنسە قەلب، ئەمەل، يول ئەكسىلىنىدۇ، ئۇ خىل تەبىئەت ناچار ئىشلارنى ياخشى كۆرۈپ، ياخشى ئىشلارنى يامان كۆرىدىغان بولىدۇ، ئىختىيارسىز ھالدا ھالىتى، ئەمەلىي، گەپ - سۆزلىرى بۇزۇلىدۇ.
- 15 - ئۇ ھېچقانداق نەرسە پەيدا قىلالمايدىغان ھاياسزلىق ۋە جۈرئەتنى پەيدا قىلىدۇ.
- 16 - ئۇ ھېچقانداق نەرسە پەيدا قىلالمايدىغان خارلىق ۋە ھاقارەتنى كەلتۈرىدۇ.

17 - ئۇ كىشىلەرنىڭ نەپەرەت ۋە كەمسىتىشلىرىنى ياغدۇرۇۋىتىدۇ...

ئاللاھنىڭ چەكسىز رەھمەتلىرى پەيغەمبەر ئەلەيھىسسالامغا بولسۇنكى ئۇنىڭ كۆرسەتمىلىرىگە ئەگىشىش ئادەمنى دۇنيا - ئاخىرەتنىڭ سائادىتىگە باشلايدۇ، ئۇنىڭ كۆرسەتمىلىرىگە ئەگەشمەسلىك بولسا ئادەمنى دۇنيا - ئاخىرەتنىڭ ھالاكتىگە تاشلايدۇ.

زىيانلىق جىما ئىككى خىل بولىدۇ، بىرى شەرىئەتتە زىيانلىق، يەنە بىرى تەبىئەتتە زىيانلىق.

شەرىئى زىيانلىق جىما - ئۇ ھارامدۇر، ئۇنىڭ دەرىجىلىرى ئوخشاشمايدۇ، ۋاقتىنچە ھارام قىلىنغان جىما - مەڭگۈ ھارام قىلىنغان جىمادىن يەڭگىلەرەك بولىدۇ، مەسىلەن: ئېھرام، روزا، ئېتىكاف، زىھار (ئايالنى ئۆز ئانىسىغا ئوخشاتقان قەبىھ سۆز) قىلغۇچىنىڭ كەففارەت بەرمەي تۇرۇپ، ھەيز ھالەتتە... جىما قىلىشلىرى ۋاقتلىق ھارام قىلىنغان جىمالاردۇر. شۇنىڭ ئۈچۈن بۇ خىل ھالەتتىكى جىما قىلغۇچىلارغا تەن جازاسى (ھەد ياكى دەررە) بېرىلمەيدۇ.

مەڭگۈ ھارام قىلىنغان جىما ئىككى تۈرلۈك بىرى: ھالاللىققا يول يوق جىما (مەھرەم تۇغقانلىرىغا ئوخشاش)، بۇ ئەڭ زىيانلىق جىما. ئەھمەد ئىبنى ھەنبەلدەك ئۆلىمالار ئۇنداق ئادەمنى ئۆلۈمگە بۇيرۇيدۇ. يەنە بىرى: كېلىشكەن، پۈتۈشكەن يول بىلەن قىلىنغان جىما، (يات ئاياللارغا ئوخشاش)، ئەگەر يات ئايالنىڭ ئېرى بولسا ئۇ ئايالنىڭ ئىككى خىل ھەققى بار، بىرى ئاللاھنىڭ ھەققى، يەنە بىرى: ئېرىنىڭ ھەققى. ئەگەر ئۇ ئايال مەجبۇرلانغان بولسا ئۈچ ھەققى بار. ئەگەر نۇمۇس قىلىدىغان، ئىناۋىتى تۆكىلىدىغان تۇغقانلىرى بولسا تۆت ھەققى بار. ئەگەر مەھرەم تۇغقىنى بولسا بەش ھەققى بار. بۇنداق ھالەتتە ھارام بولۇش دەرىجىسى زىياننىڭ ئاز - كۆپلىگە قارىتا بولىدۇ.

تەبىئى زىيانلىق بولغىنى ئىككى خىلدۇر، ئۇنىڭ بىرى: خارەكتېرى

بىلەن زىيانلىق، بۇ يۇقىرىدا ئۆتتى. يەنە بىرى: مىقدارى بىلەن زىيانلىق. مەسىلەن: جىماننىڭ كۆپ بولۇپ كەتكىندەك. جىما كۆپ بولۇپ كەتسە ماغدۇرسىزلىنىدۇ، نېرۋىغا زىيانلىق، تىترەش، پارالېچ، تارتىشىپ قېلىش... قاتارلىق كېسەللىكلەر پەيدا بولىدۇ. كۆز ۋە باشقا كۈچلەر ئاجىزلايدۇ، تەبىئى ھارارەت ئۆچۈپ، چىقىرىپ تاشلاش سىستېمىلىرى كېڭىيىپ، ئەزىيەتلىك ماددىلارنىڭ ئورناپ قېلىشىغا ئاساس بولۇپ قالىدۇ.

جىماننىڭ ئەڭ ياخشى ۋاقتى: ئاشقازاندا تاماق ھەزىم بولغاندىن كېيىن، مۆتىدىل زاماندا، ئاچ ئەمەس (ئاچ جىما قىلىش تەبىئى ھارارەتنى ئاجىزلاشتۇرىدۇ)، توقمۇ ئەمەس (ئۇ توسۇلۇپ قېلىش كېسەللىرىنى پەيدا قىلىدۇ)، چارچىمىغان چاغدا، ھامامغا يېڭىلا كىرمىگەن، چىقىرىپ تاشلاش ئېلىپ بارمىغان، خارەكتېر نورمال بولغان چاغدۇر.

تېخىمۇ ياخشى ۋاقتى: ئەل ياتقۇ بولغاندا، تاماق ھەزىم بولغان ۋاقىتتۇر، ئاندىن غوسلى قىلىپ ياكى تاھارەت ئېلىپ ئۇخلايدۇ، ئۇنىڭ كۈچى قايتىپ كېلىدۇ، جىمادىن كېيىن چېنىقىش ياكى شۇنىڭدەك ھەرىكەتلەرنى قىلىشتىن ھەزەر قىلىش كېرەك.

خۇشبۇي بىلەن سائىللىقنى ساقلاش

خۇشبۇي پۇراق روھنىڭ ئوزۇقلۇقى، روھ قۇۋۋەتنىڭ ئۇلغىي، قۇۋۋەت خۇشبۇي بىلەن كۆپىيىدۇ، خۇشبۇي - مېڭىگە، قەلبكە، باشقا ئىچكى ئەزالارغا مەنپەئەت قىلىدۇ، قەلبىنى خوشال قىلىپ، كۆڭۈلنى ئاچىدۇ، ئادەمنى روھلۇق قىلىدۇ، ئۇ روھقا ئەڭ سادىق ۋە ئەڭ مۇۋاپىق. خۇشپۇراق بىلەن خۇشبۇي روھ (يەنى پەيغەمبەر ئەلەيھىسسالام) ئارىسىدا ناھايىتىمۇ يېقىن بىر يېقىنلىق بار... ئەڭ خۇشبۇي بولغان پەيغەمبەر ئەلەيھىسسالام دۇنيادىكى ئەڭ ياخشى كۆرگەن ئىككى نەرسىنىڭ بىرى خۇشپۇراق ئىدى.

«سەھىھ بۇخارى» دا بايان قىلىنىشىچە: پەيغەمبەر ئەلەيھىسسالام خۇشبۇي نەرسىلەرنى قايتۇرمايتتى.

«سەھم مۇسلىم» دا پەيغەمبەر ئەلەيھىسسالام مۇنداق دېگەن: «بىر ئادەمگە رەيھانگۈل تەقدىم قىلىنسا قايتۇرمىسۇن، ئۇ پۇراقلىق، كۆتۈرۈشكە يەڭگىل». [5844 - ھەدىس]

«ئەبۇ داۋۇد» تا ئەبۇھۇرەيرە رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: بىر ئادەمگە خۇشبۇي نەرسە تەقدىم قىلىنسا قايتۇرمىسۇن، ئۇ كۆتۈرۈشكە ئەپلىك ھەم خۇشپۇراق. [4182 - ھەدىس]

پەيغەمبەر ئەلەيھىسسالام مۇنداق دېگەن: «ئاللاھ خۇشبۇي، ئۇ خۇشبۇي نەرسىلەرنى ياخشى كۆرىدۇ. ئاللاھ پاكىز، ئۇ پاكىزلىقنى ياخشى كۆرىدۇ. ئاللاھ سېخى، ئۇ سېخىلىقنى ياخشى كۆرىدۇ. ئاللاھ مەرد، مەردلىكنى ياخشى كۆرىدۇ. ئۆيلىرىڭلارنى، قورۇ جايلىرىڭلارنى تازىلاڭلار، ياهۇدىيلارغا ئوخشاپ قالماڭلار، ئۇلار ئۆيلىرىگە ھەممە نەرسىلەرنى يىغىۋالىدۇ». [تەرمىزى 2799 - ھەدىس]

پەيغەمبەر ئەلەيھىسسالامنىڭ ئەتىر سالىدىغان قۇتىسى بار ئىدى، شۇنىڭدىن خۇشبۇيلىناتتى.

يەنە بىر ھەدىستە پەيغەمبەر ئەلەيھىسسالام مۇنداق دېگەن: «ھەر يەتتە كۈندە بىر قېتىم يۇيۇنۇش مۇسۇلماننىڭ ئۈستىدىكى ئاللاھنىڭ ھەققى، ئەگەر خۇشبۇي بولسا، ئۇنىمۇ ئىشلەتسۇن». [بۇخارى 880 - ھەدىس]

خۇشبۇي نەرسىنىڭ خاسىيەتلىرى شۇكى ئۇنى پەرىشتىلەر ياخشى كۆرىدۇ، شەيتان قاچىدۇ، شەيتان ئەڭ ياخشى كۆرىدىغان پۇراق سېسىق پۇراقتۇر، خۇشبۇي روھلار خۇشبۇي پۇراقلارنى ياخشى كۆرىدۇ، سېسىق روھلار سېسىق پۇراقلارنى ياخشى كۆرىدۇ.

﴿يامان ئاياللار يامان ئەرلەرگە لايىقتۇر، يامان ئەرلەر يامان ئاياللارغا لايىقتۇر، ياخشى ئاياللار ياخشى ئەرلەرگە لايىقتۇر، ياخشى ئەرلەر ياخشى ئاياللارغا لايىقتۇر﴾ گەرچە بۇ ئايەت ئەر - ئاياللارغا قارىتىلغان بولسىمۇ، ئۇ يەنە ھەرخىل ھەرىكەت، گەپ - سۆز، يېمەك ئىچمەك، كىيىم - كېچەك، تازىلىق، پۇراقلارنىمۇ (يا ئومۇمىي لەۋزى بىلەن ياكى ئومۇمىي مەنىسى بىلەن) ئۆز ئىچىگە ئالىدۇ.

كۆزنى ئاسراش

پەيغەمبەر ئەلەيھىسسالام ئۇخلايدىغاندا ئىپار بىلەن خوشبۇيلىغان سۈرمىنى كۆزگە سۈرۈشكە بۇيرىغان ۋە روزىدار بۇنىڭدىن پەرھىز قىلغاي دېگەن. [ئەبۇ داۋۇد 2377 - ھەدىس]

«ئىبنى ماجە» دە ئابدۇللاھ ئىبنى ئابباس رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالامنىڭ سۈرمىسى بار ئىدى، ھەر بىر كۆزىگە ئۈچ قېتىم سۈرمە سۈرەتتى. [3499 - ھەدىس]

«ترمىزى» دا ئابدۇللاھ ئىبنى ئابباس رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام كۆزىگە سۈرمە تارتسا ئوڭ كۆزىدىن باشلايتتى، ئوڭ كۆزىگە ئۈچ، سول كۆزىگە ئىككى قېتىم سۈرمە تارتاتتى.

«ئەبۇ داۋۇد» تا پەيغەمبەر ئەلەيھىسسالام مۇنداق دېگەن: «سۈرمە تارتقان ئادەم تاق (جۈپ ئەمەس) سۈرمە تارتسۇن». [35 - ھەدىس]

بۇ يەردىكى «تاق» ئىككىلا كۆزنى قوشقاندىمۇ ياكى ھەر بىر كۆزگىمۇ؟ بۇ ھەقتە ئۆلىمالار ئىككى خىل كۆز قاراشتا.

سۈرمە - كۆزنى ئاسرايدۇ، نۇرنى كۈچلەندۈرىدۇ ۋە يورۇق قىلىدۇ، ناچار ماددىنى يۇمشىتىدۇ، ناچار ماددىلارنى چىقىرىش بىلەن كۆزگە (چىرايغا) زىننەت بولىدۇ، كۆزنى روشەنلەشتۈرىدۇ.

ئۇخلايدىغاندا سۈرمە سۈرسە ناھايىتى پايدىلىق، چۈنكى كۆز ئۇ ۋاقىتتا پايدىسىز ھەرىكەتلەردە بولمايدۇ، تەبىئىيەت ئۇنىڭغا خىزمەت قىلىدۇ، سېنىكتىن ياسالغان سۈرمىنىڭ خاسىيىتى كۆپ.

«ئىبنى ماجە» دە پەيغەمبەر ئەلەيھىسسالام مۇنداق دېگەن: «سېنىكى ئىشلىتىڭلار، ئۇ كۆزنى روشەنلەشتۈرۈپ، چاچنى ئۆستۈرىدۇ». [3495 - ھەدىس]

ئەبۇ نۇئەيمنىڭ كىتابىدا: سېنىك چاچنى ئۆستۈرىدۇ، پاسكىنا نەرسىلەرنى يوقىتىدۇ، كۆزنى ساپلاشتۇرىدۇ دېيىلگەن. [178/3 - ھەدىس]

ئابدۇللاھ ئىبنى ئابباس رەزىيەللاھۇ ئەنھۇنىڭ ھەدىسىدە
پەيغەمبەر ئەلەيھىسسالام مۇنداق دېگەن: «ئەڭ ياخشى سۈرمە
سېنىكتۇر، ئۇ كۆزنى روشەنلەشتۈرۈپ، چاچنى (كېرىكنى
ئۆستۈرىدۇ)». [ئىبنى ماجە 3497 - ھەدىس]

4 - قىسىم

پەيغەمبەر ئەلەيھىسسالامنىڭ تىلى ئارقىلىق بايان قىلىنغان يالغۇز سورا ۋە
يالغۇز يېزىملىقلار

(ئەرەبچە ئەلىفبە تەرتىۋى بويىچە)

1 - "أ"

1 - سېنىڭ (ئىمىد) بۇ قارا سۈرمە تېشى، ئۇ ئىراندىن كۆپراق چىقىدۇ، ماراكەش تەرەپتىمۇ تېپىلىدۇ، ئۇنىڭ ئەڭ ياخشىسى - تېز ئۇۋىلىدىغان، ئۇۋاقلىرى پارقرايدىغان، كىرى يوق، سىلىق كەلگىندۇر.

ئۇنىڭ مىزاجى ھۆل سوغۇق، ئۇ كۆزگە پايدىلىق، كۆزنى روشەن قىلىدۇ، كۆز نېرىپلىرىنى چىگىتىدۇ، ساغلاملىقنى ئاسرايدۇ، ئۇ يەنە جاراھەتتىكى ئارتۇق گۆشنى يوقىتىدۇ، ئۇ كۆز كىرلىرىنى ئېلىپ، كۆزنى روشەنلەشتۈرىدۇ، سۇيۇق ھەسەل بىلەن قوشۇپ سۈرمە تارتىلسا باش ئاغرىقىنى يوق قىلىدۇ، سېنىڭ سۇقۇپ يېڭى ياغ (ماي) بىلەن ئارىلاشتۇرۇپ، ئوتنىڭ كۆيىكىگە سۇرۇلسە ئارتۇق بولۇپ قالمايدۇ، كۆيۈك سەۋەبىدىن قاپارغانغا پايدا قىلىدۇ، ئۇ ياشانغانلارغا، كۆزى ئاجىزلارغا ناھايىتى مەنپەئەتلىك سۈرمىدۇر، بولۇپمۇ ئۇنىڭغا ئازراق ئىپار قوشۇۋىتىلسە.

2 - تۇرۇنچ (لىمۇنىڭ بىر تۈرى) (أثرُج)

«سەھم بۇخارى» دا پەيغەمبەر ئەلەيھىسسالام مۇنداق دېگەن: «قۇرئان ئوقۇيالايدىغان مۆمىن، تۇرۇنچغا ئوخشاش، تەممۇ خۇشبۇي، پۇرىقىمۇ خۇشبۇي». [5020 - ھەدىس]

تۇرۇنچنىڭ مەنپەئەتلىرى كۆپ، ئۇ تۆت نەرسىدىن تەركىپ تاپقان: پوستى، گۆشى، قىرتاق تەمى، ئۇرۇقى. بۇ تۆتنىڭ ھەربىرىنىڭ ئايرىم - ئايرىم مىزاجى بار: پوستى قۇرۇق ئىسسىق، گۆشى ھۆل

ئىسسىق، قىرتاق سۈيى قۇرۇق سوغۇق، ئۇرۇقى قۇرۇق ئىسسىق.

پوستىنىڭ مەنپەئەتلىرى: پوستىنى كىيىم - كېچەك ئارىسىغا قويۇپ قويسا كۈيە يېمەيدۇ، پوستىنىڭ پۇرقى ھاۋانى تەڭشەيدۇ، ئاغزىغا سېلىۋالسا سېسىق پۇراقنى ئالىدۇ، يەنى ماڭدۇرىدۇ، تاماققا قوشۇلسا ھەزىمگە ياردەم بېرىدۇ.

«ئىبنى سىنا» مۇنداق دېگەن: تۇرۇنچىنىڭ پوستىنىڭ سۈيىنى ئىچسە، پوستىنى سۈرسە زەھەرلىك يىلان چېقىۋالغانغا پايدا قىلىدۇ، ئۇنىڭ پوستىنى كۆيدۈرۈپ ئاق كېسەلگە چاپسا (سۈرسە) ياخشى ئۈنۈم بېرىدۇ.

گۆشىنىڭ مەنپەئەتلىرى: ئاشقازاننىڭ ھارارىتىنى نورماللاشتۇرىدۇ، سەپرا مىزاجلارغا مەنپەئەتلىك، ئىسسىق ھورلارنى تازىلايدۇ.

غافقى مۇنداق دېگەن: تۇرۇنچ گۆشىنى يېيىش بۇۋاسىر (گۈمروي) غا مەنپەئەت قىلىدۇ.

چۈچۈك (قىرتاق) سۈيىنىڭ مەنپەئەتلىرى: ئۇ سەپرانى يوقىتىدۇ، تاماقنى تەملىك قىلىدۇ، ئادەم تەبىئىتىنى كونترول قىلىدۇ، سەپرادىن بولغان يۆتەلگە پايدا قىلىدۇ، يۈرەك رېتىمىسىزلىقىغا مەنپەئەت قىلىدۇ، ئۇنى ئىچىپ ۋە سۈرمە قىلىپ بەرسە سېرىقلىق چۈشۈش كېسىلىگە مەنپەئەت قىلىدۇ، ئۇ يەنە سەپرادىن بولغان ياندۇرۇشنى توختىدۇ، ئۇ يەنە ئاياللارنىڭ ھېسسىياتىنى باسدۇ، ئۇنى سۈرۈپ بەرسە چارچاشقا مەنپەئەت قىلىدۇ، تەمرەتكىنى يوقىتىدۇ، بۇنىڭ دەلىلى سىيا تۈكىلىپ كەتكەن كىيىمگە تۇرۇنچ سۈيى قۇيۇلسا پاكىزلىنىدۇ. ئۇنىڭ يۇمشىتىش، ئۈزۈش، سوغۇقلاشتۇرۇش كۈچى بار، جىگەرنىڭ ھارارىتىنى پەسلىتىدۇ، ئاشقازاننى كۈچلەندۈرىدۇ، ئۆتكۈر سەپرانى چەكلەيدۇ، سەپرادىن بولغان غەمىنى يوقىتىدۇ، ئۇسۇزلىقنى باسدۇ.

ئۇرۇقنىڭ مەنپەئەتلىرى: ئۇنىڭ تاراتقۇچى ۋە قۇرۇتقۇچى كۈچى بار.

ئىبنى ماسۋى مۇنداق دېگەن: ئۇنىڭ ئۇرۇقىدىن ئىككى مىسقالنى (پوستى ئېلىۋىتىلگەن) يىلما سۇ بىلەن ئىچسە ۋە پىشۇرۇپ سۈرسە ئۆلۈمگە ئېلىپ بارىدىغان زەھەرنى قايتۇرىدۇ، ئۇرۇقنى ئىزىپ

(سوقۇپ) يىلان - چايان چاققان جايغا قويسا مەنپەئەت قىلىدۇ، ئۇ تەبئەتنى يۇمشىتىدۇ، ئېغىزنىڭ سېسىق پۇرىقىنى يوقىتىدۇ، بۇ ئالاھىدىلىك پوستىدا كۆپراق. ئۇ چايان چاققانغا مەنپەئەت قىلىدۇ. بەزىلەرنىڭ دېيىشىچە: ھەرقانداق ھاشارەت چاقسا ئۇ پايدا قىلىدۇ.

ھېكايەت قىلىنىشىچە پارس پادىشاھلىرىدىن بىر ئوردا تىۋىپلىرىغا غەزەپلىنىپ ئۇلارنى قاماشقا ئەمىر قىپتۇ ۋە ئۇلارغا بىر خىللا تېتىتقۇ تاللاشنى، ئۇندىن باشقىنى قوشۇپ بەرمەيدىغانلىقىنى ئېيتىپتۇ، ئۇلار تۇرۇنچىنى تاللاپتۇ، ئۇلاردىن: نېمە ئۈچۈن بۇنى تاللىدىڭلار؟ دەپ سورىغاندا، ئۇلار مۇنداق دەپ جاۋاب بېرىپتۇ: تۇرۇنچ - دەرھاللىققا رەيھانگۈلدەك، ئۇنىڭ كۆرىنىشى كۆڭۈلنى ئاچىدۇ، پوستى خۇشپۇي پۇرايدۇ، گۈشى مېۋە، چۈچۈك سۈيى تېتىتقۇ، ئۇرۇغى زەھەر قايتۇرغۇچىدۇر، ئۇنىڭدا يەنە ياغ (ماي) بار.

تۇرۇنچ يۇقىرىقىدەك ئالاھىدىلىكلىرى بىلەن ھەقىقەتەنمۇ قۇرئان ئوقۇيالايدىغان مۆئمىنلەرگە ئوخشىتىلىشقا ھەقىقەت، ئۇنىڭغا قارىسا كۆڭۈل خوشال بولغاچقا بەزى ئۆلىمالار ئۇنىڭغا قاراشنى ياخشى كۆرەتتى...

3 - گۈرۈچ (أُرْز)

گۈرۈچ ھەققىدە ئىككى يالغان ھەدىس بار: بىرى: «ئەگەر گۈرۈچ ئادەم بولغان بولسا، چوقۇم ھەلىم (يۇۋاش، رايىش) ئادەم بولاتتى» دېگەن سۆز. يەنە بىرى: «زېمىندىن چىققان ھەممە نەرسىدىنلا كېسەللىك ۋە شىپالىق بار، پەقەت گۈرۈچلا ئۇنداق ئەمەس، ئۇ شىپالا بولۇپ، ئۇنىڭدا كېسەللىك يوق» دېگەن سۆز. بۇ ئىككى سۆزنى پەيغەمبەر ئەلەيھىسسالام قىلغان ئەمەس! ئوقۇرمەنلەرنى ئاگاھلاندۇرۇپ قويۇش ئۈچۈن، بۇ ئىككى يالغان ھەدىسنى بۇ يەردە زىكرى قىلدۇق.

گۈرۈچ قۇرۇق ئىسسىق، ئۇ بۇغدايدىن قالسىلا ئوزۇقلۇق قىممىتى يۇقىرى بولغان يېمەكلىك، ئۇ قورساقنى ئازراق چىڭقايدۇ، ئاشقازاننى كۈچلەندۈرىدۇ ۋە ئۇنى تازىلايدۇ. ھېندى تىۋىپلىرىنىڭ قارشىدا: گۈرۈچ ئەڭ ياخشى يېمەكلىك بولۇپ، ئۇنى كالا سۈتى بىلەن پىشۇرۇپ يېسە ناھايىتى مەنپەئەتلىك، بەدەننى ياشارتىشتا، ئىسپىرمىنى

كۆپەيتىشتە، ئوزۇقلۇق قىممىتى جەھەتتە ۋە رەڭنى ساپلاشتۇرۇش جەھەتتە ئۈنمى ناھايىتى ياخشىدۇر.

4 - شەمشاد (ارز)

پەيغەمبەر ئەلەيھىسسالام ئۇنى مۇنۇ سۆزىدە تىلغا ئالدى: «مۆمىن ئۆسۈملىككە ئوخشايدۇ، شامال ئۇنى پۇلاڭلىتىپ تۇرىدۇ، بەزىدە تىك تۇرسا، بەزىدە ئىگىلىدۇ، مۇناپىق شەمشادقا ئوخشايدۇ، ئۇ بىر قېتىمدىلا قومۇرۇپ تاشلانغىچىلىك تىك تۇرىدۇ. [بۇخارى 5643 - ھەدىس]

شەمشاد ئۇرغى ھۆل ئىسسىق، ئۇنىڭ پىشۇرۇش، يۇمشىتىش، ئىرىتىش ئالاھىدىلىكى بار، ئۇنىڭ كۆيدۈرۈش خۇسۇسىيىتىنى سۇغا چىلاش ئارقىلىق يوقىتىمىز، ئۇنى ھەزىم قىلىش قىيىن، ئۇنىڭ ئوزۇقلۇق قىممىتى يۇقىرى، ئۇ ئۆپكىنىڭ ھۆللىكىنى تازىلايدۇ، يۆتەلگە مەنپەئەت قىلىدۇ، مەنىنى كۆپەيتىدۇ، قورساقنى ئاغرىتىدۇ، ئۇنىڭ دورىسى ئاچچىق ئانارنىڭ سۇيىدۇر.

5 - ئىزخىر (ادخیر)

«سەھىھ بۇخارى» دا پەيغەمبەر ئەلەيھىسسالام مەككە ھەققىدە: «ئۇنىڭ دەل - دەرەخ، ئوت - چۆپلىرى يولۇنمايدۇ دېگەندە، ئابباس رەزىيەللاھۇ ئەنھۇ: ئىزخىردىن باشقا يا رەسۇلۇللاھ! ئۇلار ئۆيلىرىگە ۋە تۆمۈرچىلىكى ئۈچۈن ئىشلىتىدۇ دېۋىدى، پەيغەمبەر ئەلەيھىسسالام: ئىزخىردىن باشقا» دېدى. [1349 - ھەدىس]

ئىزخىر ئىككىنچى دەرىجىلىك ئىسسىق، بىرىنچى دەرىجىلىك قۇرغاق. ئۇ توسالغۇلارنى ئاچىدۇ، تومۇرلارنى كېڭەيتىدۇ، سۇيىدۇك ۋە ھەيزلارنى راۋانلاشتۇرىدۇ. ئاشقازان، جىگەر، بۆرەككى ئىششىقلارنى قايتۇرىدۇ. بۇنىڭ ئۈچۈن ئىچىلىدۇ ۋە چېپىلىدۇ (سۈرىلىدۇ)، ئۇنىڭ يىلتىزى چىش تۈۋى ۋە ئاشقازاننى كۈچلەندۈرىدۇ، كۆڭۈل ئېلىشىنى توختىتىپ، قورساقنى قاتۇرىدۇ.

2 - "ب"

1 - تاۋۇز (بَطِيخ)

«ئەبۇ داۋۇد» ۋە «ترمىزى» دا پەيغەمبەر ئەلەيھىسسالام تاۋۇزنى خورما بىلەن يېگەن ۋە «بۇنىڭ ئىسغىنى بۇ ئالىدۇ» دېگەن. [ئەبۇ داۋۇد 3836 -، ترمىزى 1843 - ھەدىسلىرى]

تاۋۇز ھەققىدىكى ھەدىسلەر ئىچىدە پەقەت مۇشۇلا «سەھىھ» تۇر.

تاۋۇز: ھۆل سوغۇق، ئۇنىڭدىن سۈرمە چىقىدۇ. تاۋۇز تەرخەمەككە قارىغاندا ئاشقازاندا تېز بىر تەرەپ بولىدۇ، ئۇ ئاشقازاندا قايسى خىلىتقا ئۇچرىسا شۇ خىلىتقا ماسلىشىشى تېز بولىدۇ. تاۋۇز يېگۈچى ئىسسىق مىزاج بولسا ناھايىتى پايدا قىلىدۇ. سوغۇق مىزاج بولسا زەنجىۋىل بىلەن ئۇنىڭ زىيىنى يوقىتىلىدۇ. تاۋۇزنى تاماقتىن ئىلگىرى يېيىش كېرەك. بولمىسا كۆڭلى ئېلىشىپ، قەي قىلىدىغان ئىشلار يۈز بېرىدۇ. بەزى تىۋىپلار مۇنداق قارايدۇ: ئۇنى تاماقتىن ئىلگىرى يېسە قورساقنى تازىلايدۇ، كېسەللەرنى يىلتىزىدىن قومۇرىدۇ.

2 - توڭ خورما (پىشمىغان كۆك خورما) (بَلَحْ)

ئائىشە رەزىيەللاھۇ ئەنھا رىۋايىتىدە پەيغەمبەر ئەلەيھىسسالام مۇنداق دېگەن: «توڭ خورمىنى پىششىقى بىلەن قوشۇپ يەڭلار، شەيتان ئادەم بالىسىنىڭ توڭ بىلەن پىششىق خورمىنى قوشۇپ يەۋاتقانلىقىنى كۆرسە: ئادەم بالىسى يېڭى بىلەن كۈننى قوشۇپ يەپ، ياشاپ كەتتى دەيدۇ. [ئىبنى ماجە 3330 - ھەدىس]

يەنە بىر رىۋايەتتە: توڭ بىلەن پىششىق خورمىنى قوشۇپ يەڭلار، شەيتان ئادەم بالىسىنىڭ شۇنداق يېگەنلىكىنى كۆرسە غەم قىلىپ شۇنداق دەيدۇ: ئادەم بالىسى كونا بىلەن يېڭىنى قوشۇپ يەپ ياشاپ كەتتى.

بەزى مۇسۇلمان تىۋىپلار مۇنداق دەيدۇ: پەيغەمبەر ئەلەيھىسسالام توڭ بىلەن پىششىق خورمىنى قوشۇپ يېيىشكە ئەمىر قىلدى، ئالا بولغان خورما بىلەن دېمىدى. چۈنكى توڭ خورما قۇرۇق سوغۇق، پىششىقى ھۆل ئىسسىق، ھەر ئىككىلىسى بىر - بىرىنى زىياندىن چەكلىيەلەيدۇ. ئالا بولغان خورمىمۇ (گەرچە پىششىق خورمىنىڭ

ھارارىتى كۆپراق بولسىمۇ) پىششىق خورمىغا ئوخشاش ئىسسىق. يۇقىرىدا بايانى ئۆتكەندەك ئىككى ئىسسىق ياكى ئىككى سوغۇقنى بىرلەشتۈرۈش توغرا ئەمەس.

بۇ ھەدىستىن شۇ مەلۇم بولىدۇكى: تىببى ئىلىمنىڭ ئەسلى - ئاساسى توغرىدا دورا ۋە ئوزۇقلۇقلارنىڭ خارەكتېرىنى بىر تەرەپ قىلىشتا سالامەتلىكنى ئاسراش ئۈچۈن تىببى قانۇنىيەتكە بوي سۇنۇش لازىم.

توڭ خورمىدا سوغۇقلۇق ۋە قۇرغاقلىق بار، ئۇ ئېغىزغا، چىش مىلىكىگە ۋە ئاشقازانغا مەنپەئەت قىلىدۇ. ئۇ كۆكرەك ۋە ئۆپكەگە مۇۋاپىق كەلمەيدۇ، چۈنكى ئۇ يىرىك، ھەزىم بولۇشى ئاستا، ئوزۇقلۇق قىممىتى ئاز، ئۇ توڭ ئۈزۈمگە ئوخشاش قورساققا يەل پەيدا قىلىدۇ، بولۇپمۇ ئۇلارنى يەپ سۇ ئىچسە... ئۇنىڭ زەرىرىنى خورما، ھەسەل ۋە سارمايلار بىلەن قايتۇرىلىدۇ.

3 - ئالا خورما (رەڭ كىرگەن، ئەمما تولۇق پىششىغان خورما)

(بُسْر)

«سەھم مۇسلىم» دا زىكرى قىلىنىشىچە: ئەبۇ ھەيسەم ئىبنى تەيھان رەزىيەللاھۇ ئەنھۇ پەيغەمبەر ئەلەيھىسسالام، ئەبۇ بەكرى رەزىيەللاھۇ ئەنھۇ، ئۆمەر رەزىيەللاھۇ ئەنھۇلارنى مېھمان قىلغاندا ئۇلارنىڭ ئالدىغا بىر ساپ خورما ئېلىپ كەلدى، پەيغەمبەر ئەلەيھىسسالام ئۇنىڭغا: «ئۇنىڭ پىششىقلىرىنى تاللاپ ئۈزسىڭىز بولمامدۇ؟» دېۋىدى. ئۇ: مەن ھەر بىرلىرىنىڭ پىششىقىنى ۋە چالا پىششىقىنى ئۆزى تاللاپ يېگەي دەپ قالدۇم دېدى. [تىرمىزى 2369 - ھەدىس]

چالا پىششىغان ئالا خورما قۇرۇق ئىسسىق، قۇرۇقلۇقى ئىسسىقلىقتىن كۆپ، ھۆللۈكنى قۇرۇتۇپ، ئاشقازاننى سىلىقلايدۇ، ئىچىنى قاتۇرىدۇ، چىش مىلىكى ۋە ئېغىزغا مەنپەئەت قىلىدۇ. ئۇنىڭ ئەڭ پايدا قىلىدىغىنى پارچىلىنىش تېز ھەم تاتلىق بولغىنى. ئۇنى ۋە توڭ كۆك خورمىنى كۆپ يېيىش ئۈچەي توسۇلۇپ قىلىش كېسەللىكىنى پەيدا قىلىدۇ.

4 - تۇخۇم (بَيْض)

پەيغەمبەر ئەلەيھىسسالام مۇنداق دېگەن: «بىر پەيغەمبەر ئاللاھقا ئاجىزلىق ھەققىدە شىكايەت قىلىۋېدى، ئاللاھ ئۇنى تۇخۇم يېيىشكە بۇيرىدى. (بۇ ھەدىسنىڭ راست - يالغانلىقىنى ئىنچىكە تەكشۈرۈش كېرەك) [بەيھەقى «ئىماننىڭ شاخلىرى»]

تۇخۇمنىڭ كونسىدىن يېڭىسى ياخشى، توخۇ تۇخۇمى بارلىق ئۇچار قۇشلار تۇخۇمدىن ياخشى، ئۇ سوغۇققا مايىل مۆتىدىل.

«ئىبنى سىنا» مۇنداق دېگەن: تۇخۇمنىڭ سېرىقى ئاغرىق توختىدۇ، گال ۋە نەپەسلىنىش يوللىرىنى سىلىقلايدۇ. گالغا، يۆتەلگە ۋە ئۆپكە، يۈرەك، دۇۋساق جاراھەتلىرىگە مەنپەئەت قىلىدۇ. يىرىكلىكىنى يوقىتىدۇ، بولۇپمۇ تاتلىق بادام مېغىزى بىلەن ئىستېمال قىلىنسا چېكىرەك (كۆكرەك) نى يۇمشىتىپ بوشىتىدۇ، گالنىڭ يىرىكلىكىنى تۈزەيدۇ.

تۇخۇمنىڭ ئېقى ئىسسىقتىن ئىشىغان كۆزگە تېمىتىلسا ئۇنى سۇۋۇتۇپ، ئاغرىقنى توختىتىدۇ. ئۇنى يەنە ئوتتا كۆيگەن يەرگە چاپسا قاپارچۇقلىماي ساقىيىدۇ. يۈزگە سۈرسە ئاپتاپ كۆيدۈرمەيدۇ. مەستكى رومى بىلەن ئارىلاشتۇرۇپ پىشانىگە سۈرۈلسە «نەزلە» (شامالداپ زۇكامداش) قا مەنپەئەت قىلىدۇ.

«ئىبنى سىنا» يۈرەك دورىلىرى ھەققىدە توختىلىپ بولغاندىن كېيىن مۇنداق دېگەن: تۇخۇم گەرچە مۇتلەق دورا قاتارىدا سانالمىسىمۇ لېكىن يۈرەكنى كۈچلەندۈرۈشتە ئۇنىڭ رولى ناھايىتى يۇقىرى. ئۇ ئوچ مەنانى ئۆز ئىچىگە ئالغان. قانغا ئۆزگىرىشى تېز، ئارتۇق ماددىلىرى ئاز، ئۇنىڭدىن پەيدا بولغان قان قەلبىنى ئوزۇقلاندۇرغان قان بىلەن بىر خىل، شۇڭا ئۇ روھنىڭ جەۋھىرىنى ئېرىتكۈچى كېسەللەرنىڭ قارشىلىقىنى يوقىتىشقا ناھايىتى مۇۋاپىق.

5- پىياز (بَصَل)

ئانىمىز ئائىشە رەزىيەللاھۇ ئەنھادىن پىياز توغرۇلۇق سورالغاندا ئۇ مۇنداق دېگەن: پەيغەمبەر ئەلەيھىسسالامنىڭ ئەڭ ئاخىرقى يېگەن تامىقىدا پىياز بار ئىدى. [ئەبۇ داۋۇد 3829 - ھەدىس]

«سەھىھ بۇخارى» ۋە «سەھىھ مۇسلىم» دا: پەيغەمبەر

ئەلەيھىسسالام مەسجىدكە كىرىدىغان ئادەمنىڭ پىياز يېيىشىنى چەكلىگەن. [بۇخارى 853 -، مۇسلىم 1248 - ھەدىسلىرى]

پىياز ئۈچىنچى دەرىجىلىك ئىسسىق، ئۇنىڭدا ئارتۇق ھۆللۈك بار. سۇنىڭ بۇزۇلۇشىدىن ساقلايدۇ، ئىسسىق شامالنى ھەيدەيدۇ، شەھۋەتنى ئاشۇرىدۇ، ئاشقازاننى كۈچلەندۈرىدۇ، باھنى قوزغايدۇ، مەنىنى زىيادە قىلىدۇ، چىراينى ياخشىلايدۇ، بەلغەمنى كېسىدۇ، ئاشقازاننى ياخشىلايدۇ.

ئۇنىڭ ئۇرۇقى: ئاق كېسەلگە شىپا، ئۇنى باشقا سۈركەپ بەرسە چاچ چۈشۈش كېسىلىگە ناھايىتى ياخشى ئۈنۈم بېرىدۇ. پىيازنىڭ ئۇرۇقى بىلەن تۇزنى قوشۇپ سۈگەل چىققان جايغا چېپىلسا سۈگەلنى يوقىتىدۇ. سۈرگە دورا ئىچكەندىن كېيىن پىياز ئۇرىقىنى پۇرسا، كۆڭلى ئېلىشىش ۋە قەي قىلىشتىن توسايدۇ ۋە ئۇ دورىنىڭ پۇرىقىنى كەتكۈزىدۇ. باش ئاغرىقى ئۈچۈن ئۇنىڭ سۈيىنى بۇرۇنغا تېمىتىلىدۇ. قۇلاققا تېمىتىلسا قۇلاق ئېغىر بولۇش، غوڭۇلداش، يىرىڭداش سۇ چىقىشلارغا مەنپەئەت قىلىدۇ. كۆز ياشاڭغۇرسا كۆزگە سۈيى تېمىتىلىدۇ. كۆزگە ئاق چۈشسە ئۇرۇقى بىلەن ھەسەلنى قوشۇپ سۈرمە سۈرىلىدۇ.

پىشۇرۇلغان پىيازنىڭ ئوزۇقلۇق قىممىتى يۇقىرى بولۇپ سېرىقلىق چۈشۈش كېسىلى، يۆتەل، كۆكرەك چىڭقىلىش كېسەللىرىگە مەنپەئەت قىلىدۇ. سۈيىدىكى راۋانلاشتۇرۇپ، تەبىئەتنى يۇمشىتىدۇ، ئىتتىن باشقىسى چىشلۇالغان يەرگە پىياز، سۇزاپ ۋە تۇزنى قوشۇپ چېپىلىدۇ. ئۇ يەنە مەقەتكە قويۇلسا بۇۋاسىرنىڭ ئاغزىنى ئاچىدۇ.

ئەمما ئۇنىڭ زىيانلىق تەرەپلىرى: ئۇ شەققىنى پەيدا قىلىدۇ، باشنى ئاغرىتىدۇ، يەل پەيدا قىلىدۇ، كۆزنى قاراڭغۇلاشتۇرىدۇ. ئۇنى كۆپ يېسە ئۇنتۇغاق قىلىپ قويدۇ، ئەقلىنى بۇزىدۇ، ئېغىزدا غەيرى پۇراق پەيدا قىلىدۇ، سۆھبەتداش ۋە پەرىشتەلەرگە ئەزىيەت بېرىدۇ. ئۇنى پىشۇرسا بۇ زەرەلەر يوقىلىدۇ.

ھەدىستە پەيغەمبەر ئەلەيھىسسالام پىياز ۋە سامساق يېگۈچلەرنى ئۇ ئىككىسىنى پىشۇرۇپ يېيىشكە بۇيرىدى. [مۇسلىم 1258 - ھەدىس]

پىيازنىڭ پۇرىقى سۇزاپىنىڭ ياپرىغىنى چايناش ئارقىلىق يوقۇتىلىدۇ.

6 - پىدېگەن (بادىجان)

پىدېگەن ھەققىدە پەيغەمبەر ئەلەيھىسسالامغا نىسبەت بېرىلىدىغان بىر يالغان ھەدىس بار، ئۇ: «پەيغەمبەر ئەلەيھىسسالام: پىدېگەن نېمە ئۈچۈن يېيىلسە شۇنىڭغا مەنپەئەت قىلىدۇ دېگەن». بۇ گەپنى پەيغەمبەر ئەلەيھىسسالامغا ئەمەس، ئادەتتىكى ئەقىللىق بىر ئادەمگىمۇ نىسبەت بەرگىلى بولمايدىغان گەپتۇر.

پىدېگەن ئىككى خىل: ئاق ۋە قارا، ئۇ ئىسسىقمۇ ياكى سوغۇقمۇ؟ ئىختىلاپ بار. توغرىسى ئۇ ئىسسىق. ئۇ سەۋدا، گۈمروي، توسۇلۇپ قېلىش، راک، ماخاۋ... قاتارلىق كېسەللىكلەرنى پەيدا قىلىدۇ. چىرايىنى بۇزۇپ قارىتىدۇ، ئېغىزنى سېسىق پۇرىتىدۇ، ئۇزۇن ئاق پىدېگەن يۇقىرىقى ئىللەتلەردىن خالىدۇر.

3 - "ت"

1 - قۇرۇق خورما (پىشقاندىن كېيىن ئۇزۇۋېلىنغان خورما)

(ئىم)

«سەھىھ بۇخارى» دا پەيغەمبەر ئەلەيھىسسالام مۇنداق دېگەن: سەھەردە يەتتە تال خورما يېگەن ئادەمگە شۇ كۈنى زەھەرمۇ، سېھىرمۇ تەسىر قىلمايدۇ. [5445 - ھەدىس]

يەنە بىر ھەدىستە پەيغەمبەر ئەلەيھىسسالام مۇنداق دېگەن: «خورما يوق ئۆيدىكى كىشىلەر ئاچ قالغان كىشىلەردۇر». [مۇسلىم 5305 - ھەدىس]

پەيغەمبەر ئەلەيھىسسالام خورمىنى سېرىق ماي بىلەن ياكى نان بىلەن ۋە ياكى يالغۇز يەيتتى. [ئەبۇ داۋۇد 3830 - ھەدىس]

خورما ئىككىنچى دەرىجىلىك ئىسسىق، ئۇ بىرىنچى دەرىجىلىك ھۆلۈمۇ؟ ياكى قۇرغاقمۇ؟ بۇ مەسىلىدە ئىككى خىل كۆز قاراش بار.

ئۇ جىگەرنى كۈچلەندۈرىدۇ، تەبىئەتنى يۇمشىتىدۇ، باھنى

كۈچەيتىدۇ، بولۇپمۇ شەمشاد (قارغاي) ئۇرۇقى بىلەن يېسە گالنىڭ يىرىكلىكىنى ياخشىلايدۇ، سوغۇق رايوندىكى ئادەملەردەك ئۇنىڭغا ئادەتلەنمىگەن كىشىلەر يېسە ئۇلاردا توسالغۇ پەيدا قىلىدۇ، چىشقا زىيان قىلىدۇ ۋە باش ئاغرىقى پەيدا قىلىدۇ، ئۇنى بادام ۋە كۆكنار بىلەن قايتۇرىمىز.

ئۇ بەدەنگە ئوزۇقلۇغى ئەڭ كۆپ يېمەكلىكتۇر، چۈنكى ئۇنىڭدا ھۆل ئىسسىق جەۋھەر بار. ئۇنى ناشتا قىلماي يېسە مەدەدە قۇرىتىنى ئۆلتۈرىدۇ. گەرچە ئۇنىڭدا ھارارەت بولسىمۇ بىراق ئۇنىڭدا يەنە زەھەر قايتۇرغۇچى قۇۋۋەت بار. ناشتدا خورما يېيىشنى داۋاملاشتۇرسا مەدەدە قۇرىتىنىڭ ماددىلىرىنى قۇرىتىدۇ ۋە ئاجىزلاشتۇرىدۇ، ئازلىتىدۇ ياكى ئۆلتۈرىدۇ. خورما - ئۇ مېۋە، ئوزۇقلۇق، دورا، شاراپ، ھالۋا... دۇر

2 - ئەنجۈر (تىن)

ئەرەب يېرىم ئارىلىدا ئەنجۈر بولمىغانلىقى ئۈچۈن (بولۇپمۇ مەدىنىدە) ھەدىسلەردە ئۇ تىلغا ئېلىنمىغان، ئەنجۈرنىڭ تۇپرىقى خورمىنىڭ تۇپرىقىغا ماس كەلمەيدۇ، لېكىن ئاللاھ تائالا ئۆز كىتابى (قۇرئان كەرىم) دە ئۇنىڭ مەنپەئەتلىرى ۋە پايدىلىرى كۆپ بولغاچقا ئۇنىڭ بىلەن قەسەم قىلدى.

ئۇ ئىسسىق. ھۆللىكى ياكى قۇرۇقلىقى ھەققىدە ئىككى خىل كۆز قاراش بار. ئۇنىڭ ئەڭ ياخشىسى پوستى پىشىپ ئاقارغىنىدۇر. ئۇ دۇۋساق ۋە بۆرەكتىكى تاشنى ھەيدەيدۇ، زەھەرنىڭ ئالدىنى ئالىدۇ، ئەنجۈرنىڭمۇ ئوزۇقلۇق قىممىتى ناھايىتى يۇقىرى. ئۇ گال، كۆكرەك ۋە نەپەس يوللىرىنىڭ يىرىكلىكىگە مەنپەئەت قىلىدۇ، جىگەر ۋە تالنى تازىلايدۇ، ئاشقازاندىكى بەلغەم خىلىتلىرىنى تازىلايدۇ، بەدەنگە ياخشى ئوزۇقلۇق بولىدۇ، بىراق كۆپ يەۋالسا پىت پەيدا قىلىدۇ.

ئەنجۈر قېتى ئۇمۇ ئوزۇقلۇق بولىدۇ ۋە نېرۋىغا مەنپەئەت قىلىدۇ.

ئەنجۈرنى ياڭاق ۋە بادام بىلەن يېگەن ياخشى. جالىنۇس مۇنداق دېگەن: زەھەرلىنىشتىن ئىلگىرى ئەنجۈرنى سۇزاپ ۋە ياڭاق بىلەن يېسە ناھايىتى پايدا قىلىدۇ ۋە زەرەردىن ساقلايدۇ.

ئەبۇ دەردا رەزىيەللاھۇ ئەنھۇنىڭ بايانىچە: پەيغەمبەر

ئەلەيھىسسالامغا بىر لېگەن ئەنجۈر سوۋغا قىلىنغان، ئۇ: ئەنجۈردىن يەڭلار! دېگەن ۋە ئۆزىمۇ يېگەن. ئۇ مۇنداق دېگەن: ئەگەر جەننەتتىن بىر مېۋە چۈشتى دېيىلسە مەن ئەنجۈر دەيتتىم، چۈنكى جەننەت مېۋىلىرى ئۇرۇقسىز بولىدۇ. ئۇنىڭدىن يەڭلار، چۈنكى ئۇ بۇۋاسىر (گۈمروي) نى يوقىتىپ، بۇغۇم ياللۇغغا مەنپەئەت قىلىدۇ.

پوستىدىن گۈشى ياخشى، ئۇ قىزىپ كەتكەنلەرنى ئۇسۇتدۇ، تۈزلۈك بەلغەمدىن بولغان ئوسسۇزلۇقنى باسدى، ئاستا خارەكتېرلىك يۈتەلگە مەنپەئەت قىلىدۇ، سۈيىدۈكنى راۋانلاشتۇرىدۇ، جىگەر ۋە تالدىكى توسالغۇلارنى ئاچىدۇ، دۇۋساق ۋە بۆرەككە مۇۋاپىق كېلىدۇ، ئەنجۈرنى ناشتا قىلماي يېسە غىزا يوللىرىنى ئېچىشتا ئاجايىپ پايدىلىق، بولۇپمۇ ياڭاق ۋە بادام بىلەن. ئۇنى قاتتىق يېمەكلىك بىلەن يېيىش ناچار دۇر.

ئاق ئۈجمە ئەنجۈرگە ئوخشاپ كېتىدۇ، لېكىن ئاق ئۈجمە ئۇزۇقلۇق جەھەتتە ئەنجۈرگە يەتمەيدۇ، بەلكى ئاشقازانغا زىيانلىقتۇر.

3 - ئارپا ئۇنىنىڭ سۈيى (تلىيىنە)

ئۇنىڭ زىكرى، مەنپەئەتلىرى ئىلگىرى ئۆتكەن، ئۇ ئەرەب يېرىم ئارىلىدىكى كىشىلەرگە پايدا قىلىدۇ.

4 - "ث"

1 - قار (ئىلج)

«سەھىھ مۇسلىم» دا پەيغەمبەر ئەلەيھىسسالام مۇنداق دۇئا قىلغان: «ئى ئاللاھ! گۇناھلىرىمنى سۇ بىلەن، قار بىلەن ۋە مۆلدۈر بىلەن يۇغىن!» [1335 - ھەدىس]

بۇ ھەدىستىن شۇ مەلۇم بولىدۇكى، كېسەللىككە ئەكس بىلەن داۋالاش ئېلىپ بېرىلىدۇ. چۈنكى گۇناھلاردا ھارارەت ۋە كۈيدۈرۈش بار، ئۇنى قار، مۆلدۈر ۋە سۇ بىلەن قايتۇرىلىدۇ.

ئىسسىق سۇ كىرنى ياخشى چىقىرىدۇ دېيىلمەسلىكى كېرەك، چۈنكى سوغۇق سۇنىڭ تەننى چىڭىتىش ۋە كۈچلەندۈرۈش

ئالاھىدىلىكى بار. ئۇ ئالاھىدىلىك ئىسسىق سۇدا يوق. گۇناھنىڭ ئىككى تەسىرى بار، بىرى: مەينەتلەشتۈرۈش، يەنە بىرى: بوشىتىش. گۇناھلاردىن پاكلىنىش ئۈچۈن قەلبنى تازىلايدىغان ۋە ئۇنى مۇستەھكەم قىلىدىغان نەرسىلەر بىلەن داۋالنىش كېرەك. پەيغەمبەر ئەلەيھىسسالامنىڭ قار، سۇ ۋە مۆلدۈرنى تىلغا ئېلىشى گۇناھنىڭ مەزكۇر ئىككى تەسىرىگە ئىشارەت قىلماق ئۈچۈندۇر.

قارنىڭ مىزاجى سوغۇقدۇر، ئىسسىق دېگۈچىلەر خاتالاشقۇچىلاردۇر. ئۇلارنىڭ گۇمانى: ئۇنىڭدىن جانلىق پەيدا بولىدۇ، بۇ ئۇنىڭ ھارارىتىگە دالالەت قىلمايدۇ، چۈنكى سوغۇق مېۋە ۋە ئاچچىق سۇدىنمۇ جانلىق پەيدا بولىدۇ. ئۇنىڭ ئۇسسۇتىشى ھارارەتنى قوزغاش ئۈچۈن بولۇپ، ئۆزىدىكى ھارارەت سەۋەبىدىن ئەمەس.

ئۇ ئاشقازان ۋە نېرۋىلارغا زىيانلىق، ئەگەر چىش زىيادە ھارارەتتىن ئاغرىسا، قار ئۇنى پەسلىتىدۇ.

2- سامساق (ئوم)

ئۇ پىيازغا يېقىن. ھەدىستە «سامساق، پىياز يېگەنلەر ئۇنى پىشۇرۇپ، پۇرىقنى ئۆلتۈرۈپ ئاندىن يېسۇن» دېيىلگەن. [مۇسلىم]

بىر قېتىم پەيغەمبەر ئەلەيھىسسالامغا سامساق قوشۇلغان تاماق ھەدىيە قىلىنۇپتى، ئۇنى ئەبۇ ئەييۇب رەزىيەللاھۇ ئەنھۇغا ئەۋەتۋەتتى، ئەبۇ ئەييۇب: يا رەسۇلۇللاھ! بۇ تاماقنى ناخۇش كۆرۈپ ماڭا ئەۋەتتىلمۇ؟ دەپ سورىۋېدى، پەيغەمبەر ئەلەيھىسسالام «سەن پىچىرلىمىغان زاتقا مەن پىچىرلايمەن» دېدى. [مۇسلىم 1253 - ھەدىس]

سامساق - تۆتىنچى دەرىجىلىك قۇرۇق ئىسسىق، ئۇ بەلغەم مىزاجلارغا، سوغۇق مىزاجلارغا ۋە پارالچ بولۇشىغا يۈزلەنگەنلەرگە يۇقىرى دەرىجىلىك مەنپەئەتلىك قۇرۇتۇش ئېلىپ بارىدۇ. ئۇ مەنىنى قۇرىتىدۇ، توسالغۇلارنى ئاچىدۇ، قاتتىق يەللەرنى بوشىتىدۇ، تانامنى ھەزىم قىلىدۇ، ئۇسۇزلىقنى كېسىدۇ، قورساقنى بوشىتىدۇ، سۇيۈكنى راۋان قىلىدۇ، بارلىق سوغۇق ئىششىق ۋە ھاشارەت چاققانغا زەھەر قايتۇرۇش رولىنى ئوينايدۇ. ئەگەر ئۇنى سوقۇپ يىلان - چايان چاققان

جايغا سۈرۈلسە مەنپەئەت قىلىدۇ ۋە زەھەرنى تارتىدۇ. ئۇ بەدەننى قىزىتىدۇ، ھارارەتنى زىيادە قىلىدۇ، بەلغەمنى كېسىدۇ، يەلنى ماڭدۇرىدۇ، گالىنى سىلىقلاشتۇرىدۇ، بەدەننىڭ كۆپ قىسمىنىڭ ساغلاملىقىنى ئاسرايدۇ، سۇنىڭ ئۆزگىرىشى ۋە ئاستا خارەكتېرلىك يۆتەلگە پايدا قىلىدۇ، ئەگەر ئۇنى سوقۇپ ئاچچىقسۇ، تۇز ۋە ھەسەل بىلەن قوشۇپ قۇرۇت يەپ كەتكەن ئېزىق چىشقا قۇيسا ئاغرىقنى پەسەيتىدۇ. ئەگەر ئۇ سوقۇلۇپ ھەسەل سۈيى بىلەن ئىستېمال قىلسا بەلغەم ۋە مەددە قۇرۇتنى چىقىرىپ تاشلايدۇ، ئەگەر ئۇنى ھەسەل بىلەن قوشۇپ ئاق كېسەلگە سۈرۈپ بەرسە مەنپەئەت قىلىدۇ.

ئۇنىڭ زىيانلىق تەرىپى تۆۋەندىكىچە: ئۇ باش ئاغرىقى پەيدا قىلىدۇ، مېڭە ۋە كۆزگە زىيانلىق، كۆز ۋە باھنى ئاجىزلاشتۇرىدۇ، ئۇسۇتىدۇ، سەپرانى قوزغايدۇ، ئېغىزنى سېسىق پۇرىتىدۇ، ئېغىز پۇراپ قالسا سۇزۇپ ياپرىقنى چاينىۋىتىش كېرەك.

3- نان چىلانغان شورپا (ئىرىد)

«سەھىھ بۇخارى» ۋە «سەھىھ مۇسلىم» پەيغەمبەر ئەلەيھىسسالام مۇنداق دېگەن: قالغان ئاياللارغا نىسبەتەن ئائىشە رەزىيەللاھۇ ئەنھانىڭ ئارتۇقچىلىقى - باشقا تاماقلارغا نىسبەتەن نان چىلانغان شورپىنىڭ ئارتۇقلىغىغا ئۇخشاش. [بۇخارى 3770 -، مۇسلىم 2649 - ھەدىسلىرى]

بۇخىل شورپا گۆش، نان، پىياز... قاتارلىق بىرقانچە خىل نەرسىلەردىن تەركىپ تاپقان مۇرەككەپ يېمەكلىك بولۇپ، نان ئەڭ ياخشى يېمەكلىك، گۆش قوشۇمچە يېمەكلىكنىڭ بىرىنچىسى، ئۇ ئىككىسى بىر قاچىغا كىرسە يېمەكلىكتىكى ئەڭ ئالى غايە ئەمەلگە ئاشمامدۇ؟

5 - "ج"

1 - خورما يىلىمى (جۇمار)

«سەھىھ بۇخارى» ۋە «سەھىھ مۇسلىم» دا ئابدۇللا ئىبنى ئومەر رەزىيەللاھۇ ئەنھۇ مۇنداق دېگەن: بىز پەيغەمبەر ئەلەيھىسسالام يېنىدا

ئولتۇراتتۇق، ئۇنىڭغا خورما يىلىمى كەلتۈرىلدى، ئۇ (پەيغەمبەر ئەلەيھىسسالام) مۇنداق دېدى: «ئەركەك مۇسۇلمانغا ئوخشايدىغان بىر دەرەخ بار ئۇنىڭ ياپرىقى چۈشمەيدۇ». [بۇخارى 61 -، مۇسلىم 7029 - ھەدىسلىرى]

خورما يىلىمى بىرىنچى دەرىجىلىك قۇرۇق سوغۇق. ئۇ جەراھەت ئېغىزنى ئېتىدۇ، قان ئېقىشنى توختىتىدۇ، ئىچى سۈرۈشكە، سەپرانىڭ ئېشىپ كېتىشىگە ئۈنمى ياخشى. ئۇنىڭدا ئازغىنەك ئوزۇقلۇق بار، ئۇنى ھەزىم قىلىش قىيىن. خورما دەرىخىنىڭ ھەممىسىلا مەنپەئەتلىك، شۇنىڭ ئۈچۈن يەنى ياخشىلىقى ۋە مەنپەئەتى كۆپ بولغانلىقى ئۈچۈن پەيغەمبەر ئەلەيھىسسالام ئەركەك مۇسۇلماننى خورما دەرەخىگە ئوخشاتتى.

2- ئىرىمچىك (جۈن)

ئابدۇللاھ ئىبنى ئۆمەر رەزىيەللاھۇ ئەنھۇمۇ مۇنداق دېگەن: پەيغەمبەر ئەلەيھىسسالامغا تەبۇكتا ئىرىمچىك كەلتۈرۈلدى، ئۇ پىچاق ئەكەلدۈرۈپ بىسىمىلاھ... دەپ كەستى. [ئەبۇ داۋۇد 3819 - ھەدىس] ساھابىلار ئۇنى شام ۋە ئىراققا يېگەن.

تۈزسىز ھۆلى ئاشقازانغا ياخشى، ئەزالارغا سىڭىشى ئاسان، سەمىرىتىدۇ، قورساقنى نورمال يۇمشىتىدۇ، تۈزلىكى ھۆلىگە قارىغاندا ئوزۇقلۇق قىممىتى ئازراق، ئۇ ئاشقازانغا ماس كەلمەيدۇ، ئۈچەيلەرگە ئەزىيەت بېرىدۇ، كونسى، ئوتتا پىشۇرغىنى قورساقنى تۇتۇۋالىدۇ، جەراھەتكە پايدا قىلىدۇ، يۈتەلنى توسايدۇ.

ئۇ ھۆل سوغۇق، ئۇنى ئوتتا پىشۇرسا مىزاجغا مۇۋاپىق كېلىدۇ. چۈنكى ئوت ئۇنى ياخشىلاپ، نورماللاشتۇرىدۇ ۋە ئۇنىڭ جەۋھىرىنى يۇمشىتىدۇ. تەمى ۋە پۇرىقىنى ياخشى قىلىدۇ، تۈزلانغان كونسى قۇرۇق ئىسسىق، ئوتقا قاقلاڭغىنىمۇ شۇنداق، چۈنكى ئوت ئۇنىڭ مۇناسىپ قۇرۇق ئىسقىنى تارتىپ كەتكەن. ئىرىمچىكنىڭ تۈزلىكى ئادەمنى ئۇرۇقلىتىدۇ. يۈرەك ۋە دوۋۇرساقتا تاش پەيدا قىلىدۇ. ئۇ ئاشقازانغا مۇۋاپىق ئەمەس، ئۇنىڭ يۇمشاتقۇچىلار بىلەن ئارىلاشتۇرۇلغىنى (ئاشقازانغا تەسىر قىلىش ئېغىر بولغاچقا) تېخىمۇ

ناچار.

6 - خ

1 - خېنە (جىئا)

بۇ توغرىلۇق ئىلگىرى سۆزلەپ بولغان. بۇ يەردە تەكرارلىمايمىز.

2 - سىيادان (جىبە السۆدائ)

ئەبۇ ھۇرەيرە رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «سىياداننى ئىشلىتىڭلار، ئۇنىڭدا ئۆلۈمدىن باشقىسىغا شىپا بار». [بۇخارى 5688 -، مۇسلىم 5728 - ھەدىسلىرى]

سىياداننىڭ مەنپەئەتى ناھايىتى كۆپ. پەيغەمبەر ئەلەيھىسسالامنىڭ: «ھەممە كېسەلگە شىپا» دېگىنى سوغۇقتىن بولغان بارلىق كېسەللەرگە، ۋاقتلىق قۇرۇق ئىسسىق سەۋەبىدىن بولغان كېسەللەرگە شىپا بولۇپ، ئىرىتىشى تېز بولغاچقا سوغۇق دورىلارنىڭ كۈچىنى ۋاقتىدا يەتكۈزىدۇ دېگىنىدۇر.

«ئىبنى سىنا»: قۇرسى كاپۇرغا زەپە قوشسا ئېرىشى ۋە قۇۋۋەت يەتكۈزۈشى تېز بولىدۇ دېگەن. تىببى ساھەدىكىلەر سىياداننىڭمۇ بۇ خىل رولىنى ئويدان بىلىدۇ، ئىسسىق نەرسىنىڭ ئىسسىق كېسەللەرگە ئۆزىدىكى مەلۇم خۇسۇسىيەت بىلەن مەنپەئەت قىلىدىغانلىقىنى يىراق سانغىلى بولمايدۇ. بۇ ئىش نۇرغۇن دورىلاردا كۆرىلىدۇ، مەسىلەن: «ئەنزەرۇت» كۆز كېسەللىرىنىڭ دورىسى بولغان سۈرمىدەك، ئۇنىڭغا شېكەر ۋە ئۇنىڭدىن باشقا ئىسسىق دورىلار بىلەن مۇرەككەپ بولىدۇ.

كۆز ئاغرىقى بارلىق تىۋىپلار قارىشىدا ئىسسىقتىن بولغان ئىششىقتۇر. يەنە ئىسسىق گۈڭگۈرت قۇتۇر كېسىلىگە ناھايىتى مەنپەئەت قىلىدۇ.

سىيادان ئۈچىنچى دەرىجىلىك قۇرۇق ئىسسىق. يەنى ھەيدەيدۇ، قۇتۇرنى يوقىتىدۇ، ئاق كېسەل، تۆت كۈندە بىر تۇتىدىغان قىزىتما ۋە بەلغەم خىلىتىدىن بولغان قىزىتمىلارغا مەنپەئەتلىك. توسالغۇنى

ئاچىدۇ، يەنى بوشىتىدۇ، ئاشقازاننىڭ ھۆللىكىنى قۇرىتىدۇ، ئۇنى سوقۇپ ھەسەل بىلەن ئارىلاشتۇرۇپ ئىسسىق سۇ بىلەن ئىچىپ بەرسە بۆرەك ۋە دۇۋسۇندىكى تاشنى چۈشۈرىدۇ. بىرقانچە كۈن ئارقا - ئارقىدىن ئىچىپ بېرىلسە سۈيدۈك، ھەيز ۋە سۈتنى راۋان قىلىدۇ. ئاچچىقسۇ بىلەن قاينىتىپ قورساقنى يۇيۇپ بەرسە قۇتۇرغا مەنپەئەت قىلىدۇ. سىياداننى ياۋا تاۋۇزنىڭ سۈيى بىلەن قاينىتىپ، پىشۇرۇپ كۇمۇلاش قىلىپ يېسە مەدەدە قۇرۇتى چۈشۈپ كېتىدۇ. ئەگەر ئۇنى سوقۇپ لاتىغا يۆگەپ پۇراپ بەرسە سوغۇق زۇكامدىن شىپا تاپىدۇ.

سىيادان يېغى (مېيى) چاچ چۈشۈش، سۆگەل ۋە سەپكۈنگە مەنپەئەتلىك. ئەگەر سۇ بىلەن بىر مىسقال سىيادان مېيى ئىچىپ بېرىلسە ھاسىراش ۋە ئىچى سىقىلىشقا شىپا بولىدۇ. ئۇنى باشقا سۇرۇپ بەرسە سوغۇقتىن بولغان باش ئاغرىقىغا مەنپەئەتلىك. يەتتە تال سىياداننى ئايال كىشىنىڭ سۈتتىگە تاشلاپ، سېرىق چۈشۈش كېسىلى بار ئادەم بۇرۇنغا تېمىتىلسا ناھايىتى ياخشى ئۈنمى بولىدۇ. ئاچچىقسۇ بىلەن پىشۇرۇپ ئېغىزنى چايقىسا سوغۇقتىن بولغان چىش ئاغرىقىغا شىپا بولىدۇ. ئەگەر ئۇنى سوقۇپ بۇرۇنغا تېمىتىلسا كۆزگە چۈشكەن سۇغا مەنپەئەت قىلىدۇ. ئاچچىقسۇ بىلەن قوشۇپ دانخورەك ۋە جاراھەتلىك قۇتۇرغا سۇرسە ئۇنى قومۇرۇپ تاشلايدۇ. بەلغەمدىن بولغان ئاستا خارەكتېرلىك ئىششىق ۋە يامان خارەكتېرلىك ئىششىقلارنى ياندۇرىدۇ.

سىيادان مېيى بۇرۇنغا تېمىتىلسا ئېغىزى مايماق كېتىش كېسىلىگە پايدا قىلىدۇ، ئەگەر يېرىم مىسقالدىن بىر مىسقالغىچە ئىچىپ بەرسە زەھەرلىك ئۆمۈچۈك چاققانغا پايدا قىلىدۇ. ئۇنى سوقۇپ يېشىل ئۇرۇق (تۇرىپىنتى) مېيى بىلەن ئارىلاشتۇرۇپ قۇلاققا ئۇچ قېتىمدىن تېمىتىلسا شامال، توسالغۇ ۋە ئارىزى سوغۇققا مەنپەئەت قىلىدۇ. ئۇنى قۇرۇتۇپ، يۇمشاق سوقۇپ، سۇ مېيىغا ئارىلاشتۇرۇپ قۇلاققا ئۇچ ياكى تۆت تېمىم تېمىتىلسا كۆپ چۈشكۈرىدىغان زۇكامغا پايدا قىلىدۇ. ئۇنى كۆيدۈرۈپ پىياز گۈلنىڭ يېغىنى ياكى خېنە يېغىنى ئارىلاشتۇرۇپ پاچاققا چىققان جاراھەتكە سۇرۇلسە، ئاندىن ئاچچىقسۇ بىلەن يۇيۇلسا جاراھەت ساقىيىدۇ. ئەگەر ئۇنى سوقۇپ ئاچچىقسۇ بىلەن ئارىلاشتۇرۇپ سۇرۇلسە ئاق كېسەل، قارا داغ، ھۆل تەمرەتكە ۋە

باشتىكى كېپەككە مەنپەئەت قىلىدۇ. سىياداننى يۇمشاق سوقۇپ، ھەر كۈنى ئىككى دەرھەم سوغۇق سۇ بىلەن كاپ ئەتسە غالجىر كېسىلىگە ناھايىتى پايدا قىلىدۇ ۋە ئۆزىنى ھالاكەتتىن قۇتقۇزىدۇ. سىيادان مېيى بۇرۇنغا تېمىتىلسا پارالىچ ۋە تارتىشىپ قېلىش كېسىلىگە مەنپەئەت قىلىدۇ ۋە ئۇنىڭ ماددىلىرىنى ئۈزۈپ تاشلايدۇ. سىيادان بىلەن ئىس سالسا ھاشارەتلەر يېقىن كەلمەيدۇ. يۇقىرىدا بىز سىيادان ھەققىدە توختالدىق، بايان قىلغانلىرىمىز بۇ ھەقتىكى دەريادىن بىر تامچەدۇر. سىيادان مېيىنى ئىچىشكە توغرا كەلسە ئىككى دەرھەم⁽¹⁾ ئىچىش كېرەك. ئۇنى كۆپ ئىچىش ئۆلۈمگە ئېلىپ بارىدۇ دەپ گۇمان قىلغانلارمۇ بار.

3 - يىپەك (حَرِيْرٌ)

پەيغەمبەر ئەلەيھىسسالامنىڭ ئابدۇررەھمان ۋە زۇبەير رەزىيەللاھۇ ئەنھۇمالارغا ئۇلاردىكى قىچىشقا سەۋەبىدىن يىپەك كىيىم - كىيىشكە رۇخسەت قىلغانلىقىنى يۇقىرىدا بايان قىلدۇق. ئۇنىڭ پايدا ۋە زىيانلىرى ھەققىدە تەپسىلى توختالدىق، يەنە قايتىلاشقا ھاجەت يوق.

4 - تىزناپ (حُرْفٌ)

5 - كاۋا (حُلْبَةٌ)

پەيغەمبەر ئەلەيھىسسالام مەككىدە سەئد ئىبنى ئەبى ۋەققاس رەزىيەللاھۇ ئەنھۇنى يوقلىدى ۋە تۈپ چاقىرىپ كېلىڭلار دېدى، ھارس ئىبنى كەلدە چاقىرىلدى، ئۇ سەئدكە قاراپ: كېسىلى ئېغىر ئەمەس، يېڭى پىشقان خورما بىلەن كاۋا شورپىسى قىلىپ بېرىڭلار! دېدى، شۇنداق قىلىنىۋېدى، ئۇ شىپا تاپتى.

كاۋانىڭ ھارارىتى ئىككىنچى دەرىجىلىك بولۇپ، بىرىنچى دەرىجىلىك قۇرغاق. ئەگەر ئۇ سۇدا پىشۇرۇلسا گال، كۆكرەك ۋە قورساقنى يۇمشىتىدۇ. يۆتەلنى، يىرىكلىكنى، زىققىنى، دەم سىقىشنى يوقىتىدۇ. باھنى كۈچەيتىدۇ، ئۇ يەل، بەلغەم ۋە بۇۋاسىغا ياخشى مەنپەئەت قىلىدۇ. ئۈچەيدىكى مۇرەككەپ كېموسالارنى ھەيدەيدۇ.

(1) بىر دەرھەم: 13 گرامغا تەڭ.

كۆكرەكتىكى شىلمىسىمان بەلغەمنى بوشىتىدۇ. لىمفا تۈگىنى ياللۇغى ۋە ئۆپكە كېسەللىرىگە مەنپەئەت قىلىدۇ. يۇقىرىقى كېسەللەرنى داۋالاشتا سېرىق ماي ۋە فانزى بىلەن بىرگە قالمىش دورىلارنى تولۇقلاش رولىنى ئوينايدۇ. ئەگەر ئۇنى بەش دەرھەم چۆل يالپۇزى بىلەن ئىچىلسە ھەيزنى راۋانلاشتۇرىدۇ. ئۇنى قاينىتىپ باشنى يۇسا كېپەكنى يوقىتىدۇ.

كاۋنىڭ ئۇنىنى شولتا بىلەن ئاچچىق سۇغا ئارىلاشتۇرۇپ سۈرۈلسە تالنىڭ ئىششىقىنى ياندۇرىدۇ. بالياتقۇسى ئىششىق قالغان ئايال كاۋنى پىشۇرغان سۇدا ھوردانسا ۋە ئۇنىڭدا ئولتۇرسا ئىششىقى ياندۇرۇلۇپ ھارارىتى يەڭگىل يامان خارەكتېرلىك ئىششىققا سۈرۈلسە ئىششىقىنى ياندۇرىدۇ. كاۋنىڭ سۈيى شامالدىن بولغان ئاغرىققا شىپا بولىدۇ. قورساق ۋە ئۈچەينى سىلىقلاشتۇرىدۇ.

كاۋنى خورما يا ھەسەل بىلەن ياكى ئەنجۈر بىلەن ئاشتىدا يېسە كۆكرەك ۋە ئاشقازاندىكى شىلمىسىمان بەلغەمنى بوشىتىدۇ ۋە ئۇنىڭغا ئەگىشىپ كەلگەن يۆتەلنى توختىتىدۇ.

ئۇ قەۋزىيەتكە مەنپەئەتلىك، قورساقنى بوشىتىدۇ، سىپازمىلانغان تىرناققا سۈرۈلسە ياخشىلىنىدۇ. كاۋا يېغى لاک بىلەن سوغۇقتىن يېرىلغان يەرگە سۈرۈلسە مەنپەئەت قىلىدۇ. كاۋنىڭ مەنپەئەتلىرى كۆپ بولۇپ مۇشۇ يەردە توختاشنى لايىق كۆردۈق.

پەيغەمبەر ئەلەيھىسسالام: «كاۋا بىلەن داۋالنىڭلار» دېگەن ئىكەن.

بەزى تىۋىپلارمۇ: كىشىلەر كاۋنىڭ پايدىسىنى بىلسە ئىدى، ئۇنىڭ ئېغىرلىقى مىقدارى ئالتۇنغا سېتىۋالاتتى دېگەن، ئىكەن.

7 - "خ"

1 - نان (خُبْز)

«سەھھ بۇخارى» دا پەيغەمبەر ئەلەيھىسسالام مۇنداق دېگەن: «زېمىن قىيامەت كۈنى بىر ناندەك (يۇمۇلاق ۋە تۇز) بولىدۇ، ئاللاھ تائالا ئۇنى ئۆز قولى بىلەن جەننەت ئەھلىگە يېمەكلىك قىلىپ

بېرىدۇ». (يەنى جەننەتلەر جەننەتكە، دوزىخلار دوزاخقا كىرگۈچە ئاللاھ تائالا جەننەت ئەھلىگە ئۇلارنىڭ ئايىغى ئاستىدىنلا يېمەكلىك بېرىدۇ. ئۇلارنى ھېساب تۈگۈگۈچە ئاچ قويمايدۇ) [6520 - ھەدىس]

«ئەبۇ داۋۇد» تا ئابدۇللاھ ئىبنى ئابباس رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام ئەڭ ئامراق تاماقنىڭ بىرى - نان چىلانغان شورپا، يەنە بىرى - خورما، سېرىق ماي قوشۇلغان ئارپا ئۆمىچى ئىدى. [3783 - ھەدىس]

يەنە «ئەبۇ داۋۇد» تا ئابدۇللاھ ئىبنى ئۆمەر رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام: مېنىڭدە ھازىر سېرىق ماي ۋە سۈت قوشۇلغان ئاپئاق بۇغداي نېنى بولسا ئىدى دەپ قالدۇم دېگەندە، بىر ئادەم ئۆيگە بېرىپ شۇ خىل ناندىن ئەپكەلگەن، پەيغەمبەر ئەلەيھىسسالام: بۇ ناننىڭ سېرىق مېيى نېمىدىن ئېلىنغان؟ دېۋېدى، كەلەيدىن دېدى، پەيغەمبەر ئەلەيھىسسالام: بۇنى ئېلىپ كەت، دېدى. [3818 - ھەدىس]

«بەيھەقى» دا ئائىشە رەزىيەللاھۇ ئەنھا رىۋايەت قىلىپ پەيغەمبەر ئەلەيھىسسالام: «ناننى ھۆرمەتلەڭلار! ئۇنىڭ ھۆرمىتى شۇكى ئۇنىڭ قوشۇمچىسى بولمىسىمۇ ئوبدان يېگىلى بولىدۇ» دېگەن.

بۇ ۋە ئالدىنقى «ھەدىس» (ئىبنى ئۆمەرنىڭ) ئىككىلىسى پەيغەمبەر ئەلەيھىسسالام دېمىگەن سۆزلەر بولۇپ، بەلكىم ئالدىنقىسىنى ئىبنى ئۆمەر رەزىيەللاھۇ ئەنھۇ، كېيىنكىسىنى ئائىشە رەزىيەللاھۇ ئەنھا دېگەن سۆز بولۇشى مۇمكىن.

ناننى پىچاقتا كېسىشنى چەكلىگەن ھەدىس پۈتۈنلەي يالغاندۇر، ھېچقانداق ئاساسى يوق! بۇنىڭغا قوشۇلۇپ ئائىشە رەزىيەللاھۇ ئەنھاغا نىسبەت بېرىلىپ «پەيغەمبەر ئەلەيھىسسالام: «گۆشنى پىچاقتا كەسمەڭلار دېگەن» دېيىلگەن ھەدىسىمۇ ئوخشاشلا سەھىھ (توغرا) ئەمەس. توغرىسى - ئەمىر ئىبنى ئۆمەييە رەزىيەللاھۇ ئەنھۇ بىلەن مۇغرىرە ئىبنى شۆئبە رەزىيەللاھۇ ئەنھۇنىڭ ھەدىسىدۇر. ئەمىر ئىبنى ئۆمەييە رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام قوي گۆشنى كېسىپ يەيتتى. [بۇخارى 5408 -، مۇسلىم 790 - ھەدىسلىرى] مۇغرىرە ئىبنى شۆئبە رەزىيەللاھۇ ئەنھۇ پەيغەمبەر

ئەلەيھىسسالامنى مېھمان قىلغاندا پەيغەمبەر ئەلەيھىسسالام قوينىڭ بېقىنىنى كاۋاپ قىلىشقا بۇيرىدى، داستىخانغا قويۇلغاندىن كېيىن ئۇنى كېسىپ يېيىشكە باشلىدى. [ئەبۇ داۋۇد 188 - ھەدىس]

ياخشى بولدۇرۇلغان خېمىرنىڭ نېنى ئەڭ ياخشى ناندۇر. بولۇپمۇ تونۇر نېنى ئەڭ ياخشى ناندۇر. ئاندىن بولكا نان، ئاندىن كۆمەش نان ياخشىدۇر. يېڭى بۇغداي ئۇنى ئەڭ ياخشىدۇر. تاسقالغان ئاق ئۇنىنىڭ ئوزۇقلۇق قىممىتى ناھايىتى يۇقىرى، ئاندىن قالسا تاسقالمىغىنى، ئاندىن قالسا قارا بولكا بولىدىغان ئۇندۇر.

ناننى ياققان كۈنى كەچتە يېيىش ناھايىتى ياخشى ۋاقتتۇر. يۇمشىقى ھەزىم بولۇش جەھەتتە ئەلۋەتتە قاتتىقىدىن ياخشى.

ئۇن نېنىنىڭ مزاجى ئىككىنچى دەرىجىلىك ئوتتۇراھال ئىسسىق، قۇرۇق ۋە ھۆللۈكتە مۆتبىلىگە يېقىن، ئوت قۇرۇتقان يېرى قۇرغاق، قالغان يەرلىرى ھۆلگە تەۋە.

بۇغداي نېنى سەمىرتىدۇ، بادام ياكى شۇنىڭدەك نەرسىلەر ئارىلاشتۇرۇلغان نان قاتتىق خىلىتلارنى پەيدا قىلىدۇ. نان ئۇۋاقچىلىرى كۆپىيۈپ، ھەزىم قىلىش تەس. سۈت ئارىلاشتۇرۇلغان نان ھەزىم بولۇشى ئاستا، ئوزۇقلۇق قىممىتى يۇقىرى، توسالغۇ پەيدا قىلىدۇ.

ئارپا نېنى بىرىنچى دەرىجىلىك قۇرۇق سوغۇق، بۇغداي نېنىغا قارىغاندا ئوزۇقلۇق تەركىبى بىرئاز ئاز.

2- ئاچچىقسۇ (حَلِّ)

ئاچچىقسۇ ھەققىدىكى ھەدىسلەر ئىلگىرى بايان قىلىندى.

ئاچچىقسۇ ھۆللۈك ۋە ھارارەتتىن تەركىپ تاپقان، سوغۇقلۇقى زىيادىرەك، ئۇ ئۈچىنچى دەرىجىلىك قۇرغاق، قۇرۇتۇش كۈچلۈك، ماددىلارنىڭ قوشۇلۇشىنى توسايدۇ، تەبىئەتنى يۇمشىتىدۇ.

ئۇندىن بولغان ئاچچىقسۇ ئاشقازان ياللۇغىغا مەنپەئەت قىلىدۇ، سەپرانى يوقىتىدۇ، دورىلارنىڭ زىيانلىق تەرىپىنى يوقىتىدۇ. قان،

سۈت قورساقتا قېتىۋالسا راۋانلاشتۇرىدۇ. تالغا پايدا قىلىدۇ، ئاشقازاننى سىلىقلايدۇ، قەۋزىيەتكە پايدا قىلىدۇ، ئوسسۇزلۇقنى باسىدۇ، قالايمىقان ئىششىقنى چەكلەيدۇ، ھەزىم قىلىشقا ياردەم بېرىدۇ، بەلغەمنى كېسىدۇ، قاتتىق يېمەكلىكلەرنى يۇمشىتىدۇ، قاننى ئېرىتىدۇ.

ئاچچىقسۇنى تۈزىلەن ئىچسە باكتىرىيەنى ئۆلتۈرىدۇ، ئۇنى ئوتلاپ ئىچسە گالغا چاپلىشىپ قالغان قان پارچىسىنى ئۈزۈپ تاشلايدۇ. ئۇنى قىزىتىپ ئېغىز چايقىسا چىش ئاغرىقىغا پايدا قىلىپ چىش مىلىكىنى چېگىتىدۇ.

ئاچچىقسۇ سەينۈگە (چىقان)، قىچىشقا، ئىسسىقتىن بولغان ئىششىق ۋە ئوتنىڭ كۈيىكىگە چېپىلسا (سۈرۈلسە) ياخشى ئۈنۈم بېرىدۇ. ئۇ ئىشتىھانى ئاچىدۇ، ئاشقازاننى ياخشىلايدۇ، ياشلارغا ۋە يازدا ئىسسىق رايوندىكى ئاھالىلەرگە مۇۋاپىق كېلىدۇ.

3- چىش كولىغۇچ (خۇلا)

چىش كولىغۇچ ھەققىدە سەھىھ بولمىغان ئىككى «ھەدىس» بار:

بىرى: «پەيغەمبەر ئەلەيھىسسالام مۇنداق دېگەن: تاماقنى يەپ چىش كولىغۇچلار نېمىدېگەن ياخشى! چىش تۇۋىدە قالغان تاماق پەرىشتىگە ناھايىتى قاتتىق ئېغىر كېلىدۇ». يەنە بىرى: «پەيغەمبەر ئەلەيھىسسالام قۇرۇق تېرە ياكى ھۆل نوتا ياغاچتا چىش كولاشتىن توسقان».

چىش كولىغۇچ چىش ۋە چىش مىلىكىگە پايدىلىق بولۇپ، چىشنىڭ ساغلاملىقىنى ئاسرايدۇ ۋە ئېغىز پۇراشنىڭ ئالدىنى ئالىدۇ. چىش كولىغۇچنىڭ ئەڭ ياخشىسى زەيتۇن ياغىچى بولغاى. قومۇش، رەبھانگۈل، ھۆل نوتا ۋە چىغ ياغاچلىرى زىيانلىقتۇر.

8 – "د"

1- ماي (ھەرخىل ھايۋانات ۋە ئۆسۈملۈك مېيى) (دۇھن)

ئىمام تىرمىزىنىڭ «شە مائىل» دېگەن كىتابىدا ئەنەس ئىبنى مالىك

رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام بېشىنى كۆپ مايلايتتى، ساقلىنى كۆپ تارايتتى، بېشىنى كۆپ ئورىۋالاتتى، ئۇنىڭ كىيىملىرى ياغچىنىڭ كىيىمدەك مايلىشىپ كېتەتتى. [33 - ھەدىس]

ماي بەدەن تۆشۈكچىلىرىنى ئېتىدۇ. ئۇنىڭدىن چىققان نەرسىلەرنى چەكلەيدۇ. ئىسسىق سۇ بىلەن يۇيۇنغاندىن كېيىن بەدەننى مايلىسا بەدەنگە پايدىلىق بولۇپ ھۆللۈكنى ساقلايدۇ. چاچنى مايلىسا ئۇنى پارقىرىتىپ ئۆستۈرىدۇ ۋە قىزىل كېسىلگە شىپا بولىدۇ ۋە ئۇنىڭ كۆپلىگەن زىيانلىرىنى يوقىتىدۇ.

«تەرمىزى» دا ئەبۇ ھۇرەيرە رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: «ماينى يەڭلار ۋە ئۇنىڭ بىلەن ياغلاڭلار». [1851 - ھەدىس]

ماي ئەرەب يېرىم ئارىلىغا ئوخشاش ئىسسىق رايونلاردا ساغلاملىقنى ئاسراشنىڭ ئەڭ ياخشى تەدبىرى ۋە بەدەننى ياخشىلاشنىڭ ئەپلىك چارىسىدۇر. ئەمما سوغۇق رايونلاردا مايلاشقا ئېھتىياج چۈشمەيدۇ، باشنى داۋاملىق مايلاش كۆزگە زىيانلىق.

ئاددىي مايلاش ئىچىدە بىرىنچى ئورۇندا ئادەتتىكى ماي، ئاندىن سېرىق ماي، ئاندىن كۈنجۈت مېيى تۇرىدۇ.

مۇرەككەپ مايلاش ئىچىدە ھۆل سوغۇق مايلاش بار. مەسىلەن: ئۇنۇلپت گۈلى مېيىغا ئوخشاش. ئۇ ئىسسىقتىن بولغان باش ئاغرىقىغا پايدا قىلىدۇ، ئۇيقۇسىزلىقنى ئۇخلىتىدۇ، مېڭىنى ھۆللەيدۇ، يېرىق، قۇرغاقلىشىش... لارغا مەنپەئەت قىلىدۇ، قۇتۇر ۋە قۇرغاق قىچىشقا ئۇنۇلپت گۈلى مېيى بىلەن مايلاش كېرەك. ئۇ ماي يەنە بوغۇم ھەرىكەتلىرىنى قولايلاشتۇرىدۇ. ئىسسىق مىزاجلارغا ياز ۋاقتى تازا باب كېلىدۇ.

بۇ ماي ھەققىدە ئىككى يالغان ھەدىس بار: بىرى «ئۇنۇلپت گۈلى مېيىنىڭ باشقا مايلاردىن ئارتۇقلىقى - مېنىڭ باشقا كىشىلەردىن ئارتۇق بولغىنىم دەكتۇر». يەنە بىرى «ئۇنۇلپت گۈلى مېيىنىڭ باشقا مايلاردىن ئارتۇقلىقى - ئىسلام دىنىنىڭ باشقا دىنلاردىن ئارتۇق

بولغىنىغا ئوخشاشتۇر. .

ئۇ مايلار ئىچىدە ھۆل ئىسسىق مايلارمۇ بار. مەسىلەن: مەجنۇنلارنىڭ مېيىغا ئوخشاش.

9 - "ذ"

1 - زەرىيرە (ذَرِيرَةٌ)

2 - چىۋىن (ذَبَابٌ)

چىۋىن ھەققىدە ئەبۇ ھۇرەيرە رەزىيەللاھۇ ئەنھۇنىڭ ھەدىسىنىڭ تەپسىلاتى ئىلگىرى بايان قىلىندى.

3 - ئالتۇن (ذَهَبٌ)

«ئەبۇ داۋۇد» ۋە «ترمىزى» دا بايان قىلىنىشىچە: پەيغەمبەر ئەلەيھىسسالام ئەرەبچە ئىبنى ئەسئەد رەزىيەللاھۇ ئەنھۇغا ئالتۇندىن بۇرۇن ياستىۋېلىشقا رۇخسەت قىلغان، چۈنكى (جاھىلىيەتتە) كۇلاپ تۇرۇشىدا ئۇنىڭ بۇرنى كېسىلىپ كېتىپ، كۆمۈشتىن بۇرۇن ياستىۋالغان بولسىمۇ بۇرنى سېسىپ كەتكەن ئىدى.

ئالتۇن - دۇنيانىڭ زىننىتى، مەۋجۇداتنىڭ تىلىسماتى، كۆڭۈلنى خوشال قىلىپ، مەنمەنلىكنى كۈچلەندۈرگۈچىدۇر. ئۇ زېمىندىكى ئاللاھنىڭ سىرى، ئۇنىڭ مىزاجى خارەكتېرگە قاراپ بولىدۇ. ئۇنىڭدا يەڭگىل ھارارەت بولۇپ باشقا يەڭگىل مەنچۇن ۋە مۇپەررىھلارغا كىرىدۇ. ئۇ مەدەنلەرنىڭ ئەڭ مۆتىدىلى ۋە ئەڭ ئۇلۇغدۇر.

ئۇ (ئالتۇن) زېمىنغا كۆمۈلگەن، توپا ئۇنىڭغا تەسىر قىلمايدۇ. ئۇنىڭ ئۇۋاقلىرىنى دورىغا ئارىلاشتۇرسا يۈرەك ئاجىزلىق ۋە سەۋادىن بولغان تىترەڭگۈلۈككە مەنپەئەت قىلىدۇ. ئۇ يەنە شۈكەپ قېلىش، غەم - ئەندىشە، نالە - پەرياد ۋە ئىششىق كېسەللىكلەرگە شىپا بولىدۇ. بەدەننى سەمىرىتىپ كۈچلەندۈرىدۇ. چىرايدىكى سېرىقلىقنى يوقىتىدۇ. ئادەم رەڭگىنى چىرايلىقلاشتۇرىدۇ. ماخاۋ كېسىلىگە، ھەرخىل ئاغرىقلارغا، سەۋدا كېسەللىرىگە شىپا بولىدۇ. ئۇنى ئىچىپ ۋە سۈرۈپ بەرسە چاچ چۈشۈش كېسىلىگە ئوبدان مەنپەئەت قىلىدۇ.

كۆزنى روشەنلەشتۈرۈپ كۈچلەندۈرىدۇ ۋە باشقا كۆز كېسەللىكلىرىگە شىپا بولىدۇ. بارلىق ئەزالارنى كۈچلەندۈرىدۇ.

ئالتۇننى ئېغىزغا سېلىۋالسا ئېغىزنىڭ پۇرىقىنى ئالىدۇ. داغماللاشقا ئېھتىياجلىق كېسەل بولسا ئالتۇن بىلەن داغماللىسا داغماللانغان جاي سېسىماي تېزلا ساقىيىدۇ. ئۇنى كۆزگە سۈرمە قىلىپ سۈرسە كۆز كۈچلىنىپ روشەنلىشىدۇ، ئەگەر ئۈزۈكنىڭ كۆزى ئالتۇن بولسا، ئۇنى قىزىتىپ كەپتەر قانتىنىڭ باش تەرەپلىرىگە داغماللىسا ئۇ كەپتەر ئەشۇ قوروغا ئۆگۈنۈپ باشقا يەرگە كەتمەيدۇ. ئۇ كۆڭۈلنى كۈچلەندۈرۈشتە ئاجايىپ خۇسۇسىيەتكە ئىگە. شۇنىڭ ئۈچۈن ئۇرۇشتا، قورال ياراغ ئىشلىرىدا ئۇنى ئىشلىتىشكە رۇخسەت قىلىندى.

«ترمىزى» دا بۇرەيدە رەزىيەللاھۇ ئەنھۇ مۇنداق دېگەن: مەككە فەتھى بولغاندا پەيغەمبەر ئەلەيھىسسالام ئالتۇن، كۈمۈچلۈك سېپى بار قىلىچ بىلەن مەككەگە كىردى. [1690 - ھەدىس]

ئالتۇن - ئالتۇنغا ئېرىشىشلا دۇنيانىڭ قالغان سۆيۈملۈك نەرسىلىرىگە ئىرىشالمىسىمۇ تەسەللى تاپىدىغان كىشىلەرنىڭ مەشۇقدۇر.

ئاللاھ مۇنداق دېدى ﴿ئاياللار، ئوغۇللار، ئالتۇن - كۈمۈشتىن توپلانغان كۆپ ماللار، ئارغىماقلار، چارۋىلار ۋە ئېكىنلەردىن ئىبارەت كىگۈل تارتىدىغان نەرسىلەرنىڭ مۇھەببىتى ئىنسانلارغا چىرايلىق كۆرسىتىلدى﴾. [سۈرە «ئال ئىمران» 14 - ئايەت]

«سەھىھ بۇخارى» ۋە «سەھىھ مۇسلىم» دا پەيغەمبەر ئەلەيھىسسالام مۇنداق دېگەن: «ئەگەر ئادەم بالىسىغا بىر ۋادى ئالتۇن ئاقسا، ئۇ ئىككىنچى بىر ۋادىنىمۇ ئېقىشنى ئارزۇ قىلىدۇ. ئەگەر ئىككىنچىسىدىمۇ ئاقسا، ئۈچىنچىسىنى ئارزۇ قىلىدۇ... ئادەم بالىسىنىڭ قورسىقىنى (نەپسىنى) پەقەت تۇپراقلا توپغۇزۇلايدۇ. ئاللاھ تەۋبە قىلغانلارنىڭ تەۋبىسىنى قوبۇل قىلىدۇ». [بۇخارى 6436 -، مۇسلىم 2415 - ھەدىسلىرى]

ئالتۇن - ئىنسانلار بىلەن ئۇلارنىڭ قىيامەتتىكى ھەل قىلغۇچ ئەڭ چوڭ نەتىجىسى ئارلىقىنى توساپ تۇرغان توساقتۇر. ئۇ ئاللاھقا ئاسىي

بولۇشتىكى ئەڭ چوڭ ۋاسىتىدۇر. شۇنى دەپ تۇغقانلار ئارا ئارازلىشىشلار، شۇنى دەپ ئېقىۋاتقان قانلار، قىيىلىۋاتقان جانلار، ھالال سانلىۋاتقان ھاراملار، چەكلىنىۋاتقان ھوقۇقلار، قىلىنىۋاتقان زۇلۇملار... ئۇ بۈگۈنكى دۇنياغا، دۇنيانىڭ ھازىرغا قىزىقتۇرغۇچىدۇر. ئاخىرەتتە ئالاھ مۆمىن سالىھ بەندىلىرىگە تەييار قىلىپ قويغان نېمەتلەردىن يۈز ئۆرۈگۈزگىچىدۇر... قانچىلىغان ھەقىقەتلەر ئۇ سەۋەبىدىن يوقىتىلدى، يەنە قانچىلىغان ناھەقىقەتلەر مەيدانغا كەلدى، قانچىلىك زالىملارغا ياردەم بېرىلدى ۋە قانچىلىك ئېزىلگەن مەزلۇملار ھاقارەتلەندى....

ئەبۇل قاسىم ئەلھەرىرى «ئالتۇن» ھەققىدە نېمە دېگەن جايدا گەپ قىلغان ھە؟

ساپاسى يوق، ئۇ ئالدامچى قۇرۇپ كەتسۇن!
 مۇناپىقتەك ئىككى يۈزى توزۇپ كەتسۇن!
 گاھ ئاشىق، گاھى مەشۇق يۈزىدەك بولۇپ،
 تاپقانلار ئۇنى مەغرۇردۇر، گۇناھقا تولۇپ،
 ئۇ بولمىسا ئوغرىنىڭ قولى كېسىلمەس،
 پاسىق قەلبىگە ھىدايەت يولى ئېتىلمەس،
 بېخىلمۇ كەلگەن مېھمانغا قاپاق تۈرمەس،
 نامراتلارمۇ تۇرمۇشىدىن زارلاپ يۈرمەس،
 مال - دۇنيادىن ئەندىشە قىپ، دەم سېلىشماس،
 ناچار تەبىئەتلەر ئۆزئارا چېلىشماس،
 خاتىرجەم بول! ئۇ ھەممىگە قادىر ئەمەس،
 ھەزەر قىلغىن! ئەڭگۈشتەردەك نادىر ئەمەس...

10 - "ر"

1 - پىشقان يېڭى خورما (رُطَب)

ئاللاھ تائالا مۇنداق دېدى: ﴿خورما دەرىخىنى ئۆز تەرىپىڭگە ئىرغىتىن، ئالدىڭغا پىشقان يېڭى خورمىلار تۆكۈلۈدۇ، بۇ شىپىرىن خورمىدىن يېگىن، بۇ تاتلىق سۇدىن ئىچكىن ۋە خۇرسەن بولغىن﴾ [سۇرە «مەريەم» 25 - ئايەت]

«سەھىھ بۇخارى» ۋە «سەھىھ مۇسلىم» دا ئابدۇللاھ ئىبنى جەئفەر رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالامنىڭ تەرخەمەكنى پىشقان ھۆل خورما بىلەن يەۋاتقانلىقىنى كۆردۈم. [بۇخارى 5440 -، مۇسلىم 5298 - ھەدىس]

«ئەبۇ داۋۇد» تا ئەنەس ئىبنى مالىك رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام نامازنىڭ ئالدىدا بىر نەچچە تال ھۆل خورما بىلەن ئىپتار قىلاتتى. ھۆل خورما بولمىسا قۇرۇق خورما، ئۇمۇ بولمىسا بىر نەچچە يۈتۈم سۇ ئىچەتتى. [2356 - ھەدىس]

ھۆل خورمىنىڭ تەبىئىتى سۇنىڭ تەبىئىتىگە ئوخشاش بولۇپ، ھۆل ئىسسىق، سوغۇق ئاشقازاننى كۈچلەندۈرىدۇ ۋە ئۇنىڭغا مۇۋاپىق كېلىدۇ. باھنى كۈچلەندۈرىدۇ، بەدەننى ياشارتىدۇ، سوغۇق مىزاجلارغا مۇۋاپىق كېلىدۇ. ئۇنىڭ ئوزۇقلۇق قىممىتى ناھايىتى يۇقىرى.

ئۇ مەدىنە ۋە خورما شۇ رايوننىڭ يەرلىك مېۋىسى بولغان باشقا رايون ئاھالىلىرىگە ئەڭ مۇۋاپىق كېلىدىغان مېۋەدۇر. خورما يەپ ئادەتلەنمىگەن ئادەملەر بەدىنىدە خورما تېزلا چىرىيدۇ ۋە ياخشى بولمىغان قان پەيدا قىلىدۇ. كۆپ يەۋالسا باش ئاغرىقى ۋە سەۋدا پەيدا قىلىدۇ ۋە چىشقا ئەزىيەت بېرىدۇ. ئۇنى ھەسەلگە ئاچچىقسۇ قۇيۇپ ئارىلاشتۇرۇپ ئىچىش ئارقىلىق ئوڭشايمىز.

پەيغەمبەر ئەلەيھىسسالامنىڭ روزا تۇتقاندا ھۆل خورما ياكى خورما ۋە ياكى سۇ بىلەن ئىپتار قىلىشىدا ناھايىتى جايدا بىر تەدبىر بەلگىلەش بار. چۈنكى روزا تۇتقاندا ئاشقازاندا يېمەكلىك قالمايدۇ، جىگەر ئاشقازاندىن سۈمۈرۈپ ھەر قايسى ئەزالارغا ۋە قۇۋۋەتكە ئەۋەتكەن نەرسە تاپالمايدۇ. تاتلىق نەرسە جىگەرگە ئەڭ تېز بارىدۇ ۋە ئۇنى ناھايىتى ياخشى كۆرىدۇ. بولۇپمۇ ھۆل خورما بولسا، ئۇنى ناھايىتى تېز قوبۇل قىلىدۇ. ئۇنىڭدىن (ھۆل خورمىدىن) جىگەر ۋە قۇۋۋەت مەنپەئەتلىنىدۇ. ئەگەر ھۆل خورما بولمىسا قۇرۇق خورما

بولسۇ. چۈنكى ئۇنىڭدە تاتلىقلىق ۋە ئوزۇقلۇق بار. ئەگەر ئۇمۇ بولمىسا بىر نەچچە - يۈتۈم سۇ ئاشقازاننىڭ يالدىرلىشىنى ۋە روزىنىڭ ھارارىتىنى ئۆچۈرۈپ، تاماق قوبۇل قىلىشقا تەييار قىلىدۇ.

2 - گۈلى رەيھان (رَيْحَانُ)

ئاللاھ تائالا مۇنداق دېدى: ﴿ئەگەر ئۇ مېيىت مۇقەررەبلەردىن (يەنى تائەت - ئىبادەت، ۋە ياخشى ئىشلارنى ئەڭ ئالدىدا قىلغۇچىلاردىن) بولىدىغان بولسا، ئۇنىڭ مۇكاپاتى راھەت - پاراغەت، گۈلى رەيھان (ياخشى رىزق) ۋە نازۇ - نېئىمەتلىك جەننەت بولىدۇ﴾ [سۈرە «ۋاقىئە» 88 - ئايەت] ۋە مۇنداق دېدى: ﴿سامىنى بار دانلىق زىرائەتلەر، گۈلى رەيھان (خۇشبوۋى ئۆسۈملۈكلەر) بار﴾ [سۈرە «ئەررەھمان» 12 - ئايەت]

«سەھىھ مۇسلىم» دا پەيغەمبەر ئەلەيھىسسالام مۇنداق دېگەن: «بىر ئادەمگە گۈلى رەيھان تەقدىم قىلىنسا ئۇنى قايتۇرمىسۇن، ئۇ كۈتۈرۈشكە يەڭگىل، پۇرىقى خۇشبوۋى» . [5844 - ھەدىس]

«ئىبنى ماجە» دە ئۇسامە ئىبنى زەيد ئىبنى ھارىس رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: جەننەتكە كىرىشكە يەڭ تۇرۇپ تەييار بولغانلار بارمۇ؟ جەننەتتە ھېچقانداق خەتەر يوق! كەئبەنىڭ پەرۋەردىگارى بىلەن قەسەمكى، جەننەت ئۇ چاقناپ تۇرغان نۇردۇر، تەۋرىنىپ تۇرغان رەيھانگۈلدۇر، كۆركەم قەسىردۇر، ئېقىپ تۇرغان ئۆستەڭدۇر، پىشىپ كەتكەن خورمىدۇر، چىرايلىق، گۈزەل ئايالدىر، ئېسىل تاۋار - دۇردۇنلاردۇر، خاتىرجەملىك قورۇدا مەڭگۈلۈك تۇرۇشتۇر، چەكسىز نېمەتلەر ئىچىدە خوشال - خوراملىق بىلەن نۇرلۇق ئېگىز جايدا ياشاشتۇر... ساھابىلەر: مانا بىز يا رەسۇلۇللاھ! يەڭ تۇرۇپ تەييارمىز دېگەندە، پەيغەمبەر ئەلەيھىسسالام: ئاللاھ خالىسا دەڭلار دېگەن، ئۇلار: ئاللاھ خالىسا دېيىشكەن. [4332 - ھەدىس]

رەيھان - ھەرقانداق خۇشپۇراق ئۆسۈملۈككە قارىتىلغان. ھەر بىر يۇرتنىڭ رەيھانگۈلى ئوخشاشمايدۇ. ماراكەشلىكلەر دائىم يېشىل تۇرىدىغان، ئاق گۈللۈك خۇشبوۋى نوتا ئۆسۈملۈكىنى رەيھان دەيدۇ.

ئەرەبچىدە ئۇنى «ئاس» دەيدۇ. ئىراق، شام خەلقى رەيھانگۈلىنى رەيھانگۈل دەيدۇ.

رەيھانگۈلنىڭ مىزاجى ئىسسىق، ئۇنىڭغا سۇ پۈرگۈپ، مۇزلاتقاندىن كېيىن، ھۆل قىلىپ پۇراش ئىسسىقتىن بولغان باش ئاغرىقىغا مەنپەئەت قىلىدۇ. ئۇنىڭدا تۆت خىل مەنپەئەت بار بولۇپ، ئۇيغۇن كەلتۈرىدۇ. ئۇنىڭ ئۇرىقى سەپرادىن بولغان يۆتەلنى ۋە قورساق ئاغرىقىنى يوقىتىدۇ. يۈرەكنى كۈچلەندۈرىدۇ. سەۋدا كېسەللىكلىرىگە شىپا.

3 - ئانار (رُمان)

ئاللاھ تائالا مۇنداق دېگەن: ﴿ئۇ يەردە مېۋىلەر، خورما ۋە ئانارلار بار﴾ [سۈرە «ئەررەھمان» 68 - ئايەت]

ئابدۇللاھ ئىبنى ئابباس رەزىيەللاھۇ ئەنھۇدىن ئىككى خىل رىۋايەت بار: بىرى - ئۆزىگە (ئابدۇللاھ ئىبنى ئابباس رەزىيەللاھۇ ئەنھۇغا)، يەنە بىرى پەيغەمبەر ئەلەيھىسسالامغا نىسبەت بېرىلگەن: «دۇنيادىكى ھەرقانداق ئانار جەننەتتىكى ئاناردىن چاڭلاشقان». بۇنى ئېھتىمال ئىبنى ئابباس رەزىيەللاھۇ ئەنھۇ دېگەن بولۇشى مۇمكىن.

ئەلى ئىبنى ئەبۇ تالىب رەزىيەللاھۇ ئەنھۇ مۇنداق دېگەن: ئانار يېسەڭلار ئانارنى ئىچ پۈستى بىلەن يەڭلار، ئۇ ئاشقازاننى تازىلايدۇ.

تاتلىق ئانار ھۆل ئىسسىق، ئاشقازانغا مۇۋاپىق، ئاشقازاننى كۈچلەندۈرىدۇ، چۈنكى ئۇنىڭدا يىنىك تىپتىكى قەۋزىيەت بار.

ئانار - گال، كۆكرەك ۋە ئۆپكەگە مەنپەئەتلىك، يۆتەلگە پايدا قىلىدۇ. ئانار سۈيى قۇرساقنى بوشتىدۇ. بەدەنگە يەڭگىل، ئېسىل يېمەكلىك بولىدۇ. ئۇنىڭ نازۇكلىقى ۋە يۇمرانلىقىدىن بەدەنگە تارىلىشى تېزىدۇر. ئاشقازاندا ئازغىنە ھارارەت ۋە يەل پەيدا قىلىدۇ. شۇنىڭ ئۈچۈن ئۇ باھقا ياردەم بېرىدۇ. تەپ بولغان كىشىلەرگە مۇۋاپىق كەلمەيدۇ. ئۇنىڭدا ئاجايىپ خۇسۇسىيەت بولۇپ، نان بىلەن يېسە ئاشقازاننىڭ بۇزۇلۇشىنى چەكلەيدۇ.

ئاچچىق ئانار قۇرۇق سوغۇق، ئازغىنە قەۋزىيەت بار. ياللىغانغان

ئاشقازانغا مەنپەئەت قىلىدۇ. باشقا ئانارلارغا قارىغاندا ئاچچىق ئانار سۈيىدۈكى ياخشى راۋانلاشتۇرىدۇ. سەپىرانى، يۆتەلنى توختىتىدۇ. سەپىرادىن بولغان يۈرەك سېلىشقا، يۈرەك ۋە ئاشقازان ئېغىزىدىكى ئاغرىقلارغا مەنپەئەت قىلىدۇ. قەي قىلىشنى چەكلەيدۇ. ئارتۇق نەرسىلەرنى يۇمشىتىدۇ. جىگەرنىڭ ھارارىتىنى ئۆچۈرۈپ، بارلىق ئەزالارنى كۈچلەندۈرىدۇ. ئاشقازاندىكى ئارتۇق نەرسىلەرنى يوقىتىپ سەپىرا ۋە قاننىڭ ئاچچىقىنى ئۆچۈرىدۇ.

ئاچچىق ئانارنىڭ دانىسى بىلەن ئىچى، پوستى قوشۇلۇپ، سىقىلىپ سۈيىگە ئازراق ھەسەل ئارىلاشتۇرۇپ، مەلھەم شەكلىگە ئەكەلىپ، كۆزگە سۈرمە تارتسا كۆزنىڭ سېرىقىنى يوقىتىدۇ ۋە ئۇنى يامان خارەكتېرلىك ھۆللىكتىن پاكىزلەيدۇ. ئۇ مەلھەمنى چىش مىلىگە سۈرۈلسە قۇرۇت يەپ كەتكەنگە پايدا قىلىدۇ. ئەگەر ئاچچىق ئانار سۈيىنى ئىچىپ بەرسە قورساقنى راۋان قىلىدۇ. چىرىپ كەتكەن ئاچچىق ھۆلۈكىنى ھەيدەيدۇ. ھەمدە بىر كۈن تۇرۇپ بىر كۈن تۇتىدىغان تەپ كېسىلىگىمۇ شىپا بولىدۇ.

چۈچمەل ئانار بولسا ئاچچىق ئانار ۋە تاتلىق ئانار ئارىلىقىدا، مەيلى مىزاج جەھەتتىن، مەيلى خۇسۇسىيەت جەھەتتىن ئۆتتۇرىدا تۇرىدۇ. ئاچچىق تەرەپكە ئازراق مايىل.

ئانار دانىسىنى ھەسەل بىلەن قوشۇپ سەينەك ياكى يامان خارەكتېرلىك جاراھەتكە سۈرسە قومۇرۇپ تاشلايدۇ. ھەتتا بەزىلەر شۇنداق دەيدۇ: ئانار دانىسىدىن يىلدا ئۈچ تال يۇتۇلسا يىل بويى كۆز ئاغرىقى تارتمايدۇ.

11 - "ز"

1 - ماي (ھايۋانات، ئۆسۈملۈك، مەدەنلەردىن چىققان ھەر تۈرلۈك مايلارنىڭ ھەممىسى ئەرەبچە <زىت> دېيىلىدۇ. بۇ يەردىكى ماي زەيتۇن مېيى بولۇپ، باشقا مايلار بولسا نېمىنىڭ مېيى ئىكەنلىكى تىلغا ئېلىندۇ - ت) (زىت)

ئاللاھ تائالا مۇنداق دېدى: ﴿چىراق مۇبارەك زەيتۇن دەرىخىنىڭ (يېغى) بىلەن يورۇتۇلغان، ئۇ (يەنى زەيتۇن دەرىخى) شەرق

تەرەپتىمۇ ئەمەس، غەرب تەرەپتىمۇ ئەمەس (سەھرادا - ئوچۇقچىلىقتا بولۇپ، كۈن بويى ئۇنىڭغا كۈن نۇرى چۈشۈپ تۇرىدۇ، شۇنىڭ بىلەن ئۇنىڭ مېۋىسى پىشىپ يېتىلگەن بولىدۇ)، يېغى (ئەڭ سۈزۈك بولىدۇ، سۈزۈكلىكىدىن) ئوت تەگمىسىمۇ يورۇپ كېتەيلا دەپ قالدۇ. [سۈرە (نۇر) 35 - ئايەت]

«تەرمىزى» ۋە «ئىبنى ماجە» لار ئەبۇ ھۇرەيرە رەزىيەللاھۇ ئەنھۇدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ماي يەڭلار ۋە ئۇنىڭ بىلەن مايلىنىڭلار، چۈنكى ئۇ مۇبارەك دەرەختىدۇر».

ئابدۇللاھ ئىبنى ئۆمەر رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «ماينى قوشۇمچە يېمەكلىك قىلىڭلار ۋە ئۇنىڭ بىلەن مايلىنىڭلار، چۈنكى ئۇ مۇبارەك دەرەختىدۇر».

[ئىبنى ماجە 3319 - ھەدىس]

ماي بىرىنچى دەرىجىلىك ھۆل ئىسسىق، ئۇنى قۇرغاق دېگەنلەر خاتالاشقانلاردۇر. ماي سىقىپ چىقىرىلغان زەيتۇنغا قاراپ پەرقلىنىدۇ. پىشقان زەيتۇننىڭ مېيى ئەڭ ياخشى ۋە مۆتىدىل، توڭ زەيتۇننىڭ مېيىدا قۇرغاقلىق ۋە سوغۇقلۇق بار. قىزىل زەيتۇن مېيى پىششىق بىلەن توڭ ئارىسىدىكى مىزاجدا، قارا زەيتۇن قىزىتىلىپ ھۆللەنسە مۆتىدىل. ئۇ زەھەرنى قايتۇرىدۇ، قورساقنى بوشتىدۇ، مەدە قۇرۇتنى چىقىرىدۇ، كونا ماي ئىرىش ۋە قىزىتىش جەھەتتە يامانراق، سۇ بىلەن چىقىرىلغان ماينىڭ ھارارىتى ئازراق ۋە مەنپەئەتتىكى ياخشىراق تۇر. بارلىق زەيتۇن مېيى تېرىنى يۇمشىتىپ، قېرىلىقنى كېچىكتۈرىدۇ.

تۈزلۈك زەيتۇن سۈيى ئوت كۈيۈكىنىڭ يىرىڭداپ كېتىشىنىڭ ئالدىنى ئالىدۇ. چىش مىلىكىنى چىڭىتىدۇ، ئۇنىڭ ياپرىغى قىزىللىققا، قىچىشقا، مەينەت جاراھەتكە ۋە يەلتاشمىغا پايدا قىلىدۇ ۋە تەرنى چەكلەيدۇ. ئۇنىڭ پايدىلىرى بۇنىڭدىنمۇ كۆپتۇر.

2 - سارماي (زۇد)

«ئەبۇ داۋۇد» تا بۇسرى سۈلەمىنىڭ ئىككى ئوغلنىڭ ھەدىسىدە

ئۇلار مۇنداق دېگەن: پەيغەمبەر ئەلەيھىسسالام بىزنىڭ ئۆيىگە كىرگەندە ئالدىغا سارماي ۋە خورما قويدۇق، ئۇ سارماي ۋە خورمىنى ياخشى كۆرەتتى. [3837 - ھەدىس]

سارماي ھۆل ئىسسىق، ئۇنىڭ مەنپەئەتلىرى ناھايىتى كۆپ. مەسىلەن: پىشۇرۇش ۋە تارقىتىش دېگەندەك. ئۇ ئىككى قۇلاق يېنىدىكى ۋە دۇۋسۇن بىلەن بۆرەك ئارىسىدىكى، سۈيدۈك يولىدىكى ئىششىقلارنى قايتۇرىدۇ. ئۇنى يالغۇز ئىشلەتسەلا ئېغىز ئىششىقلىرى، ئاياللار ۋە بالىلار بەدىنىدىكى ئىششىقلارنى يوقىتىدۇ. ئۇنى يالاپ بەرسە ئۆپكىدىن چىققان قاننى توختىتىدۇ ۋە ئۆپكىدىكى ۋاقىتلىق ئىششىقلارنى قايتۇرىدۇ.

ئۇ تەبىئەتنى، نېرۋىنى، سەۋدا ۋە بەلغەمدىن بولغان يامان سۈپەتلىك ئىششىقلارنى يۇمشىتىدۇ. بالىلارنىڭ چىش چىقىدىغان يېرىگە سۈرۈپ بېرىلسە چىشنىڭ ئۆسۈشىگە ۋە پاقىرىشىغا ياردەم بېرىدۇ. ئۇ سوغۇق ۋە قۇرغاقتىن بولغان يۆتەلگە پايدا قىلىدۇ. ئۇ كالا تەمرەتكىسى ۋە بەدەندىكى يىرىكلىكلەرنى يوقىتىدۇ. بىراق ئۇ ھەسەل ۋە خورمىغا ئوخشاش تاتلىق نەرسىلەرنىڭ تەمىنى كەتكۈزۈۋىتىدۇ. تائامنىڭ ئىشتىھاسىنى يوقىتىدۇ.

پەيغەمبەر ئەلەيھىسسالامنىڭ ئۇنىڭ بىلەن خورمىنى بىرگە يېيىشى بىرى ئارقىلىق يەنە بىرىنى تەڭشەش ئۈچۈندۇر.

3 - قۇرۇق ئۈزۈم (كىشمىش) (زەيب)

قۇرۇق ئۈزۈم ھەققىدە توغرا بولمىغان ئىككى (ھەدىس) بار. بىرى «قۇرۇق ئۈزۈم نېمىدېگەن ياخشى تاماق - ھە؟ ئۇ ئېغىزنى خۇشبۇي قىلىپ، بەلغەمنى بوشتىدۇ». يەنە بىرى «قۇرۇق ئۈزۈم نېمە دېگەن ياخشى تاماق - ھە؟ ئۇ چارچاشنى تۈگىتىپ، نېرۋىنى چىگىتىپ، غەزەپنى ئۆچىرىدۇ. ئادەم رەڭگىنى ساپلاشتۇرۇپ، ئېغىزنى خۇشبۇي قىلىدۇ».

بۇ ئىككىلا سۆزنى پەيغەمبەر ئەلەيھىسسالامغا نىسبەت بېرىش توغرا ئەمەس.

ئەڭ ياخشى قۇرۇق ئۈزۈم - ھەجىمى چوڭ، گۆشلۈك، پوستى

نەپىز، ئۇرۇقى كىچىك ھەم ئېلىۋىتىلگىنىدۇر.

قۇرۇق ئۈزۈم ئۆزى بىرىنچى دەرىجىلىك ھۆل ئىسسىق، ئەمما ئۇرۇقى قۇرۇق سوغۇقدۇر. ئۇ ئۈزۈمگە قارىلىدۇ، تاتلىق ئۈزۈمنىڭ ئۇرۇقى ئىسسىق، ئاچچىق ئۈزۈمنىڭ قەۋزىيەتلىك سوغۇق، ئاق ئۈزۈمنىڭ تېخىمۇ قەۋزىيەتلىك. قۇرۇق ئۈزۈم گۆشى نەپەس يوللىرىغا پايدىلىق، يۆتەلگە ۋە دۇۋسۇن، بۆرەك ئاغرىقلىرىغا مەنپەئەت قىلىدۇ. ئاشقازاننى كۈچلەندۈرۈپ، قورساقنى يۇمشىتىدۇ.

ئۈزۈمنىڭ ئۆزىگە قارىغاندا كىشىمىشتە ئوزۇقلۇق كۆپ. ئوزۇقلۇقى قۇرۇق ئەنجۈردىن ئازراق. ئۇنىڭدا ھەزىم قىلغۇچى ۋە پىشۇرغۇچى قۇۋۋەت بار. ئۇ مۆتىدىللىك بىلەن قەۋزىيەتچى ۋە راۋانلاشتۇرغۇچىدۇر. يىغىپ ئېيتقاندا ئۇ ئاشقازان، جىگەر ۋە تالنى كۈچلەندۈرىدۇ. گال، كۆكرەك، ئۆپكە، دۇۋسۇن ۋە بۆرەك ئاغرىقلىرىغا مەنپەئەت قىلىدۇ.

ئۇنى ئۇرۇقى يوق يېيىش ئەڭ مۆتىدىلدۇر. ئۇ ياخشى ئوزۇقلۇق بولىدۇ. خورمىدەك توساق پەيدا قىلمايدۇ. ئەگەر ئۇنى ئۇرۇقى بىلەن يېيىلسە ئاشقازان، جىگەر ۋە تالغا پايدا قىلىدۇ. بوشاپ قالغان تىرناققا قۇرۇق ئۈزۈم گۆشىنى چاپلىسا تىرناق تېز چىقىدۇ. ھۆل ۋە بەلغەم مىزاج كىشىلەرگە ئۇرۇقسىز، تاتلىق كىشىمىش مەنپەئەت قىلىدۇ. ئۇ يەنە جىگەرنى ياشارتىپ، ئۇنىڭغا ئالاھىدە خۇسۇسىيەتنى بىلەن مەنپەئەت قىلىدۇ. ئۇنىڭ ئەستە تۇتۇش قابىلىيەتكە مەنپەئەتنى بار. ئىمام زەھرى شۇنداق دېگەن: «ھەدىس يادلاشنى ياخشى كۆرگەن كىشىلەر قۇرۇق ئۈزۈم (كىشىمىش) يېسۇن!»

ئابدۇللاھ ئىبنى ئابباس رەزىيەللاھۇ ئەنھۇ شۇنداق دېگەن: «قۇرۇق ئۈزۈمنىڭ ئۇرۇقى كېسەللىك، گۆشى شىپا».

4 - زەنجۈل (زنجبيل)

ئاللاھ تائالا مۇنداق دېدى: ﴿ئۇلار يەنە جەننەتتە زەنجبىل ئارىلاشتۇرىلغان جام بىلەن (يەنى جامدىكى مەي بىلەن سۇغىرىلىدۇ). [سۇرە «ئىنسان» 17 - ئايەت]

ئەبۇ سەئىد ئەلخۇدرى رەزىيەللاھۇ ئەنھۇ مۇنداق دېگەن: رۇمنىڭ

پادشاھى پەيغەمبەر ئەلەيھىسسالامغا بىر كۆپ زەنجىۋىل ھەدىيە قىلدى. پەيغەمبەر ئەلەيھىسسالام ھەر بىر ئادەمگە بىر ئۆلۈش بەردى، ماڭمۇ بىر ئۆلۈش بەردى.

زەنجىۋىل ئىككىنچى دەرىجىلىك ئىسسىق، بىرىنچى دەرىجىلىك ھۆل. ئۇ قىزىتقۇچى، تاماقنىڭ ھەزىمىگە ياردەم بېرىدۇ، قورساقنى مۆتىدىل يۇمشىتىدۇ، سوغۇق ۋە ھۆللۈكتىن پەيدا بولغان جىگەر توسىلىشىغا مەنپەئەت قىلىدۇ، ھۆللۈكتىن پەيدا بولغان كۆز قاراڭغۇلىشىشىغا يېسىمۇ، سۈرمە قىلىپ سۈرسىمۇ پايدا قىلىدۇ. ئۇ ئۆچەي ۋە ئاشقازاندا پەيدا بولغان قاتتىق يەلنى ھەيدەيدۇ، جىماغا ياردەم بەرگۈچىدۇر.

خۇلاسىلىغاندا زەنجىۋىل سوغۇق مىزاجىدىن بولغان ئاشقازان ۋە جىگەرگە مۇۋاپىق كېلىدۇ. ئۇنى شېكەر بىلەن ئارىلاشتۇرۇپ ئىسسىق سۇ بىلەن ئىچسە ئارتۇقچە شىلىمىسىمان شۆلگەينى ياخشى بىر تەرەپ قىلىدۇ. ئۇ بەلغەمنى بوشۇتۇپ ئىرتىدىغان مەئجۇنلار قاتارىغا كىرىدۇ.

چۈچمەل زەنجىۋىل قۇرۇق ئىسسىق، جىمانى قوزغايدۇ، مەنىنى زىيادە قىلىدۇ، ئاشقازان ۋە جىگەرنى قىزىتىدۇ، تاماق سىڭدۈرۈشكە ياردەم بېرىدۇ. بەدەننى قاپلاپ كەتكەن بەلغەمنى قۇرىتىدۇ. ئەستە تۇتۇش قابىلىيىتىنى ئاشۇرىدۇ. جىگەر ۋە ئاشقازاننىڭ سوغۇقىغا مۇۋاپىق كېلىدۇ. مېۋە - چېۋە يېگەن سەۋەبتىن پەيدا بولىدىغان ھۆللۈكنى يوقىتىدۇ. ئېغىزنى خۇشپۇراق قىلىدۇ. سوغۇق، قاتتىق يېمەكلىكلەرنىڭ زەرىنى يوقىتىدۇ.

12 - "س"

1 - سەنا (سَنَا)

سەنانىڭ بايانى يۇقىرىدا ئۆتتى.

2 - بېھى (سَفْوَجَل)

«ئىبنى ماجە» دە تەلھە ئىبنى ئۆبەيدۇللاھ رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالامنىڭ يېنىغا كىرسەم قولىدا بىر دانە بېھى بار ئىكەن. ئۇ ماڭا: ئى تەلھە بۇنى ئالە! ئۇ يۈرەكنى

راھەتلەندۈرىدۇ، دېدى. [3369 - ھەدىس]

«نەسەئى» نىڭ رىۋايىتىدە ئەبۇ زەر رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالامنىڭ يېنىغا كىرسەم پەيغەمبەر ئەلەيھىسسالامنىڭ ساھابىلىرى بىلەن ئولتۇرغان ئىكەن، قولىدا بىر دانە بېھى بار ئىدى، پەيغەمبەر ئەلەيھىسسالامنىڭ يېنىدا ئولتۇرۇشىمغا ئۇ ماڭا قولىدىكى بېھنى سۈندى ۋە: «ئى ئەبۇ زەر بۇنى ئال! بۇ يۈرەكنى راھەتلەندۈرىدۇ، كۆڭۈلنى خوشال قىلىپ، ئىچى سىقىلىشنى يوقىتىدۇ» دېدى. (بۇ ھەدىس زەئىقتۇر)

بېھى ھەققىدە باشقا ھەدىسلەرمۇ بار، بىراق بۇلار سەھىھ ئەمەستۇر.

بېھى قۇرۇق سوغۇق، تەمىنىڭ ئوخشاشماسلىقىغا قاراپ مىزاجىمۇ ئوخشاشمايدۇ. بارلىق بېھى تۈرلىرى قەۋزىيەتچى، سوغۇق بولىدۇ. ئاشقازانغا ياخشى بولىدۇ. تاتلىق بېھى قۇرغاق ۋە سوغۇقلۇق جەھەتتە بىراز يەڭگىل بولىدۇ. مۆتىدىلگە مايلىراق. ئاچچىق بېھى قەۋزىيەتچى، قۇرغاق ۋە سوغۇقلۇق جەھەتتە ئېغىرراق. ئوسسۇزلۇقنى، قەي قىلىشنى باسىدۇ. سۈيۈدۈكنى راۋانلاشتۇرۇپ، تەبىئەتنى چىڭىتىدۇ. ئۇ جاراھەتنى، قان توختىماسلىق، ئىچى سۈرۈش ۋە كۆڭلى ئېلىشىشقا مەنپەئەت قىلىدۇ. تائامدىن كېيىن ئىستېمال قىلىنسا ھورنىڭ يۇقىرىغا ئۆرلىشىنى چەكلەيدۇ. ئۇنىڭ شاخ قۇۋزاقلىرى ۋە يۇيۇلغان ياپراقلىرى تۇتىيا رولىنى ئوينايدۇ.

بېھى تاماقتىن ئىلگىرى يېيىلسە ئىشتىھانى تۇتۇۋالىدۇ. تاماقتىن كېيىن بولسا تەبىئەتنى يۇمشىتىدۇ. ئېغىر نەرسىلەرنىڭ راۋانلىشىنى تېزلىتىدۇ. بېھنى كۆپ ئىستېمال قىلىش مېڭىگە زىيانلىق، ئۈچەي توسۇلۇپ قېلىشنى كەلتۈرۈپ چىقىرىدۇ. ئاشقازاندا پەيدا بولغان سەپرانىڭ ئاچچىقىنى يوقىتىدۇ.

بېھنى ئوتقا قاقلاپ پىشۇرۇلسا يىرىكلىكى ئازراق بولىدۇ. بېھنىڭ ئوتتۇرىنى كاۋاك قىلىپ، ئۇنىڭغا ھەسەل قوشۇپ، سىرتىنى خېمىرغا ئوراپ، ئىسسىق كۈلدە كۆمۈپ، ئىستېمال قىلسا ناھايىتى ياخشى مەنپەئەت قىلىدۇ.

ئەڭ ياخشى پىشۇرۇلغان بېھى مەيلى سۇدا، مەيلى ئوتتا بولسۇن، ئۆتتۇرغا ھەسەل سالغىنىدۇر. بېھى ئۇرقى گالدكى يېرىكلىككە، نەپەسلىنىش سىستېمىسىغا ۋە باشقا كېسەللىكلەرگە مەنپەئەت قىلىدۇ. بېھى مېيى تەرلەشنى چەكلەيدۇ، ئاشقازاننى كۈچلەندۈرىدۇ. بېھى مۇرابباسى ئاشقازان ۋە جىگەرنى كۈچلەندۈرىدۇ، يۈرەكنى راھەتلەندۈرۈپ، كۆڭۈلگە خوشلۇق ئېلىپ كېلىدۇ.

3 - مىسۋاك (سۈڭ)

«سەھھە بۇخارى» ۋە «سەھھە مۇسلىم» دا پەيغەمبەر ئەلەيھىسسالام مۇنداق دېگەن: «ئۈمىتىمگە ئېغىرچىلىق سېلىپ قويۇشۇمنى دېمىسەم، ئۇلارنى ھەر نامازدىن كېيىن مىسۋاك قىلىشقا بۇيرۇيتتىم». [بۇخارى 887 -، مۇسلىم 588 - ھەدىسلىرى]

يەنە شۇ ئىككى كىتابتا دېيىلىشىچە پەيغەمبەر ئەلەيھىسسالام كېچىسى ئورنىدىن تۇرغاندا مىسۋاك قىلاتتى. [بۇخارى 245 -، مۇسلىم 593 - ھەدىس]

«سەھھە بۇخارى» دا پەيغەمبەر ئەلەيھىسسالام: «مىسۋاك ئېغىزنى پاكىزلىغۇچى، رەھمان تائالانى رازى قىلغۇچى» دېگەن. [137/4 - ھەدىس]

«سەھھە مۇسلىم» دا: پەيغەمبەر ئەلەيھىسسالام ئۆيىگە كىرگەندە مىسۋاك قىلاتتى دېيىلگەن. [253 - ھەدىس]

سەھھە ھەدىسلەردە پەيغەمبەر ئەلەيھىسسالامنىڭ جان ئۈزۈش ئالدىدا مىسۋاك قىلغانلىغى مەلۇم. [بۇخارى 890 - ھەدىس] يەنە ئۇنىڭ: «سەھھە مىسۋاك توغرىلىق كۆپ توختالدىم» دېگىنى مەلۇم. [بۇخارى 888 - ھەدىس]

مىسۋاكنىڭ ئەڭ ياخشىسى ئىراڭ ياغىچىدۇر. نامەلۇم دەرەختىن ياكى كۆرگەنلا دەرەخلەردىن مىسۋاك تۇتماسلىق لازىم. ئۇ دەرەخلەردە زەھەر بولۇشى ئېھتىمال.

مىسۋاك ئىشلىتىش نورمال بولغىنى ياخشى. چەكتىن ئېشىپ كەتسە چىش بوشاپ قېلىشى مۇمكىن. ئۇ چىشلار ئاشقازان ۋە ھەرخىل كىرلاردىن ئۆزلىگەن ھورلارنى قوبۇل قىلىش ئىقتىدارىغا ئىگە

بولۇپ، مىسۋاك نورمال ئىشلىتىلسە چىش پارقىرايدۇ، تىل راۋانلىشىدۇ، چىشنى قۇرۇت يېيىشتىن چەكلەيدۇ، ئېغىزنى خۇشبۇي قىلدۇ، نېرۋىنى تازلايدۇ، تاماققا ئىشتىھالىق قىلدۇ.

قىزىل گۈلنىڭ سۈيى بىلەن ھۆللەنگەن مىسۋاك ناھايىتى ياخشىدۇر.

ياڭاق دەرىجىنىڭ يىلتىزى ياخشى مىسۋاك بولىدۇ. ئۇ ناھايىتى مەنپەئەتلىك.

تەيسر) نىڭ ئاپتورى مۇنداق دېگەن: ھەر ھەپتىنىڭ پەيشەنبە كۈنى ياڭاق يىلتىزىدىن ياسالغان مىسۋاك بىلەن مىسۋاك قىلسا مېڭىنى تازلاپ، ھېسسى ئەزالارنى پاكلاپ، زېھنىنى ئۆتكۈر قىلدۇ.

مىسۋاكنىڭ پايدىلىرى ناھايىتى كۆپ:

- 1 - ئېغىزنى خۇشبۇي قىلدۇ.
- 2 - چىش مىلىكىنى چىڭىتىدۇ.
- 3 - بەلغەمنى كېسىدۇ.
- 4 - كۆزنى روشەن قىلدۇ.
- 5 - ئاشقازاننى ساغلام قىلدۇ.
- 6 - تاماقنىڭ ھەزىم بولۇشىغا ياردەم بېرىدۇ.
- 7 - سۆزلەش راۋانلىشىدۇ.
- 8 - قۇرئان تىلاۋىتى، زىكرى ۋە نامازلاردا روھلۇق بولىدۇ.
- 9 - ئۇيقۇنى قوغلايدۇ.
- 10 - ئاللاھنى رازى قىلدۇ.
- 11 - پەرىشتىلەرنى ھەيران قالدۇرىدۇ.
- 12 - ساۋاب كۆپىيدۇ.

ھەرقانداق ۋاقىتتا مىسۋاك قىلىش مۇستەھەب بولۇپ، ناماز ۋاقتىدا، ئۇيقىدىن ئويغانغاندا، ئېغىز پۇراپ قالغاندا مىسۋاك قىلىش تەكىتلىنىدۇ. روزا تۇتقان ۋە تۇتمىغان ھەرقانداق ئادەمنىڭ مىسۋاك

قىلىش مۇستەھەب! چۈنكى مېسۋاك ھەققىدىكى ھەدىسلەر بۇنىڭغا ئۈندەيدۇ. روزىدار بۇنىڭغا ئېھتىياجلىق. يەنە بىر تەرەپتىن بۇ ئاللاھنى رازى قىلىدىغان ئىش، ئاللاھنىڭ رازىلىقى روزا تۇتقاندا تۇتمىغاندىن بەكرەك مۇھىم، چۈنكى مېسۋاك ئېغىزنى پاكلايدۇ، پاكلىق روزىدارنىڭ ئەڭ ياخشى ئەمەللىرىدىندۇر.

ئامىر ئىبنى رەبئە رەزىيەللاھۇ ئەنھۇ مۇنداق دېگەن: مەن پەيغەمبەر ئەلەيھىسسالامنىڭ ساناقسىز مېسۋاك قىلغانلىقىنى كۆردۈم، ئۇ روزىدار چاغدىمۇ مېسۋاك قىلاتتى. [ئەبۇ داۋۇد 2364 - ھەدىس]

ئىمام بۇخارى ئابدۇللاھ ئىبنى ئۆمەر رەزىيەللاھۇ ئەنھۇنىڭ: «پەيغەمبەر ئەلەيھىسسالام كۈندۈزنىڭ بېشىدا ۋە ئاخىرىدا مېسۋاك قىلاتتى» دېگەن سۆزىنى ئۆز كىتابىدا نەقىل قىلغان.

ئۆلىمالار بىردەك ھالدا روزىدار مەيلى پەرز روزا تۇتسۇن، مەيلى نەپلە روزا تۇتسۇن، ئېغىز چايقىسا بولىدۇ. ئېغىز چايقاش مېسۋاك قىلىشتىن روزىغا تەسىر كۆرسەتكۈچىراق تۇر، سېسىق پۇراق بىلەن ئاللاھقا يېقىنلىق ئىزدەش مەقسەت ئەمەس، ئۇنداق قىلىش ئىبادەت تۈرلىرىدىنمۇ ئەمەس. پەيغەمبەر ئەلەيھىسسالامنىڭ: «روزىدارنىڭ ئېغىزىدىكى پۇراق قىيامەت كۈنى ئاللاھقا ئىپارنىڭ پۇرىقىدەك بولىدۇ» دېگىنى سېسىق پۇراققا ئەمەس روزا تۇتۇشقا ئىلھاملاندۇرۇپ دېيىلگەن گەپ. تۇتمىغانلارغا قارىغاندا روزا تۇتقانلار مېسۋاقتا بەكرەك ئېھتىياجلىق.

يەنە بىر تەرەپتىن روزىدارنىڭ ئېغىزىنى ئاللاھ خۇشبۇي ساناشتىن ئاللاھنىڭ رىزالىقى چوڭراق تۇر.

ۋە يەنە ئاللاھنىڭ مېسۋاقتا بولغان مۇھەببىتى روزىدارنىڭ سېسىق پۇرىقىغا قارىغاندا چوڭراق تۇر.

ۋە يەنە مېسۋاك قىيامەت كۈنى ئاللاھنىڭ ئالدىدا سېسىق پۇراقنىڭ ئىپار پۇرىقىغا ئايلىنىشىنى چەكلەپ قويمايدۇ، بەلكى روزىدارنىڭ ئېغىزى - گەرچە ئېغىزنى دۇنيادا مېسۋاك قىلىپ پاكلىۋالسىمۇ - قىيامەت كۈنى ئىپار پۇرايدۇ. خۇددى قىيامەت كۈنى جاراھەتلەنگۈچىنىڭ قېنى قان رەڭگى، پۇرىقى ئىپار پۇرىغاندەك...

ئەمەلىيەتتە جاراھەتلەنگۈچىنىڭ قېنى دۇنيادا يۇيۇلۇپ، تازلانغان بولىدۇ.

ۋە يەنە ئېغىز پۇرىقى مىسۋاك بىلەن پۈتۈنلەي تۈگەپ كەتمەيدۇ، چۈنكى ئاشقازاندا تاماق بولماسلىقتەك سەۋەب مەۋجۇتتۇر. پەقەت ئۇنىڭ تەسىرى يوقلىدۇ. ئۇ بولسىمۇ چىش ۋە چىش مىلكىگە چاپلىشىپ ياكى قېلىپ قالغان نەرسىلەردۇر.

يەنە بىر تەرەپتىن پەيغەمبەر ئەلەيھىسسالام ئۈممەتلىرىگە روزا تۇتۇشىدىكى مۇستەھەب ۋە مەكروھلارنى ئۆگەتتى. مىسۋاك قىلىشنى مەكروھ ئىشلار قاتارىدا سانىمىدى، بەلكى ئۇلارنى مىسۋاك قىلىشقا ئەڭ كۈچلۈك شەكىل بىلەن ئىلھاملاندۇردى، ئۇ بولسىمۇ: پەيغەمبەر ئەلەيھىسسالام ئۆزى روزا تۇتۇپ تۇرۇپ مىسۋاك قىلدى. ساناقسىز مىسۋاك قىلدى. ئۇ ئۈممەتنىڭ مىسۋاكى دائىم قىلىدىغانلىقىنى ۋە ئۇلارنىڭ ئۆزىگە ئەگىشىدىغانلىقىنى ئوبدان بىلەتتى. ئۇ مېھرىبان ۋە سۆيۈملۈك يول باشچى بىرەر قېتىم: «زاۋالدىن كېيىن مىسۋاك قىلماڭلار» دېمىدى. ئېھتىياج چۈشكەندە بايان قىلىشنى كېچىكتۈرۈشكە بولمايتتى.

4 - سېرىق ماي (سَمَن)

سۇھەيب رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: كالا سۈتى ئىشلىتىڭلار، ئۇ شىپادۇر، ئۇنىڭ سېرىق مېيى دورا، گۆشى كېسەلدۇر. [ھاكىم 404/4 - ھەدىس]

«تەرمىزى» بۇ ھەدىسنى رىۋايەت قىلغۇچىلارنى بايان قىلىپ: بۇ سەنەدىكى رىۋايەت ساھىب بولمايدۇ (ئىشەنچلىك ئەمەس) دېگەن.

سېرىق ماي بىرىنچى دەرىجىلىك ھۆل ئىسسىق، ئۇنىڭ يۇمشاق بەدەنلەردە پەيدا بولىدىغان ئىششىقلارنى ياندۇرىدىغان ۋە يۇمشىتىدىغان ئالاھىدىلىكى بار. ئۇ يۇمشىتىش ۋە پىشۇرۇش جەھەتتە قارىمايدىن ياخشى.

«جالنۇس» مۇنداق دېگەن: ئۇ قۇلاق ۋە بۇرۇننىڭ ئۇچىدا پەيدا بولىدىغان ئىششىقنى قايتۇرىدۇ، چىش ئۇرنىغا سۇرۇپ بېرىلسە چىش تېز چىقىدۇ.

ئەگەر ئۇنى ئاچچىق بادام ۋە ھەسەلگە ئارىلاشتۇرسا كۆكرەك، ئۆپكە ۋە شىلمىسىمان قاتتىق كەيمۇسلارنى تازىلايدۇ. ئەمما بەلغەم مىزاج كىشىلەرنىڭ ئاشقازىنىغا زىيانلىق.

كالا ۋە ئۆچكىنىڭ سېرىق مېيى ھەسەل بىلەن ئىچىلسە يىلان - چايان ۋە باشقا ئۆلۈمگە ئاپىرىدىغان زەھەرلەرگە مەنپەئەت قىلىدۇ.

ئەلى ئىبنى ئەبۇ تالب رەزىيەللاھۇ ئەنھۇ مۇنداق دېگەن: كىشىلەر سېرىق مايدىن ياخشىراق نەرسە بىلەن داۋالانمىدى.

5 - بېلىق (سَمَك)

«ئىبنى ماجە» دە ئابدۇللاھ ئىبنى ئۆمەر رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «بىزگە ئىككى خىل ئۆلۈك ۋە ئىككى خىل قان ھالال قىلىندى، ئۇلار: بېلىق، چېكەتكە، جىگەر ۋە تال». [3314 - ھەدىس]

بېلىقنىڭ تۈرلىرى كۆپ، ئۇنىڭ ئەڭ ياخشىسى تەمى لەززەتلىك، پۇرىقى ياخشى، ھەجمى نورمال، تېرىسى يۇمشاق، گۆشى شۇلۇپىلىنىمىغان، شېخىللىق جايدىكى ئېقىپ تۇرغان تاتلىق سۇدا، مەينەت نەرسىلەرنى ئەمەس ئوت - چۆپ يەيدىغان بېلىقتۇر.

بېلىقنىڭ ئەڭ ياخشى جايى ئېقىپ تۇرىدىغان ئۆستەڭ بولۇپ، ئاستى تاشلىق ياكى قۇملۇق بولسا، سۈيى ئېقىپ تۇرىدىغان تاتلىق سۇ بولۇپ ئاستى لاي ياكى مەينەت بولمىسا، يەنە بىر تەرەپتىن سۇ دولقۇنىلىنىپ تۇرىدىغان، شامال ئۆتۈشۈپ، كۈن نۇرى چۈشۈپ تۇرىدىغان سۇ بولسا... مانا بۇ بېلىقنىڭ ئەڭ ياخشى ياشاش ماكاندۇر.

دېڭىز بېلىقى ماختاشقا لايىق ئېسىل بېلىقتۇر، يېڭىسى ھۆل سوغۇق، ھەزىم قىلىش قىيىن، كۆپلەپ بەلغەم پەيدا قىلىدۇ، لېكىن بۇخىل بېلىق ۋە بۇ بېلىقنىڭ خىلىدىكى بېلىقلار ياخشى خىلىت پەيدا قىلىدۇ. ئۇ بەدەننى ياشارتىپ، مەنىنى كۆپەيتىدۇ، ئىسسىق مىزاجلارغا مۇۋاپىق كېلىدۇ.

تۈزلۈك بېلىق ئىچىدە يېڭى تۈزلانغىنى ياخشى، ئۇ قۇرۇق ئىسسىق، ۋاقىت ئۇزارغانسېرى ئۇنىڭ ئىسسىقلىقى ۋە قۇرغاقلىقى

ئېشىپ بارىدۇ. دېڭىز يىلان بېلىقىنىڭ شىلىمچانلىقى يۇقىرى، يەھۇدىيلار ئۇنى يېمەيدۇ. ئەگەر ئۇنى يېڭى چاغدا يېسە قورساقنى يۇمشىتىدۇ. تۇزلاپ كونىغاندا يېسە نەپەس يوللىرىنى پاكىزلاپ، ئاۋازنى ياخشىلايدۇ. ئۇنى سوقۇپ سىرتتىن سۇرۇپ بەرسە بەدەننىڭ چوڭقۇرىدىكى ئارتۇق ماددىلار ۋە مايلىرىنى ئۆزىنىڭ سۈمۈرۈش ئالاھىدىلىكىگە ئاساسەن، بەدەن سىرتىغا چىقىرىپ تاشلايدۇ.

دېڭىز يىلان بېلىقىنى تۇزلاپ، ئۇنىڭ تۇز سۈيىدە ئولتۇرسا ئۈچەي جاراھىتى بار ئادەمنىڭ (دەسلەپكى مەزگىلدە بولسا) بەدىنىگە مۇۋاپىق كېلىپ، ئۇنىڭ ناچار ماددىلىرىنى بەدەن سىرتىغا سۈمۈرىدۇ. ئۆكۈل قىلىپ ئۇرۇلسا ئولتۇرغۇچى نېرىپ ئاغرىقىغا مەنپەئەت قىلىدۇ.

بېلىقنىڭ ئەڭ ياخشى يېرى قۇيرۇق تەرىپىگە يېقىن يېرىدۇر. بېلىقنىڭ يېڭى، سېمىز يېرى بەدەننى ياشارتىدۇ.

«سەھىھ بۇخارى» ۋە «سەھىھ مۇسلىم» دا جابىر ئىبنى ئابدۇللاھ رەزىيەللاھۇ ئەنھۇ مۇنداق دېگەن: بىزنى پەيغەمبەر ئەلەيھىسسالام ئۈچ يۈز كىشىلىك قوشۇن قىلىپ بىر يەرگە ئەۋەتتى، باشلىغىمىز ئەبۇ ئۇبەيدە ئىبنى جەرراھ رەزىيەللاھۇ ئەنھۇ ئىدى، بىز (قىزىل) دېڭىز ساھىلىغا كەلدۇق، قورسىقىمىز بەك ئېچىپ كېتىپ، دەرەخ ياپراقلىرىنىمۇ يەپ كەتتۇق. شۇ ئارىدا دېڭىز ياقىسىغا بىر دانە كىت چىقىپ قالدى (دېڭىز ئۇنى سىرتقا چىقىرىۋەتكەن ئىدى)، ئۇ ئەنئەنە دېيىلىدىغان كىت ئىدى. بىز ئۇنى يېرىم ئاي يىدۇق ۋە مايلىرى بىلەن قوشۇپ قېزى ياسىۋالدۇق ھەتتا بەدەنلىرىمىز كۈچلەندى. ئەبۇ ئۇبەيدە ئۇنىڭ بىرتال قوۋىرىغىسىنى ئېلىۋالدى ۋە ئۇ كىتنى نورمال ھالەتكە ئەكىلىشكە بۇيرىدى، ئاندىن بىر ئادەمنى تۈگە ئۈستىگە ئولتۇرغۇزدى، ئۇ ئادەم تۈگە بىلەن كىتنىڭ ئاستىدىن ئۆتتى».

[بۇخارى 4361 -، مۇسلىم 4975 - ھەدىس]

6 - قىزىلچا (سېلىق)

«تىرمىزى» ۋە «ئەبۇ داۋۇد» تا ئۇممۇ مۇنزر رەزىيەللاھۇ ئەنھا مۇنداق دەيدۇ: پەيغەمبەر ئەلەيھىسسالام ئەلى ئىبنى ئەبۇ تالىب

رەزىيەللاھۇ ئەنھۇ بىلەن ئۆيۈمگە كىرىپتۇ، ئۆيدە بىر نەچچە ساپ ئېسىقلىق خورما بار ئىدى، پەيغەمبەر ئەلەيھىسسالام ئۇنىڭدىن يېيىشكە باشلىدى، ئەلى رەزىيەللاھۇ ئەنھۇمۇ يېدى، پەيغەمبەر ئەلەيھىسسالام ئەلى رەزىيەللاھۇ ئەنھۇغا: «بولدى قىلىڭ ئى ئەلى! سىز كېسەلدىن يېڭىلا ساقايدىڭىز» دېدى، مەن ئۇلارغا قىزىلچا ۋە ئارپا سېلىپ تاماق ئېتىپ بەردىم، پەيغەمبەر ئەلەيھىسسالام ئەلى رەزىيەللاھۇ ئەنھۇغا: «بۇنىڭدىن سىز كۆپراق يەڭ! ئۇ سىزگە بەكرەك مۇۋاپىق كېلىدۇ» دېدى.

قىزىلچا بىرىنچى دەرىجىلىك قۇرۇق ئىسسىق، بەزىلەر ھۆل ئىسسىق دەيدۇ. بەزىلەر مۇرەككەپمۇ دەيدۇ. ئۇنىڭدا يۇمشاتقۇچى، ئېرىتكۈچى، ئاچقۇچى سوغۇقلۇق بار. قارىسىدا ئازراق قەۋزىيەت بار.

چاچ چۈشۈش كېسىلى، سەپكۈن، باشتىكى كېپەك، سۆگەل... قاتارلىقلارغا قىزىلچا سۈيى سۈرۈلسە مەنپەئەت قىلىدۇ. ئۇ پىتىنى ئۆلتۈرىدۇ. قىزىلچا بىلەن ھەسەلنى ئارىلاشتۇرۇپ كالا تەمرەتكىسىگە سۈرسە يوقىلىدۇ. جىگەر ۋە تالدىكى توسالغۇلارنى ئاچىدۇ.

قارا قىزىلچا قورساقنى قاتۇرۇپ قويدۇ، بولۇپمۇ نۇقۇت بىلەن بىرگە بولسا. چۈنكى بۇ ئىككىسى ناچار دۇر. ئاق قىزىلچىنى نۇقۇت بىلەن يۇمشۇتۇپ سۈيىنى يۆتەلگە ئوكۇل قىلىنىدۇ. ئۇ يەنە دورا - دەرمانلار بىلەن بىرلىشىپ ئۇچەي توسۇلۇش كېسىلىگىمۇ شىپا بولىدۇ. ئۇنىڭ ئوزۇقلىقى ئاز، كەيمۇسى ناچار، قاننى كۆيدۈرىدۇ، ئاچچىقسۇ ۋە قىچا ئۇنى ئوڭشايدۇ، ئۇنى كۆپ ئىستېمال قىلىش قەۋزىيەت ۋە يەل پەيدا قىلىدۇ.

13 - "ش"

1 - سيادان (شُونِيْز)

سيادان <چ> ھەرىپىدە ئۆتۈپ كەتتى.

2 - (شېرْم)

3 - ئارپا (شَيْر)

<ئىبنى ماجە> دە ئائىشە رەزىيەللاھۇ ئەنھا مۇنداق دېگەن:

پەيغەمبەر ئەلەيھىسسالام ئائىلىسىدىكى بىراۋىنىڭ مەجەزى بولمىسا ئارپىنى قاينىتىپ بېرىشكە بۇيرىتتى، ئارپا شورپىسىنى ئىچۈرۈپ مۇنداق دەيتتى: «بۇ شورپا غەمكىننىڭ يۈرىكىنى كۈچلەندۈرىدۇ، كېسەلنىڭ يۈرىكىدىن كېسەلنى ھەيدەيدۇ، خۇددى يۈزىڭلارنى يۇساڭلار سۇ كىرنى بىرگە چىقارغاندەك» [3461 - ھەدىس]

ئارپا شورپىسى ھەققىدە ئىلگىرى توختالغان ئىدۇق، ئۇ ئوزۇقلۇق جەھەتتە تالقاندىن ياخشى، ئۇ يۆتەل ۋە گالنىڭ يىرىكىلىگە مەنپەئەت قىلىدۇ. ئۆتكۈر بولغان ئارتۇق نەرسىلەرنى بەدەندىن چىقىرىپ تاشلايدۇ. سۈيۈكنى راۋان قىلىدۇ. ئاشقازاندىكى نەرسىلەرنى ھەيدەيدۇ. ئوسسۇزلۇقنى باسدۇ، ھارارەتنى پەسەيتىدۇ.

ئۇنىڭ سۈپىتى: ياخشى سوقۇلغان ئارپا ئۇنىدىن ئېلىپ ئۇنىڭغا ئېلىنغان ئارپىدەك بەش ھەسسە پاكىز سۇنى پاكىز قازانغا قويۇپ، نورمال ئوتتا ئۇچتىن ئىككى قىسىم قالغۇدەك قاينىتىپ، ئېھتىياجغا قاراپ ئىستېمال قىلسا بولىدۇ.

4 - كاۋاب (شوي)

ئاللاھ تائالا ئىبراھىم ئەلەيھىسسالامنىڭ زىياپىتى ھەققىدە مۇنداق دەيدى: ﴿ئۇ ئۇزاققا قالماي بىر موزايىنى كاۋاب قىلىپ ئېلىپ كەلدى﴾ [سۈرە «ھۇد» 69 - ئايەت]

«تەرمىزى» دا ئۇمۇ سەلەمە رەزىيەللاھۇ ئەنھانىڭ ھەدىسىدە ئۇ پەيغەمبەر ئەلەيھىسسالامغا كاۋاب قىلىنغان بېقىن گۆشىنى قويغان، پەيغەمبەر ئەلەيھىسسالام ئۇنىڭدىن يەپ، تاھارەت يەڭگۈشلىمەيلا نامازغا تۇرغان. [1829 - ھەدىس]

«تەرمىزى» دا يەنە ئابدۇللاھ ئىبنى ھارىس رەزىيەللاھۇ ئەنھۇ مۇنداق دېگەن: «پەيغەمبەر ئەلەيھىسسالام بىلەن مەسجىدە كاۋاب يېدۇق».

يەنە «ئەبۇ داۋۇد» تا مۇغىرە ئىبنى شۆئبە رەزىيەللاھۇ ئەنھۇ مۇنداق دېگەن: بىر كېچىسى پەيغەمبەر ئەلەيھىسسالام بىلەن بىرگە مېھمان بولدۇم، قوي بېقىنىنى كاۋاب قىلىشقا بۇيرىدى، كاۋاب كەلگەندىن كېيىن، پىچاقنى ئېلىپ ماڭمۇ پارچىلاپ بەردى. ھەتتا

بلال كېلىپ ئەزان ئېيتتى، پەيغەمبەر ئەلەيھىسسالام ئۇنىڭغا نېمە بوپتۇ؟... دېدى. (پەيغەمبەر ئەلەيھىسسالام ئۇ كۈنى روزا تۇتقان ئىدى). [194/4 - ھەدىس]

ئەڭ مەنپەئەتلىك كاۋاب ئوغلاق كاۋىپىدۇر، ئاندىن سىمىز يۇمشاق توپاق گۆشىدۇر، توپاق گۆشى قۇرۇققا مايىل ھۆل ئىسسىق، سەۋدانى كۆپەيتىدۇ، ئۇ كۈچلۈكلەر، ساغلاملارنىڭ يېمەكلىكىدۇر. سۇدا پىشۇرغىنى ئاشقازانغا مەنپەئەتلىك ۋە يەڭگىل ھەمدە قورىغانغا قارىغاندا ھۆللىكى يۇقىرىراقىدۇر.

ئەڭ ناچار كاۋاب: كۈن نۇرىدا كاۋاب قىلىنغىنىدۇر، چوغ ئۈستىدە كاۋاب قىلغىنى ئوت ئۈستىدە كاۋاب قىلىنغىنىدىن ياخشىراقىدۇر.

5 - ياغ (شەخم)

ئەنەس ئىبنى مالىك رەزىيەللاھۇ ئەنھۇ مۇنداق دېگەن: بىر يەھۇدى پەيغەمبەر ئەلەيھىسسالامنى مېھمان قىلىپ، ئالدىغا ئارپا نېنى ۋە ئۆزگۈرۈپ كەتكەن ياغنى قويدى. [ترمىزى 1215 - ھەدىس]

«سەھھ بۇخارى» دا ئابدۇللاھ ئىبنى مۇغەففەل رەزىيەللاھۇ ئەنھۇ مۇنداق دېدى: خەيبەر كۈنى مەن بىر تۇلۇم ياغ ئۇچراتتىم ۋە ئۇنى ئېلىپ: «ئاللاھ بىلەن قەسەمكى - بۇنىڭدىن ھېچكىمگە بەرمەيمەن» دېدىم، قارىسام پەيغەمبەر ئەلەيھىسسالام كۈلۈپ تۇرۇپتۇ، ئۇ ماڭا ھېچنەمە دېمىدى. [مۇسلىم 3153 - ھەدىس]

ئەڭ ياخشى ياغ تولغان ھايۋاننىڭ يېغىدۇر، ئۇ ھۆل ئىسسىق بولۇپ، ھۆللىكى سېرىق مايدىن سەل تۆۋەنرەك، شۇڭا سېرىق ماي بىلەن ياغنى ئىرىتسە ياغ ئىتتىكرەك (تېزلا) قېتىپ قالىدۇ.

ئۇ گالىنىڭ يىرىكلىكىگە پايدا قىلىدۇ، ئۇ بوشاشتۇرىدۇ، چىرىتىدۇ، ئۇنى تۇزلۇق لىمون ۋە زەنجۈل بىلەن قايتۇرىمىز. ئۆچكە يېغىنىڭ قەۋزىيىتى يامانراق، تېكە يېغىنىڭ تارقىلىشى تېز، ئۆچەيدىكى جاراھەتكە مەنپەئەت قىلىدۇ، ساغلىق ئۆچكىنىڭ مېيى تېخىمۇ پايدا قىلىدۇ، يارا ۋە تولغاقتا ئۆكۈل قىلىنىدۇ.

1 - ناماز (صلاة)

ئاللاھ تائالا مۇنداق دېدى: ﴿سەۋر قىلىش، ناماز ئوقۇش ئارقىلىق (ئاللاھتىن) ياردەم تىلەڭلار. ناماز ئاللاھتىن قورققىچىلار (يەنى كەمتەرلىك بىلەن ئاللاھقا بويسۇنغۇچىلار) دىن باشقىلارغا ھەقىقەتەن مۇشەققەتلىك ئىشتۇر﴾ [سۇرە «بەقەرە» 136 - ئايەت]، ﴿ئى مۆمىنلەر! سەۋر ئارقىلىق ۋە ناماز ئارقىلىق ياردەم تىلەڭلار، ئاللاھ ھەقىقەتەن سەۋر قىلغۇچىلار بىلەن بىرگەدۇر﴾ [سۇرە «بەقەرە» 153 - ئايەت]، ﴿ئى مۇھەممەد) ئائىلەڭدىكىلەرنى (ۋە ئۆمۈمىتىڭنى) نامازغا بۇيرىغىن، ئۆزەڭمۇ ئۇنى ئادا قىلىشقا چىداملىق بولغىن، سەندىن بىز رىزىق تەلەپ قىلمايمىز، بىز ساڭا رىزىق بېرىمىز، ياخشى ئاقبەت پەقەت تەقۋادارلارغا خاستۇر﴾ [سۇرە «تاھا» 132 - ئايەت].

ھەدىسلەردە: پەيغەمبەر ئەلەيھىسسالام بىرەر ئىشقا يولۇقسا نامازغا تۇراتتى دېيىلگەن.

نامازنىڭ بارلىق كېسەللەرگە شىپا بولىدىغانلىقى توغرىلىق ئىلگىرى توختالغان ئىدۇق...

ناماز رىزىقىنى جەلپ قىلغۇچى، ساغلاملىقنى ساقلىغۇچى، ئەزىيەتنى يوقاتقۇچى، كېسەللەرنى ھەيدىگۈچى، قەلبنى كۈچلەندۈرگۈچى، يۈزنى ئاقارتقۇچى، كۆڭۈلنى خوشال قىلغۇچى، ھورۇنلۇقنى يوقاتقۇچى، ئەزالارنى روھلاندۇرغۇچى، كۈچ قۇۋۋەتنى ئۇزارتقۇچى، روھنى ئوزۇقلاندۇرغۇچى، قەلبنى نۇرلاندۇرغۇچى، نېمەتنى ئاسرىغۇچى، ئازابنى قايتۇرغۇچى، بەرىكەتنى جەلپ قىلغۇچى، شەيتاندىن يىراقلاشتۇرغۇچى، رەھمان تائالاغا يېقىنلاشتۇرغۇچى.

خۇلاسەلىغاندا: ساغلاملىقنى ئاسراشتا ۋە ناچار ماددىلارنى يوقىتىشتا ئۇنىڭ ئاجايىپ تەسىرى بار. ئىككى ئادەم بىرلا ۋاقىتتا بىرەر كېلىشەمەسلىك ياكى كېسەل ۋە ياكى مېھنەت ۋە ياكى بالا بېرىلسە ناماز ئوقۇيدىغىنىنىڭ سەل يەڭگىلراق بولىدۇ. ئاقىۋىتى ياخشىراق بولىدۇ.

دۇنيانىڭ يامانلىقلىرىنى يوقىتىشتا نامازنىڭ ئاجايىپ تەسىرى

زوردۇر، بولۇپمۇ ئىچكى - تاشقى جەھەتتىن نامازنىڭ ھەققىنى تولۇق ئادا قىلسا، دۇنيا - ئاخىرەتنىڭ يامانلىقىدىن ساقلىنىش ۋە ئۇنىڭ مەنپەئەتلىرىنى جەلپ قىلىشتا نامازنىڭ ئالدىغا ھېچنەرسى ئۆتەلمەيدۇ. بۇنىڭ تەسىرى شۇكى: ناماز ئاللاھ بىلەن بولغان ئالاقە. بەندىنىڭ ئاللاھ بىلەن بولغان ئالاقىسىنىڭ مىقدارى بەندىگە ياخشىلىق ئىشلىكلىرى ئىپچىلىدۇ ۋە يامانلىق سەۋەبلىرى يوقلىدۇ. پەرۋەردىگارنىڭ تەۋپىقى دەريا بولۇپ ئاقىدۇ... خاتىرجەملىك، ساغلاملىق، بايلىق، راھەت، نېمەت، خوشاللىق، بەخت - سائادەتلەر ھەممىسى ئۇنىڭغا قۇچاق ئاچىدۇ ۋە ئۇ تەرەپكە ئالدىرايدۇ.

2 - سەۋرى (صَبْرٌ)

سەۋرى ئىماننىڭ يېرىمى، ئۇ سەۋرى ۋە شۇكرىدىن تەركىب تاپقان ماھىيەتتۇر، بەزى سەلەفلەر ئېيتقاندەك: ئىمان ئىككى قىسىم: بىرى سەۋرى، يەنە بىرى شۇكرى. ئاللاھ مۇنداق دېدى: ﴿بۇنىڭدا (بالاغا) سەۋر قىلغۇچى، (نېمەتكە) شۇكۇر قىلغۇچى ھەر بىر (بەندە) ئۈچۈن ئەلۋەتتە نۇرغۇن ئىبرەتلەر بار﴾ [سۈرە ئىبراھىم، 5 - ئايىتىنىڭ بىر قىسمى]

جەسەتتە باش بولغاندەك، سەۋرى ئىماننىڭ بېشى، ئۇ ئۈچ تۈرلۈك بولىدۇ:

1. ئاللاھنىڭ پەرزلىرىنى ئىجرا قىلىپ، ئۇنى زايى قىلماسلىق يولىدا سەۋرى قىلىش.
2. ئاللاھ ھارام قىلغان ئىشلاردىن ئۆزىنى تارتىش يولىدا سەۋر قىلىش.
3. ئاللاھنىڭ تەقدىر قىلغان قازابى - قەدەرگە غەزەپلەنمەي، سەۋرى قىلىش.

بۇ ئۈچ خىل سەۋرىنى تولۇقلىغان ئادەم تولۇق سەۋر قىلغان ئادەم بولۇپ، دۇنيا ۋە ئاخىرەتنىڭ نېمەتلىرى ۋە لەززەتلىرىگە چۆككەن ئادەمدۇر، دۇنيا - ئاخىرەتتىكى ھەقىقىي نىجاتلىقنى سەۋر دېگەن كۆۋرۈكتىن ئۆتمەي تۇرۇپ تاپقىلى بولمايدۇ، خۇددى جەننەتكە كىرىدىغان ئادەم سىرات كۆۋرىكىدىن ئۆتمەسە بولمىغاندەك.

ئۆمەر ئىبنى خەتتاب رەزىيەللاھۇ ئەنھۇ شۇنداق دېگەن ئىكەن:
بىز ياخشى تۇرمۇشنى سەۋر ئارقىلىق تاپتۇق.

ئەگەر كىشىلەرنىڭ دۇنيادا ئېرىشكەن كامالى مەرتىۋىلىرىنى تەھلىل قىلىنسا، ئۇلارنىڭ نەتىجە قازىنىش مەنبەسى سەۋرگە بېرىپ توختايدۇ، كەمچىلىك سەۋەبىدىن خار بولۇپ كەتكەن ئادەملەر تەھلىل قىلىنسا ئۇلاردىكى كەمچىلىكنىڭ مەنبەسى سەۋرى قىلالماسلىقىدىندۇر. باتۇرلۇق، ئىپپەت، ساخاۋەت ۋە ئۆز نەپسىدىن ۋاز كېچىشلەرنىڭ ھەممىسى مەلۇم ۋاقىت سەۋرى قىلغانلىقتۇر.

سەۋر ئۇ تىلىسىمدۇر زور بايلىق ئۈچۈن،

مەنسۇپتۇر ئۇ بايلىق سەۋرچان ئۈچۈن.

كېسەللىكلەرنىڭ كۆپىنچىسى سەۋرە قىلالماسلىقتىن كېلىپ چىقىدۇ، تەن ۋە روھلارنىڭ ساغلاملىقىنى ئاسراشتا سەۋرىدەك كاتتا نەرسە يوق بولۇپ، ئۇ ساقلىق بىلەن ساقسىز ئارىسىدىكى ئەڭ چوڭ پاسىل، ئەڭ چوڭ زەھەر قايتۇرغۇچىدۇر. سەۋرى قىلغۇچىلار بىلەن ئاللاھ بىرگىدۇر. (ئاللاھ سەۋرى قىلغۇچىلارنى ياخشى كۆرىدۇ) ﴿ئەگەر سەۋر قىلساڭلار (يەنى ئىنتىقام ئالماي، كەچۈرسەڭلار)، بۇ سەۋر قىلغۇچىلار (يەنى كەچۈرگۈچىلەر) ئۈچۈن ئەلۋەتتە ياخشىدۇر﴾ [سۈرە نەھل < 126 - ئايەت]. ئاللاھنىڭ مۇھەببىتى سەۋرە قىلغۇچىلارغىدۇر. (ئاللاھ سەۋرى قىلغۇچىلارنى دوست تۇتىدۇ). ئاللاھنىڭ ياردىمى سەۋرە قىلغۇچىلارغىدۇر. [غەلبە سەۋرە بىلەن بولىدۇ - ھەدىس] سەۋرە قىلىش سەۋرە ئەھلى ئۈچۈن ياخشىدۇر. ﴿ئى مۆمىنلەر! تائەت - ئىبادەتلەرنىڭ مۇشەققەتلىرىگە ۋە سىلەرگە يەتكەن ئېغىرچىلىقلارغا سەۋر قىلىڭلار، دۈشمەنلەرگە زىيادە چىداملىق بولۇڭلار، (چىگرالىرىڭلارنى ساقلاپ) جىھادقا تەييار تۇرۇڭلار، مەقسىتىڭلارغا يېتىش ئۈچۈن ئاللاھتىن قورقۇڭلار (يەنى ئۇنىڭ بۇيرۇقلىرىغا مۇخالىپەتچىلىك قىلماڭلار)﴾. [سۈرە ئال ئىمران < 200 - ئايەت] سەۋر نىجاتلىق ۋە غەلبىگە سەۋەبتۇر.

4 - روزا تۇتۇش (صوم)

روزا تۇتۇش بارلىق كېسەللىكلەردىن ساقلىنىدىغان قالقاندۇر.

ئۇنىڭ مەنپەئەتلىرىنى ساناپ تۈگەتكىلى بولمايدۇ. ساغلاملىقنى ئاسراشتا، ئارتۇق نەرسىلەرنى ئېرتىپ چىقىرىشتا، نەپسىنى ئۆزىگە ئەزىيەت بېرىدىغان نەرسىلەردىن كونترول قىلىشتا... روزا تۇتۇشنىڭ ئاجايىپ تەسىرى بار. بولۇپمۇ شەرىئەت بەلگىلىگەن ياخشى ۋاقىتلاردا، نورمال ھالەتتە روزا تۇتۇلسا ۋە بەدەنمۇ شۇنىڭغا تەبىئى ھالدا ئېھتىياجلىق بولسا، بۇنىڭ تەسىرى باشقىچە بولىدۇ. روزا تۇتۇشنىڭ ئەزالارنى ۋە ئۇلارنىڭ قۇۋۋىتىنى ساقلاپ، راھەتلەندۈرۈش ئالاھىدىلىكى بار. روزىنىڭ ھازىر ياكى كېيىن قەلبىنى خوشالاندۇرۇش خۇسۇسىيىتى بار. ئۇ ھۆل سوغۇق مىزاجلارغا ناھايىتى ياخشى مەنپەئەت قىلىدۇ. ئۇلارنىڭ ساغلاملىقىنى ساقلاشتا رولى ناھايىتى يۇقىرى.

روزا تەبىئى ۋە روھانى دورىلارغا كىرىدۇ، ئەگەر روزىدار تەبىئى ۋە شەرىئەتكە دىققەت قىلىشقا تېگىشلىك ئىشلارغا دىققەت قىلسا، ئۇنىڭ قەلبى ۋە بەدىنى روزىدىن كۆپ مەنپەئەت ئالىدۇ، ئۇنىڭ بەدىنىدىكى غەيرى بۇزۇق ماددىلارنى كونترول قىلىدۇ، ئۇ بەدەننىڭ ئوقسانى ۋە كامالىتىگە قارىتا ھاسىل بولغان ناچار ماددىلارنى يوقىتىدۇ، روزىدارنى روزا قوغداشقا تېگىشلىك ئىشلاردىن قوغدايدۇ ۋە روزىدارنىڭ روزا تۇتۇشتىكى مەقسىتى، سىرى ۋە غايىلىرىگە يېتىشكە ياردەم بېرىدۇ، يېمەك - ئىچمەكنى تەرك ئېتىشتىكى مەقسەت - باشقا بىر ئىشتۇر، مۇشۇ ئىشنى ئېتىبارغا ئېلىپ تۇرۇپ، روزا ئەمەل - ئىبادەتلەر ئارىسىدا پەقەت ئاللاھ ئۈچۈنلا خاس قىلىنغاندۇر. روزا - بەندە بىلەن ئۇنىڭ قەلبىگە، تېنىگە ھازىر ياكى كەلگۈسىدە ئەزىيەت بېرىدىغان نەرسىلەر ئارىسىدىكى مۇداپىئە پاسىلى بولغاچقا ئاللاھ مۇنداق دېدى: ﴿ئى مۆمىنلەر! (گۇناھلاردىن) ساقلىنىشىڭلار ئۈچۈن، سىلەردىن ئىلگىرىكىلەرگە (يەنى ئىلگىرىكى ئۈممەتلەرگە) روزا پەرز قىلىنغاندەك، سىلەرەمۇ (رامزان روزىسى) پەرز قىلىندى﴾ [سۈرە «بەقەرە» 183 - ئايەت]

روزا مەقسەتلەرنىڭ بىرى قوغدىنىش ۋە ئالدىنى ئېلىشتۇر. بۇ مەنپەئەتنى كۆپ پەرھىز تۇتۇشتۇر. روزىنىڭ يەنە بىر مەقسىتى غەم - ئەندىشلەرنى پەقەت ئاللاھقا يۈزلەندۈرۈش، نەپىس قۇۋۋەتنى ئاللاھ ياخشى كۆرىدىغان تەرەپكە بۇراپ، ئاللاھقا ئىتائەت قىلىشتۇر. روزا

ھەققىدە ئىلگىرى توختالغان ئىدۇق .

15 – "خ"

1 - كېلەر (ضَبُّ)

«سەھىھ بۇخارى» ۋە «سەھىھ مۇسلىم» دا ئابدۇللاھ ئىبنى ئابباس رەزىيەللاھۇ ئەنھۇنىڭ ھەدىسىدە: پەيغەمبەر ئەلەيھىسسالامنىڭ ئالدىغا كېلەر قۇيۇلدى، پەيغەمبەر ئەلەيھىسسالام ئۇنى يېمىدى، «بۇ ھاراممۇ؟» دەپ سورالغاندا پەيغەمبەر ئەلەيھىسسالام: «ياق، لېكىن بۇ بىزنىڭ يەرلەردە يوق، (يەپ ئادەتلەنمىگەچكە) يېمەيدىكەنمىز» دەپ جاۋاب بەردى، ئۇ قاراپ تۇردى، باشقىلار ئۇنىڭ ئالدىدا كېلەرنى يېدى .

يەنە «سەھىھ بۇخارى» ۋە «سەھىھ مۇسلىم» دا ئابدۇللاھ ئىبنى ئۆمەر رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام: «كېلەرنى ھاللىمۇ دېمەيمەن، ھاراممۇ دېمەيمەن» دېگەن .

ئۇ قۇرۇق ئىسسىق، جىماننىڭ شەھۋىتىنى كۈچلەندۈرىدۇ، ئەگەر ئۇنى سوقۇپ تىكەن كىرگەن يەرگە قويسا ئۇنى قومۇرۇپ تاشلايدۇ .

2 - پاقا (ضِفْدَعُ)

ئىمام ئەھمەد مۇنداق دېگەن: پاقىنى داۋالاشتا ئىشلىتىش ھالال بولمايدۇ، پەيغەمبەر ئەلەيھىسسالام ئۇنى ئۆلتۈرۈشتىن چەكلىگەن . ئىمام ئەھمەدنىڭ كۆزدە تۇتقان ھەدىسى بۇ ھەدىستۇر: ئوسمان ئىبنى ئابدۇراھمان رەزىيەللاھۇ ئەنھۇ مۇنداق دېگەن: بىر تىۋىپ پەيغەمبەر ئەلەيھىسسالام ھوزۇرىدا پاقىنى دورىغا ئىشلىتىش توغرىلۇق گەپ ئاچقاندا، پەيغەمبەر ئەلەيھىسسالام ئۇنى ئۆلتۈرۈشتىن توسقان .

ئىبنى سىنا مۇنداق دېگەن: پاقا گۆشى ياكى قېنىنى يېسە بەدەن ئىششىپ كېتىدۇ، رەڭگى ئۆزگىرىپ كېتىدۇ، ئۆلۈپ كەتكۈچە مەنىي ئۆزلىكىدىن چىقىپ كېتىدۇ، شۇنىڭ ئۈچۈن تىۋىپلار ئۇنىڭ زەرىدىن قورقۇپ ئىستېمالنى تەرك ئەتتى .

16 – "ط"

1 - خۇشبۇي (طيب)

پەيغەمبەر ئەلەيھىسسالام مۇنداق دېگەن: «دۇنيالىرىڭلاردىن ئاياللار ۋە خۇشبۇي نەرسىلەر ماڭا دوست تۇتۇلدى، خوشاللىقم نامازدا قىلىندى».

پەيغەمبەر ئەلەيھىسسالام خۇشبۇي نەرسىلەرنى كۆپ ئىشلىتەتتى، سېسىق پۇراققا چىدىمايتتى، ئۇنىڭغا ئېغىر كېلەتتى.

قۇۋۋەت خۇشبۇي بىلەن كۆپىيىپ زىيادە بولىدۇ، ئۇ يەنە ئوزۇقلۇق بىلەن (يېمەك - ئىچمەك بىلەن)، خوشال - خوراملىق بىلەن، دوستلارنىڭ سۆھبىتى بىلەن، ياخشى كۆرىدىغان ئىشلارنىڭ مەيدانغا كېلىشى بىلەن، يوقالسا خوشال بولىدىغان كىشىلەرنىڭ يوقىلىشى بىلەن كۈچىيىدۇ ۋە زىيادە بولىدۇ. روھ كۆرۈشنى خالىمىغان نەرسىلەرنى كۆرسە روھقا ئېغىر كېلىدۇ. قۇۋۋەتنى ئاجىزلاشتۇرۇپ، غەم - ئەندىشنى كۆپەيتىدۇ، بۇ روھقا نىسبەتەن بەدەن تەپ بولۇپ قالغانغا ئوخشاشتۇر ياكى سېسىق پۇراقنىڭ ئورنىدىدۇر. شۇنىڭ ئۈچۈن ئاللاھ تائالا پەيغەمبەر ئەلەيھىسسالام بىلەن بىللە يۈرىدىغان ساھابىلەرنى ناچار ئەخلاقىدىن چەكلەش ئارقىلىق، پەيغەمبەر ئەلەيھىسسالامغا ئەزىيەت بەرمەسلىكىنى ئۇلارغا ياخشى كۆرسەتتى. ئاللاھ مۇنداق دەيدى: ﴿لېكىن چاقىرىلغاندا كىرىڭلار، تاماق يەپ بولغاندىن كېيىن تارقاپ كېتىڭلار، (تاماقتىن كېيىن) پاراڭ سېلىشىپ ئولتۇرماڭلار، بۇ (يەنى تاماقتىن كېيىن پاراڭ سېلىپ ئولتۇرۇش) پەيغەمبەرنى رەنجىتىدۇ، پەيغەمبەر (بۇنى ئېيتىشقا) سىلەردىن سىجىل بولىدۇ، ئاللاھ ھەق (نى ئېيتىش) تىن خىجىل بولمايدۇ﴾ [سۇرە «ئەھزاب» 53 - ئايىتىنىڭ بىر قىسمى].

خۇلاسلىغاندا خۇشبۇي نەرسىلەر پەيغەمبەر ئەلەيھىسسالام ياخشى كۆرىدىغان نەرسىلەر ئىدى، ساغلاملىقنى ئاسراش ۋە كۆپلىگەن كېسەللەرنىڭ دەرت - ئەلەمىدىن قۇتۇلۇش جەھەتتە خۇشبۇي نەرسىلەرنىڭ تەسىرى ناھايىتى زور.

2 - لاي (طين)

لاي توغرىلۇق بىرقانچە يالغان ھەدىسلەر بولۇپ، بىرەر مۇ توغرا

ئەمەس. مەسىلەن: «لاي يېگەن ئادەم ئۆزىنى ئۆلتۈرۈشكە ياردەم بەردى» ۋە «ئى ھۇمەيرا! لاي يېمە! ئۇ قورساقنى چىگىتىپ، چىرايىنى ساغارتىدۇ، يۈزىنىڭ نۇرىنى كەتكۈزىدۇ».

لاي ھەققىدىكى ھەرقانداق ھەدىس توغرا ئەمەس، ئاساسى يوق، پەقەت ئۇ ئەزىيەت بەرگۈچى، ناچار نەرسىدۇر، ئۇ قان تومۇرلىرىنى توسىدۇ، ئۇ قۇرۇق سوغۇق، قۇرۇتۇش كۈچلۈك، ئىچى سۈرۈشنى توسايدۇ، جاراھەت ئېغىزى ۋە قان چىققان جايلارغا مەنپەئەت قىلىدۇ.

3 - بانان (طَلْح)

ئاللاھ تائالا مۇنداق دېدى: «سانجاق - سانجاق بولۇپ كەتكەن مەۋز (بانان) دەرەخلىرىدىن» [سۈرە «ۋاقىئە» 29 - ئايەت]

ئۇ ھۆل ئىسسىق، ئۇنىڭ تاتلىق پىشقىنى ئەڭ ياخشى. ئۇ كۆكرەك، ئۆپكە، يۆتەللەرگە ۋە بۆرەك، دۇۋسۇنلارنىڭ جاراھىتىگە مەنپەئەت قىلىدۇ، سۈيدۈكنى راۋانلاشتۇرۇپ، مەنىنى زىيادە قىلىدۇ، جىما شەھۋەتنى قوزغايدۇ، قورساقنى بوشتىدۇ، تاماقتىن ئىلگىرى يېگەن ياخشى، ئۇ ئاشقازانغا زىيانلىق، سەپىرا ۋە بەلغەمنى كۆپەيتىۋېتىدۇ، ئۇنىڭ زىيىنىنى شېكەر ۋە ھەسەل بىلەن قايتۇرىمىز.

4 - خورمىنىڭ باشاقسىمان گۈل رېتى (طَلْح)

ئاللاھ تائالا مۇنداق دېدى: «ئىگىز ئۆسكەن، مېۋىلىرى سانجاق - سانجاق بولۇپ كەتكەن خورمىلارنى» خورمىنىڭ باشاقسىمان گۈل رېتىدىن ئۆستۈردۈق» [سۈرە «قاف» 10 - ئايەت] ۋە «خورمىنىڭ باشاقسىمان گۈل رېتىدىن ئۆسكەن» يۇمشاق پىشقان خورمىلاردىن بەھرىمەن بولۇپ خاتىرجەم ھالدا داۋاملىق قالمىز (دەپ ئويلامسىلەر؟)» [سۈرە «شۇئەرا» 148 - ئايەت]

خورمىنىڭ باشاقسىمان گۈل رېتى ئەركەك ۋە چىشى دەپ ئىككى خىل بولۇپ، بۇ ئىككى قول ئارقىلىق چاڭلاشتۇرىلىدۇ.

«سەھىھ مۇسلىم» دا تەلھە ئىبنى ئوبەيدۇللا رەزىيەللاھۇ ئەنھۇ مۇنداق دەيدۇ: پەيغەمبەر ئەلەيھىسسالام بىلەن بىر خورمازارلىقتىن

ئوتتۇم، پەيغەمبەر ئەلەيھىسسالام ئۇلارنىڭ خورمىلارنى چاڭلاشتۇرۇۋاتقانلىغىنى كۆرۈپ: ئۇلار نېمە ئىش قىلىۋاتىدۇ؟ دېدى، ئۇلار: ئەركىكىنى ئېلىپ چىشىغا قويىۋاتىدۇ دېيىشتى، پەيغەمبەر ئەلەيھىسسالام: ئۇنىڭ پايدىسى بولمامدىكىن دەيمەن دېدى، بۇ گەپ ئۇلارغا يەتكەندىن كېيىن چاڭلاشتۇرۇشنى توختاتتى، شۇ يىلى خورما ياخشى بولمىدى، پەيغەمبەر ئەلەيھىسسالام مۇنداق دېدى: بۇ بىر گۇمان، ئەگەر پايدىسى بولسا چاڭلاشتۇرۇڭلار، مەنمۇ سىلەرگە ئوخشاش ئادەم، گۇمان دېگەن گامى توغرا، گامى خاتا بولۇپ قالىدۇ، لېكىن مەن بۇ گەپنى ئاللاھ تەرىپىدىن قىلمىغان، ئاللاھ ھەققىدە ھەرگىزمۇ يالغان سۆزلىمەيمەن. [6080 - ھەدىس]

«خورمىنىڭ باشاق سىمان گۈل رېتى» باھنى كۈچلەندۈرىدۇ، جىما ۋاقتىنى ئۇزارتىدۇ، ئايال كىشى ئۇنى سوقۇپ جىمادىن ئىلگىرى ئۇنى كاپ ئەتسە، ھامىلدار بولۇشقا كۆپ ياردىمى بار، ئۇ قۇرغاق ۋە سوغۇقلىقتا ئىككىنچى دەرىجىلىكتۇر، ئاشقازاننى كۈچلەندۈرۈپ، قۇرىتىدۇ، قاتتىق ۋە ئاستا ھەزىم بىلەن قاننىڭ جىددىي ھەرىكىتىنى پەسەيتىدۇ.

ئۇ ئىسسىق مىزاجلارغا باب كېلىدۇ، ئۇنى كۆپ ئىستېمال قىلغان ئادەملەر ئىسسىق جاۋارىشلارنىمۇ ئىستېمال قىلىشى كېرەك. ئۇ تەبىئەتنى تۇتۇۋالىدۇ، ئىچكى ئەزالارنى كۈچلەندۈرىدۇ، خورما يىلمى باشاقسىمان گۈل رېتى ئورنىدا بولىدۇ، توڭ ياكى ئالا خورما يېگەنلەرمۇ شۇنداق قىلىشى كېرەك. ئۇلارنىڭ ھەرقاندىقىنى كۆپ ئىستېمال قىلىش - ئاشقازان ۋە كۆكرەككە زىيانلىق، ئۇ ئۆچەي توسۇلۇپ قېلىشنى كەلتۈرۈپ چىقىرىشى مۇمكىن، ئۇنىڭ داۋاسى سېرىق مايدۇر، قالدى تەپسىلاتى يۇقىرىدا ئۆتتى.

18 - "ع"

1 - ئۈزۈم (عَنْب)

«غەيلانىيىيات» دا ئابدۇللاھ ئىبنى ئابباس رەزىيەللاھۇ ئەنھۇ ھەدىسىدە ئۇ مۇنداق دېگەن: پەيغەمبەر ئەلەيھىسسالامنىڭ ئۈزۈمىنى شۇيۈگدەپ يەۋاتقانلىقىنى كۆردۈم.

بۇ ھەدىسنىڭ ئاساسى يوقتۇر، ھەدىس ئۆلىمالىرى بۇ ھەدىسنى توغرا ئەمەس دەپ قارايدۇ.

ئەمما ھەدىسلەر مەزمۇنىدىن پەيغەمبەر ئەلەيھىسسالامنىڭ ئۈزۈم ۋە تاۋۇزنى ياخشى كۆرىدىغانلىقى مەلۇمدۇر.

ئاللاھ تائالا ئۈزۈمنى ئۆز كىتابىدا بەندىلىرىگە دۇنيا ۋە جەننەتتە بەرگەن نېمەتلەرنى تىلغا ئالغان يەرلەردە شۇ نېمەتلەر قاتارىدا ساناپ ئون بىر يەردە تىلغا ئالغان. ئۇ ئەڭ ياخشى ۋە مەنپەئەتلىك مېۋىدۇر. ئۇنى ھۆل - قۇرۇق دېمەي، چالا - پۈتۈن پىشتى دېمەي يىگىلى بولىدۇ، ئۇنى مېۋە دېسە مېۋە، ئوزۇق دېسە ئوزۇقلۇق، قوشۇمچە يېمەكلىك دېسە قوشۇمچە يېمەكلىك، دورا دېسە دورا، ئۇسسۇزلۇق دېسە ئۇسسۇزلۇق... دۇر. ئۇنىڭ تەبىئىتى ئىسسىقلىق ۋە ھۆلۈكتە دانلىق يېمەكلىكلەر تەبىئىتىدۇر. ئۇنىڭ ئەڭ ياخشىسى: سۇلۇق چوڭ كەلگىندۇر،

تاتلىق بولۇپ قالسا ئىبىقى قارىسىدىن ياخشىدۇر، شۇ كۈنى ئۈزۈلگىنىدىن ئۈزۈلگىنىگە بىر قانچە كۈن بولغىنى ياخشىدۇر، ئۇ قورساقتىكى يەلنى ھەيدىگۈچىدۇر، ئېسىلىپ پوستى قۇرۇپ قالغىنى يېمەكلىككە ياخشىدۇر، بەدەننى كۈچلەندۈرگۈچىدۇر، ئۇنىڭ ئوزۇقلۇغى ئەنجۈر ۋە قۇرۇق ئۈزۈم (كىشمىش) بىلەن ئوخشاشتۇر، ئۇنىڭ ئورۇقىنى ئېلىۋېتىپ يېسە تەبىئەتنى ناھايىتى ياخشى يۇمشىتىدۇ، كۆپ يەۋىلىش باشنى ئاغرىتىدۇ، ئۇنىڭ داۋاسى چۈچۈك ئاناردۇر، ئۈزۈمنىڭ پايدىسى شۇكى ئۇ بەدەننى مۇلايملاشتۇرۇپ، سەمىرتىدۇ، ياخشى ئۈزۈم ياخشى ئوزۇقلۇق بولىدۇ.

ئۇ داڭلىق ئۈچ مېۋىلەر پادىشاھلىرىنىڭ بىرى، قالغان ئىككىسى ھۆل خورما ۋە ئەنجۈردۇر.

2 - ھەسەل (عَسَل)

ھەسەل توغرىلۇق ئىلگىرى توختالدىق.

ئىمام زوھرى: «ھەسەل يەڭلار! ئۇ ئەستە تۇتۇش قابىلىيىتىنى ئۆستۈرىدۇ» دېگەن ئىكەن.

ئۇنىڭ ساپ ۋە ئاق بولغىنى تاتلىق ۋە سۇيۇق كەلگىنى ئەڭ ياخشىدۇر، تاغ ۋە دەل - دەرەخنىڭ ھەسلى باشقا ھەسەللەردىن ياخشىراق تۇر، ئەمەلىيەتتە ئەڭ ياخشى ھەسەل ھەسەل ھەرلىرىنىڭ ياشاش مۇھىتىغا باغلىقتۇر، يەنى قانداق يەردىن ھەسەل يىغدىغانلىقىغا باغلىقتۇر.

3 - ئەجۋە (خورمىنىڭ بىر تۈرى) (عَجْوَةٌ)

«سەھىھ بۇخارى» ۋە «سەھىھ مۇسلىم» دا سەئىد ئىبنى ئەبى ۋەققاس رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام مۇنداق دېگەن: «سەھەردە يەتتە تال ئەجۋە خورمىسى يېگەن ئادەمگە شۇ كۈنى زەھەرمۇ، سېپىرمۇ زىيان قىلمايدۇ».

«نەسەئى» ۋە «ئىبنى ماجە» دە جابىر ئىبنى ئابدۇللاھ رەزىيەللاھۇ ئەنھۇ ۋە سەئىد ئىبنى ئەبى ۋەققاس رەزىيەللاھۇ ئەنھۇلار رىۋايەت قىلىپ پەيغەمبەر ئەلەيھىسسالام مۇنداق دېگەن: «ئەجۋە جەننەتتىن، ئۇ زەھەرگە شىپادۇر، مۇخ تەرەنجىبىندىدۇر، ئۇنىڭ سۈيى كۆزگە شىپادۇر». [5445 - ئىبنى ماجە]

بۇ مەدىنە ئەجۋىسىگە قارىتىلغان دەپمۇ قارىلىدۇ، ئەجۋە - مۇتلەق ھالدا ئەرەب يېرىم ئارىلىدىكى ئەڭ ياخشى خورما بولۇپ، چىڭ ۋە كۈچلۈك، ئۇ خورمىلارنىڭ ئەڭ لەززەتلىكى ۋە ياخشىدۇر، «ت» ھەرپىدە خورمىنىڭ تەبىئىتى، مەنپەئەتى ۋە باشقىلار تەپسىلىي ئۆتتى، بۇ يەردە تەكرارلاشنىڭ ھاجىتى يوق.

4 - ئەننەبەر (عَنْبَرٌ)

«سەھىھ بۇخارى» ۋە «سەھىھ مۇسلىم» دا جابىر ئىبنى ئابدۇللاھ رەزىيەللاھۇ ئەنھۇنىڭ ھېلىقى كىتتى ئۈچ يۈز ئادەم بىلەن، يېرىم ئاي يېگەنلىكى توغرىلۇق ھەدىسىدە كىت توغرىلۇق سۆزلىگەندە ئۆتۈپ كەتتى، شۇ خىل كىتنىڭ نامى «ئەننەبەر» دېيىلگەن.

ئەمما خۇشپۇيىنىڭ بىر تۈرى بولغان «ئەننەبەر» بولسا، ئىپاردىن كېيىن قالسىلا ئەڭ ياخشى خۇشپۇي ھېسابلىنىدۇ، ئەننەبەرنى ئىپاردىن ياخشى دېگۈچىلەر خاتالاشقانلاردۇر، ئىپار توغرىلۇق بىز «م» ھەرپىگە

بارغاندا توختىلىمىز، ئىپاردىن ئەنبەر ياخشى، ئۇ بارلىق خۇشپۇراقلىرىنىڭ گۈل تاجى دېگۈچىلەرنىڭ ئەنبەرنىڭ ئالتۇنغا ئوخشاش ۋاقىت ئۇزارسىمۇ ئۆزگەرمەيدىغانلىقى ئالداپ كەتكەن بولسا كېرەك، ئۆزگەرمەيدىغانلىقى ئۇنىڭ ئىپاردىن ئەۋزەللىكىگە دەلىل ئەمەس، ئۇ ئۆزىدىكى مۇشۇ بىر تاللا خۇسۇسىيەت بىلەن ئىپاردىن تۈرلۈك خۇسۇسىيەتلىرى بىلەن تەڭلىشەلمەيدۇ.

ئەنبەرنىڭ تۈرلىرى ۋە رەڭلىرى كۆپتۇر، ئۇنىڭ ئاق، كۈلرەك، قىزىل، سېرىق، يېشىل، كۆك، قارا ۋە ئارىلاشما رەڭلىرى باردۇر. ئۇنىڭ ئەڭ ياخشىسى كۈلرەك، ئاندىن كۆك، ئاندىن سېرىق، ئەڭ ناچىرى قارا رەڭلىكتۇر.

كىشىلەر ئەنبەرنىڭ ماددىسى «مەنبەسى» ھەققىدە بىرلىككە كېلەلمىدى. بەزىلەر: ئۇ دېڭىز چوڭقۇرىدا ئۇنىدىغان ئۆسۈملۈك، ئۇنى دېڭىز ھايۋانلىرى يۇتۇۋالىدۇ، ئۇنى يەپ تويىسا، ياندۇرۇپ سىرتقا چىقىرىۋەتكىنى ئەنبەر بولىدۇ، ئۇنى دېڭىز دولقۇنلىرى ساھىلىغا چىقىرىدۇ دېيىشتى.

يەنە بەزىلەر: ئۇ دېڭىزغا ئاسماندىن چۈشكەن بىر خىل مۆلدۈر بولۇپ، دولقۇنلار ئۇنى گىرۋەككە ھەيدىگەن دەپ قارايدۇ.

بەزىلەر دېڭىز ھايۋانلىرىنىڭ تېزىكى دەيدۇ.

بەزىلەر بولسا: ئۇ دېڭىزنىڭ كۆپىگى دەپ قارايدۇ.

ئىبنى سىنا مۇنداق دېگەن: ئۇ دېڭىز ئاستىدىكى بۇلاقلاردىن چىقىدىغان نەرسە بولسا كېرەك، ئەمما ئۇنى كۆپۈك ياكى تېزەك دېيىش ئەمەلىيەتتىن يىراقتۇر.

ئەنبەرنىڭ مىزاجى قۇرۇق ئىسسىق، ئۇقەلبنى، مېڭىنى، ھېسىسى ئەزالارنى، بارلىق بەدەننى كۈچلەندۈرىدۇ، پارالىچ، لەقۋا، بەلغەم كېسەللىكلىرى، سوغۇقتىن بولغان ئاشقازان ئاغرىقلىرى، قاتتىق يەل... لەرگە شىپادۇر. ئۇنى ئىچىپ، سىرتتىن سۈرۈپ بەرسە توسالغۇلارغا مەنپەئەت قىلىدۇ، ئۇنىڭ بىلەن ئىسرىقلانسا زۇكام، باش ئاغرىقى، سوغۇقتىن بولغان شەقىقىگە ياخشى ئۈنۈم بېرىدۇ.

5 - ئۇد ھېندى (عۇد)

ئۇد ھېندى ئىككى تۈرلۈك: بىرى - دورا قىلىپ ئىشلىتىلىدۇ، ئۇنى «قۇستە» دېيىلىدۇ، «ق» ھەرپىدە بۇ ھەقتە توختىلىمىز، يەنە بىرى - خۇشبۇي قىلىپ ئىشلىتىلىدۇ، ئۇنى «ئۇد ئەنبەر» ياكى «ئۇد ھېندى» دېيىلىدۇ.

«سەھھ مۇسلىم» دا ئابدۇللاھ ئىبنى ئۆمەر رەزىيەللاھۇ ئەنھۇ ھۆل ئۇد ھېندىنى كافۇر بىلەن قوشۇپ ئىسرىقدانغا سالاتتى ۋە پەيغەمبەر ئەلەيھىسسالام مۇشۇنداق ئىسرىقلايتتى دەيتتى. [5843 - ھەدىس] پەيغەمبەر ئەلەيھىسسالاممۇ جەننەت ئەھلىنىڭ نېمەتلىرىنىڭ سۈپىتىنى بايان قىلىپ: «ئۇلارنىڭ ئىسرىقلىرى ئۇد ھېندىدۇر» دېگەن. [مۇسلىم 5845 - ھەدىس]

ئۇدنىڭ ئەڭ ياخشىسى ئۇد ھېندى، ئاندىن ئۇدى چېپىنى، ئاندىن ئۇدى قەمارى، ئاندىن ئۇدى مەندەلىدۇر. ئەڭ سۈپەتلىكى: قارا، كۆك رەڭلىك قاتتىق ۋە مايلىق، ئېغىر بولغانلىرىدۇر. ئۇنىڭ ناچارلىرى يەڭگىل ۋە ھۆل كېلىدۇ.

ئۇد ھەققىدە مۇنداق بىر گەپ بار: ئۇد بىر خىل دەرەخ بولۇپ، كېسىلگەندىن كېيىن يەر ئاستىغا بىر يىل كۆمىلىدۇ، پايدىسىز يەرلىرىنى يەر يەپ بولىدۇ، يەر ھېچنەمە قىلالمىغان قىسمى خۇشپۇراق چاچىدۇ. ئۇنىڭ پوستى ۋە پۇرىمايدىغان يەرلىرى چىرىپ تۈگەيدۇ.

ئۇد ئۈچىنچى دەرىجىلىك قۇرۇق ئىسسىق، يەلنى ھەيدەپ توسالغۇلارنى ئاچىدۇ. ئارتۇق ھۆللۈكنى يوقىتىپ، ئىچكى ئەزالار ۋە قەلبنى كۈچلەندۈرىدۇ ۋە كۆڭۈلنى ئاچىدۇ، مېڭگە مەنپەئەت قىلىدۇ، ھېسسى ئەزالارنى كۈچلەندۈرۈپ قورساقنى قاتۇرىدۇ، دۇۋسۇنغا سوغاق ئۆتۈپ پەيدا بولغان سۈيدۈك تامچىلاشقا مەنپەئەت قىلىدۇ.

ئىبنى سەمىجۇن مۇنداق دېگەن: «ئۇد نەچچە خىل بولىدۇ، ئۇنى «ئىسرىق» دەپلا ئاتاش مۇمكىن، ئىچكى ۋە تاشقى جەھەتتىن ئىستېمال قىلىنىدۇ، يالغۇز ياكى باشقا نەرسىلەر قوشۇپ ئىسرىق سېلىنىدۇ، كاپۇر ئارىلاشتۇرسا تىببى مەقسەد ھاسىل بولىدۇ، يەنى «بىر - بىرىنى ياخشىلاش» ھاسىل بولىدۇ، ئىسرىقلىغاندا ھاۋانىڭ

جەۋھىرىگە ئېتىبار بېرىش كېرەك، چۈنكى ھاۋا بەدەننى ياخشىلاشتىكى ئالتە نەرسىنىڭ بىرىدۇر.

6 - يېسىمۇق (عَدَسٌ)

نۇقۇت توغرىلۇق نۇرغۇنلىغان يالغان ھەدىسلەر بار، پەيغەمبەر ئەلەيھىسسالامنىڭ بۇ ھەقتە توختالمىغىنى بەرھەقتۇر، پەقەت ئەڭ توغرا ھەدىس شۇكى پەيغەمبەر ئەلەيھىسسالام مۇنداق دېگەن: «يېسىمۇق يەھۇدىيلار تەرەنجىبىن ۋە بۆدۈنگە رازى بولماي ئىشتىھا قىلغان يېمەكلىكتۇر». يېسىمۇق ھەققىدە مۇشۇ ھەدىستىن باشقا ھەممە ھەدىسلەر يالغاندۇر.

ئەركەك يېسىمۇق پىياز ۋە سامساققا ئوخشاش، چىش يېسىمۇق ھۆل سوغۇق، ئۇنىڭدا قارمۇقارشى ئىككى خىل كۈچ بار، بىرى تەبىئەتنى تۇتۇۋالىدۇ، يەنە بىرى قويۇۋىتىدۇ، ئۇنىڭ پوستى ئۈچىنچى دەرىجىلىك قۇرۇق ئىسسىق، ئۇنىڭ ئاچچىقى ئىچىنى سۈرىدۇ، ئۇنىڭ دورىسى پوستىدا، شۇڭا سوقمىقنى سوققىنىدىن ياخشى، ئاشقازانغا يەڭگىل ۋە زەرەرى ئاز، ئۇنىڭ مېغىزى ھەزىم قىلىشقا ئاستا، چۈنكى ئۇ سوغۇق ۋە قۇرغاق.

ئۇ سەۋدانى پەيدا قىلىدۇ، ئېلىشىپ قېلىش كېسىلىنى قوزغىۋىتىدۇ، نېرۋا ۋە كۆزگىمۇ زىيانلىق.

ئۇ قاننى قويۇقلاشتۇرىدۇ، سەۋدا مزاج كىشىلەر ئۇنىڭغا يېقىن كەلمەسلىكى لازىم، سەۋدا مزاجلار يېسىمۇقنى كۆپ ئىستېمال قىلسا ۋە سەۋسە، ماخاۋ، تۆت كۈندە بىر تۇتىدىغان قىزىتما قاتارلىق ناچار كېسەللەرنى پەيدا قىلىدۇ. قىزىلچا ۋە ماينى كۆپ ئىستېمال قىلىش ئۇنىڭ زىيىنىنى ئازايتىدۇ، ئۇنىڭغا تاتلىق نەرسىلەرنى ئارىلاشتۇرۇشتىن ھەزەر قىلغاي، ئۇ جىگەر توسالغۇسىنى پەيدا قىلىدۇ، ئۇنىڭ قۇرۇتۇشى قاتتىق بولغاچقا ئۇنى داۋاملىق ئىستېمال قىلىش كۆزنى قاراڭغۇلاشتۇرىدۇ، سۈيىدۈكنى قىيىنلاشتۇرىدۇ، سوغۇق ئىششىق ۋە قاتتىق يەللەرنى پەيدا قىلىدۇ، ئەڭ ياخشى يېسىمۇق پىششى تېز، سېمىز كەلگەن ئاق يېسىمۇقتۇر.

نادانلارنىڭ «يېسىمۇق ئىبراھىم ئەلەيھىسسالامنىڭ مېھمانلىرىغا

قويدىغان تامىقى ئىدى) دېگەن گېپى قۇرۇق گەپتۇر، ئاللاھ بۇ ھەقتە خەۋەر بېرىپ، ئۇنىڭ مېھمانغا قويدىغان تامىقى توپاق گۆشى دېدى.

ئىمام بەيھەقى مۇنداق دەيدۇ: «يېسىمۇق يەتمىش پەيغەمبەرنىڭ تىلى بىلەن ئۇلۇغلانغان» دېگەن ھەدىس توغرۇلۇق ئابدۇللاھ ئىبنى مۇبارەكتىن سوراغاندا ئۇ «يېسىمۇق بىرمۇ پەيغەمبەر تىلىدا ئۇلۇغلانمىغان، ئۇ يەل پەيدا قىلىپ ئەزىيەت بەرگۈچىدۇر، بۇ ھەدىسنى سىلەرگە كىم بايان قىلدى؟ دېگەندە ئۇلار: سەلەم ئىبنى سالم دېيىشتى، ئابدۇللاھ ئىبنى مۇبارەك: كىمدىن؟ دېۋىدى، ئۇلار: سىلىدىن دېدى. ئابدۇللاھ يەنە مەندىنمۇ؟ دېدى...»

19 - "غ"

1 - يامغۇر (غَيْثٌ)

يامغۇر قۇرئاندا بىرقانچە جايدا مەزكۇردۇر، ئۇ ئاڭلىماققا، روھقا ۋە بەدەنگە يېقىملىقتۇر، ئۇنىڭ گېپى بىلەن قۇلاقلارغا، ئۆزى بىلەن دىللارغا خوشاللىق كىرىدۇ، ئۇنىڭ سۈيى بارلىق سۇلارنىڭ ئەۋزىلى، مەنپەئەتلىكى، بەرىكەتلىكىدۇر، بولۇپمۇ ئۇ چاقماقلىق بۇلۇتتىن بولسا ۋە تاغ جىلغىلىرىغا جۇغلانسا.

يامغۇر قالغان سۇلاردىن ھۇلراق، چۈنكى ئۇنىڭ زېمىندا تۇرۇش مۇددىتى قىسقا بولۇپ زېمىننىڭ قۇرغاقلىقىنى تېخى قوبۇل قىلمىغان، ئۇنىڭغا قۇرۇقلۇق جەۋھىرى ئارىلاشمىغان بىر چاغدۇر، شۇڭا ئۇ تېزلا ئۆزگىرىپ پۇرايدۇ.

قىشلىق يامغۇر ياخشىمۇ ياكى باھار يامغۇرى؟ بۇ ھەقتە ئىككى خىل كۆز قاراش بار، قىشلىق يامغۇر ياخشى دېگۈچىلەر مۇنداق دەيدۇ: بۇ ۋاقىتتا كۈننىڭ ھارارىتى تۆۋەن بولۇپ دېڭىز سۈيىنىڭ پەقەت ئەڭ ياخشىسىنىلا سۈمۈرىدۇ، ھاۋامۇ ساپ، ئىسسىق ھورلاردىن ۋە سوغۇق ئارىلاشقان توپىلاردىن خالىي، بۇلارنىڭ ھەممىسى يامغۇر سۈيىنىڭ ساپلىقىنى تەقەززا قىلىدۇ.

باھار يامغۇرى ياخشى دېگۈچىلەر مۇنداق دەيدۇ: ھارارەت قۇيۇق ھور (پار) لارنى تارقىتىدۇ ۋە ھاۋانىڭ سالقىن بولۇشىنى تەقەززا

قىلىدۇ، بۇنىڭ بىلەن سۇ يەڭگىل بولىدۇ ۋە تۇپراق قىسمى ئازلايدۇ، دەل - دەرەخ، ئۆسۈملۈكلەرنىڭ ياشىرىش ۋاقتىغا ۋە خۇشبوۋى ھاۋاغا توغرا كېلىدۇ.

شافىئى رەھىمەھۇللاھ ئەلەيھىنن زىكرى قىلىشىچە ئەنەس ئىبنى ماللىك رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام بىلەن بىرگە ئىدۇق، يامغۇر يېغىپ كەتتى، پەيغەمبەر ئەلەيھىسسالام كۆيىنكىنى سېلىپ مۇنداق دېدى: بۇ يامغۇر پەرۋەردىگارم تەرىپىدىن يېڭىلا چۈشتى. [مۇسلىم 2080 - ھەدىس]

20 - "ف"

1 - سۈرە فاتىھە (فَاتِحَةُ الْكِتَابِ)

سۈرە فاتىھە ئۇ - ئۇممۇل قۇرئان، تەكرار ئوقۇلىدىغان يەتتە ئايەت، تولۇق شىپا، مەنپەئەتلىك دورا، كامىل دەم سېلىش، بايلىق ۋە نىجاتلىقنىڭ ئاچقۇچى، قۇۋۋەتنى ساقلىغۇچى، ئۇنىڭ قەدىرىنى بىلگەن، ھەققىنى ئادا قىلغان، ئۆز كېسىلىگە ئۇنى ياخشى تىلاۋەت قىلغان، ئۇنىڭ شىپا بولۇشىدىكى ھېكمەت ۋە سىررىنى ياخشى چۈشەنگەن ئادەملەرنىڭ غەم - ئەندىشە ۋە قورقۇنۇچىلىرىنى يوقاتقۇچىدۇر.

بۇ نۇقتىنى ياخشى چۈشەنگەن بەزى ساھابىلەر بۇ سۈرنى يىلان - چايان چاققانغىمۇ ئوقۇدى، ۋاقتىدا ساقايدى، پەيغەمبەر ئەلەيھىسسالام ئۇ ساھابىگە: ئۇ سۈرنىڭ دەم سېلىش ئايەتلىرى ئىكەنلىكىنى قانداق بىلىدىڭ؟ دېدى.

مۇۋەپپىقىيەتكە ئېرىشكەن، ئۆتكۈر كۆز نۇرىنىڭ ھىمايىسىگە ئېرىشكەن، بۇ سۈرنىڭ سىرلىرىنى چۈشەنگەن، بۇ سۈرە ئۆز ئىچىگە ئالغان مەزمۇنلارنى (يەنى تەۋھىد، ئاللاھنىڭ ئىسىملىرى، سۈپەتلىرى ۋە قىلمىشلىرىنى تونۇش، شەرىئەت، تەقدىر ۋە قايتا تىرىلىشنى ئىسپاتلاش، ئۇلۇھىيەت ۋە رۇبۇبىيەت تەۋھىدلىرىنى مۇستەھكەملەش، كامىل تەۋەككۈل قىلىش، ھەممىنى ئىشلار ئېگىسى، ھەمدۇسانا ئىگىسى، ياخشىلىق ئىگىسى ۋە ھەممىنىڭ ئىگىسى ئاللاھقا تاپشۇرۇش، ئىككى دۇنيا بەختى بولغان ھىدايەتنى شۇ بىر ئاللاھتىنلا

تىلەش، ئۇ ھىدايەتنىڭ مەنپەئەتىنى جەلپ قىلىپ، زەرەرنى يوقتىشتىكى باغلىنىشىنى بىلىش، تولۇق بولغان مۇتلەق ئاپىيەتلىك ۋە كامىل نېمەتلەرنىڭ ئەمەلگە ئېشىشى ھىدايەتكە باغلىق ئىكەنلىكىنى بىلىش... قاتارلىقلار) نى بىلگەن ئادەم، كۆپلىگەن دورا ۋە دەم سېلىشلاردىن بەھاجەت بولىدۇ، ئۇ ئادەمگە ياخشىلىقنىڭ ئىشىكى ئېچىلىدۇ، يامانلىقنىڭ سەۋەبلىرى يوقىلىدۇ.

يۇقىرىقىلارنى ئەمەلگە ئاشۇرۇش ئۈچۈن تەبىئەتنى، ئەقىلنى، ئىماننى يېڭىلاشقا توغرا كېلىدۇ، ئاللاھ بىلەن قەسەمكى بۇزۇق پىكىر، ئالدامچى بىدئەت بولسىلا سۈرە «فاتىھە» ئەڭ توغرا ۋە ئوچۇق يول بىلەن ئۇنى رەت قىلىدۇ ۋە ئىنكار قىلىدۇ.

ئىلاھى مەرىپەتنىڭ ئىشىكلىرى، قەلبىنىڭ ئىللەتلەردىن ساقايتىدىغان دورا ۋە ئەمەللەر بولۇپلا قالسا «فاتىھە» ئۇنىڭ ئاچقۇچى ۋە ئۇنىڭغا دالالەت قىلغۇچىدۇر، ئالەملەر پەرۋەردىگارى تەرەپكە ماڭىدىغان بىرەر يول بولۇپلا قالسا سۈرە «فاتىھە» ئۇنىڭ باشلىنىش ۋە ئاخىرلىشىش نوقتىسىدۇر.

ئاللاھ بىلەن قەسەمكى بۇ سۈرىنىڭ قەدرى بەكلا چوڭدۇر، ھەقىقەتەن بەكلا چوڭدۇر، پەقەت بەندە بەندىلىگىنى بۇ سۈرە بىلەنلا ئەمەلگە ئاشۇرىدۇ، شۇ سۈرىگىلا ئېسىلىدۇ، ئۇ سۈرە بىلەنلا سۈرە «فاتىھە» بىلەن گەپ قىلىۋاتقان زاتنى، سۈرە «فاتىھە»نى تولۇق شىپا، يېتەرلىك قوغدىنىش ۋە ئوچۇق نۇر قىلىپ چۈشۈرگەن زاتنى بىلىدۇ ۋە ئۇ سۈرە «فاتىھە»نى ۋە ئۇنىڭ تەقەززالىرىنى ئۆلچەمگە لايىق چۈشىنىدۇ... بىدئەت، شېرىك ۋە باشقا قەلب كېسەللىكلىرىگە دۇچار بولۇشنىڭ ئاساسلىق سەۋەبى بۇ سۈزنى توغرا، تولۇق، ياخشى چۈشەنمىگەنلىكتىندۇر.

سۈرە «فاتىھە» جەننەتنىڭ ئاچقۇچى بولغاندەك، زېمىن بايلىقلىرىنىڭمۇ بۈيۈك ئاچقۇچىدۇر، لېكىن ھەممىلا ئادەم بۇ ئاچقۇچ بىلەن ئاچىدىغان يەرنى ئاچالشى مۇمكىن ئەمەس، ئەگەر بايلىق ئىزدۈگۈچىلەر بۇ سۈرىنىڭ سىرىنى بىلسە ۋە مەنالىرىنى ۋۇجۇدقا كەلتۈرسە ۋە بۇ ئاچقۇچقا چىش چىقارسا، ئېچىشىنىمۇ ئەپلىك ئاچسا، ھىچقانداق توسالغۇسىز، قىيىنچىلىق تارتمايلا ئىزدىگەن بايلىقلىرىغا

ئېرىشكەن بولاتتى .

بىز بۇ گەپنى يەڭگىلتەكلىك قىلىپ ياكى گەپ تاپالماي قىلمىدۇق، بەلكى ھەقىقەتەن راستچىللىق بىلەن دەۋاتىمىز، لېكىن ئاللاھ تائالانىڭ دۇنيا ئاھالىلىرىنىڭ كۆپ قىسمىدىن بۇ سىرنى مەخپى قىلغانلىغىنىڭ ھېكمىتى ھەقىقەتەن ئاجايىپتۇر، خۇددى ئۇلاردىن يەر بايلىقلىرىنى يۇشۇرغاندىكى كامىل ھېكمىتىگە ئوخشاش .

يۇشۇرۇن بايلىقلارغا شەيتانى ناچار روھلار گاهدا خىزمەت قىلىپ قالىدۇ، ئۇ ئىنسان بىلەن بايلىق ئارىسىنى توسايدۇ، بۇ روھلارنى پەقەت ئىگىزلىكتىكى ئۇلۇغ روھلارلا قوغلىيالايدۇ، ئۇلار ئۆزلىرىنىڭ ئىمانى ھالىتى بىلەن ناچار روھلار ئۈستىدىن غەلبە قىلىدۇ. ئۇلارنىڭ شەيتان تەڭ كىلەلمىگۈدەك قوراللىرى بار، كۆپىنچە كىشىلەر بۇ دەرىجىدە ئەمەس، ئۇ روھلار بىلەنمۇ قارشىلىشالمايدۇ ۋە ئۇلارنى قوغلىيالايدۇ، ئۇ ناچار روھلارنىڭ مويىغىمۇ تېگەلمەيدۇ، پەيغەمبەر ئەلەيھىسسالام: «كىم كافرنى ئۆلتۈرسە (ئۇرۇشتا) ئۆلگۈچىنىڭ مال - مۈلكى ئۆلتۈرگۈچىگىدۇر» دېگەن .

2 - خېنە گۈلى (فَاغِيَّةُ)

ئۇ ئەڭ ياخشى خۇشبۇيدۇر، ئىمام بەيھەقىنىڭ «ئىماننىڭ شاخلىرى» دېگەن كىتابىدا ئابدۇللاھ ئىبنى بۇرەيدە رەزىيەللاھۇ ئەنھۇ دادىسىدىن رىۋايەت قىلىپ پەيغەمبەر ئەلەيھىسسالام مۇنداق دېگەن: «دۇنيا - ئاخىرەتتە ئەڭ ياخشى خۇشبۇي خېنە گۈلىدۇر» .

مەزكۇر كىتابتا ئەنەس ئىبنى مالىك رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام خېنە گۈلىنى بەك ياخشى كۆرەتتى .

بۇ ئىككى ھەدىسنىڭ راست - يالغانلىغىنى بىلمەيمىز، بىلىمگە نەرسە بىلەن پەيغەمبەر ئەلەيھىسسالام ئۈچۈن يالغان گۇۋاھلىق بەرمەيمىز .

ئۇ ئىسسىقلىق ۋە قۇرۇقلۇقتا مۆتىدىلدۇر، ئۇنىڭدا ئازراق قەۋزىيەت بار، كىيىملەر ئارىسىغا قويسا كۈيە يېمەيدۇ، كىرىشىپ قېلىش ۋە پارالچ كېسەللىكلەرنىڭ مەلھىمىگە قوشۇلىدۇ، ئۇنىڭ مېيى ئەزالارنى ئازادىلەشتۈرۈپ نېرۋىنى يۇمشىتىدۇ .

3 - كۆمۈش (فضة)

پەيغەمبەر ئەلەيھىسسالامنىڭ ئۈزۈكى كۆمۈش ئىدى، ئۈزۈكنىڭ كۆزىمۇ كۆمۈش ئىدى، قىلىچنىڭ سېپىمۇ كۆمۈش ئىدى.

كۆمۈش قاچىدا ئۈسسۈزلۈك ئىچىش مەنى قىلىنغاندەك، كۆمۈش كىيىم كىيىش ياكى زىننەتلىنىش مەنى قىلىنمىغان، قاچا خارەكتېرى كىيىم - كېچەك خارەكتېرىدىن ئىنچىكرەك، شۇنىڭ ئۈچۈن ئاياللار كۆمۈشتىن كىيىم - كېچەك كەيسە ياكى باشقا خىل شەكىلدە زىننەتلەنسە دورۇس بولىدۇ، ئەمما كۆمۈش قاچا ئىشلىتىشى ھارامدۇر، قاچىنىڭ ھارام بولغانلىقى كىيىم - كېچەكنىڭ ھاراملىقىنى كەلتۈرۈپ چىقارمايدۇ، ھەدىستە: «كۆمۈشنى ئوينىساڭلار ئوينىڭلار» دېيىلگەن، ئۇنى چەكلەش ئايەت - ھەدىس ياكى ئىجمائى بىلەن ئىسپاتلانغان دەلىل ئارقىلىق بولىدۇ، ئەگەر ئۇنى چەكلەيدىغان ئايەت - ھەدىس ياكى ئىجمائى بولسا ئۇنى چەكلەشكە بولاتتى مۇنداق دەلىل بولمىسا ئۇنى ئەزلەپ ھارام دېيىش تازا توغرا ئەمەس، پەيغەمبەر ئەلەيھىسسالام بىر قولىغا ئالتۇن يەنە بىر قولىغا يىپەكنى ئېلىپ تۇرۇپ: «بۇ ئىككىسى ئۈممىتىمىزنىڭ ئەزەللىرىگە ھارام، ئاياللىرىغا ھالال» دېگەن.

كۆمۈش ئاللاھنىڭ زېمىنىدىكى سىرلىرىدىن بىر سىردۇر، ھاجەتلەرنىڭ تىلسىماتىدۇر، دۇنيا - خەلقنىڭ ئۆزئارا ھېساب - كىتابىدىكى ئۆلچەمدۇر، كۆمۈش ئېگىسى كىشىلەر ئارىسىدا كۆزگە كۆرۈنۈپ، ھۆرمەتكە سازاۋەردۇر، سورۇنلارنىڭ بېشىدۇر، ئۇنىڭغا ئىشىكلەر تاقالمايدۇ، ئۇنىڭ سۆھبىتى زېرىكىشلىك ئەمەس، ئۇنىڭ ئۈچۈن ئورۇنلاردىن تۇرۇش ئېغىر تۇيۇلمايدۇ، قوللار بىلەن ھۆرمەتلەپ ئىشارەت قىلىنىدۇ، كۆز قۇۋۋىتىنى ئۇنىڭغا مەركەزلەشتۈرىدۇ، ئۇگەپ قىلسا ھەممە قۇلاق سالىدۇ، شاپائەت قىلسا شاپائىتى قوبۇل قىلىنىدۇ، گۇۋاھلىق بەرسە ئاقلىنىدۇ، سۆزلەۋېتىپ ئازسا ئەيىبلەنمەيدۇ، ئۆزى چاۋاش چال بولسىمۇ يىگىتلەردەك چىرايلىق كۆرىنىدۇ.

ئۇ كۆڭۈلنى ئاچىدىغان دورىلاردىن، غەم - ئەندىشە، يۈرەكنىڭ ئاجىزلىقى ۋە يۈرەكنىڭ رېتىمىسىز سوقۇشىغا مەنپەئەت قىلىدۇ. ئۇ چوڭلار مەجۇنىغا قېتىلىدۇ، ئۇنىڭ خاسىيىتى بىلەن يۈرەكتىكى بۇزۇق

خىلىتلارنى چىقىرىپ تاشلايدۇ، بولۇپمۇ ساپ ھەسەل ۋە زەپەگە قېتىلسا.

ئۇنىڭ مزاجى قۇرۇق سوغۇق، ھۆل ئىسسىقمۇ پەيدا بولۇپ قالدۇ.

ئاللاھ تائالا قىيامەت كۈنى يېقىن بەندىلىرىگە تەييار قىلغان جەننەتلەرنىڭ تۆتىنچى ئىككىسى ئالتۇندىن، ئىككىسى كۆمۈشتىن، يەنى ئۇنىڭ قاچىسى، كىيىم - كېچەكلىرى ۋە باشقىلار ھەممىسى ئالتۇن ياكى كۆمۈشدىن.

«سەھىھ بۇخارى» دا پەيغەمبەر ئەلەيھىسسالام مۇنداق دېگەن: «ئالتۇن - كۆمۈش قاچىدا ئۈسسۈزلۈك ئىچكەن كىشىلەرنىڭ قورسىقىغا قىيامەت كۈنى ئوت كىرگۈزىلىدۇ». [5634 - ھەدىس]

يەنە بىر ھەدىستە پەيغەمبەر ئەلەيھىسسالام: «ئالتۇن - كۆمۈش قاچىلاردا ئۈسسۈزلۈك ئىچمەڭلار ۋە ئۇنداق لېگەنلەردە تاماقمۇ يىمەڭلار، ئۇ دۇنيادا ئۇلار ئۈچۈن (كاپىرلار ئۈچۈن)، ئاخىرەتتە سىلەر ئۈچۈن» دېگەن. [بۇخارى 5426 - ھەدىس]

- نېمە ئۈچۈن ئالتۇن - كۆمۈش قاچىلار ھارام قىلىندۇ؟

جاۋاب شۇكى: ئىقتىسادى تەڭپۇڭلۇققا تەسىر يېتىدۇ، كىشىلەر ئەگەر ئۇنى قاچا - قۇچا قىلىۋالسا، ئىنسانىيەت مەنپەئەتى ئۈچۈن يارىتىلغان ئەسلى مەقسەتتىن چەتنەپ كەتكەن بولىدۇ.

بەزىلەر: ئۇنداق قاچىلار تەكەببۇرلۇق، مەنمەنلىك ئالامەتلىرى دەپ قارايدۇ.

يەنە بەزىلەر: بولسا پېقىر - مىسكىنلەر ئۇنى كۆرسە قەلبىگە سۇنۇقلۇق يېتىپ كۆڭلى يېرىم بولىدۇ دەپ قارايدۇ.

يۇقىرىقى جاۋابلارنىڭ ھېچقايسىسى پۈت دەسسەپ تۇرالمايدۇ، چۈنكى كىشىلەر ئالتۇن كۆمۈشنى قاچا - قۇچا قىلمىغان بىلەن كىيىم - كېچەك ياكى مەخسۇس شەكىلدە قۇيدىرىۋالىدۇ، ئۇ پۇلمۇ ئەمەس قاچىمۇ ئەمەس، تەكەببۇرلۇق ۋە مەنمەنلىك ھەممىلا ئىشتا ھارامدۇر، مىسكىنلەرنىڭ قەلبىگە كەلسەك، ئۇنىڭمۇ ئاساسى يوق،

چۈنكى ئۇلار كاتتا ساراي ۋە كەڭرى باغچىلارنى ، سۈپەتلىك قاتناش قوراللىرى ، ئېسىل كىيىم - كېچەك ۋە لەززەتلىك تاماقلارنى كۆرگەندىلا كۆڭلى يېرىم بولىدۇ .

ئالتۇن - كۆمۈش قاچىلارنىڭ ھارام بولۇشىدىكى توغرا سەۋەب: ئۇ قاچىلارنى ئىشلەتكەندىكى شەكىل ۋە ھالەت بەندىنىڭ بەندىلىك ھالەت ۋە شەكىلگە تۈپتىن زىت كېلىدۇ ، شۇنىڭ ئۈچۈن پەيغەمبەر ئەلەيھىسسالام ئۇنىڭ سەۋەبىنى بايان قىلىپ ، «ئالتۇن - كۆمۈش قاچا - قۇچىلار دۇنيادا كاپىرلارنىڭ دېدى ، چۈنكى دۇنيادا ئۇلارنىڭ ئاخىرەتتە بەختكە ئېرىشىدىغان بەندىلىك نېسىۋىسى يوق ، ئۇ نەرسىلەرنى ئاللاھنىڭ ھەقىقىي بەندىلىرىنىڭ دۇنيادا ئىشلىتىش توغرا بولمايدۇ ، ئۇلارنى پەقەت بەندىلىكتىن چىققان ، ئاخىرەتتىن مۇشۇ دۇنيانى ئەلا بىلىپ رازى بولغانلارلا ئىشلىتىدۇ .

- 21 - "ق"

1- قۇرئان (قۇرآن)

ئاللاھ مۇنداق دېدى: ﴿بىز مۆئمىنلەرگە شىپا ۋە رەھمەت بولىدىغان قۇرئان ئايەتلىرىنى نازىل قىلىمىز﴾ [سۇرە ئىسرا] 82 - ئايەت] ۋە ﴿ئى ئىنسانلار! سىلەرگە پەرۋەردىگار بىڭلار تەرىپىدىن نەسىھەت بولغان ، دىللاردىكى دەرتكە (شەك ۋە نادانلىققا) شىپا بولغان ، مۆئمىنلەرگە ھىدايەت ۋە رەھمەت بولغان (قۇرئان) كەلدى﴾ [سۇرە يۇنۇس] 57 - ئايەت]

قۇرئان ئۇ دۇنيا ئاخىرەتنىڭ كېسەللىرىگە ، جىسمانى ۋە روھى كېسەللىكلەرنىڭ ھەممىسىگە تولۇق شىپادۇر . ئۇنىڭ شىپاسىدىن كۆرگەنلا ئادەم شىپا تاپالمايدۇ ۋە شىپا ئەھلى بولالمايدۇ ، بىمار ئۇ قۇرئان بىلەن داۋالىنىشى ياخشى ئېلىپ بارالسا ، كېسەلگە سادىق ئىمان ، تولۇق قوبۇل ، جەزمەن ئېتىقاد ۋە قالدى شەرتلەرنى تولۇقى بىلەن ئادا قىلالسا ، كېسەل ئۇ ئادەم بىلەن مەڭگۈ قارشىلاشمايدۇ .

ئاسمان زېمىننىڭ پەرۋەردىگارىنىڭ سۆزىگە كېسەللىك قانداقمۇ قارشىلىق قىلالسۇن؟ ئۇ (قۇرئان) شۇنداق سۆزكى تاغلارغا قويۇلغان بولسا تىتىلىپ ، زېمىنغا قويسا پارچىلىنىپ كەتكەن بولاتتى... ئاللاھ

ئۆز كىتابىنى چۈشىنىشكە نېسىپ ئەتكەن كىشىلەر ئۈچۈن، ھەرقانداق روھى ۋە جىسمانىي كېسەللىكلەرگە، ئۇ كېسەللىكلەرنىڭ سەۋەبىگە، پەرھىزىگە شۇنداق ئوچۇق ئىشارەت ۋە بېشارەتلەر قۇرئان كەرىمدە باردۇر.

كىتابىمىز بېشىدىلا قۇرئان كەرىمنىڭ تىببىي ئىلمىنىڭ ئاساسلىرىنى بايان قىلىدىغانلىقى ھەققىدە توختىلىپ ئۆتتۇق، ئۇ ئاساسلار ساغلاملىقنى ئاسراش، پەرھىز قىلىش ۋە ئەزىيەتلەرنى چىقىرىپ تاشلاشتۇر. ئەمما قەلبىي كېسەللىكلەرگە قارىتا قۇرئان كەرىم تەپسىلىي توختىلىدۇ، ئۇنىڭ سەۋەبلىرىنى، داۋاسىنى ئوچۇق بايان قىلىدۇ. ئاللاھ مۇنداق دېگەن: ﴿بىزنىڭ ساڭا ئۇلارغا تىلاۋەت قىلىنىپ تۇرىدىغان كىتابىنى نازىل قىلغانلىقىمىز ئۇلارغا (مۆجىزە بولۇشقا) كۇپايە قىلمىدىمۇ؟﴾ [سۈرە «ئەنكەبۇت» 51 - ئايەت] قۇرئان بىلەن شىپا تاپمىغان ئادەمگە ئاللاھ شىپالىق بەرمىسۇن! قۇرئان كىپايە قىلمىغان ئادەمگە ئاللاھ كۇپايە بەرمىسۇن!

2- تەرخەمەك (قۇئا)

ئابدۇللاھ ئىبنى جەئفەر رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام ھۆل خورما بىلەن تەرخەمەك يەيتتى. [ئەبۇ داۋۇد 3835 - ھەدىس]

تەرخەمەك ئىككىنچى دەرىجىلىك ھۆل سوغۇق، ياللۇغلانغان ئاشقازاننىڭ ھارارىتىنى ئۆچۈرىدۇ، ئۇنىڭ بوزۇلۇشىنى كېچىكتۈرىدۇ، دۇسۇن ئاغرىقىغا مەنپەئەت قىلىدۇ، پۇرىقى كۆڭلى ئاينىغان ئادەمگە مەنپەئەتلىك، ئۇرۇقى سۈيۈكۈنى راۋان قىلىدۇ، ياپرىقىنى ئىت چىشلىۋالغان يەرگە سۈرسە پايدا قىلىدۇ.

ئۇ ئاشقازاندىن تېزلا پەسكە ماڭمايدۇ، ئۇنىڭ سوغۇقى ئاشقازاننىڭ بەزى يەرلىرىگە زىيانلىق، ئۇنىڭ سوغۇقلىقى ۋە ھۆللىكىنى قايتۇرىدىغان بىرەر نەرسىنى قوشۇپ يېيىش كېرەك، خۇددى پەيغەمبەر ئەلەيھىسسالام تەرخەمەكنى ھۆل خورما بىلەن يېگەندەك. خورما، قۇرۇق ئۈزۈم ياكى ھەسەل بىلەن قوشۇپ يېيىلسە تەڭشىلىدۇ.

3- قۇستى (قۇست)

«سەھىھ بۇخارى» ۋە «سەھىھ مۇسلىم» دا ئەنەس ئىبنى مالىك رەزىيەللاھۇ ئەنھۇ رىۋايەت قىلىپ پەيغەمبەر ئەلەيھىسسالام مۇنداق دېگەن: «سىلەرنىڭ ئەڭ ياخشى دوراڭلار قان ئېلىش (لوڭقا قويۇش) ۋە دېڭىز قۇستىسىدۇر».

ئۇمۇ قەيس رەزىيەللاھۇ ئەنھانىڭ ھەدىسىدە پەيغەمبەر ئەلەيھىسسالام مۇنداق دېگەن: «سىلەر ئۇد ھېندىنى لازىم تۇتۇڭلار، ئۇنىڭدا يەتتە شىپالىق بار، ئۇنىڭ بىرى كۆكرەك پەردە ياللۇغى».

[بۇخارى 5692 - ھەدىس]

قۇستى ئىككى خىل بولىدۇ، بىرى - ئاق، ئۇنى «دېڭىز قۇستى» دېيىلىدۇ، يەنە بىرى - «قۇستى ھېندى»، بۇ بەك ئىسسىق، ئېقى يەڭگىلىراقى، بۇلارنىڭ مەنپەئەتى ناھايىتى كۆپتۇر.

بۇ ئىككى خىل قۇستى ئۈچىنچى دەرىجىلىك قۇرۇق ئىسسىق، بەلغەمنى قۇرىتىدۇ، زۇكامنى كېسىدۇ، ئىچسە جىگەر، ئاشقازاننىڭ سوغۇقتىن ئاجىزلىغىغا، تۇتقاقلىق ۋە تۆت كۈندە بىر تۇتىدىغان قىزىتمىغا مەنپەئەت قىلىدۇ. بېقىن ئاغرىشىنى توختىتىدۇ. زەھەر قايتۇرىدۇ، ھەسەل، سۇ بىلەن ئارىلاشتۇرۇپ مەئجۇن قىلىپ يۈزىگە سۈرۈلسە سەپكۈن، سېرىق داغلارنى چۈشىرىدۇ.

جالنۇس مۇنداق دېگەن: «قۇستى - تارتىشىپ قېلىش، بېقىن ئاغرىقى... لارغا پايدا قىلىدۇ، تاسما مەدەنى يوقىتىدۇ».

ئەشۇ نادان تىۋىپلار يەھۇدىي، ناسارا، مۇشرىك تىۋىپلاردىن بىرەر رېتىسىپ ياكى داۋالاش ئۇسۇلى ھەققىدە ئىككى كەلىمە سۆز تېپىۋالسا، ئۇلار سۆزسىز ئۇنىڭغا تەسلىم بولۇپ، قول قوياتتى، قوبۇل قىلاتتى، تەجرىبىلەرنى ئۈزۈلدۈرمەي ئېلىپ باراتتى... توغرا! بىز ئادەتلىنىشنىڭ داۋالاشقا ئىجابى ياكى سەلبى تەسىرى بارلىقىنى ئىنكار قىلمايمىز، ھەرئادەم ئۆگەنگەن، ئادەتلەنگەن دورا ۋە ئۈزۈقلۈقنى ئىستېمال قىلسا ئادەتلەنمىگەندىن ياخشى تەسىر قىلىدۇ ۋە مۇۋاپىق كېلىدۇ، ھەتتا ئادەتلەنمىگىنى زادىلا مەنپەئەت قىلماسلىقى مۇمكىن.

پىشقىدەم تىۋىپلارنىڭ سۆزى (ئۇ سۆزلەر گەرچە مۇتلەق بولسىمۇ) بويىچە داۋالاش يەنىلا مىزاج ۋە ۋاقىت، جاي ۋە ئادەتلەرگە

مۇناسىۋەتلىك بولىدۇ، ئالىملارنىڭ بۇ قەيىتتە شۇ يەھۇد، ناسارا ۋە مۇشرىك تىۋىپلارنىڭ سۆزى ۋە مەرىپىتىگە تەسىر كۆرسىتىلمىگەن ئىكەن، پەيغەمبەر ئەلەيھىسسالامدەك راستچىل پەيغەمبەرنىڭ سۆزىگە سەلبىي تەسىر كۆرسىتىرمۇ؟ ئەپسۇس! ئىنسان جاھالەت ۋە زۇلۇمدىن مۇرەككەپ بولغان مەخلۇقتۇر، پەقەت ئاللاھ ئىمان روھى بىلەن مەدەت بەرگەن، ھىدايەت نۇرى بىلەن قەلبىنى يۇرتىدىن كىشىلەرلا بۇنىڭدىن مۇستەسنادۇر.

4 - شېكەر قۇمۇش (قَصَبُ السُّكَّرِ)

ھەدىستە «شېكەر قۇمۇشنىڭ سۈيى شېكەردىن تاتلىق» دېيىلگەن. [ترمىزى 2447] ھەدىستە «شېكەر» سۆزىنى پەقەت مۇشۇ جايدىلا ئۇچراتتىم.

شېكەر يېڭىدىن پەيدا بولغان بولۇپ، قەدىمقى تىۋىپلار بۇ ھەقتە سۆز قالدۇرمىغان، ئۇلار شېكەرنىمۇ بىلمەيتتى، ئۈسسۈزلۈقلەر ھەققىدە توختالغاندا شېكەر توغرىلۇق گەپ قىلمايتتى، ئۇلار ھەسەلنى ئوبدان بىلەتتى، دورىلىرىغا ھەسەل قوشاتتى.

شېكەر قومۇشى ھۆل ئىسسىق، يۆتەلگە مەنپەئەت قىلىدۇ، دۇۋساق ۋە نەپەس يوللىرىدىكى ھۆللۈكنى ھەيدەيدۇ، شېكەر قومۇشى شېكەرگە قارىغاندا يۇمشىتىش رولى يۇقىرى، ئۇ قەي قىلىشقا ياردەم بېرىدۇ، سۈيىدۈكنى راۋان قىلىدۇ، باھنى زىيادە قىلىدۇ، ئەفقان ئىبنى مۇسلىم مۇنداق دېگەن: «تامماقتىن كېيىن شېكەر قومۇشى شورسا پۈتۈن كۈن خوشاللىق نېسىپ بولىدۇ». ئۇنى ئوتقا قاقلاپ يېسە كۆكرەك ۋە گالنىڭ يىرىكلىكىگە مەنپەئەت قىلىدۇ، يەل پەيدا قىلىدۇ، ئۇنىڭ دورىسى پوستىنى سۈيۈشتىپ، ئىسسىق سۇدا يۇيۇپ ئاندىن يېيىش.

توغرا كۆز قاراش شېكەرمۇ ئىسسىق (بەزىلەر سوغۇق دەپ قارايدۇ)، ئەڭ ياخشى شېكەر ئاق ناۋات قىلىنغان شېكەردۇر، شېكەرنىڭ يېڭىدىن كونسى ياخشى، ئۇنى قاينىتىپ، كۆپىكىنى ئېلىۋىتىپ ئىچىلسە، تەشئالىق ۋە يۆتەلنى باسدۇ، سەپرا پەيدا بولىدىغان ئاشقازانغا زىيانلىق، ئۇنىڭ زىيىنىنى لمون سۈيى ياكى نارەنج (بىرخىل لمون) ياكى پوستىلىق ئانار بىلەن قايتۇرىمىز.

بەزىلەر شېكەرنى ھەسەلدىن ئارتۇق كۆرىدۇ، چۈنكى شېكەرنىڭ ھارارىتى ئاز ۋە يەڭگىل، بۇ قەستەن شېكەرنى ھەسەلدىن ئۈستۈن كۆرگەنلىك، شېكەرگە قارىغاندا ھەسەلنىڭ مەنپەئەتلىرى كۆپتۇر، ئاللاھ تائالا ھەسەلنى شىپا ۋە داۋا، قوشۇمچە يېمەكلىك ۋە تاتلىق - تۈرۈم قىلدى، ھەسەلنىڭ مەنپەئەتلىرى ئالدىدا شېكەر نەلەردە قالىدۇ - ھە؟ ھەسەل ئاشقازاننى كۈچلەندۈرىدۇ، تەبىئەتنى يۇمشىتىدۇ، كۆزنى ئۆتكۈز قىلىدۇ، كۆز قاراڭغۇلىغىنى ھەيدەيدۇ، ئاغزىنى چايقاپ، غەر - غەر قىلىپ بەرسە يۇتقۇنچاق ياللۇغنى قايتۇرىدۇ، پارالىچ ۋە ئېغىز مايماق كېتىشكە پايدا قىلىدۇ، سوغۇقتىن بولغان بارلىق كېسەللەرگە شىپا، ئۇ كېسەللەر بەدەننىڭ ھەممە يېرىدىكى ھۆللۈكتىن پەيدا بولىدىغان بولۇپ، ھەسەل ئۇ ھۆللۈكلەرنى بەدەننىڭ چوڭقۇر يېرىدىن، ھەممە يېرىدىن تارتىدۇ، ھەسەل ساغلاملىقنى ئاسرايدۇ، بەدەننى قىزىتىدۇ، باھنى زىيادە قىلىدۇ، سىڭدۈرۈش، ھەيدەش، تومۇر ئېغىزلىرىنى ئېچىش، ئۈچەينى تازىلاش، مەدە قۇرتىنى چۈشۈرۈش، يېرىڭ ۋە سېسىشنى چەكلەش، قوشۇمچە يېمەكلىك بولۇش، بەلغەم مىزاج ۋە ياشانغانلارغا ھەمدە سوغۇق مىزاجلارغا مۇۋاپىق كېلىش... قاتارلىق ئالاھىدىلىككە ئىگە، بۇنىڭغا نىسبەتەن شېكەر نەلەردە قالىدۇ؟ شېكەر بۇ ھالەتتە ھەسەلگە يېقىنمۇ كەلمەيدۇ.

22 - "ك"

1 - تۇمار ياكى پۈتۈك (كِتَابُ لِتَنْوِيذَاتِ)

2. مۇخ (كَمَّةٌ)

پەيغەمبەر ئەلەيھىسسالام مۇنداق دېگەن: «مۇخ تەرەنجىبىن جۈملىسىدىن بولۇپ، ئۇنىڭ سۈيى كۆزگە شىپا». [بۇخارى 4478 -، مۇسلىم 5310 - ھەدىسلىرى]

ئۇ ئۈچىنچى دەرىجىلىك ھۆل سوغۇق، ئاشقازانغا ياخشى ئەمەس، ھەزىم بولۇشى ئاستا، داۋاملىق يەپ بەرسە ئۈچەي توسۇلۇپ قېلىش، سەكتە، پارالىچ، ئاشقازان ئاغرىقى، سۈيدۈك قىيىن بولۇش... قاتارلىق كېسەللىكلەرنى پەيدا قىلىدۇ، قۇرۇقغا قارىغاندا ھۆلنىڭ زىيىنى

ئازراق، ئۇنى ھۆل (نەم) توپىدا ساقلىغاي. ئۇنى سۇ، تۇز ۋە يالپۇز بىلەن قاينىتىپ، ماي ۋە ھەرخىل دورىلار بىلەن يېگەي، چۈنكى ئۇنىڭ جەۋھىرى تۇپراقتۇر. ئۇنىڭ ئوزۇقلۇغى ناچار دۇر، بىراق ئۇنىڭدا يەڭگىلىككە دالالەت قىلىدىغان سۇلۇق جەۋھەر بار. ئۇنى كۆزگە سۈرمە قىلىپ سۈرۈش، كۆز قاراڭغۇلىقىغا ۋە ئىسسىقتىن بولغان كۆز ئاغرىقىغا شىپا، پىشقەدەم تىۋىپلار بىردەك ھالدا مۇخ سۈيىنىڭ كۆزنى روشەن قىلىدىغانلىقىنى ئېتىراپ قىلىشىدۇ.

ئەگەر بۇ يەردە: «مۇخ تەرەنجىبىن جۈملىسىدىن» دېگەن سۆز مۇخمۇ ئەينى ۋاقىتتا يەھۇدىيلارغا ئاسماندىن تەييار چۈشكەن يېمەكلىكلەر قاتارىدىن ئورۇن ئالىدۇ دېگەنلىك، ئۇنداقتا ئاللاھ ئاسماندىن چۈشۈرگەن نەرسە نېمە ئۈچۈن يۇقىرىقىدەك زىيانلىق نەرسە بولۇپ چىقىدۇ؟ ئاللاھ ئاسماندىن زىيانلىق نەرسىنى يەھۇدىيلارغا نېمەت قىلىپ چۈشۈرمىدىمۇ؟ بۇنىڭ جاۋابى نېمە؟ دېيىلسە

بۇنىڭ جاۋابى مۇنداق: شۇنى بىلىش كېرەككى ئاللاھ ھەر نەرسىنى ناھايىتى پۇختا ۋە چىرايلىق ياراتتى، يارالمىش نەرسىلەر يارىتىلغان ۋاقىتتا ئىللەت ۋە ئاپەتلەردىن ساغلام ۋە خالىيدۇر، يارىتىلغان مەقسەتكە مەنپەئەتتى تولۇقتۇر، ئۇلار يولۇققان ئاپەت ۋە ئىللەتلەر يېقىن بولۇش، ئارىلىشىش ۋە باشقا بۇزۇلۇش پەيدا قىلىدىغان سەۋەبلەر تۈپەيلىدىن بولىدۇ. ئەگەر ھېچقانداق سەۋەبلەرگە يولۇقتۇرماي، ئەسلى يارالمىش ھالىتى بىلەن قالدۇرۇلسا ئاپەت ۋە ئىللەتتىن خالىي بولىدۇ.

دۇنيا ۋە ئۇنىڭ پىرىنسىپ - قائىدىلىرىنى بىلىدىغان ئادەم ھاۋا، ئۆسۈملۈك، ھايۋانات ۋە كىشىلەرنىڭ بۇزۇلۇش سەۋەبلىرىنىڭ ھەممىسىنىڭ كېيىن پەيدا بولغان ھادىسە ئىكەنلىكىنى بىلىدۇ... ئادەم بالىلىرىنىڭ قىلىقلىرى ۋە ئۇلارنىڭ پەيغەمبەرلەرگە مۇخالىپ ھەرىكەتلىرى ئىنسانىيەت ئۈچۈن ئومۇمىي ۋە خۇسۇسىي بالايى - ئاپەتلەرنى ياغدۇرۇپ، ھەرخىل كېسەللىك، قەھەتچىلىك... لەرنى پەيدا قىلدى. زېمىندىكى مېۋە - چېۋە، ئۆسۈملۈك ۋە باشقا نەرسىلەرنىڭ بەرىكىتى كۆتۈرۈلۈپ، مەنپەئەتلىرى بىر - بىرلەپ

يوقالماقتا...

ئەگەر بۇنىمۇ چۈشۈنەلمىسىڭىز ئاللاھ تائالانىڭ مۇنۇ ئايىتىنى ئوقۇڭ: ﴿ئىنسانلارنىڭ قىلغان گۇناھلىرى تۈپەيلىدىن قۇرۇقلۇقتا ۋە دېڭىزدا ئاپەت يۈز بەردى، ئاللاھ ئۇلارنى تەۋبە قىلسۇن دەپ، قىلمىشلىرىنىڭ بىر قىسمىنىڭ (جازاسىنى) ئۇلارغا تېتىتى﴾ [سۈرە رۇم] 41 - ئايەت]. ئاللاھ تائالا بۇ ئايەتنى دۇنيا ئەھۋالىغا قارىتا چۈشۈرگەن بولۇپ، بۇ ئايەت بىلەن رىيالىقنى سېلىشتۇرۇپ، تەتبىقلاپ كۆرۈڭ! شۇچاغدا سىز ئاپەت ۋە ئىللەتلەرنىڭ ھەر ۋاقت مېۋە - چىۋە، زىرائەت ۋە ھايۋاناتلارغا قانداق چۈشۈنىدىغانلىقىنى، بۇ ئاپەتلەرگە ئەگىشىپ يەنە قانداق ئاپەتلەرنىڭ ياغىدىغانلىقىنى بىلىپ قالسىز، كىشىلەر قاچانكى ھەقىقەت يولىدىن چىقىپ، زۇلۇم يولىنى تۇتىدىكەن، ئاللاھ تائالا يېمەكلىكلىرىدە، مېۋىلىرىدە، ھاۋالىرىدا، سۈلىرىدا، بەدەنلىرىدە، يارالمىشىدا، سۈرەتلىرىدە، شەكىللىرىدە يېڭى - يېڭى ئاپەت ۋە ئىللەتلەرنى پەيدا قىلىدۇ ۋە ئۇلارنىڭ زۇلمى، يامان قىلىقلىرى ۋە يولىدىن چىقىشلىرىغا قارىتا ئوخشاشمىغان شەكىلدە ۋە مىقداردا ئاپەت ۋە ئىللەتلەرنى ئارقا - ئارقىدىن پەيدا قىلىدۇ.

ئەسلىدە دانلىق زىرائەتلەر بۈگۈنكىدىن چوڭ ئىدى، بەرىكەت كۆپ ئىدى، ئىمام ئەھمەدنىڭ رىۋايىتىدە: ئۆمەۋىيلار سۇلالىسىنىڭ خەزىنىسىدە بىر قاپچۇق بولۇپ، ئۇنىڭدا بىر دانە خورمىنىڭ ئۇرۇقىدەك بۇغداي بار ئىكەن، ئۇ بۇغدايغا «بۇنداق بۇغداي ئادالەتلىك كۈنلەردە ئۈنەتتى» دەپ يېزىلغان ئىدى.

بۈگۈنكى ئومۇمىي ئاپەت ۋە كېسەللىكلەر ئىلگىرىكىلەرنى ئازابلىغان ئازابنىڭ قالدۇقى بولۇپ، بۇ ئالدىنقىلارنىڭ قىلغىنىنى قىلىۋاتقان كىشىلەر ئۈچۈن ئادىل ھۆكۈم ۋە مۇۋاپىق جازادۇر. پەيغەمبەر ئەلەيھىسسالام ۋابا ھەققىدە توختىلىپ: «بۇ يەھۇدىيلارغا ئەۋەتكەن ئازابنىڭ قالدۇقى» دېگەن. شۇنىڭدەك ئاللاھ تائالا ئاد قەۋمىگە يەتتە كېچە، سەككىز كۈندۈز دەھشەتلىك بوران ئەۋەتكەن، ئاندىن ئۇنىڭ قالدۇغىنى يەر شارىدا بۈگۈنكىچە قالدۇرۇپ قويغان، بۇ بولسا كېيىنكىلەرنىڭ ئىلگىرىكىلەردىن ياكى ئاپەتكە يولۇقمىغانلارنىڭ

يولۇققانلاردىن ئالدىغان ئىبرىتى ئۈچۈندۇر.

ياخشى ياكى يامان ئەمەللەرنىڭ تەقەززا قىلىدىغان تەسىرىنى ئاللاھ تائالا مۇشۇ ئالەمدىلا ياراتقان ئىكەن. مەسىلەن: ياخشىلىق، زاكات، سەدىقە چەكلەنسە ئاسماندىن يامغۇر چەكلەنسە، قۇرغاقچىلىق، قەھەتچىلىك ۋە ئاچارچىلىق پەيدا بولار كەن... غېرىپ - مىسكىنلەرگە زۇلۇم قىلىش، ئۆلچەمنى ساق تۇتماسلىق، كۈچلۈك ئاجىزغا تاجاۋۇز قىلىش... لار پادىشاھ - ئەمەلدارلارنىڭ زالىملىقىنى كەلتۈرۈپ چىقىرىدىكەن... ئۇلاردىن (ئەمەلدارلاردىن) رەھىم تەلەپ قىلىنسا رەھىم قىلىنمايدىكەن، شەپقەت تەلەپ قىلىنسا رەت قىلىنىدىكەن، ئەمەلىيەتتە ئۇلارنىڭ قىلمىشلىرى پۇقرالارنىڭ قىلمىشى بولۇپ، ئەمەلدارلار شەكلىدە ئاشكارا بولۇشىدۇر. ئاللاھ تائالا ئۆز ھېكمىتى ۋە ئادالىتى بىلەن كىشىلەرنىڭ قىلمىشلىرىنى شۇلارغا مۇناسىپ كېلىدىغان شەكىل ۋە ئۆلچەملەردە ئاشكارا قىلار ئىكەن: گاھدا قەھەتچىلىك - ئاچارچىلىق بىلەن، گاھدا زالىم ئەمەلدارلار بىلەن، گاھدا ئومۇمىيۈزلۈك كېسەللىك بىلەن، گاھدا ھەممىسىنى بىراقلا غەم - ئەندىشىگە سېلىش بىلەن، گاھدا ئاسمان - زېمىندىكى بەرىكەتلەرنى كۆتۈرۈۋېتىش بىلەن، گاھدا دۈشمەن بىلەن، گاھدا شەيتانلارنى ھۆكۈمران قىلىش بىلەن جازالايدۇ، ئۇ شەيتانلار ئۇلارنى ئازابىنىڭ سەۋەبلىرىگە ئاجايىپ قىززىقتۇرىدۇ... ھەر ئىنسان ئۆزىگە يارىتىلغان تامان يۈرۈپ كېتىدۇ.

ئاقىل ئادەم دۇنيانىڭ ھەممە يېرىگە نەزەر سالىدۇ، ئاللاھنىڭ ئادالىتى ۋە ھېكمىتىنى كۆرىدۇ، شۇ چاغدا ئۇ ئاقىلغا شۇ مەلۇم بولىدۇكى - پەيغەمبەر ئەلەيھىسسالاملار ۋە ئۇلارنىڭ ئەگشكۈچىلىرى نىجاتلىق يولغا مېڭىپتۇ، قالغان كىشىلەر ھالاكەت يولغا قەدەم بېسىپتۇ، دوزىخغا ئايلىنىۋېتىپتۇ، ئاللاھ مەقسەتكە يەتكۈچىدۇر، ئۇنىڭ ھېكمىتىگە قوشۇمچە قىلغۇچى يوقتۇر، ئۇنى رەت قىلغۇچىمۇ يوقتۇر...

پەيغەمبەر ئەلەيھىسسالام: «مۇخنىڭ سۈيى كۆزگە شىپا» دېدى. بۇ ھەقتە ئۈچ خىل كۆز قاراش بار: بىرىنچى - ئۇنىڭ سۈيىنى يالغۇز

ئىشلەتكىلى بولمايدۇ، ئۇ باشقا دورىلار تەركىبىگە قوشۇلدى. ئىككىنچى - مۇخنى ئوتقا قاقلاپ، سۈيى ساقىغاندىن كېيىن، يالغۇز ئىستېمال قىلىندۇ، چۈنكى ئوت ئۇنى يۇمشىتىپ پىشۇرىدۇ، ئۇنىڭدىكى ئارتۇق نەرسىلەرنى ۋە ھۆلۈكلەرنى ئېرتىدۇ، مەنپەئەتلىك يېرىلا قالىدۇ. ئۈچىنچى - ھەدىستىكى مۇخ سۈيى ئەمەلىيەتتە يامغۇر ياكى شەبنەم چۈشكەندىن كېيىن قېلىپ قالغان سۇدۇر. بۇ ئۈچىنچى كۆز قاراش ئەمەلىيەتتىن بەكلا يىراقتۇر.

خافىقى مۇنداق دېگەن: مۇخ سۈيىنى سىنىك بىلەن ئارىلاشتۇرۇپ سۈرمە قىلىپ كۆزگە سۈرسە كۆزگە ئەڭ پايدىلىق دورا بولىدۇ. كۆز قاپقىنى كۈچلەندۈرىدۇ، كۈرۈش قۇۋۋىتىنى ئۆتكۈرلەشتۈرىدۇ، شۇنىڭ بىلەن كۆزگە كېلىدىغان ئاۋارىچىلىقلاردىن ساقلاپ قالىدۇ.

3 - كەباس (كَبَّاثٌ)

4 - كەتەم (كَتَمٌ)

5 - ئۈزۈم تېلى (كَرْمٌ)

تال ئۈزۈمىنى ئەرەبلەر «كەرم» دەيتتى. بۇ سۆز «سېخى» «قولى ئوچۇق» «مېھمان دوست»... دېگەندەك مەنالاردا بولۇپ، «سەھەبە مۇسلىم» دا پەيغەمبەر ئەلەيھىسسالام مۇنداق دېگەن: «ئۈزۈمنى «كەرم» دېمەڭلار، «كەرم» مۇسۇلمان ئادەمدۇر». [5830 - ھەدىس]

پەيغەمبەر ئەلەيھىسسالامنىڭ بۇ سۆزىدە ئىككى مەنا بار: بىرى - ئۈزۈمنىڭ مەنپەئەتلىرى كۆپ بولغاچقا ئەرەبلەر ئۈزۈمنى «كەرم» دەيتتى. پەيغەمبەر ئەلەيھىسسالام «كەرم» دەك كۆڭۈل خالايدىغان ۋە ياخشى كۆرىدىغان ئىسمىنى ئۈزۈم ۋە ئۇنىڭدىن چىقىدىغان ھاراقىلارغا قويۇشنى ناخۇش كۆردى. يەنە بىرى - «كەسكىنلىكنىڭ ھەممىسى قاتتىقلىق ئەمەس، چۆڭلەپ يۈرگەن ئادەمنىڭ ھەممىسىلا مىسكىن ئەمەس» دېگەندەك، ئۈزۈمنىڭ پايدىسى كۆپ دەپلا ئۇنى «كەرم» (سېخى) دەپ ئاتىماڭلار، مۆمىن - مۇسۇلمان ئادەمنىڭ كۆڭلى بۇ ئىسىمغا ئەڭ ھەقىقەت ۋە لايىقتۇر، مۆمىننىڭ ھەممىسى يېرى ياخشى ۋە مەنپەئەتلىكتۇر دېمەكچى. پەيغەمبەر ئەلەيھىسسالامنىڭ يۇقىرىقى

سۆزى مۆئمىننىڭ قەلبىدە بولۇشقا تېگىشلىك ئىشلارغا ئاگاھلاندىرۇش ئۈچۈندۇر. مۆئمىننىڭ قەلبىدە ياخشىلىق، ساخاۋەت، ئىمان، نۇر، ھىدايەت، تەقۋا... ۋە ئۇنىڭدىن باشقا يەنە ئۈزۈم لايىق بولغان سۈپەتلەردىن كۆپراق سۈپەتلەر بولۇشى كېرەك.

ئۈزۈم قۇرۇق سوغۇق، ياپرىقى، سېپى ۋە شاخلىرى بىرىنچى دەرىجىلىكنىڭ ئاخىرىدىكى سوغۇقتۇر. ئەگەر ئۇنى سوقۇپ باش ئاغرىقىغا سۈرسە باش ئاغرىقىنى توختىتىدۇ. ئىسسىقتىن بولغان ئىششىق ۋە ئاشقازان ياللۇغغا مەنپەئەت قىلىدۇ، ئۈزۈم شېخنىڭ سۈيىنى ئىچسە قەي قىلىش (ياندۇرۇش) توختايدۇ ۋە قورساقنى قېتىتىدۇ، ئۇ شاخنىڭ يۈرىكىنى (ئوتتۇرىسىنى) چايناپ بەرسىمۇ يۇقىرىقىدەك ئۈنۈم بېرىدۇ. ئۈزۈم ياپرىقىنىڭ سۈيى ئۈچەي جاراھىتى، قان توختىماسلىق، قەي قىلىش، ئاشقازان ئاغرىش... لارغا مەنپەئەت قىلىدۇ. باھاردا ئۈزۈم شېخىدىن تامچىلايدىغان سۇ، ئۈزۈم يىلىمىگە ئوخشاش ئىچىپ بەرسە تاشنى چىقىرىدۇ، سۈرسە (چاپسا) تەمرەتكە ۋە جاراھەتلىك قىچشقا مەنپەئەت قىلىدۇ، ئۇنى ئىستېمال قىلىشتىن بۇرۇن يۈزنى سۇ ۋە شولتا بىلەن يۇيۇۋېتىش كېرەك، ياغ (ماي) بىلەن قوشۇپ باشقا سۈرسە چاچ چۈشىدۇ، ئۈزۈم شېخنىڭ كۈلىنى ئاچچىقسۇ ۋە قىزىل گۈلنىڭ مېيى بىلەن سۇزاپنى قوشۇپ سۈرسە چاچ چىقىدۇ.

6 - كەرەپشە (كرفس)

كەرەپشە توغرىلۇق بىر يالغان ھەدىس بار، ئۇ بولسىمۇ - پەيغەمبەر ئەلەيھىسسالام مۇنداق دېگەنمىش: «كەرەپشە يەپ ئۇخلىغان ئادەم ئاغزى خۇشبۇي، چىش ئاغرىقىدىن خاتىرجەم ئۇخلايدۇ».

گەرچە بۇ ھەدىس يالغان بولسىمۇ لېكىن «بوستانى» دېگەن بىر خىل كەرەپشە ئېغىزنى خۇشبۇي قىلىدۇ، يىلتىزى پاتاڭغا ئېسىلسا چىش ئاغرىقىغا مەنپەئەت قىلىدۇ.

ئۇ قۇرۇق ئىسسىق، (بەزىلەر ھۆلمۇ دەيدۇ) جىگەر ۋە تالدىكى توسالغۇلارنى ئاچىدۇ. ياپرىقى سوغۇق ئاشقازان، جىگەر ۋە ئاشقازانغا

مەنپەئەت قىلىدۇ، سۈيدۈك ۋە ھەيزنى راۋانلاشتۇرىدۇ، تاشنى پارچىلايدۇ. ئۇنىڭ ئۇرۇقى تاش پارچىلاشتا تېخىمۇ كۈچلۈك. باھنى قوزغايدۇ، ئېغىزنىڭ سېسىق پۇرىقىنى ئالىدۇ.

ئىمام رازى مۇنداق دېگەن: چايان چېقىۋىلىشتىن ئەندىش قىلغان ئادەم كەرەپشە يېيىشتىن ئۆزىنى تارتقاي.

7 - كۈدە (كُرَّاث)

كۈدە ھەققىدە بىر يالغان ھەدىس بار، ئۇ «ھەدىس» تە پەيغەمبەر ئەلەيھىسسالام مۇنداق دېگەنمىش: كۈدە يەپ ئۇخلىغان ئادەم گومروپىدىن خاتىرجەم ئۇخلايدۇ، ئۇنىڭ سېسىق پۇرىقى سەۋەبىدىن پەرىشتىلەرمۇ ئۇنى تاڭ ئاتقۇچە تاشلاپ كېتىدۇ.

ئۇ ئىككى خىل بولىدۇ. بىر خىلى - يەرلىك كۈدە، يەنە بىر خىلى - ياۋا كۈدە. يەرلىك كۈدە باشنى ئاغرىتقۇچى قۇرۇق ئىسسىق، پىشۇرۇپ يېپىلسە ياكى سۈيى ئىچىلسە سوغۇق گومروپىغا مەنپەئەت قىلىدۇ. ئۇرۇقى سوقۇلۇپ، كۆمۈر مېيى بىلەن ئارىلاشتۇرۇپ، قۇرۇت يەپ كەتكەن چىشنى ئىسلىسا قۇرۇقنى يوقىتىدۇ، ئاغرىقنى پەسەيتىدۇ. كۈدە ئۇرۇقى بىلەن مەقئەت ئىسلانسى گومروپىنى قورۇتىدۇ، يۇقىرىقىدەك پايدىسى بىلەن بىرگە ئۇ چىش ۋە چىش مىلىكىنى بۇزىدۇ، باشنى ئاغرىتىپ، ناچار چۈشلەرنى كۆرۈشكە سەۋەب بولىدۇ. كۆزنى قاراڭغۇلاشتۇرىدۇ، ئېغىزنى پۇرىتىدۇ. ئۇ يەنە سۈيدۈك ۋە ھەيزنى راۋانلاشتۇرىدۇ، باھنى قوزغايدۇ، ئۇنى ھەزىم قىلىش قىيىن.

23 - "ل"

1 - گۆش (لَحْم)

ئاللاھ مۇنداق دېدى: ﴿ئۇلار كۆرىۋاتقان نېمەتنىڭ ئۈستىگە يەنە (ئۇلارنى) كۆڭلى تارتقان مېۋە ۋە كۆڭلى تارتقان گۆش بىلەن تەمىنلەيمىز﴾ [سۈرە «تۇر» 22 - ئايەت]، يەنە مۇنداق دېدى: ﴿كۆڭۈللىرى تارتقان قۇش گۆشلىرى بېرىلىدۇ﴾ [سۈرە «ۋاقىئە» 21 - ئايەت]

«ئىبنى ماجە» دە ئەبۇ دەردائۇ رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «ئەھلى دۇنيا ۋە ئەھلى جەننەتنىڭ ئەڭ ياخشى تامىقى گۆشتۇر». [3305 - ھەدىس]

بۇرەيدە رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «دۇنيا - ئاخىرەتتە ئەڭ ياخشى يېمەكلىك گۆشتۇر». [مۇسلىم 2431 - ھەدىس]

«سەھىھ بۇخارى» دا پەيغەمبەر ئەلەيھىسسالام مۇنداق دېگەن: «(سەرىيد) ھەممە تاماقلاردىن ئارتۇق بولغاندەك، ئائىشە ھەممە ئاياللاردىن ئارتۇقتۇر». [320/6 - ھەدىس]

ئىمام زۇھرىي مۇنداق دېگەن: گۆش يېيىش يەتمىش قۇۋۋەتنى ئاشۇرىدۇ.

مۇھەممەد ئىبنى ۋاسىئە مۇنداق دېگەن: گۆش - كۈرۈش قۇۋۋىتىنى زىيادە قىلىدۇ.

ئەلى ئىبنى ئەبۇ تالىب رەزىيەللاھۇ ئەنھۇ مۇنداق دېگەن: گۆش يەپ تۇرۇڭلار، ئۇ چىرايىنى ساپلاشتۇرىدۇ، قورساقنى بوشتىدۇ، ئەخلاقنى ياخشىلايدۇ.

نافىئە مۇنداق دېگەن: ئابدۇللاھ ئىبنى ئۆمەر رەزىيەللاھۇ ئەنھۇ رامزان بولسا ياكى سەپەرگە چىقسا گۆش يېمەي قالمايتتى.

بەزى رىۋايەتلەردە ئەلى ئىبنى ئەبۇ تالىب رەزىيەللاھۇ ئەنھۇ مۇنداق دېگەن ئىكەن: قىرىق كۈن گۆش يېمىگەن ئادەمنىڭ ئەخلاقى ناچارلىشىپ كېتىدۇ.

«ئەبۇ داۋۇد» تا ئانئىمىز ئائىشە رەزىيەللاھۇ ئەنھا رىۋايەت قىلىپ پەيغەمبەر ئەلەيھىسسالام مۇنداق دېگەن: گۆشنى پىچاق بىلەن پارچىلىماڭلار، ئۇ ئەجەم (ئەرەب ئەمەس) لەرنىڭ قىلىقىدۇر، سىلەر ئۇنى چىشلەپ يەڭلار، چىشلەپ يېيىش سىڭىشلىك بولىدۇ. [3778 - ھەدىس]

«ئىمام ئەھمەد» پەيغەمبەر ئەلەيھىسسالامنىڭ پىچاق بىلەن گۆشنى كەسكەنلىكى ھەققىدىكى سەھىھ (توغرا) رىۋايەت بىلەن

يۇقىرىقى ھەدىسنى رەت قىلغان، بۇ ھەقتە ئىلگىرى بىز توختالغان.
گۆشلەر تەبىئىتى ۋە مەنبەلىرىگە قاراپ، ھەرخىل بولىدۇ، تۆۋەندە
بىز ھەر خىل گۆشلەرنىڭ تۈرى، تەبىئىتى، مەنبەئەتى ۋە زىيانلىرى
ھەققىدە قىسقىچە توختىلىمىز:

﴿قوي گۆشى﴾

ئۇ ئىككىنچى دەرىجىلىك ئىسسىق، بىرىنچى دەرىجىلىك ھۆل،
ئۇنىڭ ئىككىنچى يىلغا قەدەم قويغان بىر يىللىقى ناھايىتى ياخشىدۇر.
ھەزىمىنى ياخشى قىلالايدىغان ئادەمگە كۈچ قوشقۇچى، ياخشى قاننى
پەيدا قىلىدۇ، سوغۇق ۋە مۆتىدىل مىزاجلارغا، تەنھەرىكەتچىلەرگە،
سوغۇق پەسىل ۋە سوغۇق جايدا ناھايىتى ياخشى ئۈنۈمى بولىدۇ،
سەۋدا مىزاجلارغا مەنبەئەت قىلىدۇ، زېھنىنى ۋە ئەستە تۇتۇش
قابىلىيىتىنى كۈچلەندۈرىدۇ، قېرى ۋە ئۇرۇق قوي گۆشى زىيانلىقتۇر،
ساغلاملىقىمۇ شۇنىڭدەكتۇر.

قارا قوشقار ناھايىتى يېيىشلىك، يەڭگىل، تەملىك ۋە
مەنبەئەتلىكتۇر.

پىچىۋىتىلگىنى تېخىمۇ مەنبەئەتلىك ۋە ياخشىدۇر، سېمىز
ھايۋاننىڭ گۆشى قىزىللىرى يەڭگىل ۋە ياخشى ئوزۇقلۇقتۇر، پاققان
گۆشنىڭ ئوزۇقلۇقى ئاز، ئاشقازاننىڭ ھارارىتىنى پەسەيتىدۇ.

گۆشنىڭ ياخشىسى ئۈستىخانلىقتۇر، ئوڭ تەرىپى سول
تەرىپىدىن يەڭگىل ۋە ياخشىدۇر، باش تەرىپى قۇيرۇق تەرىپىدىن
ياخشىدۇر. پەيغەمبەر ئەلەيھىسسالام قوينىڭ باش تەرىپىنى ياخشى
كۆرەتتى، بېشىدىن باشقا باش تەرىپىنىڭ ھەممىسى قۇيرۇق تەرىپىگە
قارىغاندا يەڭگىل ۋە ياخشىدۇر.

فەرەزدەق بىر ئادەمدىن گۆش سېتىۋالدى ۋە ئۇنىڭغا «گۆشنىڭ
باش تەرىپىدىن بەر، بېشى بىلەن قورسىقىنى بەرمە، بارلىق كېسەللىك
شۇ ئىككىسىدە» دېدى.

پاتاڭ گۆشى لەززەتلىك، يەڭگىل ۋە سىڭىشلىكتۇر، قول گۆشىمۇ

يەڭگىل، لەززەتلىك ۋە ئەزىيەتتىن ئەڭ يىراقتۇر، ھەزىم بولۇشىمۇ تېزىدۇر، ھەدىسلەردە بايان قىلىنىشىچە پەيغەمبەر ئەلەيھىسسالام قول گۆشىگە ئامراق ئىكەنتۇق.

دۈمبە گۆشىنىڭ ئوزۇقلۇقى يۇقىرى، ياخشى قان ئىشلەپ چىقىرىدۇ. «ئىبنى ماجە» دە پەيغەمبەر ئەلەيھىسسالام مۇنداق دېگەن: «دۈمبە گۆشى ئەڭ ياخشى گۆشتۇر». [3308 - ھەدىس]

«ئۆچكە گۆشى»

ئۆچكە گۆشى ھارارىتى ئاز قۇرغاقچى، ئۇنىڭدىن پەيدا بولغان خىلىت ياخشى ئەمەستۇر، ھەزىم قىلىشىمۇ ياخشى ئەمەس، ئوزۇقلۇقمۇ ياخشى ئەمەس، تېكە گۆشى مۇتلەق ياخشى ناچارىدۇر، قۇرغاقلىقى قاتتىق، ھەزىم قىلىش قىيىن، سەۋدا خىلىت پەيدا قىلىدۇ.

جاھىز مۇنداق دېگەن: ماڭا پىشقىدەم تىۋىپلارنىڭ بىرى مۇنداق دېدى: ئى ئەبۇ ئوسمان! ئۆچكە گۆشىدىن ھەزەر قىل، ئۇ غەم پەيدا قىلىدۇ، سەۋدانى قوزغايدۇ، ئۇنتۇلغاق قىلىدۇ، قاننى بۇزىدۇ، پەرزەنتلەرگىمۇ سەلبى تەسىر يەتكۈزىدۇ.

بەزى تىۋىپلار مۇنداق دېگەن: ئۆچكە گۆشىنىڭ ناچىرى قېرى ئۆچكىنىڭ گۆشىدۇر، بولۇپمۇ ئۇ ياشانغان ئادەملەرگە زىيانلىق، يەپ ئادەتلەنگەن ئادەمگە يامان تەسىر قىلمايدۇ.

جالنۇس بىر يىللىق ئوغلاقنى ياخشى كەيموسىنى تەڭشەيدىغان مۆتىدىل ئوزۇقلۇق دەپ قارىغان، ئۇنىڭ چىۋىشى ئوغلىقىدىن مەنپەئەتلىكراقتۇر.

«نەسەئى» دا پەيغەمبەر ئەلەيھىسسالام مۇنداق دېگەن: «ئۆچكىگە ياخشى قاراڭلار، ئۇنىڭدىكى ئەزىيەتلەرنى ئېلىپ تۇرۇڭلار، ئۇ جەننەت ھايۋانلىرىدىندۇر». (بۇ ھەدىسنى تەكشۈرۈپ بېقىش كېرەك)

تىۋىپلارنىڭ ئۆچكە گۆشىنى زىيانلىق دەپ قارىشى جۈزئى (تارماق) ھۆكۈمدۇر، ئۇ مۇتلەق ئومۇمىيلىققا ئىگە ئەمەس. ئۇ ئاجىز

ئاشقازان، يەڭگىل تاماققا ئادەتلىنىپ ئۆچكە گۆشىگە ئادەتلەنمىگەن، ئاجىز مىزاجلار ئەھۋالىغا قاراپ ھەرخىل تەسىر قىلىدۇ، ئۇلار شەھەر ئاھالىلىرى بولۇپ، ھوزۇر - ھالاۋەتلىك تۇرمۇشتا ياشايدۇ، ئۇنداق كىشىلەر ناھايىتى ئازدۇر.

«ئوغلاق گۆشى»

ئۇ مۆتىدىلگە يېقىن، بولۇپمۇ يېڭى تۇغۇلۇپ ئىمىۋاتقان بولسا. ئۇنى ھەزىم قىلىش تېز، چۈنكى ئۇنىڭدا سۈتنىڭ كۈچى بار، تەبىئەتنى يۇمشىتىدۇ، كۆپ ئەھۋاللاردا كۆپىنچە كىشىلەرگە مۇۋاپىق كېلىدۇ، ئۇ تۈگە گۆشىدىن يۇمشاق، ئۇ پەيدا قىلغان قان مۆتىدىلدۇر.

«كالا گۆشى»

ئۇ قۇرۇق سوغۇق، ھەزىم قىلىش قىيىن، تېز يۈرۈشمەيدۇ، سەۋدا قان پەيدا قىلىدۇ، ئۇ پەقەت جاپاكەش كىشىلەرگىلا مۇۋاپىق كېلىدۇ، ئۇنى كۆپ يەپ بەرسە ئاق كېسەل، قىچىشقاق، سەپكۈن، ماخاۋ، تېرە كېسەل ۋە راك، ۋەسۋەسە، تۆت كۈندە بىر تۇتىدىغان قىزىتما ۋە ھەرخىل ئىششىق... لارغا ئوخشاش سەۋدا كېسەللىرىنى پەيدا قىلىدۇ. بۇ ھالەت كالا گۆشى يەپ ئادەتلەنمىگەن ياكى ئۇنىڭ زەرىرىنى پىلىپ، سامساق، دارچىن، زەنجۋىل قاتارلىق دورا - دەرمانلار بىلەن قايتۇرۇپ تۇرمىغان ئادەملەرگە شۇنداق بولىدۇ. كالىنىڭ ئەركىكى سوغۇق، چىشى قۇرغاق.

توپاق گۆشىنىڭ سېمىزى ناھايىتى مۆتىدىل ئوزۇقلۇقتۇر، ئۇ ناھايىتى لەززەتلىك ۋە ماختىغۇچىلىكى بار گۆشتۇر، ئۇ ھۆل ئىسسىق بولۇپ، ھەزىم بولسا كۈچلۈك ئوزۇقلۇق بولىدۇ.

«ئات گۆشى»

«سەھىھ بۇخارى» دا ئەسما بىنتى ئەبۇبەكرى سىددىق رەزىيەللاھۇ ئەنھا مۇنداق دېگەن: پەيغەمبەر ئەلەيھىسسالام زامانىدا بىر ئاتنى

سوۋۇپ يىدۇق . [5519 - ھەدىس]

يەنە بىر ھەدىستە «پەيغەمبەر ئەلەيھىسسالام ئات گۆشى يېيشكە روخسەت بېرىپ، ئېشەك گۆشى يېيشتىن چەكلدى» دېيىلگەن . [5520 - ھەدىس]

مىقدام ئىبنى مەئىدىكەرەب رەزىيەللاھۇ ئەنھۇنىڭ پەيغەمبەر ئەلەيھىسسالامنىڭ ئات گۆشى يېيشتىن چەكلەنلىك توغرىسىدىكى ھەدىسى سەھىھ ھەدىس ئەمەس . [ئەبۇ داۋۇد 3790 - ھەدىس]

قۇرئان كەرىمدە خېچىر ۋە ئېشەك قاتارىدا ئۇلار بىلەن بىرگە ئاتنى تىلغا ئالغانلىقى ئۇنىڭ گۆشىنىڭ ھاراملىقىنى ئىپادىلەيدۇ، ياكى ئېشەك، قېچىرلارغا غەنمەت تەقسىماتىدا ئاتنىڭ تەقسىماتىنى بېرىشكەمۇ دالالەت قىلمايدۇ. ئاللاھ تائالا قۇرئان كەرىمدە گاھى ئوخشاش نەرسىلەرنى بىرگە تىلغا ئالىدۇ، گاھدا ئوخشىمايدىغان نەرسىلەرنىمۇ بىرگە تىلغا ئالىدۇ، گاھدا قارمۇقارشى نەرسىلەرنى تىلغا ئالىدۇ، قۇرئاندىكى «مىنىشگىلار ئۈچۈن» دېگىنى يېيشنى چەكلەش ئۈچۈن ئەمەستۇر. بۇ ئايەتتىن بۇ ھايۋانلارنى مىنىشتىن باشقا مەنپەئەتلىنىشكە بولمايدىغانلىقى چىقىمايدۇ، قۇرئاندا پەقەت ئۇ ھايۋانلارنىڭ مۇھىم، كۆزگە كۆرۈنگەن ئالاھىدىلىكلىرى تىلغا ئېلىنغان. يۇقىرىدىكى ئىككى ھەدىس سەھىھ ھەدىس بولۇپ، ئۇ ھەدىسلەر ئارا ياكى باشقا بىر ئېتىراز بۇلدۇرگۈچى يوقتۇر.

ئات گۆشى قۇرۇق ئىسسىق، قاتتىق سەۋدا، يۇمشاق بەدەنلەرگە مەنپەئەت قىلمايدۇ.

﴿تۆگە گۆشى﴾

بۇ گۆش ئەھلى سۈننى بىلەن راپىزىلەر ئارىسىدا، مۇسۇلمانلار بىلەن يەھۇدىي ئارىلىقىدا بولىدىغان پەرقلەردىن بىر پەرق تۇر.

يەھۇدىي ۋە راپىزىلەر تۆگە گۆشى يېمەيدۇ ۋە ئۇنى مەسخىرە قىلدۇ.

پەيغەمبەر ئەلەيھىسسالام ساھابىلىرى بىلەن مەيلى مۇقىم، مەيلى

سەپەردە ئات گۆشىنى يەپ كەلگەن .

بوتلاق گۆشى ئادەتلەنگەن ئادەمگە لەززەتلىك ۋە ياخشى گۆشتۇر، ئۆچكە گۆشىگە ئۆگەنگەن ئادەمگە ئۆچكە گۆشى زىيان قىلمىغاندەك، ئۇلارغا كېسەلمۇ پەيدا قىلمايدۇ، ئۆچكە گۆشى بىلەن تۈگە گۆشىنى تۈپپىلارنىڭ سۆكشى باياشات تۇرمۇشتىكى كىشىلەرگە قاراتقان گەپ . تۈگە گۆشى قۇرغاق ۋە ئىسسىق بولغاچقا سەۋدا پەيدا قىلىدۇ، ئۇنى ھەزىم قىلىش قىيىن .

ئۇنىڭدا ياخشى بولمىغان كۈچ بار، شۇڭا پەيغەمبەر ئەلەيھىسسالام تۈگە گۆشى يېگەن ئادەمنى تاھارەت ئېلىشقا بۇيرىدى . بۇ ھەقتە ئىككى ھەدىس بولۇپ، بىر - بىرىگە قارىمۇ قارشى ئەمەس، ئەمما ھەدىستىكى تاھارەتنى قولنى يۇسىمۇ بولىدۇ دەپ بۇرمىلاش خاتادۇر . چۈنكى پەيغەمبەر ئەلەيھىسسالام تۈگە گۆشى يېگەن ئادەمنىڭ تاھارەت ئېلىشىنى تەكىتلىدى، قوي گۆشى يېگەن ئادەمگە تاھارەت ئېلىش - ئالماسلىق ھەققىدە ئىختىيارلىقنى بەردى . ئەگەر تاھارەت ئېلىشى قولنى يۇيۇش دەپ بۇرمىلانسا <فەرىجىنى سىلىنغان ئادەم تاھارەت ئالسۇن> دېگەن ھەدىسنى <قولنى يۇيۇۋەتسۇن> دېيىشكە توغرا كېلىدۇ .

يەنە بىر تەرەپتىن تۈگە گۆشى يېگەن ئادەم چوقۇم قولى بىلەن يېمەيدۇ، مەسىلەن: ئاغزىغا سېلىپ قويدىغان ئىشلارمۇ بولىدۇ، ئەگەر تاھارەتنى قولنى يۇيۇش دېيىشكە توغرا كەلسە، قولنى قولى بىلەن گۆش يېمىگەن ۋاقتىدا <قولنى يۇيۇش> دېسە ئارتۇقچە ئىش بولمامدۇ؟

تۈگە گۆشى يېگەندە تاھارەت ئېلىشقا بۇيرۇش بىلەن مۇنۇ ھەدىسنى قارىمۇ قارشى قىلىۋېلىشقا بولمايدۇ: <پەيغەمبەر ئەلەيھىسسالامدىن سادىر بولغان ئاخىرقى ئىككى ئىشنىڭ بىرى ئۇ ئوتتا پىشۇرغان نەرسىلەرنى يېگەندە تاھارەت ئالمىدى، چۈنكى:

1 - بۇ ھەدىس ئام (ئومۇملۇققا ئىگە)، ئۇ ھەدىس خاس (خۇسۇسلىققا ئىگە)،

2 - تەرەپ ئوخشىمايدۇ، تاھارەت ئېلىش تۈگە گۆشى يېگەن

ئادەمگىدۇر، مەيلى ئۇ خام يېسۇن، پىشۇرۇپ يېسۇن، قاينىتىپ يېسۇن، كاۋاپ قىلىپ يېسۇن، تاھارەت بىلەن ئوتنىڭ مۇناسىۋىتى يوق، ئەمما ئۇتتا پىشۇرغان نەرسە يېگەندە تاھارەت ئالمىسىمۇ بولىدىغانلىقتا - ئوت تاھارەتكە سەۋەب ئەمەس... مانا بۇنىڭدىن تاھارەت ئېلىشنىڭ سەۋەبىنى ئىسپاتلاش بار. ئۇ بولسىمۇ - تۈگە گۆشى يېيىش، تاھارەت ئالماسلىققا بولسا ئوتنىڭ بولۇشى، دېمەك ئىككىسىنىڭ ئارىسىدا قارمۇقارشىلىق يوق.

3 - بۇ ھەدىسلەردە پەيغەمبەر ئەلەيھىسسالام ئۆز ئاغزىدىن ئۇچۇق بىر گەپ يوق، بەلكى پەيغەمبەر ئەلەيھىسسالامدىن سادىر بولغان ئىككى ئىشنى خەۋەر شەكىللىك بايان قىلىۋاتىدۇ، بۇ ھەدىسنىڭ تولۇق تېكىستى مۇنداق: «ئۇلار پەيغەمبەر ئەلەيھىسسالامغا گۆشنى ئېلىپ كەلدى، پەيغەمبەر ئەلەيھىسسالام گۆشنى يېدى، ناماز ۋاقتى بولغاندا تاھارەت ئېلىپ ناماز ئوقىدى، ئاندىن ئۇنىڭغا يەنە گۆش تەقدىم قىلىندى، ئۇنى يەپ تاھارەت ئالمايلا نامازغا تۇردى، ئۇنىڭ ئاخىرقى ئىككى ئىشنىڭ بىرى - ئوتتا پىشقان نەرسىگە تاھارەت ئالماسلىق ئىدى». ھەدىس مانا مۇشۇ شەكىلدە، رىۋايەتچى دەلىل كەلتۈرمەن دەپ ھەدىسنى قىسقارتىۋەتكەن. ئەھۋال بۇ تۇرسا، بۇ ھەدىس بىلەن تۈگە گۆشى يېگەندە تاھارەت ئېلىشقا قىلىنغان بۇيرۇقنى قانداق بېكار قىلغىلى بولىسۇن؟ ھەتتاكى پەيغەمبەر ئەلەيھىسسالامنىڭ ئېغىزىدىن ئۇچۇق بىرەر سۆز چىققان تەقدىردىمۇ خاس (ئايىم ئىش) قا ئايىم قاراش ۋاجىپ بولىدۇ، بۇ ناھايىتىمۇ ئۇچۇق گەپ. ئەمما ھەنەفىي مەزھىپى ۋە باشقىمۇ ئىككى مەزھەپتە تۈگە گۆشىدىن يېگەن ئادەمگە تۈگە گۆشى يېيىش سەۋەبلىك تاھارەت ئېلىش لازىم ئەمەس.

«كەلەي ياكى كېلەي گۆشى»

بۇ ھەقتە ئىلگىرى توختالغان. ئۇ قۇرۇق ئىسسىق بولۇپ، جىما شەھۋىتىنى كۈچلەندۈرىدۇ.

﴿بۆكەن گۆشى﴾

ئۇ ئوۋلاشقا ۋە يېيىشكە ئەڭ ياخشى گۆشدۇر، ئۇ قۇرۇق ئىسسىق، بەزىلەر ناھايىتى مۆتەدىل دەپ قارايدۇ، ئۇ ساغلام مۆتەدىل بەدەنگە ناھايىتى مەنپەئەتلىك، تېخىمۇ ياخشىسى ئۇنىڭ قوزىسىدۇر.

﴿كىيىك گۆشى﴾

ئۇ بىرىنچى دەرىجىلىك قۇرۇق ئىسسىق، بەدەننى قۇرىتىدۇ، ھۆل بەدەنگە مۇۋاپىق كېلىدۇ.

ئىبنى سىنا مۇنداق دېگەن: ياۋايى ھايۋانلار گۆشى ئىچىدە كىيىك گۆشى ئەڭ ياخشى، گەرچە ئازراق سەۋداغا مايىل بولسىمۇ.

﴿توشقان گۆشى﴾

﴿سەھىھ بۇخارى﴾ ۋە ﴿سەھىھ مۇسلىم﴾ دا ئەنەس ئىبنى مالىك رەزىيەللاھۇ ئەنھۇ رىۋايەت قىلىپ مۇنداق دېگەن: بىر توشقاننى ئۇچراتقان ئىدۇق، قالغانلار ئۇنى قوغلاپ تۇتۇۋېلىشتى، ئەبۇ تەلھە ئۇنىڭ پاچىقىنى پەيغەمبەر ئەلەيھىسسالامغا ئەۋەتتى، پەيغەمبەر ئەلەيھىسسالام ئۇنى قوبۇل قىلدى. [بۇخارى 2914 -، مۇسلىم 2843 - ھەدىسلىرى]

توشقان گۆشى ئىسسىقلىق ۋە قۇرغاققا مۆتەدىلدۇر، ئۇنىڭ ئەڭ ياخشى يېرى پاچىقىدۇر، ئۇنى كاۋاپ قىلىپ يېگەن ئەڭ ياخشى، ئۇ قورساقنى قاتۇرىدۇ، سۇيىدۇكى راۋانلاشتۇرىدۇ، تاشلارنى پارچىلايدۇ، ئۇنىڭ بېشى تىترەك كېسىلىگە مەنپەئەت قىلىدۇ.

﴿ياۋا ئېشەك گۆشى﴾

﴿سەھىھ بۇخارى﴾ ۋە ﴿سەھىھ مۇسلىم﴾ دا ئەبۇ قەتادە رەزىيەللاھۇ ئەنھۇ ھەدىسىدە: ئۇلار پەيغەمبەر ئەلەيھىسسالام بىلەن بىر غازاتقا چىققان ۋە ياۋا ئېشەكنى ئوۋلىغان، پەيغەمبەر ئەلەيھىسسالام ئۇلارنى

ياۋا ئېشەكنىڭ گۆشىنى يېيىشكە بۇيرىغان، ئۇلار ئېھرامدا ئىدى، ئەبۇ قەتادە رەزىيەللاھۇ ئەنھۇ بولسا ئېھرامدا ئەمەس ئىدى.

«ئىبنى ماجە» دە جابىر ئىبنى ئابدۇللاھ رەزىيەللاھۇ ئەنھۇ مۇنداق دېگەن: خەيبەر ئۇرىشىدا ئات ۋە ياۋا ئېشەك گۆشىنى يېدۇق. [3191 - ھەدىس]

ئۇنىڭ گۆشى قۇرۇق ئىسسىق، ئوزۇقلۇق مىقدارى كۆپ، ئۇ سەۋدالىق قويۇق قان پەيدا قىلىدۇ، پەقەت ئۇنىڭ مېيى قۇستى مېيى بىلەن قوشۇپ چىش ئاغرىقى ۋە بۆرەكنى بوشاشتۇرغۇچى قويۇق يەلگە پايدا قىلىدۇ، ئۇنىڭ مېيىنى سەپكۈنگە سۈرسە ياخشى ئۈنۈمى بولىدۇ. خۇلاسىلىغاندا: ياۋا ئېشەكنىڭ گۆشى قۇيۇق سەۋدالىق قان پەيدا قىلىدۇ، گۆشنىڭ ياخشىسى بۆكەن گۆشى، ئاندىن قالسا توشقان گۆشى.

«تۇغۇلمىغان تۆرەلمە گۆشى»

ئۇ گۆشنى يېيىش ياخشى ئەمەس، چۈنكى ئۇنىڭدا قان چىقىپ كەتمىگەن بولىدۇ، ئۇ ھارام ئەمەس، چۈنكى پەيغەمبەر ئەلەيھىسسالام: «تۆرەلمە ھايۋاننىڭ ئانىسىنىڭ زەبھىسى تۆرەلمىنىڭ زەبھىسىدۇر» دېگەن. [ئەبۇ داۋۇد 2827]

ئىراق خەلقى ئۇنى يېيىشنى چەكلىگەن بولۇپ، پەقەت تىرىك بولۇپلا قالسا ئۇنى زەبھ قىلىپ يېسە بولىدۇ دەپ قارايدۇ، ئۇلار يوقۇرقى ھەدىسىنى باشقىچە تەپسىر قىلدى. يەنى: تۆرەلمە ھايۋاننىڭ ئانىسىغا ئوخشاش زەبھ قىلىمىز دېيىشتى ۋە بۇ ھەدىس - تۆرەلمىنىڭ ھاراملىقىنى بۆلدۈرىدۇ دەپ قاراشتى، بۇ گەپ خاتا گەپتۇر، چۈنكى بۇ ھەدىسنىڭ بېشى مۇنداق: ساھابىلەر پەيغەمبەر ئەلەيھىسسالامنىڭ يېنىغا كېلىپ: ئى پەيغەمبەر (ئەلەيھىسسالام!) قوينى ئۆلتۈرسەك ئىچىدىن بالىسى چىقىدىكەن، ئۇنى يېسەك بولامدۇ؟ دېيىشتى، پەيغەمبەر ئەلەيھىسسالام: «خالىساڭلار ئۇنى يەڭلار، ئانىسىنىڭ زەبھىسى ئۇنىڭ زەبھىسىدۇر» دېگەن.

يەنە بىر تەرەپتىن قىياسمۇ ئۇنىڭ ئانىسىنىڭ قورسىقىدا بولسا

ھالاللىقنى تەقەززا قىلىدۇ، چۈنكى ئۇ ئانىسىنىڭ بىر بۆلىكى، ئانىسىنى زەبھە قىلىش ئانىسىنىڭ ھەممە يېرىنى زەبھە قىلغانلىق. پەيغەمبەر ئەلەيھىسسالام مۇشۇ نۇقتىغا بېشارەت قىلىپ: «ئانىسىنىڭ زەبھىسى تۆرەلمىنىڭ زەبھىسىدۇر دېدى»، سۈننەتدە ئوچۇق ئاشكارا كەلمەي قالغان تەقدىردىمۇ توغرا قىياس ئۇنىڭ ھالاللىقنى تەقەززا قىلاتتى.

«قۇرۇتلغان گۆش»

بىلال رەزىيەللاھۇ ئەنھۇ مۇنداق دېگەن: بىز بىر سەپەردە ئىدۇق، پەيغەمبەر ئەلەيھىسسالامغا بىر قوي سۇيۇپ بەردىم، پەيغەمبەر ئەلەيھىسسالام ماڭا ئۇنىڭ گۆشىنى ياخشى ئېلىپ قوي دېدى، مەدىنىگە كەلگىچە مەن ئۇ گۆشنى پەيغەمبەر ئەلەيھىسسالامغا يەتكۈزۈپ بەردىم.

قۇرۇتۇلغان قاق گۆش نەمكسۇدىن ياخشىدۇر، ئۇ بەدەننى كۈچلەندۈرىدۇ، قىچىشقا پەيدا قىلىدۇ، ئۇنىڭ زەھەرىنى ھۆل، سوغۇق دورا - دەرمەك بىلەن يوقىتىش لازىم. ئۇ ئىسسىق مىزاجلارغا باپ كېلىدۇ، نەمكسۇد بولسا قۇرۇتقۇچى قۇرۇق ئىسسىق، ئۇنىڭ ياخشى ھۆل سېمىزدىن بولغىنىدۇر. ئۇ ئۈچەي توسۇلۇپ قېلىش كېسىلىگە زىيانلىق، ئۇنىڭ زىيىنى پىشۇرۇلغان سۈت ۋە ماي بىلەن يوق قىلىمىز، ئۇ ھۆل ئىسسىق مىزاجلىرىغا باپ كېلىدۇ.

«قۇش گۆشلىرى»

ئاللاھ تائالا مۇنداق دېگەن: «ئۇلار ئىشتىھا قىلغان قۇشلار گۆشىنى يەيدۇ» [سۈرە «ۋاقىئە» 21 - ئايەت]

پەيغەمبەر ئەلەيھىسسالام مۇنداق دېگەن: سەن جەننەتتە بىر ئۇچار قۇشقا قاراپ، شۇنى يېگىڭ كەلسە ئۇ ئالدىڭغا كاۋاب بولۇپ چۈشىدۇ. [ئەتتەرغىب ۋەتتەرھىب 5510 - ھەدىس]

قۇشلارنىڭ ھالال - ھارمى بار:

ھارام قۇشلار:

- 1 - ئۆتكۈر تىرناقلىق بولسۇن: لاجىن، قارچۇغا، بۈركۈتلەرگە ئوخشاش.
- 2 - تاپ يەيدىغان بولسۇن: تاپ يەيدىغان بۈركۈت، تاز قوماي، لەگلەك قۇش، ھەرخىل قاغىلار...غا ئوخشاش.
- 3 - ئۆلتۈرۈشتىن چەكلەنگەن بولسۇن: ھۆپۈپگە ئوخشاش.
- 4 - ئۆلتۈرۈشكە بۇيرۇلغان بولسۇن: تورنا، قاغىلارغا ئوخشاش، ھالال قۇشلارنىڭمۇ تۈرى كۆپ بولسۇن:

توخۇ

«سەھىھ بۇخارى» ۋە «سەھىھ مۇسلىم» دا ئەبۇ موسا ئەشئەرى رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام توخۇ گۆشى يېدى. [بۇخارى 5517 -، مۇسلىم 1649 - ھەدىسلىرى]

توخۇ گۆشى بىرىنچى دەرىجىلىك ھۆل ئىسسىق، ئاشقازانغا يەڭگىل، ھەزىم قىلىنىشى تېز، خىلىتى ياخشى، مېڭە ۋە مەنىنى كۈچلەندۈرىدۇ، ئاۋازنى سازلايدۇ، چىرايىنى چىرايلىق قىلىدۇ، ئەقىلنى كۈچلەندۈرىدۇ، ياخشى قان ئىشلەيدۇ، ئۇ ھۆللۈككە مايىل.

خوراز گۆشى، مىزاجى ئىسسىق، ھۆللىكى ئاز، كونسى ئۈچەي توسۇلۇپ قېلىش، زىققا ۋە قويۇق يەلگە مەنپەئەت قىلىدۇ. قىزىل ئاپتاپپەرەس، نېپىز دارچىننىڭ سۈيى بىلەن پىشۇرىلسا يۇقىرىقى كېسەللەرگە ياخشى ئۈنۈم بېرىدۇ، توخۇنىڭ تاشقىنىڭ ئوزۇقلۇقى ياخشى، ھەزىم قىلىنىشى تېز، چۆچىلەرنى ھەزىم قىلىش تېز، تەبىئەتنى يۇمشىتىدۇ، ياخشى قان پەيدا قىلىدۇ.

قۇر گۆشى

ئىككىنچى دەرىجىلىك قۇرۇق ئىسسىق، يەڭگىل يۇمشاق، ھەزىم قىلىنىشى تېز، مۆتىدىل قان پەيدا قىلىدۇ، ئۇنى كۆپ يەپ بەرسە

كۆزنى ئۆتكۈر قىلىدۇ.

كەكلىك گۆشى

ياخشى قان ئىشلەيدۇ، ھەزىم قىلىنىشى ياخشى.

غاز گۆشى

ھۆل ئىسسىق، ئارتۇق نەرسىلىرى كۆپ، ھەزىم قىلىنىشى قىيىن،
ئاشقازانغا باب كەلمەيدۇ.

ياۋا غاز گۆشى

ئۆمەر ئىبنى سەفىيىنە رەزىيەللاھۇ ئەنھۇ چوڭ دادىسى (ئۆمەر
رەزىيەللاھۇ ئەنھۇ) دىن رىۋايەت قىلىپ چوڭ دادىسى مۇنداق دېگەن:
مەن پەيغەمبەر ئەلەيھىسسالام بىلەن بىرگە ياۋا غاز گۆشى يېدىم.
[ئەبۇ داۋۇد 3797 - ھەدىس]

ئۇ قۇرۇق ئىسسىق، ھەزىم قىلىنىشى قىيىن، ئۇ تەنھەرىكەتچى ۋە
جاپاكەشلەرگە مۇۋاپىق كېلىدۇ.

سۈر تۇرنا گۆشى

ئۇ قۇرۇق، يەڭگىل، ئۇ سەۋدالىق قان ئىشلەيدۇ، جاپاكەشلەرگە
مۇۋاپىق كېلىدۇ، ئۇنى ئۆلتۈرۈپ بىر ئىككى كۈندىن كېيىن يېيىش
كېرەك.

قۇشقاچ گۆشى

«نەسەئى» دا ئابدۇللاھ ئىبنى ئۆمەر رەزىيەللاھۇ ئەنھۇ رىۋايەت
قىلىپ پەيغەمبەر ئەلەيھىسسالام مۇنداق دېگەن: «كىمكى قۇشقاچ
ياكى ئۇنىڭدىن چوڭراق نەرسىنى ناھەق ئۆلتۈرۈۋەتسە قىيامەت كۈنى

ئاللاھ ئۇنىڭ سورىقىنى قىلىدۇ، ساھابىلەر: ئىي پەيغەمبەر! ئۇنىڭ ھەقىقىي نىمە؟ دېگەندە پەيغەمبەر ئەلەيھىسسالام: «ئۇنى ئۆلتۈرسەڭ يېيىشنىڭ كېرەك، ئۇنىڭ بېشىنى ئۈزۈپلا تاشلىۋەتمە» دېدى. [4360 ھەدىس]

«نەسەئى» دا ئەمىر ئىبنى شەرىيد رەزىيەللاھۇ ئەنھۇ دادىسىنىڭ پەيغەمبەر ئەلەيھىسسالامدىن مۇنۇ سۆزىنى ئاڭلىغانلىقىنى رىۋايەت قىلىدۇ: كىمكى قۇچقاچنى بېكارغىلا ئۆلتۈرۋەتسە، ئۇ ئاللاھقا دادىلاپ: مېنى بىرەر مەنپەئەت ئۈچۈن ئۆلتۈرمىدى دەيدۇ.

ئۇنىڭ گۆشى قۇرۇق ئىسسىق، تەبىئەتنى توسىدۇ، باھنى زىيادە قىلىدۇ، ئۇنىڭ شورپىسى تەبىئەتنى يۇمشىتىدۇ، بۇغۇملارغا مەنپەئەت قىلىدۇ، قۇشقاچ مېڭىسىنى زەنجىۋىل ۋە پىياز بىلەن قوشۇپ يېسە جىما شەھۋەتنى قوزغايدۇ.

كەپتەر گۆشى

كەپتەر گۆشى ھۆل ئىسسىق، ياۋا كەپتەرنىڭ ھۆللىكى ئازراق، باچكىسى ھۆلرەك، بولۇپمۇ ئۆي كەپتەرنىڭ باچكىسى، ئۇچۇرما بولغان باچكىنىڭ گۆشى يەڭگىل، ئوزۇقلۇغى ياخشى، ئەركەك كەپتەرنىڭ گۆشى ئەزالارنىڭ بوشىشىپ كېتىشى، سېزىمنى يوقىتىش، سەكتە، تىترەك... كېسەللىرىگە شىپا. كەپتەرنىڭ تىنىقىنى پۇراش ۋە باچكىسىنى يېيىش ئاياللارغا مەنپەئەتلىك، قاننى تولۇقلاپ، بۆرەكنى ياخشىلايدۇ.

كەپتەر ھەققىدە ئاساسى يوق مۇنداق بىر يالغان ھەدىس بار: «بىر ئادەم پەيغەمبەر ئەلەيھىسسالامنىڭ يېنىغا كېلىپ يالغۇزلىقتىن (تەنھالىقتىن) شىكايەت قىلدى، پەيغەمبەر ئەلەيھىسسالام: كەپتەردىن بىر جۈپ تۇتۇۋال دېدى»

كەپتەر ھەققىدە مۇنۇ ھەدىس سەھىھتۇر: پەيغەمبەر ئەلەيھىسسالام بىر ئادەمنىڭ كەپتەرگە ئەگىشىپ كېتىۋاتقانلىقىنى كۆرۈپ، ئەركەك شەيتان چىشى شەيتاننىڭ ئارقىسىدىن كېتىۋاتىدۇ، دېدى. [ئەبۇ داۋۇد 4940 - ھەدىس]

ئوسمان ئىبنى ئەففان رەزىيەللاھۇ ئەنھۇ خۇتبىدە ئىتلارنى ئۆلتۈرۈپ، كەپتەرلەرنى زەبىھ قىلىشقا بۇيرۇيتتى.

قىرغاۋۇل گۆشى

ئۇ قۇرغاق. سەۋدا ۋە قەۋزىيەت پەيدا قىلىدۇ، ئۇ تەپ كېسىلىگە مەنپەئەت قىلىدۇ، بولمىسا ئەڭ ناچار يېمەكلىكتۇر.

بۆدۈنە گۆشى

ئۇ قۇرۇق ئىسسىق. بۇغۇملارغا پايدا قىلىدۇ، ئىسسىق جىگەرگە زىيانلىق، ئۇنىڭ چارىسى: ئاچچىقسۇ ۋە يۇمغاقسۇتۇر، سېپىل ئىچىدىكى ياكى قۇرغاق يەرلەردىكى قۇشلار گۆشىنى يېيىشتىن ھەزەر قىلىش كېرەك.

قۇش گۆشلىرىنىڭ ھەممىسى جاندار گۆشلىرىدىن تېز ھەزىم بولىدۇ، ئەڭ تېز ھەزىم بولىدىغان گۆش ئوزۇقلۇغى ئەڭ ئاز بولغان گۆشتۇر، پاتاڭ ۋە قاناتقا ئوخشاش. قۇش مېڭىلىرى جاندار مېڭىلىرىدىن ياخشىراق تۇر.

چېكەتكە

«سەھىھ بۇخارى» ۋە «سەھىھ مۇسلىم» دا ئابدۇللاھ ئىبنى ئەبۇ ئەۋفا رەزىيەللاھۇ ئەنھۇ مۇنداق دېگەن: پەيغەمبەر ئەلەيھىسسالام بىلەن يەتتە غازاتنى بىرگە قىلدۇق، شۇ جەرياندا بىز چېكەتكىلەرنى يەيتتۇق.

ئۇ ساھابى يەنە پەيغەمبەر ئەلەيھىسسالامدىن نەقىل قىلىپ پەيغەمبەر ئەلەيھىسسالام مۇنداق دېگەن: بىزگە ئىككى ئۆلۈك ۋە ئىككى قان ھالال قىلىندى، كىت ۋە چېكەتكە، جىگەر ۋە تال.

ئۇ قۇرۇق ئىسسىق، ئوزۇقلۇقى ئاز، داۋاملىق يېيىش ئوزۇقلۇقنى كەلتۈرۈپ چىقىرىدۇ، ئەگەر ئۇنىڭ بىلەن ئىسرىقلانسا سۈيدۈك تېمىش

ۋە سۇيۈك قىيىن بولۇشقا شىپا بولىدۇ، بولۇپمۇ ئاياللارغا پايدىلىق، بۇۋاسىرغىمۇ ئىسرىقلىنىدۇ، قاننى يوق چېكەتكە قۇرۇق يېپىلىدۇ، ئۇ چايان چاققانغا شىپا، ئۇ خىلىتى ناچار، تۇتقاقلىق كېسەللەرگە زىيانلىق. سەۋەبىسىز ئۆلگەن چېكەتكىنى مالكى مەزھەبتىكىلەردىن باشقا ھەممە مەزھەبلەر ھالال دەپ قارايدۇ. سەۋەب بىلەن ئۆلگەن بولسا (مەسىلەن: كۆيۈپ كەتكەندەك) ئۇنى بارلىق ئۆلىمالار بىردەك ھالدا ھالال دەپ قارايدۇ.

گۆشنى داۋاملىق يېمەسلىك كېرەك، داۋاملىق يېيىش - ھەرخىل قان كېسەللىكلىرى، توشۇپ كېتىش كېسەللىكلىرى، ئۆتكۈر قىزىتما... قاتارلىق كېسەللىكلەرنى پەيدا قىلىدۇ.

ئۆمەر ئىبنى خەتتاب رەزىيەللاھۇ ئەنھۇ مۇنداق دېگەن: گۆشتىن ھەزەر قىلگىلار! ئۇ ھاراقەتكە ۋەھشىلىك كەلتۈرۈپ چىقىرىدۇ، ئاللاھ گۆشتىن ئايرىلمايدىغان كىشىلەرگە غەزەپ قىلىدۇ. [مۇۋەتتا 935/2 - ھەدىس]

بۇقرات مۇنداق دېگەن: قورسىقىڭلارنى ھايۋاناتلار قەبرىستانلىقى قىلىۋالماڭلار!

2 - سۈت (لَبَنٌ)

ئاللاھ مۇنداق دېدى: ﴿چاھارپايىلاردا سىلەر ئۈچۈن ھەقىقەتەن بىر ئىبرەت بار. سىلەرنى چاھارپايىلارنىڭ قارىندىكى ماياق - تېزەكتىن ۋە قاندىن ئايرىلىپ چىققان پاكىز ۋە تەملىك سۈت بىلە سۇغىرىمىز﴾ [سۈرە نەھل 66 - ئايەت] ۋە ﴿ئۇ يەردە رەڭگى ئۆزگەرمىگەن سۈدىن ئۆستەڭلەر، تەمى ئۆزگەرمىگەن سۈتتىن ئۆستەڭلەر، ئىچكۈچىلەرگە لەززەت بېغىشلايدىغان مەيدىن ئۆستەڭلەر ۋە ساپ ھەسەلدىن ئۆستەڭلەر بولىدۇ﴾ [سۈرە مۇھەممەد 15 - ئايەت]

پەيغەمبەر ئەلەيھىسسالام مۇنداق دېگەن: «بىر ئادەمگە ئاللاھ تائام بەرسە مۇنداق دىسۇن: ﴿ئى ئاللاھ! ئۇ تائامدا بىزگە بەرىكەت بەرگىن، ئۇنىڭدىن بىزگە ياخشى نەرسىلەرنى رىزق قىلىپ بەرگىن﴾، ئەگەر سۈت بەرسە مۇنداق دىسۇن: ﴿ئى ئاللاھ! ئۇ سۈتدە بىزگە

بەرىكەت بەرگىن، ئۇنىڭدىن بىزگە زىيادە قىلىپ بەرگىن.“.

سۈت گەرچە قارماققا ئاددىي بولسىمۇ يارىتىلىشتا ئۈچ خىل جەۋھەردىن تەبىئىي مۇرەككەب بولۇپ يارالغاندۇر، ئۇ ئۈچ خىل جەۋھەر: ئېرىمچۈك، سېرىق ماي ۋە سۇدىن ئىبارەت.

ئېرىمچۈك ھۆل سوغۇق، بەدەنگە ئوزۇقلۇق، سېرىق ماي ھۆللۈك ۋە ئىسسىقلىقتا مۆتىدىل، ساغلام ئىنساننىڭ بەدىنىگە مۇۋاپىق كېلىدۇ، مەنپەئەتى كۆپ. سۈت تەركىبى ھۆل ئىسسىق، تەبىئەتنى راۋانلاشتۇرىدۇ ۋە بەدەننى ھۆللەيدۇ، سۈت مۆتلەق ھالدا ھۆل سوغۇق. بەزىلەر: سۈتنى ساغقاندا ھۆل ئىسسىق دېيىشتى، بەزىلەر: سوغۇقتا مۆتىدىل دەپ قارايدۇ.

ئەڭ ياخشى سۈت ساغقاندىكى يېڭى سۈتتۈر. ۋاقتىنىڭ ئۆتۈشى بىلەن ئۇنىڭ ياخشى يەرلىرى كەمەپ ماڭدۇ، يېڭى ساغقاندا سۈت سوغۇقلىقى ئاز، ھۆللىكى كۆپ بولىدۇ. قېتىق ئۇنىڭ ئەكسى بىلەن بولىدۇ.

(تۇغۇلغىغا) قىرىق كۈندىن كېيىنكى سۈتنى ئىچىش ياخشى، ئەڭ ياخشى سۈت - ئاقلىقى يۇقىرى، پۇرىقى خۇشبو، تەمى لەززەتلىك. سۈتتە ئازغىنەڭ تاتلىقلىق ۋە نورمال ماي تەركىبى بار، ئۇنىڭ نورماللىقى قۇيۇق سۇيۇقلىقنى تەڭشەپ تۇرىدۇ، ياخشى ئوتلاقتا پاكىز سۇ بىلەن بېقىلغان، گۆشى نورمال ساغلام، ياش جاندارنىڭ سۈتى ناھايىتى ياخشى بولۇپ، بەدەندە ياخشى قان پەيدا قىلىدۇ، قۇرۇق بەدەننى ھۆل قىلىدۇ، ياخشى ئوزۇقلۇق بولىدۇ، ئۇ ۋەسۋەسە، غەم - ئەندىشە ۋە سەۋدا كېسەللىرىگە مەنپەئەت قىلىدۇ. ھەسەل بىلەن سۈتنى قوشۇپ ئىچسە ئىچكى جاراھەتنى چىرىپ كەتكەن خىلىتلاردىن پاكىزلەيدۇ. شېكەر بىلەن سۈت ئىچسە چىرايىنى چىرايلىق قىلىدۇ.

قايماق جىماننىڭ زىيانلىرىنى تولۇقلايدۇ، كۆكرەك ۋە ئۆپكەگە مۇۋاپىق كېلىدۇ، سىل كېسىلىگە ياخشى ئۈنۈم بېرىدۇ. باش، ئاشقازان، جىگەر، تالغا ناچار دۇر، ئۇنى كۆپ ئىستېمال قىلىش چىش ۋە چىش مىلكىگە زىيانلىقتۇر، شۇنىڭ ئۈچۈن قايماقنى ئىستېمال قىلغاندىن كېيىن ئېغىزنى چايىقۇبتىش لازىم.

«سەھھە بۇخارى» ۋە «سەھھە مۇسلىم» دا: پەيغەمبەر ئەلەيھىسسالام سۈت ئىچسە سۇ ئەكەلدۈرۈپ ئېغىزنى چايقايتتى ۋە بۇنىڭدا ماي ماددىسى بار دەيتتى دېيىلگەن. [بۇخارى 5609 -، مۇسلىم 796 - ھەدىس]

سۈتنى تەپ ۋە باشقا ئاغرىقى بارلار ئىچمىكىنى ياخشى. ئۇ مېڭە ۋە ئاجىز باشقا ئەزىيەت بەرگۈچىدۇر، ئۇنى داۋاملىق ئىستېمال قىلىش كۆز قاراڭغۇلىشىش ۋە كۆز پەردىسى توسۇلۇپ قېلىشنى كەلتۈرۈپ چىقىرىدۇ. شۇنداقلا بۇغۇم ئاغرىقى، جىگەر توسۇلۇپ قېلىش، ئاشقازان ۋە ئىچكى ئەزالاردا يەل پەيدا بولۇش... قاتارلىقلارنى پەيدا قىلىدۇ. ئۇنى ئوڭشاشنىڭ چارىسى ھەسەل ۋە يەرلىك زەنجىۋىلەك دورا - دەرمەكلەرنى ئىستېمال قىلىشتۇر. بۇلارنىڭ ھەممىسى سۈت ئىچىپ ئادەتلەنمىگەن ئادەملەرگە قارىتىلغاندۇر.

قوي سۈتى

قوي سۈتى ئەڭ ھۆل ۋە ئەڭ قۇيۇق سۈتتۇر، ئۇنىڭدا ماي تەركىبى كالا ۋە ئۆچكىنىڭكىدەك يوق، بەدبۇي پۇراق باردۇر، ئۇ ئارتۇق بەلغەم پەيدا قىلىدۇ، داۋاملىق ئىستېمال قىلىنسا بەدەندە ئاقلىق پەيدا بولىدۇ، شۇنىڭ ئۈچۈن ئۇ سۈتنى سۇ بىلەن ئىچىش كېرەك، بۇ چاغدا بەدەن ئۇنىڭ ماي تەركىبىنى ئاز قوبۇل قىلىدۇ ھەم غەيرى پۇراقمۇ ئازلايدۇ. ئۇ ئوسسۇزلۇقنى تېزلا قاندۇرىدۇ، بەدەننى تېزلا سۇۋىتىدۇ.

ئۆچكە سۈتى

ئۇ يېنىك مۆتبەدىل، قورساقنى بوشىتىدۇ، قۇرۇق بەدەننى ھۆللىتىدۇ، گال جاراھىتى، قۇرۇق ھۆتەل، قان توختىماسلىققا مەنپەئەتلىك.

ھەرقانداق سۈت ئىنسان بەدىنىگە مەنپەئەتلىك ئىچمىلىكتۇر. چۈنكى ئۇنىڭدا ئوزۇقلۇق، قان بولىدىغان ماددا بار، ئۇنىڭ ئۈستىگە ئۇنىڭغا كىچىك ۋاقتتا ئادەتلەنگەن ھەم ئەسلى تەبىئىتىگە مۇۋاپىق كېلىدۇ.

«سەھھە بۇخارى» ۋە «سەھھە مۇسلىم» دا: پەيغەمبەر ئەلەيھىسسالامغا مىراج كېچىسى ئىككى قاچا كەلتۈرۈلدى، بىرىدە شاراپ، يەنە بىرىدە سۈت بار ئىدى، پەيغەمبەر ئەلەيھىسسالام سۈتنى ئالدى، بۇ ۋاقىتتا جىبرىئىل ئەلەيھىسسالام: ئەسلى نەرسىگە ھىدايەت قىلغان ئاللاھقا ھەمدۇ - سانالار بولسۇنكى ئەگەر شاراپنى ئالغان بولسىلا، ئۈممەتلىرىنىڭ ھەممىسى ئېزىپ كەتكەن بولاتتى دېدى.

قېتىقنىڭ ھەزىم بولۇشى ئاستا، خام خىلىتدۇر، ئىسسىق ئاشقازان ئۇنى ياخشى ھەزىم قىلىدۇ ۋە ئۇنىڭدىن مەنپەئەت ئالىدۇ.

كالا سۈتى

بەدەنگە ئوزۇقلۇق بولۇپ، بەدەننى ياشارتىدۇ، قورساقنى نورمال بوشتىدۇ، ئۇ ئەڭ نورمال ۋە ياخشى سۈتتۇر. ئۇ قۇيۇق - سۇيۇقلۇق ۋە ماي تەركىبى جەھەتتە ئۆچكە - قوي سۈتلىرىدىن ياخشىدۇر.

ئابدۇللاھ ئىبنى مەسئۇد رەزىيەللاھۇ ئەنھۇنىڭ رىۋايىتىدە پەيغەمبەر ئەلەيھىسسالام مۇنداق دېگەن: «كالا سۈتىنى ئىستېمال قىلىڭلار، ئۇ ھەممە دەرەختىن يەيدۇ». [مۇسئەدى ئىمام ئەھمەد 315/4 - ھەدىس]

تۆگە سۈتى

بۇ ھەقتە باشتا توختالدىق، قايتارمىغا ھاجەت يوق.

3 - دېۋىلقاي (لَبَان)

پەيغەمبەر ئەلەيھىسسالام مۇنداق دېگەن: «ئۆيلىرىڭلارنى دېۋىلقاي ۋە يالپۇز بىلەن ئىسرىقلاڭلار». (بۇ ھەدىس سەھھە ئەمەس)

بىر ئادەم ئەلى رەزىيەللاھۇ ئەنھۇنىڭ يېنىغا كېلىپ، ئۇنتۇلغاق بولۇپ قالغانلىقىنى شىكايەت قىلىۋېدى، ئەلى رەزىيەللاھۇ ئەنھۇ

ئۇنىڭغا: ”سەن دېۋىلىقايىنى ئىستېمال قىل، ئۇ يۈرەكنى روھلاندۇرۇپ، ئۇنتۇلغانلىقىنى يوقىتىدۇ“ دېدى.

ئىبنى ئابباس رەزىيەللاھۇ ئەنھۇمامۇ مۇنداق دېگەن: ”ئۇنى شېكەر بىلەن ناشىدا ئىچسە، سۈيدۈك ۋە ئۇنتۇلغانلىققا پايدىلىق“.

ئەنەس رەزىيەللاھۇ ئەنھۇنىڭ يېنىغا بىر ئادەم كېلىپ، ئۇنتۇلغانلىقىنى شىكايەت قىلغان، ئەنەس رەزىيەللاھۇ ئەنھۇ ئۇنىڭغا دېۋىلىقايىنى ئىستېمال قىل، يەنى ئۇنى بىر كېچە سۇغا چىلاپ قويۇپ ئەتىسى ناشىدا ئىچ! ئۇنتۇلغانلىققا ياخشى ئۈنۈم بېرىدۇ، دېدى.

بۇنىڭ تەبىئىي سەۋەبى ئوچۇقتۇر، چۈنكى ئۇنتۇلغانلىق ھۆل سوغۇقنىڭ ئېشىپ كېتىشىدىن بولىدۇ، مېڭىگە ھۆللۈك غالىپ بولسا ئۇ يەردىكى (مېڭىدىكى) مەلۇماتلارنى ساقلىمايدۇ، بۇنىڭغا دېۋىلىقايى ناھايىتى ياخشى مەنپەئەت قىلىدۇ، ئەگەر ئۇنتۇلغانلىق باشقا ۋاقىتلىق سەۋەبلەردىن بولسا ھۆللۈك بىلەن يوقىلىدۇ، ئۇ ئىككىسىنىڭ پەرقى - مېڭە قۇرغاق بولسا ئۇيقۇ قاچىدۇ، ھازىرقىنى ئەمەس ئىلگىرىكى ئىشلارنى ئەسلەيدۇ، ھۆل بولسا ئەكسى بىلەن بولىدۇ.

باشقا سەۋەبلەر بىلەنمۇ ئۇنتۇلغانلىق پەيدا بولىدۇ، مەسىلەن: ئارقا مېڭە ئۇيمىسىغا لوڭقا قويۇش، ھۆل يۇمغاقسۇت ۋە ئاچچىق ئالمىنى كۆپ يېيىش، غەم - ئەندىشىنى كۆپ قىلىش، تۇرۇپ قالغان سۇغا كۆپ قاراش ۋە ئۇنىڭغا سىيىش، ئېسىلغانلارغا قاراش، قەۋرىستانلىق تاختايلىرىنى ئوقۇش، پىتىنى كۆلگە تاشلاش ۋە چاچقاندىن ئېشىپ قالغاننى ئىچىش... قاتارلىق كۆپ خىل سەۋەبلەر بولۇپ، تەجرىبەلەر ئارقىلىق بىلگىلى بولىدۇ.

خۇلاسلىغاندا: دېۋىلىقايى ئىككىنچى دەرىجىلىك قىزىتقۇچى، بىرىنچى دەرىجىلىك قۇرۇتقۇچى، ئۇنىڭ مەنپەئەتى كۆپ، زىيىنى ئاز، ئۇ قان توختىماسلىق، ئاشقازان ئاغرىش، ئىچى سۈرۈش قاتارلىقلارغا مەنپەئەت قىلىدۇ. ھەزىمنى ياخشىلايدۇ، يەنى ھەيدەيدۇ، كۆز جاراھىتىنى يوقىتىدۇ، جاراھەتكە ئەت قوندۇرىدۇ، ئاجىز ئاشقازاننى كۈچلەندۈرۈپ، قىزىتىدۇ. بەلغەم ۋە كۆكرەك ھۆللىكىنى قۇرىتىدۇ، كۆزنى روشەنلەشتۈرىدۇ، ناچار جاراھەتلەرنىڭ كېڭىيىپ كېتىشىنىڭ ئالدىنى ئالىدۇ. ئۇنى يالغۇز ياكى يالپۇز بىلەن قوشۇپ چاينىسا

بەلغەمنى تارتىدۇ، تىلنى راۋان قىلىدۇ، زېھنىنى ئۆتكۈرلەشتۈرىدۇ. ئەگەر ئۇنىڭ بىلەن ئىسرىقلانسا ۋاباغا مەنپەئەتتى بار بولۇپ، ھاۋانى تەڭشەيدۇ.

24 - "م"

1 - سۇ (ماء)

سۇ - ھاياتلىقنىڭ ماددىسى، ئۆسۈشلۈقنىڭ غوجىسى، ھاياتلىق ئاساسلىرىنىڭ بىرى، بەلكى ئەسلى ئاساسى... ئاسمانلار ئۇنىڭ ھورىدىن، زېمىن ئۇنىڭ كۆپىكىدىن يارىتىلغان، ئاللاھ تائالا بارلىق ھاياتلىقنى شۇ سۇدىن پەيدا قىلغان.

سۇ ئوزۇقلۇق بولامدۇ، بولالمادۇ؟ بۇ ھەقتە ئىلگىرى توختالغان. ئۇ ھۆل سوغۇق، ھارارەتنى ئۆچىرىدۇ، بەدەننىڭ ھۆللىكىنى ساقلايدۇ، ئوزۇقلۇقنى يۇمشىتىپ، تومۇرلارغا ماڭدۇ، ياخشى سۈپەتلىك سۇنىڭ ئون خىل ئۆلچىمى بار:

- 1 - رەڭگى ساپ بولسۇن.
 - 2 - پۇرىقى بولمىسۇن.
 - 3 - تەمى تاتلىق، نىل، فۇرات دەريالىرىنىڭ سۈيىدەك بولسۇن.
 - 4 - يەڭگىل بولسۇن.
 - 5 - پاكىزە يەردە ئاقدىغان بولسۇن.
 - 6 - مەنبەسى يىراق، پاكىز بولسۇن.
 - 7 - قۇياش نۇرى تېگىپ، شامال ئۆتۈشۈپ تۇرىدىغان يەردە بولسۇن.
 - 8 - ئېقىشى تېز - تېز بولسۇن.
 - 9 - لاي - لاتقىلارنى ئېقىتىپ كەتكەدەك كۆپ بولسۇن.
 - 10 - شىمالدىن جەنۇبقا ياكى غەربتىن شەرققە ئاققان بولسۇن.
- بۇ سۈپەتكە پەقەت تۆتلا دەريا مۇۋاپىق كېلىدۇ:

1. نىل .

2. فۇرات .

3. سەيھۇن (سىر دەرياسى) .

4. جەيھۇن (ئامۇ دەرياسى) .

«سەھىھ بۇخارى» ۋە «سەھىھ مۇسلىم» ئەبۇ ھۇرەيرە رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلدۇ: «سەيھۇن، جەيھۇن، نىل ۋە فۇرات بۇ تۆتىلىسى جەننەتنىڭ دەريالىرىدىندۇر». [مۇسلىم 7090 - ھەدىس]

سۇنىڭ يەڭگىلىكى ئۈچ تەرەپتىن بولىدۇ:

1 - ئىسسىق - سوغۇقنى قوبۇل قىلىشى تېز بولسا. بۇقرا ت مۇنداق دېگەن: تېز ئىسسىق، تېز سۇۋۇيدىغان سۇ يەڭگىل سۇدۇر.

2 - ئۆلچەم بىلەن ئۆلچەش .

3 - ئوخشاش ئېغىرلىقتىكى پاختىنى ئوخشاشمىغان سۇغا چىلاپ، قۇرۇتقاندىن كېيىن قايسى يەڭگىل بولسا شۇ پاختا چىلانغان سۇ يەڭگىل بولىدۇ.

سۇ گەرچە ھۆل سوغۇق بولسىمۇ تەسىر قىلغۇچى سەۋەبلەر تۈپەيلىدىن ئۇنىڭ قۇۋۋىتى يۆتكىلىپ، ئۆزگىرىپ كېتىدۇ. چۈنكى شىمال تەرىپى ئېچىلىپ، قالغان تەرىپى يېپىلغان سۇ سوغۇق بولىدۇ، ئۇ سۇدا شىمالنىڭ شامىلى تەسىرىدىن پەيدا بولغان قۇرغاقلىق باردۇر. باشقا تەرەپلەرگىمۇ ئەنە شۇنداق ھۆكۈم قىلىنىدۇ. مەدەنلەردىن چىققان سۇ شۇ مەدەن تەبىئىتىدە بولىدۇ ۋە بەدەنگە شۇ مەدەن تەسىرىنى بېرىدۇ.

تاتلىق سۇ مەيلى ساغلام، مەيلى كېسەل ھەممە ئادەمگە مەنپەئەت قىلىدۇ، سوغۇق سۇ تېخىمۇ مەنپەئەتلىك ۋە لەززەتلىكتۇر، سۇنى ناشتا قىلماي تۇرۇپ ئىچمەسلىك لازىم. يەنە جىمادىن كېيىن، ئۇيقۇدىن ئويغىنىپلا، يۇيۇنۇپ بولۇپ، مېۋە يېگەندىن كېيىن... سۇ ئىچمەسلىك لازىم. زۆرۈر بولغاندا تاماقتىن كېيىن سۇ ئىچسە كېرەك يوق. كۆپ ئىچىۋالماي، ئازغىنە ئىچكەي، تاماقتىن كېيىن سۇنى ئاز

ئىچىش ئاشقازاننى كۈچلەندۈرۈپ، شەھۋەتنى قوزغايدۇ، ئوسسۇزلۇقنى قاندۇرىدۇ.

يىلما سۇ يەل پەيدا قىلىدۇ. يۇقىرىدا بىز ئېيتقان سۆزلەرنىڭ ئەكسىنى قىلىدۇ، ئۇنىڭ كونسى يېڭىسىدىن ياخشى، سوغۇق سۇ تېشىغا قارىغاندا ئىچكى جەھەتتىن بەك پايدا قىلىدۇ، ئىسسىق سۇنىڭ ئەكسى بىلەن بولىدۇ، سوغۇق قاننىڭ چىرىشىنىڭ ۋە ھورلارنىڭ باشقا ئۆرلىشىنىڭ ئالدىنى ئالىدۇ، چىرىشىنى يوقىتىپ ئىسسىق مىزاج، ئىسسىق چىش، ئىسسىق زامان (ۋاقت) ۋە ئىسسىق جايلارغا مۇۋاپىق كېلىدۇ.

زۇكام ۋە ئىششىقلارغا ئوخشاش، پىششىق ۋە تارىلىشقا ئېھتىياجلىق بولغان ھالەتكە زىيانلىقتۇر، ھەددىدىن زىيادە سوغۇق سۇ چىشقا زىيانلىق، بۇنداق قاتتىق سوغۇق سۇنى ئىچىشنى داۋاملاشتۇرۇش قاننىڭ پارتىلىشى، نەزلە ۋە كۆكرەك ئاغرىقلىرىنى پەيدا قىلىدۇ.

زىيادە سوغۇق ياكى زىيادە ئىسسىق ھەر ئىككىلىسى مېڭىگە ۋە نېرىپقا شۇنداقلا خېلى كۆپ ئەزالارغا زىيانلىقتۇر. چۈنكى ئۇنىڭ بىرى - سۇيۇلدۇرغۇچى، يەنە بىرى - قۇيۇلدۇرغۇچىدۇر. ئىسسىق سۇ ئىسسىق خىلىتلارنىڭ يالقۇنىنى پەسەيتىدۇ، ئۇ سۇيۇلدۇرۇش ۋە پىشۇرۇش رولىغا ئېگە. ئارتۇق ماددىلارنى چىقىرىپ تاشلايدۇ، ھۆللەيدۇ ۋە قىزىتىدۇ، ئاشقازاندا تاماق بار ۋاقتىدا قىزىق سۇ ئىچىش ھەزىمنى بۇزىدۇ، تاماقنى ئۈستىگە ئۆرلىتىپ، ئاشقازاننى بوشاشتۇرۇپتىدۇ، ئوسسۇزلۇقنى قاندۇرۇشقا ئالدىرمايدۇ، بەدەننى ئورۇقلىتىدۇ، ناچار كېسەللەكلەر پەيدا قىلىدۇ، كۆپ كېسەللەرگە پايدىلىق ئەمەس. بىراق ئۇ ياشانغانلارغا، سوغۇقتىن بولغان تۇتقاقلىق ياكى باش ئاغرىقى بارلارغا ھەمدە كۆزى ئاغرىقلارغا مۇۋاپىق كېلىدۇ. ئەڭ ياخشىسى قىزىق (قايىن) سۇنى سىرتتىن ئىستېمال قىلغىنى ياخشىدۇر.

كۈن نۇرىدا قىزىتىلغان سۇ ھەققىدە ھەدىس ياكى ساھابىلەر سۆزى ۋە ياكى مەشھۇر تىۋىپلارنىڭ ئەيىبلىگەن ھۆكۈمى زادىلا يوق، بەك قايىنغان قايىنقىسۇ بۆرەكنىڭ مېيىنى ئېرتىۋېتىدۇ.

يامغۇر سۈيى ھەققىدە ئىلگىرى توختالغان ئىدۇق .

قار ۋە تولۇ سۈيى

«سەھھە بۇخارى» ۋە «سەھھە مۇسلىم» پەيغەمبەر ئەلەيھىسسالامنىڭ مۇنداق دۇئا قىلغانلىقىنى رىۋايەت قىلىدۇ: «ئى ئاللاھ! گۇناھلىرىمنى قار سۈيى بىلەن، تولۇ سۈيى بىلەن يۇغىن» .

قاردا ئۆتكۈر ئىسلىق خارەكتېر بار، قار سۈيىمۇ شۇنداق، قار سۈيى بىلەن گۇناھنى يۇيۇشنى تەلەپ قىلىش ۋە قەلبنىڭ ئۇنىڭغا بولغان ئېھتىياجى يەنى سۇۋۇتۇش، مۇستەھكەملەش ۋە كۈچلەندۈرۈش... لەرگە ئېھتىياجلىق ئىكەنلىكىنى ئىلگىرى سۈزلەپ ئۆتكەن ئىدۇق، يۇقىرىقى دۇئادىنلا جىسمانىي ۋە روھىي كېسەللىكلەرنى داۋالاش بولۇپمۇ كېسەللىكنى ئەكسى (قارمۇقارشىسى) بىلەن داۋالاش دېگەن تىبابەت ئاساسىنى بىلەلەيمىز .

تولۇ سۈيى قار سۈيىدىن تاتلىق ۋە سۇيۇق، مۇز سۈيى بولسا ئەسلى سۈيى بىلەن ئوخشاش .

يۇيۇنۇش، جىما، تەنتەربىيە، ئىسسىق تاماق...لاردىن كېيىن ۋە يۆتەل، كۆكرەك ئاغرىقى، جىگەر ئاجىزلىق كېسەللەرگە گىرىپتار بولغانلار ھەمدە سوغۇق مىزاجلار قارنى ئېرىتىپ ئىچىشتىن ھەزەر قىلغاي .

قۇدۇق ۋە بۇلاق سۇلىرى

قۇدۇق سۇلىرى باشقا سۇلارغا نىسبەتەن سۈپىتى تۆۋەن، بۇلاق سۈيى بولسا ئېغىر سۇدۇر، چۈنكى ئالدىنقىسى ئاقمىغاچقا چىرىشنى يىراق سانغىلى بولمايدۇ، كېيىنكىسى بولسا ياخشى ھاۋالانمىغاندۇر، بۇ سۇلارنى دەرھاللا ئىچمەستىن بىرەر كېچە ئۆتكۈزۈش كېرەك، بۇ سۇلارنىڭ ئەڭ ناچىرى توربىسى قوغۇشۇن ياكى ئۇزاقتىن بىرى سۈيى تارتىلمىغان سۇلاردۇر، بولۇپمۇ توپىسى ناچار يەرنىڭ سۈيى ئاپەتتىن باشقا نەرسە ئەمەستۇر .

زەمزەم سۈيى

سۇلارنىڭ غوجىسى، ئۇلۇغى، قەدىرلىكى، كۆڭۈللەرگە مەھبۇب، بىباھا ۋە نەپىس بولغان زەمزەم سۈيى جىبرىئىل ئەلەيھىسسالامنىڭ ئۇچقاندىكى ئاۋازى ۋە ئىسمائىل ئەلەيھىسسالامنىڭ ئىچىدىغان سۈيىدۇر.

«سەھىھ بۇخارى» ۋە «سەھىھ مۇسلىم» مۇنداق رىۋايەت قىلىدۇ: ئەبۇ زەر رەزىيەللاھۇ ئەنھۇ كەئبە ئەتراپىدا قىرىق كۈن تۇرغاندا پەيغەمبەر ئەلەيھىسسالام ئۇنىڭغا: «زەمزەم تاماق ئورنىدا يېمەكلىكمۇ بولىدۇ» دېگەن. [مۇسلىم 6309 - ھەدىس] «سەھىھ مۇسلىم» دا كېسەللىككە شىپامۇ بولىدۇ» دېگەن ئىبارە ھەم باردۇر.

«ئىبنى ماجە» دە جابىر ئىبنى ئابدۇللاھ رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «زەمزەم سۈيى ئىچىلگەن مەقسەتكە قارىتا بولىدۇ». [3062 - ھەدىس]

ئابدۇللاھ ئىبنى مۇبارەك ھەج قىلغاندا زەمزەم قۇدۇقى قېشىغا كېلىپ: ئى ئاللاھ! ئابدۇرەھمان ئىبنى ئەبى مەۋلا بىزگە مۇھەممەد ئىبنى مۇنكەدىردىن رىۋايەت قىلىپ بەرگەن، ئۇ بولسا جابىر ئىبنى ئابدۇللاھ رەزىيەللاھۇ ئەنھۇدىن رىۋايەت قىلىپ پەيغەمبەرنىڭ: «زەمزەم ئىچىلگەن مەقسەتكە قارىتا بولىدۇ» دېگەن ئىكەن. مانا مەن بۇ زەمزەمنى قىيامەت كۈنى ئۇسسۇماسلىق ئۈچۈن ئىچمەن دېگەن.

سولۇق ئىششىققا مەن ۋە باشقىلار كۆپ تەجرىبە قىلدۇق ۋە ئاجايىپ ئىشلارغا ئۇچرىدۇق، مەن زەمزەم بىلەن بىر نەچچە خىل كېسەلدىن شىپا تاپتىم، يېرىم ئايلاپ زەمزەمدىن باشقا نەرسە يېمەي ۋە قورساق ئاچلىقى ھېس قىلماي ئۆتكەن كىشىلەرنى كۆردۈم، ئۇلار باشقىلارغا ئوخشاشلا ھىچقانداق قورسىقى ئاچمىغان ھالدا، كەئبەنى تاۋاپ قىلاتتى، بەزىلەرنىڭ خەۋەر قىلىشىچە ھەتتا ئۇ كىشىلەردە قۇۋۋەت ھاسىل بولۇپ، ئايالى بىلەن بىرگە بولغاندىن سىرت، روزا تۇتۇپ، كەبىنى نەچچە قېتىم تاۋاپ قىلاركەن.

نەل دەرياسى سۈيى

جەننەت ئۈستەڭلىرىنىڭ بىرى، ئۇنىڭ ئەسلى مەنبەسى ھازىرقى ئېفوفىيە يېرىقىدىكى ئاي ئاراللىرىنىڭ تاغلىرىدا توپلاشقان يامغۇر سۈيىدۇر. ئاللاھ شۇ سۇلارنى شۇ يەردىن ئۆسۈملۈك يوق يەرلەرگە، بارلىق جانلىقلار ئۈچۈن ئەۋەتىدۇ.

نەل دەرياسى سۇغىرىدىغان جايلارنىڭ يەر ئەھۋالى يا توپىلاڭ ياكى قاتتىق بولغاچقا ئادەتتىكى يامغۇر ئۇ يەرلەرنى قاندۇرالمىدۇ، ئەگەر ئادەتتىن تاشقىرى ياغسا تۇرالغۇ ۋە تۇرغۇچىلار ئاپەت ئىچىدە قېلىپ، مەنپەئەت ۋە ياشاش قىيىنغا چۈشىدۇ، شۇڭا ئاللاھ تائالا يامغۇرنى يىراق جايلارغا ياغدۇرۇپ، ئاندىن ئۇنى بۈيۈك بىر دەريا شەكلىدە ئۇ كىشىلەرگە ئەۋەتىدۇ، ئۇ دەريا سۈيىنى ئاللاھ مەلۇم ۋاقىتتا رايون ئېھتىياجىغا ئاساسەن ئۇلغايتىدۇ، رايونلار سۇغا قانسا دەريا سۈيى ئاستا - ئاستا پەسلەيدۇ، دېھقانچىلىق ئىشلىرى قولايلىق بولىدۇ، نەل دەرياسى سۈيىدە يۇقىرىقى بىز بايان قىلغان ئون خىل سۈپەت تولۇق تېپىلىدۇ، ئۇ سۇ ئەڭ تاتلىق، يەڭگىل ۋە لەززەتلىك سۇدۇر.

دېڭىز سۈيى

پەيغەمبەر ئەلەيھىسسالام دېڭىز سۈيى ھەققىدە: «ئۇ سۇ پاكىز، ئۇنىڭدىكى ئۆلۈك نەرسىلەر ھالال» دېگەن.

دېڭىز سۈيىنى ئاللاھ تائالا ناھايىتى تۈزلۈك ۋە ئۆتكۈر ئاچچىق قىلىپ ياراتقان. بۇ بولسا زېمىن يۈزىدىكى بارلىق ئادەم ۋە ھايۋانلارنىڭ مەنپەئەتى ئۈچۈندۇر، چۈنكى ئۇ ئاقماي دائىم بىر جايدا تۇرىدۇ، ئۇنىڭدا ھايۋاناتلار كۆپ، ئۇ يەردە ئۆلگەن ھايۋانلار يەرگە كۆمۈلمەيدۇ، ئەگەر دېڭىز سۈيى تاتلىق بولسا ئۇزاق تۇرغان سۇ چىرىپ سېسىتتى، ھايۋاناتلار ئۆلەتتى، ئىككى سېسىق بىر بولۇپ يەر شارىدىكى ھاۋانى بۇلغايتتى... يەر شارى سېسىمچىلىققا تولۇپ، دۇنيا بۇزۇلاتتى...

ئاللاھ ھېكمەتلىك زات بولغاچقا دۇنيادىكى بارلىق سېسىق تاپلار دېڭىزغا تاشلانسىمۇ ھېچ قانداق ئۆزگۈرۈش بولمايدۇ، بەلكى يارالغاندىن بېرى تۇرۇۋاتقان بۇ سۇلار سېسىپ قالغىنى يوق، بۇندىن كېيىن ھەم سېسىمايدۇ، دېڭىز سۈيىنىڭ تۈزلۈك بولۇشىدىكى نىشانلىق ھېكمەت ئەنە شۇدۇر... ئەمما تۈز پەيدا بولۇشىنىڭ سەۋەبى بولسا دېڭىز ئاستىنىڭ تۈزلۈك ۋە شورلۇق بولۇشىدۇر.

ئۆز گېپىمىزگە كەلسەك: دېڭىز سۈيى بىلەن يۇيۇنۇش تېرىدىكى بىر نەچچە خىل ئاپەتلەرنى يوقىتىدۇ. ئەمما ئۇنى ئىچىش ئىچكى - تاشقى زىيانلارنى كەلتۈرۈپ چىقىرىدۇ. يەنى ئىچى سۈرۈپ، ئورۇقلىتىدۇ، قىچىشقا ۋە جاراھەت پەيدا قىلىدۇ، يەنى ئاشۇرۇپ، ئۆسۈتىدۇ.

دېڭىز سۈيى ئىچىشكە مەجبۇر بولۇپ قالغان ئادەم ئۇنىڭ زىيىنىنى مۇنداق يوقىتىشى كېرەك:

1 - دېڭىز سۈيىنى قازانغا قۇيۇپ، قازان ئۈستىگە بىر نەچچە تال تاياقچە قۇيۇپ، ئېتىپ تەييارلانغان پاكىز يۇڭ بولسا ئۇنى تاياقچە ئۈستىگە قويۇش كېرەك، قازان قاينىغاندا يۇڭ ھۆل بولىدۇ، ئۇنى سىقىپ سۈيىنى پاكىز قاچىغا ئېلىۋېلىش كېرەك، ئۇدا بىر قانچە قېتىم شۇنداق قىلىنسا ئاچچىق تۈزى قازاندا قېلىپ تاتلىق سۇ يۇقىرىغا ئۆرلىگەچكە يۇڭدا قالىدۇ.

2 - دېڭىز ياقىسىغا كەڭرى ئورا كولاپ ئۇ يەرگە سۇنى چۈشۈرۈش كېرەك، ئاندىن ئۇنىڭ يېنىغا يەنە بىر ئورا كولاپ سۇنى سۈزۈلدۈرۈش كېرەك، ئۈچىنچى ياكى تۆتىنچى ئورا كولاغاندا سۇ تازىلىنىدۇ.

لاي سۇنى ئىچىشكە توغرا كەلسە قازانغا ئۈرۈك ئۇرۇقچىسى ياكى كاشتان دەرىخىنىڭ شاخچىسى ياكى يالىلدىراپ تۇرغان چوغ ياكى ئەرمىنىيە ساپلىنىڭ سۇنىقىنى ياكى بۇغداي تالقىنىنى سېلىۋەتسە سۇ سۈزىلىدۇ.

2 - ئىپار (مىسك)

«سەھىھ مۇسلىم» دىكى ئەبۇ سەئىد خۇدرى رەزىيەللاھۇ ئەنھۇ

رئايەت قىلىپ پەيغەمبەر ئەلەيھىسسالام مۇنداق دېگەن: «ئەڭ خۇشبۇي نەرسە ئىپاردۇر». [5842 - ھەدىس]

«سەھىھ بۇخارى» ۋە «سەھىھ مۇسلىم» دا ئائىشە رەزىيەللاھۇ ئەنھا ئانىمىز مۇنداق دېگەن: پەيغەمبەر ئەلەيھىسسالام ئېھرام باغلاشتىن ئىلگىرى، قۇربان ھېيت كۈنى تاۋاپ قىلىشتىن ئىلگىرى مەن ئۇنى خۇشبۇي نەرسىلەر بىلەن خۇشبۇيلاپ قويىتتىم، ئۇ خۇشبۇيدا ئىپارمۇ بار ئىدى. [بۇخارى 1539 - ھەدىس]

ئىپار - خۇشبۇي نەرسىلەرنىڭ پادىشاھى، ئۇلۇغى ۋە ئەڭ خۇشبۇيدۇر، ئۇنىڭ بىلەن مىسال كەلتۈرىلىدۇ، ئۇنى باشقا نەرسىگە ئەمەس باشقا نەرسىلەرنى ئۇنىڭغا ئوخشىتىدۇ، ئۇ جەننەتنىڭ دۆڭلىرىدۇر.

ئۇ ئىككىنچى دەرىجىلىك قۇرۇق ئىسسىق، كۆڭۈلنى خوشال قىلىدۇ ۋە كۈچلەندۈرىدۇ، ئىچكى ئەزالارنىڭ ھەممىسىنى كۈچلەندۈرىدۇ، ئىچسىمۇ، پۇرىسىمۇ بولىۋېرىدۇ، ئۇ ياشانغانلارغا، سوغۇق مزاج، ھۆل مزاجلارغا بولۇپمۇ قىش ۋاقتى ناھايىتى مەنپەئەت قىلىدۇ، ئۇ كۆڭۈل ئېلىشىش، يۈرەك رېتىمىسىزلىقى ۋە بەدەن ئاجىزلىقىغا تەبىئى ھارارەتنى تولۇقلاش بىلەن ياخشى مەنپەئەت قىلىدۇ.

كۆزنىڭ ئېقىنى يوقىتىدۇ ۋە ھۆللىكىنى قۇرىتىدۇ، كۆز ۋە باشقا ئەزالاردىن يەلنى چىقىرىدۇ، زەھەرنى بېكار قىلىدۇ، يىلان چېقىۋالغانغا مەنپەئەت قىلىدۇ، ئۇنىڭ مەنپەئەتلىرى ناھايىتى كۆپ، ئۇ كۈچلۈك مۇپەررىھلەردىندۇر.

3 - يالپۇز (مَرَزْجُوش)

ساغلاملىقى نامەلۇم بولغان بىر ھەدىستە پەيغەمبەر ئەلەيھىسسالام مۇنداق دېگەن: يالپۇزنى ئىشلىتىڭلار، ئۇ زۇكامغا ياخشى مەنپەئەت قىلىدۇ.

ئۇ ئۈچىنچى دەرىجىلىك ئىسسىق، ئىككىنچى دەرىجىلىك قۇرغاق، ئۇنى پۇراش سوغۇقتىن بولغان باش ئاغرىقىغا، بەلگەمگە، زۇكامغا، سەۋداغا، قويۇق يەلگە مەنپەئەت قىلىدۇ، باش ۋە بۇرۇن تۈشۈكچىلىرىدىكى توسالغۇلارنى ئاچىدۇ، سوغۇقتىن بولغان

ئىششىقلارنى ياندۇرىدۇ. ھۆل سوغۇقتىن بولغان نۇرغۇن ئاغرىق ۋە ئىششىقلارغا مەنپەئەت قىلىدۇ، ئەگەر ئۇنى ئىچسە ھەيىزنى راۋانلاشتۇرۇپ، تۇغۇتقا ياردەم بېرىدۇ، قۇرۇق ياپرىقنى سوقۇپ كۆزگە تاگسا كۆز ئاستىدىكى قاننىڭ ئىزىنى يوقىتىدۇ، ئاچچىق سۇ بىلەن قوشۇپ چايان چېقىۋالغان جايغا سۇرۇلسە مەنپەئەت قىلىدۇ.

يالىپۇز مېيى غول ۋە تىز ئاغرىقغا ياخشى مەنپەئەت قىلىدۇ، ھاردۇقنى چىقىرىدۇ، ئۇنى داۋاملىق پۇراپ بەرگەن ئادەمنىڭ كۆزىگە سۇ چۈشمەيدۇ، يالىپۇز سۈيىنى ئاچچىق بادام مېيى بىلەن بۇرۇنغا تېمىتسا بۇرۇندىكى توسالغۇنى ئاچىدۇ، بۇرۇن ۋە باشتىكى يەلگە مەنپەئەت قىلىدۇ.

4 - تۇز (مىلح)

«ئىبنى ماجە» ئەنەس ئىبنى مالىك رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «قوشۇمچە يېمەكلىكنىڭ پادىشاھى - تۇزدۇر». [3315 - ھەدىس]

يەنە بىر ھەدىستە پەيغەمبەر ئەلەيھىسسالام مۇنداق دېگەن: «پات ئارىدا سىلەر كىشىلەر ئارىسىدا تاماقتىكى تۇزدەك بولۇپ قالسىلەر، تاماقنى پەقەت تۇزلا ياخشىلايدۇ».

ئابدۇللاھ ئىبنى ئۆمەر رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام مۇنداق دېگەن: «ئاللاھ تائالا ئاسماندىن زېمىنغا تۆت بەرىكەتنى چۈشۈردى. ئۇلار: تۆمۈر، ئوت، سۇ، تۇز».

تۇز كىشىلەرنىڭ تامىقىنى، بەدىنىنى ياخشىلايدۇ، ئۇ ھەرقانداق نەرسە بىلەن بىرىكلەيدۇ ۋە ياخشىلىيالايدۇ، ھەتتا ئالتۇن - كۈمۈشنىمۇ. ئۇنىڭدا شۇنداق بىر قۇۋۋەت باركى ئالتۇننىڭ سېرىقلىقىنى، كۈمۈشنىڭ ئاقلىقىنى ئارىلاشتۇرالايدۇ، ئۇنىڭ ھەيدەش ۋە تارتىش، ئېغىر ھۆللۈكنى يوقىتىپ بەدەننى قۇرتىدىغان ئالاھىدىلىكى بار، ئۇ بەدەننىڭ بۇزۇلۇش ۋە چىرىشنىڭ ئالدىنى ئېلىپ، بەدەننى قۇۋۋەتلەندۈرىدۇ، جاراھەتلىك تەمرەتكىگە مەنپەئەت قىلىدۇ.

تۇزنى كۆزگە سۈرمە قىلىپ سۇرسە كۆزنىڭ ئارتۇق گۆشىنى

قومۇرۇپ تاشلايدۇ ۋە كۆزدىكى سېرىقلىقنى يوقىتىدۇ، يامان جاراھەتنىڭ كېڭىيىپ كېتىشىنىڭ ئالدىنى ئالىدۇ، چوڭ تەرەتنى راۋانلاشتۇرىدۇ، ئىستىسقا كېسەللىرىنىڭ قورسىقىغا سۈرۈلسە مەنپەئەت قىلىدۇ، چىشنى پاكىزلەيدۇ ۋە چىشنى چىرىشىدىن ساقلايدۇ، چىش مىلىكلىرىنى چىڭىتىدۇ، ئۇنىڭ مەنپەئەتلىرى ناھايىتى كۆپ.

25 - "ن"

1 - خورما دەرىخى (نخل)

بۇ دەرەخ قۇرئاندا بىر قانچە جايدا تىلغا ئېلىنغاندۇر، «سەھىھ بۇخارى» ۋە «سەھىھ مۇسلىم» دا ئابدۇللاھ ئىبنى ئۆمەر رەزىيەللاھۇ ئەنھۇ مۇنداق دەيدۇ: بىز پەيغەمبەر ئەلەيھىسسالام بىلەن بىرگە ئولتۇراتتۇق، شۇ ئارىدا ئۇنىڭ ئالدىغا خورما يىلىمى كەلتۈرىلدى. پەيغەمبەر ئەلەيھىسسالام «مۇسۇلمان ئادەمگە ئوخشايدىغان بىر دەرەخ بار، ئۇنىڭ ياپرىقىمۇ چۈشمەيدۇ، ئۇ قايسى دەرەخ ئېيتىپ بېرەلەمسىلەر؟» دېدى. كىشىلەر ئەتراپىدىكى دەرەخلەرگە قارىغىلى تۇردى. مەن ئۆزۈمچە بۇ خورما دەرىخى دەپ ئويلىدىم، بۇنى دېمەكچىمۇ بولدۇم، ئەتراپىمغا قارىسام كۆپچىلىك ئىچىدە ئەڭ كىچىك ئىكەنمەن، شۇڭ تۇردۇم. پەيغەمبەر ئەلەيھىسسالام: ئۇ خورما دېدى، كېيىن مەن بۇنى «دادام» ئۆمەرگە دېسەم ئۇ: ئەگەر ئۇنى ۋاقتىدا دېگەن بولساڭ مەن مۇنداق مۇنداق خوش بولۇر ئىدىم... دېدى. [بۇخارى 131 -، مۇسلىم 7030 - ھەدىسلىرى]

بۇ ھەدىستىن تۆۋەندىكىدەك مەسىلىلەر مەلۇم بولدى:

1 - ئالىم كىشى سۆھبەتداشلىرىنى يېتىلدۈرۈش ئۈچۈن سوئال سورىسا بولىدۇ.

2 - ماقال - تەمسىل، ئوخشىتىش.

3 - ساھابىلارنىڭ گۈزەل ئەخلاقى، چوڭلارنى قانچىلىك ھۆرمەتلەيدىغانلىقى، ئۇلار ئالدىدا تىلنى قانچىلىك يىغدىغانلىقى.

4 - بالىسىنىڭ توغرا ئىشىغا ۋە تەۋپىقىغا دادىنىڭ خوشال

بولۇشى .

5 - دادىسى بار يەردە بالىسى دادىسى بىلمىگەن سوئالغا جاۋاب بەرسە بولىدىغانلىقى، بۇنىڭ ئەدەپسىزلىك بولمايدىغانلىقى .

6 - مۇسۇلماننى خورمىغا ئوخشىتىشى شۇنىڭ ئۈچۈنكى خورمىنىڭ ياخشى يەرلىرى كۆپ، سايىسى ئۇزۇن مۇددەت تۇرىدۇ، مېۋىسى لەززەتلىك، داۋاملىق سۈپەتلىك تۇرىدۇ .

خورما دەرىخىنىڭ مېۋىسىنى ھۆل - قۇرۇق، خام - پىششىق يېگىلى بولىدۇ، ئۇ ئوزۇقلۇق، دورا، ئوزۇق تۈلۈك، تاتلىق - تۇرۇم، ئوسۇزلۇق، مېۋە - چىۋە بولالايدۇ .

ياغىچى قۇرۇلۇش، ئۈسكىنە، قاچا - قۇمۇچ... لار ئۈچۈن ئىشلىتىلىدۇ. پوستىنى بورا، قاچا - قۇمۇچ، يەلپۈگۈچ ئۈچۈن ئىشلىتىلىدۇ، ئۇنىڭ تالاسىدىن ئاغامچا ۋە باشقا نەرسىلەر ياسىلىدۇ، ئۇنىڭ ئۇرۇغى تۈگىگە ھەلەپ بولىدۇ، دورا ۋە سۈرمىلەرگە ئىشلىتىلىدۇ، ئۇنىڭ مېۋىسى ۋە دەرىخىنىڭ چىرايلىقلىقى، شەكىلنىڭ ئادەمنى خوشال قىلىشلىرى، پىشقان مېۋىلىرىنىڭ ھۆزۈر - ھالاۋىتى ۋە ئۇنى كۆرگەنكى كۆڭۈل خوشاللىقى... خورما دەرىخىنى كۆرگەن ھامان ئۇ ئىنسانغا شۇ خورمىنى ياراتقۇچىنىڭ كامالى قۇدرىتى ۋە تامامى ھېكمىتىنى ئەسلىتىدۇ، ھەقىقەتەن مۇسۇلمان ئۇنىڭغا ئوخشايدۇ. چۈنكى ئۇنىڭ ھەممىلا نەرسىسى ياخشى. شەكىل ۋە ماھىيەت جەھەتتىن ئەمەلى ئۈنۈم بېرىدۇ.

خورما دەرىخى - پەيغەمبەر ئەلەيھىسسالام ۋاپات بولغاندىن كېيىن ئۇنى سىغىنىپ ئېگىرىغان دەرەخ شۇ. مەريەم ئەلەيھىسسالام ئىيسا ئەلەيھىسسالامنى يەڭگىدىغاندا شۇ دەرەخ ئاستىغا بېرىپ شۇ يەردە توغقان .

تەكشۈرۈپ بېقىشقا ئېھتىياجلىق بىر ھەدىستە پەيغەمبەر ئەلەيھىسسالام مۇنداق دېگەن: «تاڭلار بولمىش خورمىنى ھۆرمەتلەڭلار، ئۇ «تۇنجى ئاتاڭلار» ئادەم يارىتىلغان تۇپراقتىن يارىتىلغان» .

كىشىلەر خورما دەرىخىنى چاڭلاشتۇرۇش ياكى چاڭلاشتۇرماسلىق

ھەققىدە بىرلىككە كېلەلمىدى، ئوخشىمىغان بىرقانچە جايدا ئاللاھ ھەر ئىككىسىنى تىلغا ئالدى. بۇنىڭدىكى ئەڭ توغرا جاۋاب شۇكى، شۇ خورما ئۆسدىغان جاينىڭ ئونۋېرسال ئىقتىدارغا قارىتا شۇ يەرگە مۇۋاپىق كېلىدىغان ئۇسۇلنى تاللاش ئەڭ توغرىدۇر.

2 - نەرگىس گۈلى (نرگىس)

سەھىھ «توغرا» بولمىغان بىر ھەدىستە پەيغەمبەر ئەلەيھىسسالام مۇنداق دېگەنمىش: «نەرگىس گۈلىنى پۇراپ بېرىڭلار، يۈرەكتە مەجنۇنلۇق، ماخاۋ ۋە ئاق كېسەللىكلەرنىڭ دانچىسى بولۇپ، ئۇنى پەقەت نەرگىس گۈلىلا يوقىتىلايدۇ».

ئۇ ئىككىنچى دەرىجىلىك قۇرۇق ئىسسىق، ئۇنىڭ يىلتىزى نېرىپقا ئۆتۈپ كەتكەن جاراھەتنى ياخشىلايدۇ. ئۇنىڭ پاكىزلاش، جەلب قىلىش ۋە تارتىش كۈچى بار. بۇ گۈلنى پىشۇرۇپ سۈيى ئىچىلسە ياكى ئۆزى يېيىلسە قەينى قوزغايدۇ، ئاشقازاننىڭ چوڭقۇرىدىكى ھۆللۈكنى تارتىپ چىقىدۇ، ئۇنى پۇرچاق ۋە ھەسەل بىلەن قوشۇپ پىشۇرسا جاراھەت مەينەتلىرىنى تازىلاپ، جاراھەتنى تېزلا ئېغىزلىنىدۇ.

ئۇنىڭ گۈلى مۆتىدىل ھارارەتلىك، سوغۇق زۇكامغا مەنپەئەت قىلىدۇ. ئۇنىڭ كۈچلۈك راۋانلاشتۇرۇش رولى بار. مېڭە ۋە بۇرۇن تۆشۈكچىلىرىنىڭ توسۇلۇپ قېلىشىنى ئاچىدۇ. ھۆل ۋە سەۋادىن بولغان باش ئاغرىقىغا مەنپەئەت قىلىدۇ. ئىسسىق باشنى ئاغرىتىدۇ، ئۇنىڭ ئۇرۇقىنى يېرىپ تىكىلسە نەچچە ھەسسە كۆپىيىپ كېتىدۇ، ئۇ گۈلنى قىش ۋاقتى پۇراشنى داۋاملاشتۇرسا يازدىكى كۆكرەك پەردە ياللۇغىدىن خاتىرجەم بولىدۇ. بەلغەم، سەۋادىن بولغان باش ئاغرىقىغا مەنپەئەت قىلىدۇ، ئۇنىڭدا ئەتىرلىك تەرىكىپ بار بولۇپ، قەلب ۋە مېڭىنى كۈچلەندۈرىدۇ ۋە ئۇلارنىڭ كۆپ خىل كېسەللىرىگە شىپا بولىدۇ. ئىبنى زۇھرى مۇنداق دېگەن: نەرگىس گۈلىنى پۇراش بالىلار تۇتقاق كېسىلىنى يوقىتىدۇ.

3 - مەلھەم (نورۋە)

«ئىبنى ماجە» دە ئۇممۇ سەلەمە رەزىيەللاھۇ ئەنھا مۇنداق دېگەن:

پەيغەمبەر ئەلەيھىسسالام بەدىنىنى مايلىماقچى بولسا ئەۋرىتىدىن باشلاپ مايلايتتى، ئۇنى ۋە باشقا ئەزالىرىنى مەلھەم بىلەن مايلايتتى. [3751 - ھەدىس]

تۇنجى بولۇپ مۇنچىغا چۈشكەندىن كېيىن مەلھەم ئىشلەتكەن كىشى سۇلايمان ئەلەيھىسسالام دېيىلىدىغان گەپ بار.

ئۇ مەلھەم - ئۆركىمىگەن ھاكتىن ئىككى ھەسسە، نۆشۈدۈردىن بىر ھەسسە قىلىپ، سۇ بىلەن ئارىلاشتۇرۇپ، ئاپتاپ ياكى مۇنچىغا تاشلاپ قويىلىدۇ تاكى رەڭگى قاتتىق كۆكەرگىچە شۇنداق تۇرىدۇ، ئۇنى سۈرۈپ سۇ تەككۈزمەي مەلۇم ۋاقىت (بىرەر سائەت) تۇرۇپ ئاندىن يۇيۇلىدۇ، ئاندىن ئۇنى سۈرگەن يەرگە خېنە سۈرىلىدۇ، شۇنىڭ بىلەن مەلھەمنىڭ ئوت ھالىتى يوقايدۇ.

4 - چىلان (ئېق)

پەيغەمبەر ئەلەيھىسسالام مۇنداق دېگەن: «ئادەم ئەلەيھىسسالام زېمىنغا چۈشۈپ تۇنجى قېتىم يېگەن مېۋىسى ياۋا چىلان ئىدى».

سەھىھ ھەدىستە پەيغەمبەر ئەلەيھىسسالام مىراجقا چىققاندا سىدرەتۇل مۇنتەھانى كۆردى. ئۇنىڭ چىلانلىرى ھەزەر (مەدىنىگە يېقىن بىر قىشلاق) نىڭ باراڭ تۇۋرىكلىرىدەك تۇراتتى. [بۇخارى 3207 - ھەدىس]

چىلان سىدر دەرىخىنىڭ مېۋىسىدۇر، تەبىئەتنى تۇتىدۇ، يۆتەلگە پايدا قىلىدۇ، ئاشقازاننى تازىلايدۇ، سەپرانى توختىتىدۇ، بەدەنگە ئوزۇقلۇق بولىدۇ، تاماققا تەم كىرگۈزىدۇ، بەلگەم پەيدا قىلىدۇ، سەپرادىن بولغان ساقايىماس كېسەللىككە مەنپەئەت قىلىدۇ. ئۇنىڭ ھەزىم قىلىنىشى ئاستا، ئۇنىڭ تالقىنى ئىچكى ئەزالارنى كۈچلەندۈرىدۇ، ئۇ سەپرا مىزاجلارغا مۇۋاپىق كېلىدۇ، ئۇنىڭ زىيىنىنى پىششىقلاپ ئىشلەتمىگەن ھەسەل بىلەن قايتۇرىدۇ.

ئۇ ھۆلۈمۈ ياكى قۇرۇقمۇ؟ بۇ ھەقتە ئىككى خىل كۆز قاراش بار. توغرىسى: ھۆلى سوغۇق ھۆل، قۇرۇقى قۇرۇق سوغۇق.

1 - قىچا (ھىندىيا)

قىچا ھەققىدە مۇنداق ئۈچ يالغان «ھەدىس» بار بولۇپ، ئۈچىلىسى باشقىلار تەرىپىدىن توقۇلغان «ھەدىس» تۇر.

پەيغەمبەر ئەلەيھىسسالام مۇنداق دېگەنمىش:

1 - «قىچا يەڭلار! ئۇنى قاقماڭلار. ھەركۈنى جەننەتتىن بىر نەچچە قەترە سۇ قىچىغا چۈشىدۇ».

2 - «قىچا يەپ ئۇخلىغان ئادەمگە زەھەر ۋە سېپەر تەسىر قىلمايدۇ».

3 - «قىچىنىڭ ھەربىر ياپرىقىدا جەننەتنىڭ سۇلىرى بار».

قىچىنىڭ مىزاجى ئوۋبىرسال، پەسىللەر ئۆزگىرىشى بىلەن ئۆزگىرىپ تۇرىدۇ: قىشتا ھۆل سوغۇق، يازدا قۇرۇق ئىسسىق، ئەتىياز ۋە كۈزدە مۆتىدىل، كۆپىنچە ھالەتتە قۇرۇق سوغۇققا مايىل، ئۇ سوغۇق قەۋزىيەت پەيدا قىلىدۇ، ئاشقازانغا پايدىلىق، ئۇنى ئاچچىقسۇ بىلەن قوشۇپ يېسە قورساقنى تۇتۇۋالىدۇ، ئۇنى سۈرۈپ بەرسە ئاشقازان ياللۇغىنى يوقىتىدۇ. ئۇششاق بۇغۇم ياللۇغىغا مەنپەئەت قىلىدۇ، كۆزنىڭ ئىسسىقتىن بولغان ئىششىقىنى ياندۇرىدۇ. ئۇنىڭ يىلتىزى ۋە ياپرىقىنى سۈرۈپ بەرسە چايان چاققان يەرگە ياخشى ئۈنۈم بېرىدۇ. ئۇ ئاشقازاننى كۈچلەندۈرىدۇ. جىگەر توسالغۇلىرىنى ئاچىدۇ. جىگەرنىڭ ئىسسىق ياكى سوغۇقتىن بولغان ئاغرىقلىرىنى توختىتىدۇ. تال، تومۇر ۋە ئىچكى ئەزالارنىڭ توسالغۇسىنى ئاچىدۇ. بۆرەك يوللىرىنى پاكىزلەيدۇ. ئاچچىق قىچا جىگەرگە بەك مەنپەئەتلىكتۇر. ئۇنىڭ سىقىلغان سۈيى توسۇلۇپ قېلىش سەۋەبىدىن پەيدا بولغان سېرىقلىق چۈشۈشكە مەنپەئەت قىلىدۇ. بولۇپمۇ ھۆل زىرىنىڭ سۈيى بىلەن ئارىلاشتۇرسا ئۈنۈمى يۇقىرى بولىدۇ. ئۇنىڭ ياپراقلىرى سوقۇلۇپ، ئىسسىقتىن بولغان ئىشققا قويۇلسا ئىششىقنى سوۋۇتىدۇ ۋە قايتۇرىدۇ. كۆكرەكنى ئاچىدۇ، قان ۋە سەپرانىڭ ھارارىتىنى پەسلىتىدۇ.

قىچىنى يۇمايلا ۋە قاقمايلا يېيىش ياخشىدۇر. زەھەر قايتۇرغۇچى دورىلار تەركىبىگە كىرگۈزۈلىدۇ. ئەگەر ئۇنى يۇيۇپ قېقىۋەتسە كۈچى

يوقايدۇ، شۇنىڭ بىلەن بىرگە ئۇنىڭدا زەھەر قايتۇرۇش قۇۋۋىتى بولۇپ ھەرقانداق زەھەرگە مەنپەئەت قىلىدۇ. ئۇنىڭ سۈيىنى كۆزگە سۈرمە قىلسا كۆز پەردىسىگە مەنپەئەت قىلىدۇ. ئۇنىڭ ياپىرىقى چايان چېقىۋالغانغا ئۈنۈمى بار. ھەرقانداق زەھەرگە قارشى تۇرالايدۇ. ئۇنىڭ سۈيىنى چىقىرىپ مايعا قويسا ئۆلتۈرگۈچى كېسەللىكلەردىن خالاس بولغىلى بولىدۇ. يىلتىزنىڭ سۈيىنى چىقىرىپ ئىچسە يىلان، چايان، ھەرە چېقىۋالغانغا مەنپەئەت قىلىدۇ. ئۇنىڭ يىلتىزنىڭ سۈتى كۆزنىڭ ئېقىنى يوقىتىدۇ.

27 - "و"

1 - (؟) وَدَسْ

2 - (؟) وَبِمَمَّةَ

28 - "ي"

1 - قاپاق (يَقْطِينُ)

ئاللاھ تائالا مۇنداق دېدى: ﴿ئۇنىڭ ئۈستىگە (سايە تاشلاپ تۇرۇش ئۈچۈن) بىر تۈپ قاپاقنى ئۈستۈرۈپ بەردۇق﴾ [سۈرە <سافات> 146 - ئايەت]

<سەھىھ بۇخارى> ۋە <سەھىھ مۇسلىم> دا ئەنەس ئىبنى مالىك رەزىيەللاھۇ ئەنھۇ مۇنداق دېگەن: بىر كىيىم تىككۈچى پەيغەمبەر ئەلەيھىسسالامنى تاماق يېيىشكە چاقىردى، مەن پەيغەمبەر ئەلەيھىسسالام بىلەن بىرگە باردىم، پەيغەمبەر ئەلەيھىسسالامنىڭ ئالدىغا ئارپا نېنى ۋە قورۇلغان گۆشگە قاپاق سالغان شورپا ئېلىپ كەلدى، قارىسام پەيغەمبەر ئەلەيھىسسالام لېگەن ئەتراپىدىكى قاپاقلارنى تېرىپ يەۋاتاتتى، مەن شۇ كۈندىن تارتىپ قاپاقنى ياخشى كۆرۈپ كەلدىم.

ئەبۇ تالۇت مۇنداق دېگەن: ئەنەس ئىبنى مالىك رەزىيەللاھۇ ئەنھۇنىڭ يېنىغا كىرسەم ئۇ قاپاق يەۋاتقان ئىكەن، ئۇ مۇنداق دېدى، ۋاي ماڭا ئەڭ سۆيۈملۈك قاپاق! پەيغەمبەر ئەلەيھىسسالام سېنى ياخشى كۆرگەچكە مەنمۇ سېنى ياخشى كۆرىمەن.

«غەيلانىيات» تا ئانمىز ئائىشە رەزىيەللاھۇ ئەنھا مۇنداق دېگەن: پەيغەمبەر ئەلەيھىسسالام ماڭا مۇنداق دېگەن: «ئى ئائىشە! قازان قايناتساڭلار قاپاقنى كۆپراق قىلىڭلار، ئۇ قەلبدىكى غەمنى يوقتىدۇ».

قاپاق ھۆل سوغۇق، ئاددى ئوزۇقلۇق بولىدۇ، ئۇنىڭ سىڭىشى تېز، ھەزىمدىن ئىلگىرى بۇزۇلمىسىلا ئۇنىڭدىن ياخشى قان پەيدا بولىدۇ، ئۇنىڭ خۇسۇسىيەتلىرىنىڭ بىرى ئۇ ئارىلاشتۇرۇلغان نەرسىنىڭ ئوخشىشىدا خىلىت ئىشلەپ چىقىرىدۇ، يەنى ئەگەر سىيادان بىلەن ئىستېمال قىلىنسا قىرتاق خىلىت پەيدا بولىدۇ، تۇز بىلەن، تۇزلۇق قەۋزىيەتلىك نەرسە بىلەن قەۋزىيەتلىك خىلىت پەيدا قىلىدۇ، بېھى بىلەن پىشۇرۇلسا بەدەنگە ياخشى ئوزۇقلۇق بولىدۇ.

ئۇ سۇلۇق، يېنىك بولۇپ ھۆل بەلغەمگە ياخشى ئوزۇقلۇق بولىدۇ. ئىسسىق مىزاجلارغا مەنپەئەت قىلىدۇ، سوغۇق مىزاجلارغا، بەلغىمى غالىپ كەلگەنلەرگە مۇۋاپىق كەلمەيدۇ. ئۇنىڭ سۈيى ئوسسۇزلۇقنى باسىدۇ، ئۇنىڭ سۈيىنى ئىچسە ياكى ئۇ سۇ بىلەن باشنى يۇسا ئىسسىقتىن بولغان باش ئاغرىقىنى يوقتىدۇ. قاپاق قانداقلا ئىستېمال قىلىنسا قورساقنى يۇمشىتىدۇ. ئىسسىق ئۆتۈپ كەتكەنلەرگە ئۇنىڭدەك تېز مەنپەئەت قىلىدىغان دورا يوق.

مەنپەئەتلىرى: قاپاقنى خېمىرغا ئارىلاشتۇرۇپ ئوچاق ياكى تونۇردا پىشۇرۇپ، سۈيىنى چىقىرىپ يەڭگىل ئوسسۇزلۇقلار بىلەن ئىچسە ياللۇغلانغان قىزىتمىنىڭ ھازارىتىنى پەسلىتىدۇ. ئوسسۇزلۇقنى باسىدۇ، ياخشى ئوزۇقلۇق بولىدۇ، تەرەنجىبىن ياكى بېھى مۇرابباسى بىلەن ئىچسە خاس سەپرانى راۋانلاشتۇرىدۇ.

قاپاقنى سۇدا پىشۇرۇپ، سۈيىنى ھەسەل ۋە ئازراق نەترۇن بىلەن قوشۇپ ئىچسە بەلغەم ۋە ئۇنىڭ تەسىرىنى يوقتىدۇ. قاپاقنى سوقۇپ، خېمىر قىلىپ باشنىڭ چوققىسىغا سۈرسە مېڭىدىكى ئىسسىقتىن بولغان ئىششىقنى ياندۇرىدۇ.

قاپاقنىڭ پوستىنى سىقىپ، ئۇنىڭ سۈيىنى قىزىلگۈل سۈيىگە ئارىلاشتۇرۇپ كۆزگە تېمىتسا كۆزدىكى ئىسسىقتىن بولغان ئىششىققا مەنپەئەت قىلىدۇ. قاپاق پوستى ئىسسىقتىن بولغان كۆز ئىششىقى ۋە ئۇششاق بوغۇم ياللۇغىغا مەنپەئەت قىلىدۇ.

قاچاق - ئىسسىق مزاج ۋە قىزىدىغانلارغا ناھايىتى مەنپەئەتلىك، قاچانكى ئاشقازاندا ناچار خىلىتلار بىلەن ئۇچراشسا تەبىئىتى بۇزۇلۇپ ئۆزگىرىدۇ، بەدەندە ناچار خىلىت پەيدا قىلىدۇ، ئۇنىڭ چارىسى: ئاچچىقسۇ ۋە ئاچچىق نەرسىلەردۇر.

خۇلاسىلىغاندا: قاچاق ئەڭ يەڭگىل، تەسىرى تېز ئوزۇقلۇقتۇر، ئەنەس ئىبنى مالىك رەزىيەللاھۇ ئەنھۇنىڭ ھەدىسىدە پەيغەمبەر ئەلەيھىسسالام قاچاقنى كۆپ يەر ئىكەن.

بۇ قىسىمنى تۆۋەندىكى بىر قانچە دىققەت قىلىشقا تېگىشلىك ئىشلار ۋە مەنپەئەتلىك ئومۇمى تەۋسىيەلەر بىلەن ئاخىرلاشتۇراي دەپ ئويلىدىم، شۇنداق بولغاندا كىتابنىڭ مەنپەئەتى تېخىمۇ زورايغىدەك.

ئىبنى ماسەۋەينىڭ «دىققەت قىلىشقا تېگىشلىك ئىشلار» دېگەن كىتابىدا مۇنداق بىر ئابزاسنى كۆرۈپ قالدۇم، ئۆز ئەينى نەقىل قىلدىم: قىرىق كۈن ئۆزۈلدۈرمەي پىياز يېگەن ئادەمنىڭ يۈزىنى سەپكۈن بېسىپ كەتسە پەقەت ئۆزىنىلا ئەيىبلىسۇن. تومۇرىدىن قان ئالغاندىن كېيىن تۇز يېگەن ئادەمنى ئاق كېسەل ياكى قۇتۇر بېسىپ كەتسە پەقەت ئۆزىنىلا ئەيىبلىسۇن. تۇخۇم بىلەن بېلىقنى بىرلا ۋاقتتا ئاشقازىنىغا جۇغلاپ پارالچ ياكى ئاغزى مايماق بولۇپ قالسا پەقەت ئۆزىنىلا ئەيىبلىسۇن. قورسىقى بەك توق مۇنچىغا كىرىپ پارالچ بولۇپ قالغان ئادەم پەقەت ئۆزىنىلا ئەيىبلىسۇن. سۈت بىلەن بېلىقنى بىرلا ۋاقتتا ئاشقازىنىغا جۇغلىغان ئادەم ماخاۋ ياكى ئاق كېسەل ۋە ياكى ئۇششاق بۇغۇم ياللۇغى بولۇپ قالسا پەقەت ئۆزىنىلا ئەيىبلىسۇن. سۈت بىلەن سىركىنى بىرلا ۋاقتتا ئاشقازانغا جۇغلىسا ئاندىن ئاق كېسەل ياكى ئۇششاق بۇغۇم ياللۇغى بولۇپ قالسا پەقەت ئۆزىنىلا مالا مەت قىلسۇن. ئېھتىلام بولۇپ، غوسلى قىلماي ئايالىنىڭ يېنىغا بارسا بالىسى ساراڭ ياكى سەۋدا بولۇپ تۇغۇلغان ئادەم پەقەت ئۆزىنىلا ئەيىبلىسۇن. سۇدا پىشۇرۇلغان تۇخۇمنى سوغۇق ھالدا تويغىچە يەپ زىققا كېسىلگە گىرىپتار بولسا پەقەت ئۆزىنىلا مالا مەت قىلسۇن. بىر ئادەم جىما قىلىپ مەنىي تولۇق چىقىپ بولغىچە ئىشنى تۈگەتسە ئاندىن بەدىنىدە تاش پەيدا بولسا پەقەت ئۆزىنىلا ئەيىبلىسۇن.

كېچىسى ئەينەككە قاراپ، ئاندىن يۈزى تارتىشىپ ياكى ئاغزى مايماق كېتىپ ۋە ياكى باشقا كېسەلگە گىرىپتار بولغان ئادەم پەقەت ئۆزىنىلا ئەيىبلەسۇن.

ئىبنى بۇختە يەشۇد مۇنداق دېگەن: بېلىق بىلەن تۇخۇمنى بىرگە يېيىشتىن ھەزەر قىل، ئۇ ئۈچەي توسۇلۇپ قېلىش ياكى بۇۋاسىر كېسىلىنى پەيدا قىلىدۇ ۋە چىش ئاغرىقىنى مەيدانغا كەلتۈرىدۇ. تۇخۇمنى كۆپ يېيىش سەپكۈن پەيدا قىلىدۇ. مۇنچىغا كىرگەندىن كېيىن قان ئېلىش ياكى تۇزلۇق نەرسە يېيىش ئاق كېسەل ياكى قۇتۇر كېسىلىنى پەيدا قىلىدۇ. قوي بۆرىكىنى كۆپ يېيىش دۈۋىسۇن جاراھىتىنى پەيدا قىلىدۇ. يېڭى بېلىقنى يەپ سوغۇق سۇدا يۇيۇنسا پارالچ پەيدا قىلىدۇ. ھەيزدار ئايالنى جىما قىلىش ماخاۋ كېسىلىنى پەيدا قىلىدۇ. جىمادىن كېيىن ئىستىنجا قىلىۋەتمەسە بەدەندە تاش پەيدا بولىدۇ. ھاجەتخانىدا ئۇزاق ئولتۇرۇش ساغلاملىققا زىيانلىق.

بۇقرا مۇنداق دېگەن: مەنپەئەتلىك نەرسىنى كۆپ قىلغاندىن قىلماي، كۆپ يېگەندىن كۆرە زىيانلىق نەرسىنى تەرك ئەتكەن ياخشى، ھورۇنلۇق ۋە ئۆزىنى قورقتىشتىن ساقلىنىش ئارقىلىق ساقلىقنى ساقلاڭلار، قورسىقىڭلارنى كۆپ ۋە كۆپ سۇ بىلەن تولدۇرۇشنى تەرك ئېتىپ ساقلىقنى ساقلاڭلار.

بەزى ھۆكىمالار مۇنداق دېگەن: ساغلاملىقنى خالايدىغان ئادەم - ياخشى غىزنى پاكىز يىسۇن. ئۇسسۇغاندا سۇ ئىچسۇن. ئاز ئىچسۇن، چۈشلۈك تاماقتىن كېيىن ئازراق سوزىلىۋالسۇن (ئۇخلىۋالسۇن). كەچلىك تاماقتىن كېيىن ئازراق ماڭسۇن. ھاجەتخانىغا كىرمەي تۇرۇپ ئۇخلىمىسۇن. قورسىقىنى بەك تويدۇرۇۋېلىپ مۇنچىغا كىرىشتىن ھەزەر قىلسۇن. يازدا بىر قېتىم يۇيۇنۇش قىشتا ئون قېتىم يۇيۇنۇشتىن ياخشى. كېچىسى قۇرۇپ قالغان قاق گۆشنى يېيىش يوقۇلۇشقا ئېلىپ بارىدۇ. قېرى ئاياللارنى جىما قىلىش ھاياتلىقنىڭ ئۆمرىنى قىسقارتىدۇ، ساغلاملارنىڭ بەدىنىنى كېسەل قىلىدۇ.

ھارس مۇنداق دېگەن: بىر ئادەم ئۇزاق ياشاي دېسە - مەڭگۈ

ياشاش يوق - چۈشلۈك تاماققا ئالدىرىسۇن، كەچلىك تاماقنى كېچىكتۈرسۇن، كىيىمنى يەڭگىل كەيسۇن، ئاياللارغا ئاز كەلسۇن. ئۇ يەنە مۇنداق دېگەن: تۆت نەرسە بەدەننى ئاجىزلاشتۇرىدۇ.

- 1 - قورساقنى بەك توقلىۋىلىپ جىما قىلىش.
- 2 - قورساقنى بەك توقلىۋىلىپ مۇنچىغا كىرىش.
- 3 - قۇرۇتۇلغان قاق گۆش يېيىش.
- 4 - قېرى ئاياللارنى جىما قىلىش.

ئەرەبلەرنىڭ مەشھۇر تېۋىپى ھارس ئۆلىدىغاندا كىشىلەر ئۇنىڭ ئەتراپىغا توپلاشتى ۋە: سەندىن كېيىن نېمە ئىش قىلىمىز ئېيتىپ بەرسەڭ دېيىشتى. ھارس مۇنداق دېدى: پەقەت ياش ئايالغىلا ئۆيلىنىڭلار. مېۋىنى پىشقان چاغدىلا يەڭلار. بەدەندە كېسەللىك بولمىسا دورا قىلماڭلار. ئاشقازاننى ھەر ئايدا تازلاپ تۇرۇڭلار. ئاشقازان بەلغەمنى ئېرىتىدۇ. ئاچچىقنى يوقىتىدۇ. گۆش ئۇندۇرىدۇ، چۈشلۈك تاماق يېسەڭلار ئازراق دەم ئېلىۋېلىڭلار، كەچلىك تاماق يېسەڭلار ئاز دېگەندە قىرىق قەدەم مېڭىڭلار.

بىر پادىشاھ تۋىپىغا: سەن ئېھتىمال ئۇزاق ياشىيالماسلىقىڭ مۇمكىن، ماڭا نەسىھەت قىلىپ قويساڭ دېدى. ئۇ مۇنداق دېدى: ئۆيلەنسەڭ پەقەت ياشقىلا ئۆيلەن، پەقەت ياش گۆشىنىلا يە، ئاغرىمىساڭ دورا ئىچمە، مېۋىنى پىشقاندىلا يە، تاماقنى ياخشى چاينا، كۈندۈزى تاماقنى يەپ ئۇخلىساڭ بولىدۇ، كېچىسى يەپ قالساڭ ھېچ بولمىسا ئەللىك قەدەم ماڭغىن، قورسىقىڭ ئاچمىسا تاماق يېمە، كۆڭلىڭ تارتىمىغاندا مەجبۇرى جىما قىلما، سۈيىدۈكنى تۇتۇۋالما (قىسۋالما)، ۋاقتىدا يۇيۇنۇپ تۇر، ئاشقازىنىڭدا تاماق بار ۋاقتىدا ھەزىم قىلالمايدۇ، ئۇنداق نەرسىلەرنى ھەرگىزمۇ يېمە، ھەر ھەپتىدە بىر قېتىم قەي قىلىپ جىسمىڭنى تازلاپ تۇر، قان بەدىنىڭدىكى ئەڭ زور بايلىق، ئۇنى پەقەت ئېھتىياج چۈشكەندىلا چىقار، مۇنچىغا كىرىپ تۇر، ئۇ دورا چىقىرىلمىغان نەرسىلەرنى چىقىرىپ تاشلايدۇ.

ئىمام شافىئى رەھىمۇھۇللاھ مۇنداق دېگەن: تۆت نەرسە بەدەننى كۈچلەندۈرىدۇ:

- 1 - گۆش يېيىش .
 - 2 - خۇشبوئي پۇراش .
 - 3 - جىماسىزمۇ كۆپ يۇيۇنۇش .
 - 4 - زىغىر كىيىمى كىيىش .
- تۆت نەرسە بەدەننى ئاجىزلاشتۇرىدۇ:
- 1 - كۆپ جىما .
 - 2 - كۆپ غەم .
 - 3 - ناشىدا كۆپ سۇ ئىچىش .
 - 4 - قىرتاق نەرسىلەرنى كۆپ يېيىش .
- تۆت نەرسە كۆزنى كۈچلەندۈرىدۇ:
- 1 - كەئىبگە قاراپ ئولتۇرۇش .
 - 2 - ئۇخلايدىغاندا سۈرمە سۈرۈش .
 - 3 - يېشىل نەرسىلەرگە قاراش .
 - 4 - ئولتۇرىدىغان ئورۇننى پاكىزلاش .
- تۆت نەرسە كۆزنى ئاجىزلاشتۇرىدۇ:
- 1 - نىجاسەتكە قاراش .
 - 2 - قىينالغان كىشىلەرگە قاراش .
 - 3 - ئايال كىشىنىڭ جىنسىي ئەزاسىغا قاراش .
 - 4 - قىبلىگە ئارقىسىنى قىلىپ ئولتۇرۇش .
- تۆت نەرسە باھنى كۈچلەندۈرىدۇ:
- 1 - قۇچقاچ يېيىش .
 - 2 - چوڭ ئىتىرىپىل يېيىش .
 - 3 - پىستە يېيىش .
 - 4 - گۈرۈچ يېيىش .

تۆت نەرسە ئەقىلىنى زىيادە قىلىدۇ:

1 - ئاز گەپ قىلىش .

2 - مەسئۇك قىلىش .

3 - ياخشىلار سۆھبىتى .

4 - ئالىملار سۆھبىتى .

ئەپلاتۇن مۇنداق دېگەن: بەش نەرسە بەدەننى ئېرىتىدۇ ھەتتا ئۆلتۈرۈپ قويۇشى مۇمكىن:

1 - قولنىڭ قىسقىلىقى .

2 - دوستلارنىڭ پىراقى .

3 - قاتتىق ئاچچىقلىنىش .

4 - نەسەپنى قوبۇل قىلماسلىق .

5 - نادانلار ئاقلارنى مەسخىرە قىلىپ كۈلۈش .

مەئمۇننىڭ تۈپى مۇنداق دېگەن: تۆۋەندىكىلەرگە ئەمەل قىلسا ھېچقانداق كېسەل بولمايدۇ، (پەقەت ئۆلۈمگە ئامال يوق): ئاشقازاندا تاماق بار ۋاقتىدا ئۈستىگە تاماق يېمە . جىمانى كۆپ قىلما، ئۇ ھاياتلىق نۇرىنى ئۆزىدۇ، قېرى ئاياللارنى جىما قىلىشتىن ھەزەر قىل، ئۇ تۇيۇقسىز ئۆلىمىنى پەيدا قىلىدۇ، ھاجىتنىڭ چۈشمىسە قان ئالدۇرما، ياز ۋاقتى قەي قىلىپ تۇر .

بۇقرا ت مۇنداق دېگەن: ھەرقانداق كۆپ نەرسە تەبىئەتكە دۈشمەندۇر .

جالنوس نېمە ئۈچۈن كېسەل بولمايسەن؟ دەپ سورالغاندا: مەن ئىككى ناچار تاماقنى بىرگە يېمەيمەن، تاماق ئۈستىگە تاماق يېمەيمەن، ئەزىيەتلەنگەن تاماقنى ئاشقازاندا ساقلىمايمەن دەپ جاۋاب بەرگەن .

تۆت نەرسە بەدەننى كېسەل قىلىدۇ:

1 - كۆپ گەپ .

2 - كۆپ ئۇيقۇ .

3 - كۆپ يېيىش .

4 - كۆپ جىما .

كۆپ گەپ: مېگە يىلىكىنى ئازايتىپ ، ئاجىزلاشتۇرىدۇ ۋە بالدۇر قېرىتىۋىتىدۇ .

كۆپ ئۇيقۇ: چىرايىنى سارغايىتىپ ، قەلبىنى قارىغۇ قىلىدۇ ، كۆزنى قوزغاپ ئادەمنى ھۇرۇن قىلىدۇ ، بەدەندە ئارتۇق ھۆللۈك پەيدا قىلىدۇ .

كۆپ يېيىش: ئاشقازاننى بۇزۇپ ، بەدەننى ئاجىزلاشتۇرىدۇ ، قويۇق يەل پەيدا قىلىدۇ ، يامان كېسەللەر پەيدا قىلىدۇ .

كۆپ جىما: بەدەننى ئاجىزلىتىپ ، قۇۋۋەتنى كېمەيتىدۇ ، بەدەننىڭ ھۆللىكىنى قۇرۇتۇپ ، پەيلەرنى بوشىتىدۇ ، توسالغۇ پەيدا قىلىدۇ ، ئۇنىڭ زىيىنى ھەممە بەدەنگە بولىدۇ ، بولۇپمۇ مېگىگە تەسىرى بەك زور ، نەپسانى روھنى تارتىپ ، نۇرغۇن چىقىرىپ تاشلاشلاردىن زىيادە چىقىرىپ تاشلاش ئېلىپ بارىدۇ ، روھنىڭ جەۋھىرى كۆپ نەرسىلەرنى چىقىرىۋېتىدۇ .

جىمانىڭ ئەڭ مەنپەئەتلىكى: ھەقىقىي شەھۋەت قوزغالسا ، چىرايلىق ۋە ھالال ، يېشى كىچىك ئايالى بىلەن ، مىزاجىنىڭ ھارارىتى ۋە ھۆللىكى تەڭشەلگەن ، كۆڭۈل باشقا مەشغۇلاتلاردىن خالى ، چەكتىن ئاشۇرۇۋەتمەي ، قورساقنى بەكلا تويدۇرۇۋالماي ، ياكى ئاچ ئەمەس ، چىقىرىپ تاشلاش ئېلىپ بارمىغان ، چېنىقىش ئېلىپ بارمىغان ، ھەددىدىن زىيادە ئىسسىقمۇ ئەمەس ياكى قاتتىق سوغۇقمۇ ئەمەس چاغدا يۇقىرىقى ئىشلارغا رىئايە قىلىپ ئۆتكۈزگەن جىما ناھايىتى مەنپەئەتلىكتۇر . يۇقىرىقى شەرتلەرنىڭ قايسىسى يوقالسا شۇنىڭغا لايىق زەرەر بولىدۇ ، ئۇ شەرتلەرنىڭ ھەممىسى يوقالسا ئۇ ھالاكەتتىن باشقا نەرسە ئەمەس .

ساغلاملىق ئۈچۈن چەكتىن ئاشقان پەرھىز كېسەللەرگە ئارىلاشقاندا بىر ئىش ، پەقەت نورمال پەرھىز مەنپەئەتلىكتۇر .

جالنوس مۇنداق دېگەن: ئۈچ نەرسىدىن ھەزەر قىلىڭلار، تۆت نەرسىنى چىڭ تۇتۇڭلار، تىۋىپقا ھاجىتىڭلار چۈشمەيدۇ: توپا - چاڭ، ئىس ۋە سېسىق پۇراقتىن ھەزەر ئەيلەڭلار. ماي، خۇشبۇي، تاتلىق ۋە مۇنچىنى چىڭ تۇتۇڭلار. توق قورساققا ئۈستلەپ يېمەڭلار، گۈلى رەيھاننى ئۈزۈلدۈرۈپ قويماڭلار، يازدا كۆپ گۆش يېمەڭلار، سوغۇق قىزىتما بولغان ئادەم ئاپتاپتا ئۇخلىمىسۇن، كەچ ۋاقتى ياڭاق يېمەڭلار، زۇكام بولغان ئادەم ئوڭدىسىغا ياتمىسۇن، غەم - ئەندىشىسى بار ئادەم ئاچچىق - چۈچۈك نەرسە يېمىسۇن، قان ئالدۇرغان ئادەم مېڭىشنى تېزلەتمىسۇن، ئۇنداق قىلىش ئۆلۈم خەۋىپىنى كەلتۈرۈپ چىقىرىدۇ. كۆز ئاغرىقى بار ئادەم قەي قىلمىسۇن، ئۇرۇقلۇق كونا پىدىگانغا يولىماڭلار، قىش پەسلىدە ھەر كۈنى بىر ئىستاك قايىناقسۇ ئىچكەن ئادەم كېسەل بولمايدۇ. يۇيۇنغاندا ئانار پوستى بىلەن بەدىنىنى ئۇۋىلىسا قۇتۇر ۋە قىچىشقا كېسىلىدىن خاتىرجەم بولىدۇ، ھەر كۈنى بەش تال گۈل سامساقنى ئازغىنەڭ مەستكى رومى، خام ئۇد ۋە ئىپار قېتىپ ئىستېمال قىلىپ بەرسە ئۆمرىنىڭ ئاخىرىغىچە ئاشقازىنى بۇزۇلمايدۇ ۋە ئاجىزلىمايدۇ، تاۋۇز ئۇرۇقىنى شېكەر بىلەن يەپ بەرسە ئاشقازاندىكى تاشنى تازىلايدۇ، سۈيدۈك ئېچىشتۇرۇشنى يوق قىلىدۇ.

تۆت نەرسە بەدەننى ئاجىزلىتىدۇ: غەم، ئەندىشە، ئاچچىق، ئاخشىمى بالدۇر ئۇخلىماسلىق.

تۆت نەرسە خوشاللىق ئېلىپ كېلىدۇ: يېشىللىققا قاراش، ئاققان سۇغا قاراش، مەھبۇبىغا قاراش، مېۋە - چېۋىگە قاراش.

تۆت نەرسە كۆزنى قاراڭغۇلاشتۇرىدۇ: يالاڭ ئاياق مېڭىش، كۈندۈزى كەچ بولغىچە دۈشمەنلىك ۋە ئۆچمەنلىك چىراي بىلەن يۈرۈش، كۆپ يىغلاش، كىچىك خەتلەرگە ئۇزاق قاراش.

تۆت نەرسە بەدەننى كۈچلەندۈرىدۇ: يۇمشاق كىيىم، نورمال مۇنچىغا كىرىش، تاتلىق ۋە مايلىق تائام يېيىش، خۇشپۇراقنى پۇراش.

تۆت نەرسە يۈزنى قۇرۇتۇپ، چىراينىڭ نۇرىنى كەتكۈزىدۇ: يالغانچىلىق، ئۇياتسىزلىق، بىلمەي تۇرۇپ كۆپ سوراش، گۇناھنى

كۆپ قىلىش.

تۆت نەرسە چىرايغا قان يۈگۈرتۈپ، نۇر ياغدۇرىدۇ: ئالجاناپلىق،
ۋاپا، سېخىلىق، تەقۋا.

تۆت نەرسە باشقىلارنىڭ ئۆچمەنلىكىنى قوزغىيدۇ: تەكەببۇرلۇق،
ھەسەت، يالغانچىلىق، چېقىمچىلىق.

تۆت نەرسە رىزىقىنى زىيادە قىلىدۇ: كېچە قوپۇش، سەھەرلەردە
ئىستىغپارنى كۆپ ئوقۇش، ۋەدىگە ۋاپا قىلىش، ئەتىگەن - كەچتە
ئاللاھنى زىكرى قىلىش.

تۆت نەرسە رىزىقىنى توسايدۇ: سەھەرنىڭ ئۇيقۇسى، نامازنىڭ
ئازلىقى، ھورۇنلۇق ۋە خىيانەت.

تۆت نەرسە زېھنىگە زىيانلىق: ئاچچىق نەرسىلەر ۋە مېۋىلەرنى
كۆپ يېيىش، ئوڭدىسىغا ئۇخلاش، غەم - ئەندىشە.

تۆت نەرسە زېھنىنى كۈچلەندۈرىدۇ: كۆڭۈل خاتىرجەملىكى،
يېمەك - ئىچمەكنى ئازلىتىش، مايلىق ۋە تاتلىق يېيىشكە ئەھمىيەت
بېرىش، بەدەنگە ئېغىر كېلىدىغان ئارتۇق نەرسىلەرنى چىقىرىپ
تاشلاش.

ئەقىلگە زىيانلىق نەرسىلەر: پىياز، دادۇر، زەيتۇن، پىدىگانلارنى
كۆپ يېيىش، جىمانى كۆپ قىلىش، يالغۇزلۇق، كۆپ ئويلاش،
مەستلىك، كۆپ كۈلۈش، غەم - ئەندىشە.

بەزى كۆزلۈك ئادەملەر مۇنداق دېدى: ئۈچ قېتىم سورۇنغا
بارمىۋېدىم، ھىچقانداق كېسەل بولمىدىم بىراق مەن شۇ جەرياندا
پىدىگاننى كۆپ يىگەچكە، زەيتۇن يىگەچكە، دادۇر يىگەچكە كېسەل
بولدۇم.

ئىلمى تىبابەت ھەققىدىكى بۇ كىتابىمىزدا بىر تۈركۈم مەنپەئەتلىك
جۈملىلەرنى تىزدۇق، ئېھتىمال بۇ كىتابىدىكى كۆپ نەرسىلەرنى
ئوقۇرمەن پەقەت مۇشۇ كىتابدىلا ئۇچرىتىشى مۇمكىن، كىتابىمىزدا
ئوقۇرمەنلەرگە ئىلمىي تىبابەت بىلەن شەرىئەت ئارىلىقىنىڭ يېقىن

ئىكەنلىكىنى كۆرسەتتۇق...

ئەمەلىيەتتە ئىش بىز بايان قىلغاندىنمۇ يۇقىرى، بىز سۈپەتلىگەندىنمۇ بۈيۈك، بۇ ئىشلارنىڭ تەپسىلاتىنى بىلىش نېسىپ بولمىغان ئادەملەر شۇنى بىلسۇنكى ئاللاھ تەرىپىدىن ۋەھىي ئارقىلىق كۈچلىنىدىغان قۇۋۋەت بىلەن، ئاللاھ پەيغەمبەرلەرگە رىزىق قىلىپ بەرگەن بىلىملەر، ئەقىللەر ۋە ئۆتكۈرلۈكلەر... ئارىسىدىكى مۇناسىۋەت ۋە پەرقلەر، شۇنداقلا بۇلار بىلەن باشقىلار دەۋاتقان بىلىم... تەجرىبە... لەرنىڭ ئارلىقىدىكى پەرق ۋە مۇناسىۋەتلەر قانچىلىك؟

ئەگەر بىرەيلەن: پەيغەمبەر ئەلەيھىسسالامنىڭ سۆزلىرى بىلەن بۇ كىتابتا بايان قىلىنغان دورىلار قۇۋۋىتى، داۋالاش قانۇنىيىتى ۋە ساغلاملىقىنى ئاسراش... دېگەنلەرنىڭ نېمە مۇناسىۋىتى بار؟ دەپ سورىسا، بۇ - سوئال سورىغۇچىنىڭ پەيغەمبەر ئەلەيھىسسالام ئېلىپ كەلگەن نەرسىلەرنى چۈشۈنىشنىڭ كەمچىل ئىكەنلىكىدىن دېرەك بېرىدۇ، چۈنكى بۇ كىتابتا بايان قىلىنغان پەيغەمبەرئانە دورىلار ۋە ئۇنىڭ نەچچە ھەسسىسى ھەتتا نەچچە ھەسسىسىنىڭ نەچچە ھەسسىسى ئۇ ئېلىپ كەلگەن نەرسىلەرنىڭ ناھايىتىمۇ ئازراقلا بىر قىسمىدۇر، ئاللاھنىڭ پەيغەمبىرى ئاللاھتىن ئېلىپ كەلگەن نەرسىلەرنى ياخشى چۈشۈنۈش - ئاللاھ خالىغان بەندىلەرگە نېسىپ قىلىدىغان بۈيۈك بىر نېمەتتۇر.

بىز باشتىلا ئوقۇرمەنلەرگە قۇرئان كەرىمدىكى ئۈچ تىببىي ئاساسنى سۆزلەپ بەردۇق، ئۇنداقتا ئوقۇرمەن دۇنيا - ئاخىرەتنىڭ مەنپەئەتى ئۈچۈن ئەۋەتىلگەن شەرىئەتنىڭ قەلبلەرنىڭ مەنپەئەتىنىمۇ ئۆز ئىچىگە ئالغاندەك بەدەنلەرنىڭ مەنپەئەتىنىمۇ ئۆز ئىچىگە ئالغانلىقىنى قانداقمۇ ئىنكار قىلسۇن؟

شەرىئەت - بارلىق (روھى ۋە جىسمانى) ساغلاملىقىنى ئاسراشقا، ئاپەتلەردىن ساقلىنىشقا بارلىق يوللار بىلەن يول كۆرسەتكۈچىدۇر، ئۇ يوللارنىڭ تەپسىلاتى توغرا ئەقىل، ساغلام بەدەنلەرنىڭ ئەقىلگە تاپشۇرۇلغان، ئۇلار قىياس قىلىپ، دىققەت قىلىپ، بەلگە - ئىشارەتلەرنى چۈشىنىپ ئۇ يوللارنى تاپالايدۇ، خۇددى فىقھى مەسئەللەرنى ئىزدىنىپ تاپقاندەك. ئوقۇرمەنلەرنىڭمۇ بىلەلمىگەن

نەرسىلەرگە دۈشمەنلىك قىلىدىغانلاردىن بولماسلىقىنى ئۈمىد قىلىمىز. ئەگەر بىر ئىنسان ئاللاھنىڭ كىتابى، پەيغەمبەرلەرنىڭ سۈننىتىنى تېگى - تەكتىگە يېتىپ تولۇق چۈشەنسە باشقا گەپلەرنى قويۇپ توغرا بولغان بارلىق بىلىملەرنىڭ ھەممىنى قۇرئان ۋە سۈننەتتىن ئىزدىنىپ تاپالايدۇ.

بارلىق بىلىملەرنىڭ تۈپ نېگىزى ئاللاھنى، ئۇنىڭ بۇيرىقىنى، ئۇنىڭ ياراتمىشلىرىنى تونۇشقا بېرىپ تاقىلىدۇ، بۇ ئىش پەيغەمبەرلەرگە نېسىپ بولغان ئىشتۇر، ئۇلار بارلىق مەخلۇقاتلار ئىچىدە ئاللاھنى، ئۇنىڭ بۇيرىقىنى ۋە ياراتقانلىرىنى ناھايىتى ياخشى، تولۇق بىلىدۇ.

پەيغەمبەرلەرگە ئەگەشكەنلەرنىڭ تىبابىتى باشقىلارنىڭ تىبابىتىدىن توغرا ۋە ئەڭ مەنپەئەتلىكتۇر، پەيغەمبەرلەرنىڭ تۈگەنچىسى ۋە ئۇلارنىڭ يول باشچىسى - ئىمامى مۇھەممەد پەيغەمبەر ئەلەيھىسسالامغا ئەگەشكەنلەرنىڭ تىبابىتى ئەڭ تولۇق، توغرا تىبابەتتۇر.

بۇ ھەقىقەتنى پەيغەمبەر تىبابىتى ۋە باشقا تىبابەتلەرنى بىلىدىغان ۋە سېلىشتۇرۇپ كۆرگەن ئادەملەرلا ياخشى بىلىدۇ، پەرق ئاشكارا بولىدۇ:

پەيغەمبەر ئەلەيھىسسالامغا ئەگەشكەنلەر ئەقىل، بىلىم، ھەقىقەتكە يېقىن بولۇش جەھەتتە ھەممە مىللەتلەرنىڭ ئالدىدا تۇرىدۇ، چۈنكى ئۇلارنى ئاللاھ شۇ پەيغەمبەر ئەلەيھىسسالامغا ئۈممەت قىلىپ تاللىغان، ئۇلار ئاللاھنىڭ ياخشى بەندىلىرى، خۇددى پەيغەمبەرلەر ئارىسىدا مۇھەممەد پەيغەمبەر ئەلەيھىسسالام ھەممىدىن ئەۋزەل بولغاندەك، مۇھەممەد ئەلەيھىسسالامغا ئەگەشكەنلەرگە بېرىلگەن ئىلىم - ھېكمەتنى باشقىلارنىڭ ئىلىم - ھېكمىتىگە سېلىشتۇرغۇسىز ئارتۇقتۇر.

بەھزى ئىبنى ھەكىمنىڭ رىۋايىتىدە پەيغەمبەر ئەلەيھىسسالام مۇنداق دېگەن: «سەلەر يەتمىش ئۈممەتنى تولۇقلىدىڭلار، سەلەر ئۇلارنىڭ ئەڭ ياخشىسى ۋە ئاللاھقا ئەڭ ياراملىقى» [تىرمىزى 3001]

ئاللاھنىڭ ئۇلارنى ھۆرمەتلىگەنلىگىنىڭ ئالامەتلىرى ئۇلارنىڭ بىلىملىرىدە، ئەقىللىرىدە، ئەخلاقىدا ۋە يارالمىش تەبىئەتلىرىدە نامايەن بولىدۇ، ئۇلارغا ئىلگىرىكىلەرنىڭ ئەقىللىرى، بىلىملىرى، قىلغان ئىشلىرى، مەرتىۋىلىرى بىلدۈرىلگەن، ئۇنىڭ بىلەن ئۇلارنىڭ ئەقلى، بىلىمى تېخىمۇ زىيادە بولغان يەنە ئاللاھ ئۇلارغا ھۇزۇرىدىن يەنە نۇرغۇن ئىلىم ۋە ئەخلاقنى بەرگەن... شۇڭا ئۇلارنىڭ تەبىئىتى قان مىزاجلىق، يەھۇدىيلار سەپىرا مىزاجلىق، خرىستىئانلار بەلغەم مىزاجلىقتۇر، شۇنىڭ ئۈچۈن خرىستىئانلارغا دۆتلىك، دېۋەڭلىك غالىپ بولغان، يەھۇدىيلارغا غەم - ئەندىشە، خاتىرجەمسىزلىك نېسىپ بولغان، مۇسۇلمانلارغا بولسا ئەقىل، ئىدراك، شىجائەت، باھادىرلىق، چۈشەنچ ۋە خوشاللىق غالىپ بولغان.

بۇ شۇنداق سىر ۋە ھەقىقەتلەركى ئۇنىڭ مىقدارىنى پەقەت ياخشى چۈشەنچە، ئۆتكۈر زېھىن، مول بىلىم ۋە كىشىلىك مۇناسىۋەتتە ۋايىغا يەتكەن ئادەملەرلا بىلەلەيدۇ.

14/3/2004

آخر دعونا أن الحمد لله رب العلمين